

सूत्रम् ।	पृष्ठम् ।	सूत्रम् ।	पृष्ठम् ।
८ ज्यायसोऽनन्तरत्वम् ।	११	९ एतेन माध्यावर्षं व्याख्यातम् ।	७४
९ मन्त्रविदां मन्त्रजपः ।	११	१० माध्यावर्षकर्मणि प्रतिमासं पितृभ्य	
१० उत्थाय त्रिर्भूयुः ।	११	एव श्राद्धं करणीयम् ।	११
११ दक्षिणादिमुखाश्चतुर्थम् ।	११	११ नववारान्भोजयेत् ।	११
१२ स्वस्त्ययनादिवाचनम् ।	६६	१२ अशक्तावयुजः ।	११
चतुर्थं खण्डम् ।		१३ वृद्धिपूर्तकर्मणोरयुग्मान् ।	११
१-२ अष्टाकर्मकालः ।	११	१४ इतरश्राद्धे विषमसंख्याकान् ।	११
३ प्राग्दिने पितृभ्यो दानम् ।	११	१५ नान्दीश्राद्धे प्रदक्षिणं कर्म तिलस्थाने	
४-९ ओदनादीनां श्रपणम् ।	६७	यवाः ।	११
६ मन्त्राष्टकेन होमः, यथाकामं वा ।	११	षष्ठं खण्डम् ।	
७ परदिनेऽष्टम्यामष्टकाः पशुना स्थाली-		१ रथारोहणात्पूर्वं तत्स्पर्शनमन्त्रः ।	७९
पाकेन वा ।	११	२ अक्षस्पर्शनमन्त्रः ।	११
८ अनडुहे यवसदानम् ।	६८	३ आरोहणक्रमतन्मन्त्रौ ।	११
९ सर्वासंभवेऽग्निना कक्षं दहेत् ।	११	४ रश्मिस्पर्शनमन्त्रः ।	११
१० मनसाध्यानम् ।	११	५ रथगमने प्रवृत्ते मन्त्रः ।	११
११ नानष्टकः स्यात् ।	११	६ शकटाद्यारोहणेऽप्ययं मन्त्रः ।	११
१२ देवताविकल्पाः ।	११	७ रथाङ्गाभिमर्शनम् ।	११
१३ वपाह्वनमन्त्रः ।	६९	८ नावारोहणमन्त्रः ।	७६
१४ पश्वङ्गादिहोममन्त्राः ।	११	९ नवरथे विशेषः ।	११
१५ अष्टमी सौविष्टकृत्याहुतिः ।	७०	१० कुटुम्बोपयोगिद्रव्याहरणम् ।	११
१६ स्वस्त्ययनवाचनम् ।	११	११ गृहसमीपमागमनम् ।	११
पञ्चमं खण्डम् ।		१२ रथावरोहणमन्त्रः ।	११
२ अन्वेष्टक्यकालः ।	११	१३ नवरथारोहणमन्त्रः ।	११
२ मासंकल्पादि ।	११	१४ जामन्त्रः ।	११
३ पिण्डपितृयज्ञकरत्वम् ।	७१	१५ पुनर्जपमन्त्रुः ।	११
४ पितृभ्यः पिण्डदानम्	११	सप्तमं खण्डम् ।	
५ मातृत्रयै पिण्डदानम् ।	११	१ वास्तुपरीक्षा ।	११
६ अवटसंख्याननिर्गयः ।	११	२ भूलक्षणम् ।	११
७ पित्रादिपिण्डस्थानम् ।	७२	३ भुवोऽपलक्षणम् ।	७७
८ मात्रादिपिण्डस्थानम् ।	११	४ अपरलक्षणम् ।	११

आनन्दाश्रमसंस्कृतग्रन्थावलिः ।

ग्रन्थाङ्कः १०५

नारायणकृतवृत्ति-गृहपरिशिष्ट-भट्टकुमारिककारिकासहितम्

आश्वलायनगृह्यसूत्रम् ।

एतत्पुस्तकं

वे० श्वा० सं० रानडे इत्युपाह्वैर्गोविन्दात्मजपुरुषोत्तमशास्त्रिभिः
संशोधितम् ।

तच्च

बी. ए. इत्युपपदधारिभिः

विनायक गणेश आपटे

इत्येतः

पुण्याख्यपत्तने

श्रीमन् ' महादेव चिमणाजी आपटे ' इत्यभिधेय-
महाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८५८ ।

ख्रिस्ताब्दाः १९३६ ।

अस्य सर्वेऽधिकारा राजशासनानुसारेण स्वायत्तीकृताः) ।

आदर्शपुस्तकोल्लेखपत्रिका ।

अस्याऽऽध्वलायनगृह्यसूत्रस्य पुस्तकानि यैः परहितैकपरतया प्रदत्तानि तेषां नामादीनि पुस्तकानां संज्ञाश्च कृतज्ञतया प्रदर्श्यन्ते—

- (क.) इति संज्ञितम्—आनन्दाश्रमसंस्थास्थम् । अस्य लेखनकालः शके १७०२ शार्वरीनामसंवत्सरः ।
- (ख.) इति संज्ञितम्—वे० शा० सं० पुण्यपुरनिवासिनां खाडिलकरदत्ताग्नेयशास्त्रिणाम् । मुद्रितम् । मुद्रणकालः शके १८१५ ।
- (ग.) इति संज्ञितम्—पुण्यपत्तनवास्तव्यानां वे० शा० सं० प्रभुणे रामचन्द्रात्मजकृष्णशास्त्रिणाम् । अस्य लेखनकालः शके १७६२ प्रमोदनामसंवत्सरः ।
- (घ.) इति संज्ञितम्—पुण्यपुरीस्थानां वे० शा० सं० भाटवडेकरत्र्यम्बकमहानाम् ।
- (ङ.) इति संज्ञितम्—पुण्यनगरीकृतनिवासानां वे० शा० सं० करंबेळकरगोपालमहानाम् । अस्य लेखनकालः शके १६८७ ।

गृह्यपरिशिष्टादर्शोल्लेखः ।

- (क.) इति संज्ञितम्—वे० शा० सं० प्रभुणेकृष्णशास्त्रिणाम् । लेखनकालः १६७८ घातृनामसंवत्सरः ।
- (ख.) संज्ञितम्—श्री० ' गदाधरत्र्यम्बकभाटवडेकर ' इत्येतेषाम् । अस्य लेखनकालः १६७९ ।

कारिकादर्शोल्लेखः ।

- (क.) इति संज्ञितम्—'श्री० ग० त्र्य० भाटवडेकर' इत्येतेषाम् । मुद्रितमेतत्पुस्तकम् ।

प्रास्ताविकं किञ्चित् ।

अथि विद्वांस आनन्दाश्रमप्रणयिनो जानन्त्येव श्रीमन्तो यत्संस्थयाऽनया शालिवा-
हनस्य १८३९ तमेऽब्दे श्रीमदाश्वलायनाचार्यप्रगीतस्य सूत्रस्य द्वादशाध्यायात्मको
नारायणवृत्तिसमेतः श्रौतसूत्रारुधो विभागः श्रीमतां करकिसलये सादरं समर्पित
इति । तस्यैव सूत्रस्थावशिष्टश्चतुरध्यायात्मको गृह्यसूत्रविभागाङ्कोऽद्य भवत्संनिधौ
समायातीति महदेतत्प्रमोदस्थानम् ।

मान्यप्रवरा अखिलेऽप्यस्मिन्धरणीतलाभोगे विकीर्यतां कापि लोचनयुगुलं तत्रत्यं
यत्किमपि श्रीमतः प्रलोभयेत्प्रमोदयेद्वा तत्सकलमपि महीयसा प्रयत्नेन सुसंस्कारयु-
क्तमेव स्यादित्यत्र नास्ति खलु मनागारि संशीलिः । यो वा को वा भवतु सस्सं-
स्कारविशिष्ट एव शोभते नासंस्कृतः । अनर्घमपि हीरकदिरत्नं शानोत्कर्षणादिसं-
स्कारैरेवाऽऽसेवनकृतामाहवति । शब्दानिपाठनेन समीचीनतया सुशिक्षित एव
शुको मञ्जुलालैः श्रोतृणां हर्षनिर्भरमान्दोलयति सोत्कण्ठमुत्तमाङ्गानि । गजाश्व-
वृषभादयोऽपि तिर्यश्चः प्राणिनः संस्कारेणैव महनीयतामापद्यन्ते । अयोऽपि हि
सम्पत्कृतं यन्त्रीभूतं घट्यालयादिवस्तुषूयुक्तं मूलेन सुवर्णमप्यधरयति, मिष-
वंप्रवरैरग्निदाहादिना भस्मीकृतं सत्तदेवाति हि महत्त्वाय कल्पते । अलं भूयसा
कस्त्रोऽपि वा संस्कारैरेव शोभमानः कार्यक्षमश्च जायते इति तु निश्चयचम् ।

ते च संस्कारा द्वेषा भवितुमर्हन्ति, दृश्या अदृश्याश्चेति । शास्त्रीया व्यावहा-
रिका वा । व्यावहारिकसंस्काराणां दृश्यफलकत्वात्तेषां संपादनाय यथा साहजिकमेव
लौकिकी प्रवृत्तिर्दरीदृश्यते न तथा शास्त्रीयेषु संस्कारेषु तेषां दृष्टफलविधुरत्वात् ।
तर्ह्यपि मातृशतादपि गरीयस्था श्रुतिमात्रा कथिता विप्रादीनां वैदिककर्माहर्त्त्व-
प्रयोजका गर्भधानादिक्रियाकलापात्मकाः संस्कारा नाऽप्यतया कतव्यताकोटिपाटी-
कन्ते । एतावता नैकविधैश्वर्यरूपं स्वर्गादिस्वरूपात्मकमेतदुभयानि शायि केवलान-
न्दानुभवस्वरूपं मोक्षरूपं सुखं वा लिप्सुभिर्मानवैर्विधेयास्ते संस्काराः । नैतद्विषये
कस्यापि विसंवादः ।

यदापि संस्काराः श्रुतिप्रतिपादितास्तथाऽपि श्रुतीनामानन्त्यान्, कतिपयानां श्रुति-
घातानां लुप्तत्वात्, सतीनां पुनः श्रुतिशाखानामन्तरान्तरास्थितसंस्कारान्वेषणाति-
मात्रकष्टसाध्यत्वाच्च मा नाम किञ्चिदन्वयमाधिकारिणोऽपि जना इति सकलनि-
गमागमपारदृश्या करुणावहृत्कालो भगवानाश्वलायनाचार्योऽनायासं संस्कारान्नोष्य य-
च्चतुरध्यायात्मकं गृह्यसूत्रं विरचयावभूव । षोडशाध्यायात्मकमिदमाश्वलायनीयं नाम

* सूत्रम् । प्राक्तनेषु द्वादशाध्यायेषु रज्जविषयकं होत्रं प्रकथयामासाऽऽचार्यः । विवाह-
काले स्वीकृतेऽग्नौ नाम गृह्याग्नौ कर्तव्यानि कर्माणि बाहुल्येनास्मिन्गृह्यसूत्रे निर्दिष्टान्यत
एवास्य गृह्यसूत्रमिति नामधेयम् । तत्र चतुर्विंशतिकाण्डकात्मके प्रथमेऽध्याये प्रायो
वैश्वदेवहोप्यद्धर्मचौलादिकर्मकालकन्यापरीक्षाविवाहप्रकाराष्टकपायंप्रातर्होमस्थालीपा-
कपशुकल्पचैत्ययज्ञगर्भाधानपुंसवनावलामनसामन्तोन्नयनजातकर्मनामकरणान्नप्राशन-
चौलगोदानव्रतोपनयनमेधाजननपुनरुपनयनर्त्विग्वरणमधुपर्कादयो विषया व्याहृताः ।
द्वितीयेऽध्याये दशकण्डिकात्मके श्रवणाकर्मसर्पवल्गाश्वयुजीकर्मप्रत्यवरोहणाष्टका-
प्रयोगान्वष्टामाध्यायवर्षवृद्धिश्राद्धादिनिर्णयरथारोहणशकटारोहणनौकारोहणवास्तुपरी-
क्षाभूपरीक्षावास्तुशान्तिगृहप्रवेशगवानुमन्त्रणादिविषया उक्ताः । तृतीयेऽध्याये द्वाद-
शकण्डिकात्मके पञ्चमहाज्ञलक्षणब्रह्मयज्ञदेवतादितर्पणोपाकरणोत्सर्जनकाम्यपाक्य-
ज्ञदुःस्वप्नादिशान्त्यगम्यागमनवायश्चित्तिवास्वापप्रायश्चित्तादिसमावर्तनप्रयोगस्नातक-
धर्मद्वुशब्दसूचितभयपरिहारविधानादयो विषया निगदिताः । नवकण्डिकात्मके तुरी-
येऽध्यायेऽन्त्येष्टिप्रयोगामावस्याशान्तिकर्मनीलो + द्वाहपार्वणश्राद्धादिप्रयोगशूलगवा-
दयो विषयाः कथिताः ।

गौतमधर्मसूत्रे चत्वारिंशत्संस्कारा अष्टावात्मगुणाश्चोक्ताः । ते च यथा—गर्मा-
धानपुंसवनसामन्तोन्नयनजातकर्मनामकरणान्नप्राशनचौलोपनयनानि चत्वारि वेदत्र-
तानि स्नानं सहघर्मिणीसंगोगः पञ्च महायज्ञा अष्टकाः पार्वणश्राद्धं श्रावण्याग्रहा-
यणी चैत्र्याश्वयुजी सप्त पाक्यज्ञसंस्था अन्याधेयमग्निहोत्रं दर्शपूर्णमासौ चातुर्मा-
स्यान्याग्रयणेष्टिर्निरूढपशुवन्धः सौत्रामणीति सप्त हविर्यज्ञसंस्था अग्निष्टोमोऽन्त्यग्नि-
ष्टोम उवथ्यः षोडशी वाजपेयोऽनिरात्रोऽष्टोर्याम इति सप्त सोमयज्ञसंस्था इत्येते
चत्वारिंशत्संस्काराः । दया सर्वभूतेषु शान्तिरनसूया शौचमनायासो माङ्गल्यमका-
र्षण्यमस्पृहेत्येतेऽष्टा आत्मगुणाः । एभिः संस्कारैर्गुणैश्च संस्कृतो ब्राह्मणो ब्रह्मणः
सायुज्यमाप्नोतीति तेषां संस्काराणामावश्यकत्वं स्फुटं भवति ।

स्मृतिसंग्रहे संस्काराणां फलान्यप्युक्तानि तानि चैतन्म—

निषेकाद्विजितं चैनो गार्भिकं चारमृज्यते ।

क्षेत्रसंस्कारसिद्धिश्च गर्भाधानफलं स्मृतम् ॥

* ' अल्पधर्मसंदिग्धं सारवद्विश्वतोमुखम् । अस्तोभमनवद्यं च सूत्रं सूत्रविदो विदुः । '
इति सूत्रलक्षणम् । ' संज्ञा च परिभाषा च विधिनिर्णय एष न । अतिदेशोऽधिकारश्च पद्विधं
सूत्रलक्षणम् । ' इति सूत्रलक्षणं तु शाब्दिकानाम् । + ' पिङ्गलोऽन्नज्ञान्' (४ । ६ । १९)
इत्यादिकथिताः ।

गर्भे भवेच्च पुंसूने। पुंस्तस्य प्रतिपादनम् ।
 निषेकफलञ्ज्ञेयं फलं सीमन्तकर्मणः ॥
 गर्भान्बुपानजो दोषो जातात्सर्वोऽपि नश्यति ।
 आयुर्वचोभिवृद्धिश्च सिद्धिर्व्यवहृतेस्तथा ॥
 नामकर्मफलं त्वेतत्समुद्दिष्टं मनीषिभिः ।
 सूर्यावलोकनादायुरभिवृद्धिर्मवेद्भ्रुवा ॥
 निष्कमादायुःश्रीवृद्धिरप्युद्दिष्टा मनीषिभिः ।
 अन्नाशान्मातृगर्भमलाशादपि शुध्यति ॥
 वलयुर्वचोभिवृद्धिश्च चूडा कर्मफलं स्मृतम् ।
 उग्रनीतेः फलं चैतद्विजतासिद्धिपूर्विका ॥
 वेदाधीत्यधिकारस्य सिद्धिर्ऋषिमिरीरिता ।
 देवपित्रर्गापगमो विवाहस्य फलं स्मृतम् ॥

उपरितनस्मृतिसंग्रहोक्तवचनैः संस्कारैः कथं सिद्धिर्मवति तद्व्यक्तीभूतम् । यथा
 किमपि यन्त्रं भिन्नभिन्नावयवैः पूर्णतां प्राप्नोति तथैव खलु मानवोऽपि विशेषतः
 ब्राह्मणोऽनेकैः संस्कारैरेव संस्कृतो जायते ऐहिकं पारलौकिकं चोभयविधमपि
 संस्कारजन्यफलम् ।

' वैदिकैः कर्माभिः पुण्यैर्निषेकादिविजन्मनाम् ।
 कार्यैः शरीरसंस्कारैः पावनैः प्रेत्य चेह च ॥
 गर्भैर्होमैर्जातकर्मचौडमैश्चीनिचन्धनैः ।
 वैजिकं गार्भिकं चैनो द्विजानामपमृष्यते ।

इत्यादिभूयोभिवचोभिर्मनुनाऽप्युक्तम् । संस्काराकरणे दोषमप्याहतुरव्याश्रलायनौ-

' स्वे स्वे गृह्ये यथा प्रोक्तास्तथा संस्कृतयोऽखिलाः ।
 कर्तव्या भूतिकामेन नान्यथा सिद्धमृच्छति ॥ '
 ' संस्काररहिता ये तु तेषां जन्म निरर्थकम् ॥ '

इत्यादिभिवचोभिः । यद्यपि भिन्नभिन्नस्मृतिग्रन्थेषु संस्कारविधयिणी मनागिव
 विभिन्नतां दृग्गोचरी भवति तथाऽपि भूतिकामेन स्वस्वगृह्योक्ता एव संस्कारा विधेयाः ।
 अस्य पुनराश्रलायनीयसूत्रस्य मुलभनगाऽवबोधार्थं देवब्रातापरनामधेयो देवस्वामी
 भाष्यं x चकार । देवस्वामिकृतभाष्यानुगोणेन गृह्यसूत्रेऽस्मिन्नेनध्रुवेण दिवाकरात्मजे-

x 'सूत्रार्थो वर्ण्यते यत्र पदैः सूत्रानुसारिभिः रूपदानि च वर्ण्यन्ते भाष्यं भाष्यविदो
 विदुः ॥' इति अक्षरबोधस्थालिङ्गादिसंग्रहगतभाष्यशब्दस्य टीकायां महेश्वरः ।

न नारायणेन वृत्तिरारचिता । श्रौतसूत्रेऽपि नारायणस्यैव वृत्तिः प्रथितैव : परं श्रौत-
सूत्रवृत्तिप्रणेता गार्ग्यगोत्रोत्पन्नो नृसिंहसूनुर्नारायणो गृह्यसूत्रवृत्तिकृतो दिवाकरात्मज-
नैध्रुवगोत्रजनारायणाद्भिन्न एवेति प्रतीयते । केवलनारायणेतिनामधेयसाम्यात्,
उभयोर्नारायणयोः पितृनामगोत्रे निष्पन्नमविचार्यैव रमसात्, श्रौत्रसूत्रवृत्तिकारं गृह्य-
सूत्रवृत्तिप्रणेतारं च केचनाभिन्नमेवावगच्छन्ति । परं

आश्वलायनसूत्रस्य भाष्यं भगवता कृतम् ।
देवस्वामिसमाख्येन विस्तीर्णं सदानाकुलम् ॥
तत्प्रसादान्मयेदानीं क्रियते वृत्तिरीदृशी ।
नारायणेन गार्ग्येण नृसिंहस्य सुनूना ॥ '

इति श्रौतसूत्रवृत्तिप्रस्तावे गार्ग्यनारायणो व्यलिखत् । गृह्यसूत्रवृत्तिप्रमापनावसरे च

' आश्वलायनगृह्यस्य भाष्यं भगवता कृतम् ।
देवस्वामिसमाख्येन विस्तीर्णं तत्प्रसादतः ॥
दिवाकरद्विजवर्यसूनुना नैध्रुवेण वै ।
नारायणेन विप्रेण कृतेयं वृत्तिरीदृशी ॥ '

इति नैध्रुवनारायणेनोदलोखि । अनेनान्तःप्रमाणेनैव द्वयोः श्रौतगृह्यसूत्रवृत्तिकृतोः
पार्थक्यं ऋषीभूतमिति निश्चालयन्तु सारासारविमर्शपटीयांसश्चतुरशमुषीकाः सुधियः ।

अयं गृह्यसूत्रवृत्तिकृन्नारायणः कतमं जनपदं स्वकीयेन जन्मनाऽलंकार कतमं च
कुलं विभूषणमासेति याथातथ्येन विवेक्तुर्यतिष्ठज्ञानैधुर्पुत्र खलु शक्यनुमो
षरम् । तथाऽपि षट्शताब्दद्याः प्राक्तनोऽयं नैध्रुवो नारायण इति तु निश्चप्रचम् ।
यतः—प्रायेण पञ्चशताब्दद्याः प्राचीनः प्रयोगपारिजातप्रणेता श्रीनृसिंह एनं देवा-
कारिं तत्र तत्र नारायणमुल्लिखति, तेन च प्रतीयतेऽयं वृत्तिकृन्नाहि षट्शताब्दद्या
अर्वाचीन इति ।

सूत्रकारहृदयाकृताविष्करणे पटीयसीयं नारायणी नाम वृत्तिः गृह्यसूत्रार्थयाथा-
तथ्यप्रणयिनां याज्ञिकधुरीणानां चेतसि प्रमोदातिशयं विदध्यादिति निर्विचिकि-
त्सम् । नैतत्परोक्षं ग्रन्थमेनं साक्षत्कुर्वतां चिकित्सात्मकशेमुषीजुषाम् । आश्व-
लायनीयगृह्यसूत्रस्यास्य ' गृह्यपरिशिष्टम् ' इति नामधेयं पूरणं विद्यते । तत्र प्रायः
सूत्रानुक्ता भूयांसो विषयाः संगृहीताः परिशिष्टप्रणेत्रा । परं कदा केन च तत्प्रणीतं
तद्विषयकं किमप्युद्दिश्यितुं न प्रवर्ततेऽस्मदीयाऽयःकारिका । कुमारिलभट्टेन प्रकृत-
सूत्रवृत्त्यनुरोधेनेपदूननवशतमंस्याकाः कारिका व्यधायिपत्र । तासामपि याज्ञिक-
पात्रिः शौण्डेनां हाण्डे लूपयोगः स्यादिति गरीयान् विश्वासः । सूत्रवृत्तिगतरहस्यस्य

कण्ठस्थीकरणार्थं कारिकाणामासां सविशेषमुपयोगो भवेदित्यपि बाहं विश्वसिपः । गृह्यपरिशिष्टं कौमारिककारिकाश्च ग्रन्थेऽस्मिन्नेतदुभयमपि समग्रं हि । अयं कारिका-
कारचयिता कुमारिलो मीमांसावार्ति-ककृतो भिन्न उत स एवेति निदेष्टुं न किमप्य-
साधारणं विनिगमकमुत्पश्यामः । परं गृह्यसूत्रवृत्तिकृतो देवाकरेणैधुवनारायणात् ।

मन्त्रावृत्तिरियं दृष्टा वृत्तौ नारायणस्य तु ।

इति तत्कृतोल्लेखेन अर्वाचीन इति प्रतिमाति । एतासु कारिकास्त्रपि माण्यं
विद्यत इति कर्णोपकर्णिकया श्रवणसरणिमायाति । आश्वलायनसूत्रोपर्यपि हरदत्तस्य
माण्यं जयन्तादीनां कारिकाश्च विद्यन्त इति अन्यत्रेतरग्रन्थकृदुल्लेखात्स्फुटी भवति ।

अत्र केचन संशयान् ' मगवताऽऽश्वलायनाचार्येण स्वकीये गृह्यसूत्रे विवाहां-
धौर्ध्वदैहिकान्ताः संस्कारा व्यरचिपन तत्र षोडशसंस्कारान्तःपातिनां महानाम्नी-
महाब्रह्मोपनिषद्ब्रह्मनाख्यसंस्काराणां कथं नु नाम संप्रहो नाकारि ' इति । अत्रेदं
बोद्धव्यम् । आश्वलायनाचार्येण श्रौतसूत्रस्याष्टमेऽध्याये चतुर्दशेऽ* ' एतद्विदं ब्रह्म-
चारिणमनिराकृतिनं० ' तैष्याद्यधीनपूर्वाणामधीतपूर्वाणाम् ' इत्याद्यन्तात्मके खण्डे
सूत्रेषु प्राक्कथितमिति न पुनराश्रेष्ठितमिया तत्संस्कारत्रयमवाचि ।

आश्वलायनाचार्येण तृतीयाध्याये चतुर्थखण्डे देवतादितर्पणप्रकरणमुक्तम् । तत्र
सुमन्तुजैमिनि० ' इत्यारभ्य ' ये चान्ये आचार्यान्ते सर्वे तृप्यन्तिवति ' इत्यन्ते
चतुर्थे सूत्रे आचार्यतर्पणप्रसङ्गे स्वकीयं नामधेयमप्यवाचि । तेन प्रश्नद्वितयं पुरतः
समुदेति । आश्वलायनकाले जीवतोऽपि तर्पणप्रथाऽऽसद्दुताऽऽश्वलायनानन्तरं केनचि-
त्तदन्तेवासिना स्वकीयगुरुगौरवार्थं तन्नामधेयमाश्वलायनसूत्रे समावेशितमिति । अत्रेत्यं
प्रतिभानि— जीवतस्तर्पणं न संभवति । स्वगुरुगौरवमावनयाऽऽश्वलायनच्छात्रेणैव तर्पणे
स्वगुरुनामधेयग्रहणं प्रारब्धं तदेव यावत्संप्रतितनं कालमनुस्यूतपरम्परया प्रचलति ।
एवमेव सत्यापादगृह्यसूत्रेऽपि तर्पणदेवतोल्लेखे ' सत्यापादं तर्पयामि ' इति सत्या-
पादपदं तदीयसूत्रे दृश्यते, तदपि पुनरेवमेवेत्यवगन्तव्यम् । इत्यमेव सर्वत्राप्युक्तम् ।
आहोमिन्द्राश्वलायनाचार्येणैव स्वसूत्रानुयायिनां कृते स्वीयमपि नामधेयं समग्राही-
त्यपि संभाव्येत । यथा कथं वाऽस्तु । आचार्यानन्तरं केनचिदस्य सूत्रस्य कियदंश
एतत्सूत्रे प्रक्षिप्त इति न भ्रमितव्यम् ।

श्रौतसूत्रे गार्ग्यनारायणस्य वृत्तिर्गृह्यसूत्रे च नैधुवनारायणीया वृत्तिरिति भिन्नवृ-
त्तिकृतोर्वृत्तिद्वयं विद्यते तथैव श्रौतं गृह्यं सूत्रमपि विभिन्नगोरेवाऽऽश्वलायनगोः

+ उक्ता नुक्तदुरुकार्थचिन्ताकारि तु धार्तिकम् । * एतच्चतुर्दशं खण्डं परिक्षिष्टरूपेणामे निवे-
शितम् ।

श्यादिति न संदेयव्यम् । ' तस्याग्निहोत्रेण प्रादुष्करणहोमकालौ व्याख्यातौ ' ' अथाग्नौ जुहोति यथोक्तं पुरस्तात् ' ' पिण्डैर्व्याख्यातम् ' ' उक्तानि वैतानि-
कानि गृह्याणि वक्ष्यामः ' इत्याद्यतिदेशपरिभाषासादृश्यादीभिस्तदेककर्तृकत्वं
निर्विचिकित्सं सिध्यति । श्रुतिसूत्रयोरुपजीव्योपजीवकभावसंबन्धेन सूत्राणामपि
श्रुतितुल्यत्वं मन्तव्यं न पुनर्मनागपि ततो न्यूनत्वम् । भगवत आश्वलायनाचार्य-
स्यापि सूत्ररूपेण तृत्वं खल्वग्नायमूलकमेवेति तत्र तत्र विशदी भवति । यथा—' यज्ञो-
पवाती निरयोदकः संध्यामुपासीत वाग्यतः । सायमुत्तरापराभिमुखोऽन्वष्टमदेशं सा-
वित्री जपेदर्धास्तमिते मण्डल आ नक्षत्रदर्शनात् । एवं प्रातः । प्राङ्मुखास्तिष्ठन्ना
मण्डलदर्शनात् । (आ० गृ० सू० ३ । ७ । ३-७) इति सूत्रपञ्चकेनाऽऽचार्येण
संध्योक्ता । एतस्या मूलं तु तैत्तिरीयारण्यके संदृश्यते । ' रक्षाऽसि ह वा पुरो-
नुवाके तपोग्रमतिष्ठन्त तान्० ब्रह्मैव सःब्रह्माप्येति य एवं वेद, ' (तै. आ. प्र. २
अ. २) एवमेव सूत्रकारेण ये खलु पञ्चमहायज्ञा निगदिताः 'अथातः पञ्च यज्ञाः'
इत्यादिना सूत्रचतुष्टयेन तत्रापि ' पञ्च वा एते महायज्ञाः सन्ति प्रतायन्ते सन्ति
सन्तिष्ठन्ते ' (तै. आ. प्र. २ अ. १०) इत्यारण्यकं मूलमिति बोद्धव्यम् । इत्थमेव
च ' अथातः स्वाध्यायमधीयीत ऋचो यजूंषि सामान्यथर्वाङ्गिरसो० नमो विष्णवे
महते करोमि ' इति ग्रन्थेन तत्रापि ' ब्रह्मयज्ञेन यक्ष्यमाणः प्राच्यां दिशि० प्रज्ञा-
तयैव प्रतिपदा छदाऽसि प्रतिपद्यते ' (तै. आ. प्र. २ अ. ११) इत्यारण्यकमेव
निदानम् । एवमेवान्यत्रापि ज्ञेयम् : यथा—अन्त्येष्टिप्रकरणे ' अनुस्तरण्या वपामु-
खिखद्य शिरोमुखं० (आ. गृ. ४।३।१९) एवमादिभिः सूत्रैः कथितमनुस्तरणी-
कर्म ' अग्ने वर्म परिगोभिर्व्ययस्व सं प्रोर्णुष्व पीवसा मेदसा च । नेत्वा धृष्णुर्हरसा
जर्हपाणा दधृग्विधक्ष्यन्पर्धुखयाते ॥ (ऋ. सं. ७ । ६ । २१) अयमेव मन्त्रस्तै-
त्तिरीयारण्यके मनागिव मिन्नतया दृश्यते । तै. आ. ६ । १ । १ इत्यादिभिर्मन्त्रै-
राचार्येणोक्तम् । इदमेवात्रत्यं विवक्षितं यत्, सूत्रकारेण सकलमपि सूत्रं वेदमूलकमेव
व्यरचि, अतः खलु सूत्रस्यापि श्रुतितुल्यत्वमेव प्र मोति । एवमेवान्यैरपि सूत्रकारै-
र्विरचितानां सत्यापाठभरद्वाजापस्तम्बबौधायनवैखानसादिकृष्णयजुर्वेदीयसूत्राणां
कात्यायनपारस्करादिशुक्लयजुर्वेदीयसूत्राणां सांख्यायनादंयजुर्वेदीयानां छाट्यायनद्रा-
ह्मण्यगोभिलीखादिरजैमिनीयादिसामवेदीयानां कौशिकाद्यथर्वणवेदीयानां च
सूत्राणां विषये बोद्धव्यम् । सवृत्तिकस्यापि सूत्रस्यास्य वाचयितुः केषांचिच्छब्दानां
परिमापिकत्वाद्दुर्बोध्यत्वेन सुखाषगमो न जायते । अतस्तत्तेषां शब्दानां सुलभ-
तयोद्घोषार्थं परिशिष्टरूपेणाग्रे कोशो न्यवोशि । स कोशः पाठकानल्पीयसांशे-

नापि खलूपकुर्यादिति बलीयसी नः प्रत्याशा । अन्यस्यास्यसंशोधनावसरेऽङ्गाना-
वसरे च संशोधकस्यानवधानादज्ञानाद्वा तथा च सिसाक्षरयोजकानां प्रमदात्,
प्रबलतरवेगवत्सौदामनीप्रचार्यमानस्य मुद्रणयःत्रय्य बभ्रम्यमाणगतिप्रक-
र्षप्रसरेण केषांचिदक्षरावयवानां स्थानभ्रंशादिना वा खलितानि लब्धाव-
सराणि वर्तन्त एव । तानि तु ' गच्छतरखलनं कापि ' इति न्यायेनेति
समवगम्य सोढव्यानि सानुकम्पान्तःकरणैर्विद्वद्भिरिति हार्दां विज्ञप्तिः । एकोनत्रिंश-
त्तमे पृष्ठे चतुर्विंशपङ्क्तौ ' प्रातप्नुः ' इत्यत्र प्राप्नुत इति ज्ञेयम् । एवमेव पण-
वतितमे पृष्ठे द्वाविंशावल्यां ' वन्धीत ' इत्यत्र वध्नीतेति बोद्धव्यम् । इत्थं चैकस-
प्ततितमे पृष्ठे तृतीयश्रेण्यां, अपसलै(व्यै)रप्र० ' इत्यत्रापसल्यप्र० इत्थंकारं
मन्तव्यम् । अपि च ' लौकिकाः (पृ० ११ प० २९) इत्यत्र लौकिकाः ।
' ऊर्ध्वोः ' (१०९ । १९) ऊर्ध्वोः । एवमादयः कतिचन दोषा अभूवन्, ते
सर्वे प्रागुक्तविज्ञप्तयनुरोधेन सह्यकोटिपाटीनेरन्निति विश्वासः । अन्यस्यास्य संशोध-
नकाले च वृत्तिस्थश्रीत्रसूत्रगतप्रतीकस्थलनिर्देशादिनिषेधेऽत्रत्यैः प्रभुणेकुलसंभूने
रामचन्द्रात्मजकृष्णशास्त्रिभिर्निरभिलाषं निरलसं च भूयिष्ठं साहायमन्वष्टायि, अतः
खलु महामागास्ते धन्यवादाहाः ।

अन्ततश्चेदमेकं नो विज्ञाप्यं यत्, विविधग्रन्थरत्नपकाशनैरुद्धृतव्रतया, आनन्द-
श्रमसंस्थया प्राकाश्यं प्रागितेनानेन ग्रन्थरत्नेनानुदिवसं कालेयकालमहिम्ना पङ्काव-
मर्दं संमृद्यमाना तपस्विनी कापि कोणे भीतभीतेव निहुत्य संतिष्ठमाना संस्का-
रपरम्भरा पुनरुज्जिवतु, विलसतु चाऽऽर्याणां चैतःकुहरे निःश्रेयसकरी श्रद्धावह्वरी
बोभवतु वैदिकधर्मनिस्तारः सर्वभतामास्तिक्यं जायतां च निरुपमकल्याणं प्रमोमु-
द्यतां च ब्राह्मण्यमिति सकलचराचरगुहं शशिखण्डमण्डनं मक्तकमकरपद्मं सकल-
ग्रामदेवतासार्वभौमं लिङ्गेश्वरं साञ्जलिचन्धपुरःसरं सपणयं समक्त्युन्मेवं च मुहुर्मुहुः
संपार्थ्यं विश्रमयति लेखनी—

आ० व . १०-१८९८ }
पुण्यपुरम् । }

विद्वज्जानानुभ्यालापुकः—

रानडेकुलोत्पन्नगोविन्दात्मजपुरुषोत्तमशर्मा ।

आश्वलायनीयगृह्यसूत्राणां विषयानुक्रमणिका ।

प्रथमोऽध्यायः ।

सूत्रम् ।	पृष्ठम् ।	सूत्रम् ।	पृष्ठम् ।
प्रथमं खण्डम् ।		आदेशामावे चतुर्थ्यन्तनाममन्त्रेण होमः । १०	
१ गृह्यकर्मव्याख्यानप्रतिज्ञा ।	१	८ अनादेशे देवताकथनम् ।	११
२ पाकयज्ञसंख्या ।	१	९ एकत्रिंशद्विद्यज्ञाः समकालिकाः । ११	
३ पाकयज्ञस्वरूपकथनम् ।	२	१० एतद्विषये प्रमाणीभूतयज्ञगाथाक० ।	
४ एतत्कर्मणां प्रशंसा ।	१	चतुर्थं खण्डम् ।	
५ पाकयज्ञानामर्थवादस्वरूपं ब्राह्मणम् ॥	१	१ चौलादीनां कालविचारः ।	११
द्वितीयं खण्डम् ।		२ विवाहस्य केषांचिन्मतेन सार्वकालत्वम् ।	११
सायं प्रातः सिद्धहविष्यस्य होमकथनम् ४	४	३ आज्यहोमः ।	१२
२ होममन्त्राः ।	१	४ ऋगाहुतयो व्याहृत्याहुतयश्च ।	११
३ स्वाहाकारेण बलिहरणम् ।	५	५ एकेषां मतेनोभयाहुतिसमुच्चयः ।	११
४ बलिप्रदानदेवतानिर्देशः ।	१	६ एके कामपि नेच्छन्ति ।	११
५ दिक्षु देवताभ्यो देवतापुरुषेभ्यश्च बलिहरणम् ।	१	७ तेषामाहुतिकथनम् ।	११
६ ब्रह्मणे ब्रह्मपुरुषेभ्यश्च मध्य इति शंसनम् ।	१	पञ्चमं खण्डम् ।	
७ मध्ये विश्वेभ्यो देवेभ्यः ।	१	कुलपरीक्षा ।	१३
८ दिवसे दिवाचारिभ्यो भूतेभ्यः ।	१	वरगुणविमर्शः ।	११
९ निशि नक्तंचारिभ्यः ।	६	३ कन्यागुणविचारः ।	११
१० रक्षोभ्य इत्युत्तरतः ।	१	४ लक्षणानां दुर्विज्ञेयत्वम् ।	११
११ पितृयज्ञेऽपसव्यमन्यत्र सव्यम् ।	१	५ क्षेत्राद्यष्टमृत्तिकागोलकैः परीक्षगम् ।	११
तृतीयं खण्डम् ।		६ पिण्डग्रहणेन भाविशुभाशुभफलज्ञानम् ।	१४
१ वक्ष्यमाणकर्मणां होमविधानम् ।	१	षष्ठं खण्डम् ।	
२ पवित्राम्यामाज्योत्पवनम् ।	७	१ ब्राह्मादिविवाहकथनम् ।	११
३ पवित्रलक्षणोत्पवनयोः स्वरूपकथनम् ८	८	सप्तमं खण्डम् ।	
४ आज्यहोमेषु परिस्तरणनिर्णयः ।	९	१ विवाहे देशधर्मादिकर्तव्यकथनम् । १५	
५ पाकयज्ञेऽत्राज्यमागनिर्देशः ।	१	२ वक्ष्यमाणं समानमिति कथनम् ।	११
६ ब्रह्मणोऽ ^१ (ण आत्र)इयकत्वनिर्णयः ।	१	३ पाणिग्रहणविधानम् ।	११

सूत्रम् ।	पृष्ठम् ।	सूत्रम् ।	पृष्ठम् ।
४ दुहितृकामेनाङ्गुरयो ग्राह्याः ।	१६	७ ईक्षकावलोकनमन्त्रः	११
५ उमयकामेन साङ्गुष्ठाङ्गुलिको हस्तो ग्राह्यः ।	११	८ गृहप्रवेशमन्त्रः ।	११
६ अग्न्युदककुम्भप्रदाक्षिणाकाले वधुजप- मन्त्रः ।	११	९ उपवेशनदधिप्राशनादि ।	११
७ अश्मारोहणे वरजपमन्त्रः ।	१७	१० ब्रह्मचर्यधारणादि ।	२२
८ लाजहोमप्रकारः ।	११	११ त्रिरात्रादिब्रह्मचर्यधारणम् ।	११
९ यदि वरो जामदग्न्यस्तर्हि त्रिर्लाजा- नावपति ।	११	१२ संवत्सरं वा	११
१० हविषः प्रत्यमिधारः ।	११	१३ ऋतोत्तरं वधुवल्हरानम् ।	११
११ अवत्तस्याप्यामिधारः ।	११	१४ ब्राह्मणेभ्योऽन्नदानम् ।	११
१२ एवमवदानधर्मः सर्वत्र	११	१५ स्वस्त्ययनवाचनम् ।	२३
१३ वरकर्तृकहोममन्त्राः ।	१८	नवमं खण्डम् ।	
१४ शूर्पपुटेनामन्त्रकं चतुर्थाहुतिदानम् ।	१८	१ पाणिग्रहणादारम्य गृह्याग्निपरिचर्या ।	
१५ एके लाजानोप्य पश्चात्परिणयन्ति ।	१८	२ नष्टेऽग्नौ प्रायश्चित्तं कृत्वा पुनरग्नि- परिग्रहः ।	११
१६ शिखाविमुञ्चनम् ।	१९	३ एके नष्टेऽग्नौ पत्न्या उपोषणं वदन्ति ।	
१७ दक्षिणशिखाविमोचनम् ।	१९	४ अग्निहोत्रविधानेनाग्निपरिग्रहणम् ।	११
१८ उत्तरामपि ।	१९	५ होमादिकालः ।	२४
१९ सप्तपदीगमनप्रकारः ।	१९	६ होमद्रव्यम् ।	११
२० उमयोः शिरसि वरकर्तृत्विमुदकुम्भ- स्थजलसेचनम् ।	१९	७ तदमात्रे द्रव्यान्तरकथनम् ।	११
२१ ग्रामान्तरगमनेऽन्तरा वसतिः ।	२०	८ सायंप्रातर्होमः ।	११
२२ ध्रुवादिदर्शनोत्तरं वधूमौनं त्यजेत् ।	१९	दशमं खण्डम् ।	
अष्टमं खण्डम् ।		१ पार्वणस्थालीपाकः ।	११
१ यानारोहणमन्त्रः ।	१९	२ भोजननियमः ।	११
२ नावारोहणम् ।	१९	३ इध्मावर्हिषोर्वन्धनम् ।	२९
३ उदकोत्तारणम् ।	१९	४ देवताकथनम् ।	११
४ यदि वधु रोदिति तदैतां जपेत् ।	१९	५ काम्शा देवताः ।	११
५ विवाहाग्निनयनम् ।	१९	६ निर्वापप्रकारः ।	११
६ देशादौ जपमन्त्रः ।	२१	७ प्रोक्षणकथनम् ।	२६
		८ अवघातप्रोक्षणश्रवणानि ।	११
		९ एकत्र श्रपणं वा ।	११

सूत्रम् ।	पृष्ठम् ।	सूत्रम् ।	पृष्ठम् ।
१० नानाश्रपणप्रकारकथनम् ।	”	१३ अवदानैः सह वा ।	”
११ एकत्रश्रपणप्रकारः ।	”	१४ प्रत्यङ्गं द्विर्द्विरवदानम् ।	”
१२ हविरिधमाभिघारणादिः ।	”	१५ हृदयशूलविषयकं कर्म तूष्णीम् ।	”
१३ आघाराज्यभागौ ।	”	द्वादशं खण्डम् ।	
१४ आज्यमागादिकथनम् ।	२७	१ विष्टकृतः प्राक् चैत्ययज्ञे बलिदा-	
१५ आज्यभागौ यज्ञपुरुषस्य नेत्रे ।	”	नम् ।	३२
१६ यज्ञपुरुषस्योपवेशनप्रकारः ।	”	२ देशान्तरस्ये चैत्ये दूतद्वारा बलि-	
१७ आहुतीनां दिङ्नियमः ।	”	दानम् ।	”
१८ हवनीयद्रव्यग्रहणस्य देशनियमः ।	”	३ भयसंभवे दूतसमीपे शस्त्रं देयम् ।	”
१९ पञ्चावत्तिनां विशेषः ।	२८	४ अन्तरा नदी चेतर्हि तरणसाधनं	
२० स्विष्टकृद्धोमनियमः ।	”	दातव्यम् ।	”
२१ स्विष्टकृद्धोमे हविःशेषो न ।	”	५ चैत्यो धन्वन्तरिश्चेत्तर्हि पुरोहिताय	
२२ स्विष्टकृद्धोममन्त्रः ।	”	प्राग्बलिर्देयः ।	”
२३ पूर्णपात्रनिनयनम् ।	”	त्रयोदशं खण्डम् ।	
२४ एषोऽवभृथ इति कथनम् ।	”	१ गर्भलम्भनपुंमवनावलोमनानि ।	३३
२५ पाकयज्ञतन्त्रम् ।	२९	२ पुंसवनस्वरूपम् ।	”
२६ दक्षिणाप्रकारः ।	”	३ प्रश्नादिकम् ।	”
एकादशं खण्डम् ।		४ त्रिः प्रसृतप्राशनम् ।	३४
१ पशुकल्पः ।	”	५ दक्षिणनासायां दूर्वा नस्तः करोति ।	
२ पशूपस्पर्शनम् ।	”	६ हृदयस्पर्शनम् ।	”
३ पशुप्रोक्षणम् ।	”	चतुर्दशं खण्डम् ।	
४ पशुनिनयनम् ।	३०	१ समिन्तोन्नयनम् ।	३५
५ तूष्णीं पशुनिनयनम् ।	”	२ पक्षनक्षत्रकथनम् ।	”
६ उल्मुकाहरणम् ।	”	३ होममन्त्रः ।	”
७ शामित्र इति कथनम् ।	”	४ समिन्तव्यूहनम् ।	”
८ पशोरन्वारम्भणम् ।	”	५ चतुर्था व्यूहनम् ।	३६
९ अध्वर्युर्यजमानमन्वारभते ।	”	६ वीणागाथकप्रेषणम् ।	”
१० वपाहोमः ।	”	७ गातव्यगाथानिर्देशः ।	”
११ स्थालीपाकश्रपणम् ।	३१	८ वृद्धब्राह्मणानामाज्ञापालनम् ।	”
१२ पशोरवदानं स्थालीपाकश्च ।	”	९ दक्षिणा ऋषभः ।	”
		पञ्चदशं खण्डम् ।	

सूत्रम् ।	पृष्ठम् ।	सूत्रम् ।	पृष्ठम् ।
१ जातकर्मस्वरूपम् ।	११	११ केशस्थापनप्रकारः ।	४२
२ मेधाजननमन्त्रः ।	३७	१२ द्वितीयतृतीययोर्मन्त्रौ ।	११
३ अंसाभिमर्शनम् ।	११	१३ चतुर्थस्य मन्त्राः ।	११
४ नामकरणम्	३८	१४ एवं त्रिरुत्तरतः ।	११
५ नामाक्षरादिकथनम् ।	११	१५ क्षुरधारानिमार्जनम् ।	११
६ चतुरक्षरं वा नाम कार्यम्	११	१६ नापितादेशः ।	११
७ नामविषये कामना ।	११	१७ यथाकुलधर्म केशसंवेशान्कारयेत् । ४३	
८ द्व्यक्षरं नाम पुंसः ।	११	अष्टादशं खण्डम् ।	
९ विषमाक्षरं स्त्रियाः ।	३९	१ गोदानम् ।	११
१० अमिवादननाम ।	११	२ तस्य कालः ।	११
११ मस्तकावघ्राणमन्त्रः ।	११	३ केशशब्दस्थाने श्मश्रुशब्दं योजयेत् ।	
१२ तूष्णीं कुमार्याः ।	११	४ श्मश्रुवपनम् ।	११
षोडशं खण्डम् ।		५ क्षुरशोधने विशेषमन्त्रः	११
१ अन्नप्राशनमासः ।	११	६ नापितशासनम्	११
२ आजमांसाशनम् ।	११	७ आचार्याय वरदानप्रार्थना ।	११
३ ब्रह्मवर्चसकामत्वे तैत्तिरम् ।	११	८ दक्षिणा गोमिथुनम् ।	४४
४ तेजस्कामत्वे घृतौदनम् ।	११	९ संवत्सरव्रताचरणादेशः ।	११
५ प्राशनमन्त्रः ।	४०	एकोनविंशं खण्डम् ।	
६ कुमार्यास्तूष्णीम् ।	११	१ उपनयनकालः ।	११
सप्तदशं खण्डम् ।		२ गर्माष्टमे वा वर्षे ।	११
१ चौलकालः ।	११	३ क्षत्रियस्य काल एकादशे वर्षे ।	११
२ पूर्णशरावस्थापनम् ।	४०	४ वैशस्य द्वादशे ।	११
३ कुमारावस्थानादिकथनम् ।	४०	५ ब्राह्मणस्याऽऽषोडशात् ।	११
४ पिता कुशापिञ्जुलाः गृह्णाति ।	११	६ क्षत्रियवैश्ययोः कालकथनम् ।	११
५ ब्रह्मा वा तान्धारयेत् ।	४१	७ ततोऽध्यापनादिनिषेधः ।	११
६ उदकनिनयनमन्त्रः ।	११	८ प्रावरणचर्मविचारः	४९
७ शिर उन्दनमन्त्रः ।	११	९ परिधेयवस्त्राणि ।	११
८ कुशापिञ्जुलस्थापनमन्त्रः ।	११	१० मेखलाः ।	११
९ तत्र क्षुरस्थापनम् ।	११	११ तत्रकाराः ।	११
१० केशच्छेदनमन्त्रः ।	११	१२ दण्डाः ।	११

सूत्रम् ।	पृष्ठम् ।	सूत्रम् ।	पृष्ठम् ।
१३ दण्डानां वृक्षाः परिमाणं च ।	॥	१० पाकयज्ञविधानेन चरुश्रपणं गुरवे	॥
विंशं खण्डम् ।		निवेदनं च ।	॥
१ सर्वैः सर्वे वा स्वीकार्याः ।	॥	११ होममन्त्रः ।	॥
२ आचार्योपवेशनस्थानम् ।	४६	१२ सावित्र्या द्वितीयम् ।	॥
३ ब्रह्मचारिणः स्थानम् ।	॥	१३ महानः स्यादिहोमः ।	॥
४ साङ्गुष्ठपाणिग्रहणप्रकारः ।	॥	१४ तृतीयमृषिम्यः ।	५१
५ तन्मन्त्रः ।	॥	१५ चतुर्थं सौविष्टकृतम् ।	॥
६ आदित्यावेक्षणम् ।	॥	१६ वेदसमाप्तिवाचनम् ।	॥
७ जपमन्त्रः ।	४७	१७ व्रतधारणम् ।	॥
८ प्रदक्षिणावर्तनम् ।	॥	१८ मेषाजननम् ।	॥
९ हृदयदेशालम्बनम् ।	॥	१९ उदकुम्भाभिषेकवाचनम् ।	॥
१० अमन्त्रकं समिदाधानम् ।	॥	२० व्रतादेशन्याख्याशेषः ।	॥
एकविंशं खण्डम् ।		२१ अनुपेतस्यैष विधिः ।	५२
१ समिदाहरणं मन्त्रेणेत्येके ।	॥	२२ उपेतपूर्वस्य विधिः ।	॥
२ मुखमार्जनप्रकारः ।	॥	२३ केशवपनमेषाजनने कृताकृते ।	॥
३ तेजसा मार्जनम् ।	४८	२४ परिदानमनिरुक्तम् ।	॥
४ सावित्र्युपदेशविषये प्रार्थना ।	॥	२५ कालः ।	॥
५ सावित्र्युपदेशः ।	॥	२६ सावित्री ।	॥
६ तद्वाचनम् ।	॥	त्रयोविंशं खण्डम् ।	
७ ब्रह्मचारिणो हृदयदेशे पाणिधारणम् ।		१ ऋत्विग्लक्षणम् ।	॥
द्वाविंशं खण्डम् ।		२ एके यूनो वदन्ति ।	॥
१ ब्रह्मचर्योपदेशः ।	॥	३ वरणक्रमः ।	॥
२ ब्रह्मचर्यादेशमन्त्रः ।	॥	४ वरणविशेषनियमः ।	॥
३ वेदब्रह्मचर्यकालः ।	४९	५ सदस्यकथनम् ।	५३
४ ग्रहणपर्यन्तं वा ।	॥	६ होतारं प्रथमम् ।	॥
५ भिक्षाकालः ।	॥	७ होतृवरणमन्त्रः ।	॥
६ समिदाधानकालः ।	॥	८ ब्रह्मवरणमन्त्रः ।	॥
प्रथमभिक्षाकथनम् ।	॥	९ अध्वर्यादिवरणमन्त्राः ।	॥
८ भिक्षामन्त्रः ।	५०	१० होतृप्रतिज्ञा ।	५४
९ भैक्षमाचार्याय निवेदयेत्	॥	११ ब्रह्मप्रतिज्ञा ।	॥

सूत्रम् ।	पृष्ठम् ।	सूत्रम् ।	पृष्ठम् ।
१२ इतरमन्त्रजपः ।	"	द्वितीयोऽध्यायः ।	
१३ याज्यलक्षणम् ।	१४	प्रथमं खण्डम् ।	
१४-१८ आर्विज्यनिषेधः ।	"	१ श्रवणाकर्मकालः	"
१९ सोमप्रवाकं प्रति प्रश्नः ।	"	२ सक्त्वादिस्थापनम् ।	"
२० वार्यविधिः ।	१५	३ धानानामञ्जनम् ।	१९
२१ नियमकथनम् ।	"	४ अस्तमिते होमः ।	"
२२ आज्याहुतिकथनम् ।	"	५ पुरोडाशावस्थानकथनम् ।	१०
२३ अनाहिताग्नेर्विशेषः ।	"	६ पुरोडाशोपर्याज्यहोमः ।	"
चतुर्विंशं खण्डम् ।		७ धानाञ्जलिहोमः ।	"
१ ऋत्विग्भ्यो मधुपर्कदानम् ।	"	८ अमात्येभ्यो धानानां दानम् ।	"
२-४ स्नातकादिभ्यश्च ।	५५-५६	९ सर्पबलिहरणम् ।	"
५-६ मधुपर्कस्वरूपं प्रतिनिधिश्च ।	"	१० प्रदक्षिणोपवेशनपरिदानमन्त्राः ।	११
७ आसनादिकथनम् ।	"	११ अमात्यादिपरिदानम् ।	"
८ आसनग्रहीतुः कर्म ।	"	१२ आत्मपरिदानम् ।	"
९ पादप्रक्षालननियमः ।	"	१३ अन्तरागमननिषेधः ।	"
१० शूद्रविषये ।	"	१४ सायंप्रातर्बलिहरणम् ।	"
११ अर्धग्रहणम् ।	१७	१५ प्रकारान्तरेण बलिहरणम् ।	१२
१२ तन्मन्त्रः ।	"	द्वितीयं खण्डम् ।	
१३ मधुपर्कक्षणमन्त्रः ।	"	१ आश्वयुजीकर्मकालः ।	"
१४ मधुपर्कग्रहणादिमन्त्रः ।	"	२ स्थालीपाकहोमः ।	"
१५ त्रिरुत्क्षेपणम् ।	"	३ पृषातकहोमः ।	"
१६ मधुपर्कप्राशनम् ।	"	४ आग्रयणस्थालीपाकः ।	६३
१७-१८ सर्वभक्षणतृप्तिनिषेधः ।	१८	५ अनाहिताग्नेर्विशेषः ।	"
१९-२१ अवशिष्टत्यागसर्वभक्षणाच- मनानि ।	"	तृतीयं खण्डम् ।	
२२ द्वितीयाचमनमन्त्रः ।	"	१ प्रत्यवरोहणकालः ।	"
२३ आचान्तोदकाय गोदानम् ।	"	२ पौर्णमास्यां वा ।	६४
२४ आलम्बनसत्त्वे जपोऽनुज्ञा च ।	"	३ ऋयसहोममन्त्रौ ।	"
२५ उत्सर्गेच्छायामुत्सर्गः ।	१९	४ स्विष्टकृद्भावः ।	"
२६ अमांसो मधुपर्को न भवति ।	"	५ जपमन्त्रौ ।	६५
		७ अमात्यसंनिवेशः ।	"

सूत्रम् ।	पृष्ठम् ।	सूत्रम् ।	पृष्ठम् ।
१ विरुद्धवृक्षोत्पादनम् ।	११	८ अविच्छिन्नजलधारादानम् ।	८१
२ भूमेरुच्चावचत्वनिर्णयः ।	११	९ स्थालीपाकश्रवणादि शिववाचनम् ।	
३ महानसस्थानकथनम् ।	११	दशमं खण्डम् ।	
८ फलकथनम् ।	११	१ गृहप्रपदनम् ।	११
९ सिमागृहस्थानकथनम् ।	११	२ बीजवद्गृहप्रपदनम् ।	११
१० तत्फलकथनम् ।	११	३ तत्कालनिर्णयः ।	११
११ त परस्थाननिर्णयः ।	७८	४ होमकरणम् ।	११
अष्टमं खण्डम् ।		१-१ गच्छन्तीनां प्रत्यागच्छन्तीनां च	
१ वास्तुपरीक्षणक्रमवर्णनम् ।	११	गवामनुमन्त्रणम् ।	८२
२ खातकरणं तत्पूरणं च ।	११	७ अनुमन्त्रणसूक्तान्तरम् ।	११
३ तत्फलकथनम् ।	११	८ अगुरुगवीनां समूहोपस्थानम् ।	११
४ पुनर्जलैस्तत्पूरणं च ।	११		
५ प्रशस्तादिकथनम् ।	११	तृतीयोऽध्यायः ।	
६ ब्राह्मणवास्तुकथनम् ।	११	प्रथमं खण्डम् ।	
७ क्षत्रियवास्तुकथनम् ।	११	१-२ पञ्चयज्ञप्रतिज्ञा तन्नामानि च ।	११
८ वैश्यवास्तुकथनम् ।	११	३-४ तत्स्वरूपकथनं नित्यकर्तव्यता च	८१
९ वास्तुमापनम् ।	११	द्वितीयं खण्डम् ।	
१० समचतुष्कोणं दीर्घं वा	७९	१-२ स्वाध्यायविधितान्निवमादि च ।	८४
११ वास्तुप्रोक्षणम् ।	११	३-४ अङ्कारव्याहृतिपूर्वकं गायत्री-	
१२ प्रोक्षणमन्त्रः ।	११	पठनादि	८५
१३ अवान्तरगृहभेदाः ।	११	तृतीयं खण्डम् ।	
१४ थूणागर्तेषु विशेषविधिः ।	११	१ स्वाध्यायक्रमः ।	११
१५ मध्यमगर्ताविशेषः ।	११	२ तत्प्रशंसा ।	८१
१६ अनुमन्त्रणं मन्त्रश्च ।	८०	३ स्वाध्यायेन पितृणां तृप्तिः ।	८१
नवमं खण्डम् ।		४ समाहितमनसाऽध्येतव्यम् ।	११
१-२ वंशाधानं तन्मन्त्रश्च ।	११	चतुर्थं खण्डम् ।	
३-४ मणिकप्रतिष्ठापनं तन्मन्त्रश्च ।	११	१-४ तर्पणीयदेवतर्प्याचार्याः ।	८७
५ मणिकेऽङ्घ्रिषेचनम् ।	११	५ पितृतर्पणं दक्षिणा च ।	११
६ वास्तुशान्तिकरणम् ।	११	६ ब्रह्मयज्ञावश्यकत्वकथनम् ।	८८
७ तत्प्रोक्षणम् ।	११	७ ब्रह्मयज्ञानध्यायः ।	११

सूत्रम् ।	पृष्ठम् ।	सूत्रम् ।	पृष्ठम् ।
पञ्चमं खण्डम् ।		३ संध्योपासनम् ।	९४
१-३ अध्यायोपाकरणं तत्कालश्च ।	॥	४ सायंकाले कर्तव्यानियमः ।	॥
४-९ आज्यभागाहुति-दधिसक्तु- होमौ ।	८९	५ प्रातःसंध्या ।	॥
६-९ होममन्त्राः ।	॥	६ गायत्रीजपकालः ।	॥
१० देवताहोमादि-मार्जने ।	॥	७ कपोतपाते होमजपौ ।	॥
११ जपनियमः ।	९०	८ अर्थार्थं गच्छतो होमजपौ ।	॥
१२ व्याहृतिसावित्रीजपो वेदारम्भश्च	॥	९ नष्टमिच्छतो होमजपौ ।	९९
१३-१४ उत्सर्गाध्ययनकालौ ।	॥	१० महान्तमध्वानमिच्छतो होमजपौ ।	॥
१५ समावृत्तो ब्रह्मचारिधर्मयुक्तोऽधीयीत	॥	अष्टमं खण्डम् ।	
१६ ब्रह्मचारिणामप्यध्ययनम् ।	९१	१ समावर्तने वस्तूपकरणम् ।	॥
१७-१८ एके समावृत्तो जायां गच्छे- त्पजार्थं च तत् ।	॥	२ यद्युभयार्थं न लभ्येत तर्ह्यर्चार्या- यैव ।	॥
१९ उपाकरणम् ।	॥	३ समिदाहरणनियमः ।	॥
२० होमो जलावगाहनं च ।	॥	४ कामनाविशेषे सामिन्निर्गयः ।	॥
२१-२२ सावित्र्याचार्यादितर्पणम् ।	॥	५ उभयीमुभयकामः ।	॥
२३ एतदुत्सर्जनम् ।	९२	६ समिदाधानादिगोदानम् ।	॥
पष्ठं खण्डम् ।		७ मन्त्रानात्मवाचकान्कुर्वात् ।	॥
१ काम्यकर्मस्थाने काम्याः पाकयज्ञाः ।	॥	८ मर्दननियमः	९६
२ पुरोडाशस्थाने चरुः ।	॥	९ स्नानाञ्जननियमः ।	॥
३ कामप्राप्तिफलम् ।	॥	१० कुण्डलवन्धनम् ।	॥
४-९ नैमित्तिकहोमस्तन्मन्त्राश्च ।	॥	११ अनुलेपननियमः ।	॥
६ अशुमस्वप्नदर्शन उपस्थानमन्त्राः ।	॥	१२ स्रग्बन्धनम् ।	॥
७ मन्त्रान्तरम् ।	९३	१३ तत्रान्धनियमः ।	॥
८ जृम्भणादौ जपमन्त्रः ।	॥	१४ छत्रादानम् ।	॥
९ अगम्यागमनादावाज्यहोमः ।	॥	१५ वैणवदण्डदानम् ।	९७
१० तत्र समिदाधानं वा ।	॥	१६ मण्याद्याधानम् ।	॥
११ मन्त्रजपो वा	॥	नवमं खण्डम् ।	
सप्तमं खण्डम् ।		१ उपदेशमन्त्रादिकथनम् ।	॥
१-२ सूर्योपस्थानमन्त्राः ।	॥	२ प्रत्यृचं समिदाधानम् ।	॥
		३ मधुपर्कपूजनम् ।	॥

सूत्रम् ।	पृष्ठम् ।	सूत्रम् ।	पृष्ठम् ।
४ स्नानकालः ।	९८	१४ सौपर्णमन्त्रः ।	११
५-६ व्रतनियमो निषेधनियमश्च ।	११	१५ राज्ञोऽनुकूपेण गमनम् ।	१०२
७-८ निषेधनियमान्तरं स्नातकमा- हात्म्यं च ।	११	१६ युद्धप्रदेशनियमः ।	११
दशमं खण्डम् ।		१७-१८ दृढुभिवादानेषुविसर्जन- मन्त्रौ ।	११
१ गुरवे नामकथनम् ।	११	१९-२० युध्यमाने राज्ञि पुरो- हितजपमन्त्रो राज्ञो वा ।	११
२-३ उपवेशनानुज्ञा, उच्चैर्नामक- थनं च ।	११		
४-५ उपांशुकथनमन्त्रः शिष्यस्यो- पांशुकथनं च ।	९९		
६ आचार्यजपमन्त्रौ ।	११		
७-८ जपोत्तरमनुमन्त्रणं तत्प्रशंसा च ।	११		
९-११ पक्ष्याद्यप्रियशब्दश्रवणे म- न्त्रजपः ।	११		
एकादशं खण्डम्			
१ सर्वदिग्भ्यो भयप्राप्तौ जपहोमौ ।	१००		
२ जपमन्त्रः सूक्तशेषश्च ।	११		
द्वादशं खण्डम्			
१-२ राजसंनाहनं सूक्तजपश्च ।	११		
३-५ राज्ञे कवचधनुर्दानं राज्ञो जपमन्त्रश्च ।	१०१		
६-७ स्वीयजपमन्त्र इषुधिदान- मन्त्रश्च ।	११		
८-९ रथगमने जपमन्त्रोऽश्वानु- मन्त्रणं च ।	११		
१०-११ इषूनवेसमाणस्य तलं क- धनतश्च राज्ञो जपमन्त्रौ ।	११		
१२-१३ सारथमाणे राजानि रा- जावलोकने च मन्त्रजपः ।	११		
		चतुर्थोऽध्यायः ।	
		प्रथमं खण्डम् ।	
		१ व्याधिपीडितस्याऽऽहिताग्नेः कर्तव्यम् ।	११
		२-३ ग्रामकामत्वे तत्रस्थितौ च प्रमाणम् ।	११
		४-५ अगदः सोमादिभिरग्नि- मिष्ट्याऽन्निष्ट्या वा प्रविशेत् ।	१०३
		६ मृतस्याऽऽहिताग्नेश्चि गभूमि- खननम् ।	११
		७ खातस्य निम्नोच्चत्वकथनम् ।	
		८ खातस्थाऽऽशामप्रमाणम् ।	११
		९ तस्य विस्तृतिप्रमाणम् ।	११
		१० तस्याधेनियमः ।	११
		११ श्मशानदेशनिरूपणम् ।	११
		१२ तत्स्थानं बहुलौषधिकं भवेत् ।	१०४
		१३ कण्टकिवृक्षाद्युद्गासनम् ।	११
		१४ विशेषविधिः ।	११
		१५ प्रेतस्य केशादिवपनम् ।	११
		१६ बर्हिं राज्यादिसंस्थानम् ।	११
		१७ पृषदाज्यप्रकारः ।	११

सूत्रम् ।	पृष्ठम् ।	सूत्रम् ।	पृष्ठम् ।
		८-९ कर्णयोः शामित्रप्रहरणे	
द्वितीयं खण्डम् ।		मित्तवैकं चेत् ।	११
१ अग्नियज्ञपात्राद्यानयनम् ।	१०९	१०-११ उदरे पार्श्वी समवत्त-	
२ प्रेतानयनप्रकारः ।	११	धानं चमसं च ।	११
३ शकटादिनेत्येके ।	११	१२-१९ अरण्यादीनामूर्वादिपु	
४ अनुस्तरणीकथनम् ।	११	स्थापनम् ।	११
५-७ गौरजा वैकवर्णा कृष्णेत्येके	११	१६ आसेचनवसुपृषदाज्यपूरणम् ।	११
८ पशोः सव्यबाहुवन्धनपूर्वक-	१०६	१७ उपयुक्तानां पुत्रेण संग्रहः कार्यः ।	११
मानयनम् ।		१८ आयुधायोजनम् ।	११०
९ तदन्वमात्यानामागमनम् ।	११	१९ शिरोमुखाच्छादनमन्त्रः ।	११
१० कर्तुः कर्तव्यानियमः ।	११	२० प्राण्योर्वृक्कौ ।	११
११ आहवनीयाधानम् ।	११	२१ हृदये हृदयम् ।	११
१२ गार्हपत्याधानम् ।	११	२२ एके पिण्डयौ वदन्ति ।	११
१३ दक्षिणाग्न्याधानम् ।	११	२३ वृक्षांभावे पिण्डाधानम् ।	११
१४ चित्ताग्निचयनम् ।	११	२४ प्रणीतापणयनानुमन्त्रणम् ।	११
१५ तत्र प्रेतसंवेशनम् ।	१०७	२५ दक्षिणाग्नावाज्यहोमः ।	१११
१६ प्रेतस्य पत्न्याः संवेशनम् ।	११	२६ प्रेतस्योरमि पञ्चमाहुतिस्तन्म-	
१७ क्षत्रियप्रेतस्य घनुःसंवेशनम्	११	न्त्रश्च ।	११
१८ पत्न्युत्थापनम् ।	११	चतुर्थं खण्डम् ।	
१९ कर्तुर्जपमन्त्रः ।	११	१ युगपदग्निज्वालनादेशः ।	११
२० धनुरपनयनमन्त्रः ।	११	२ अनुष्ठितस्य कर्मणः फलविज्ञानम्	११
२१ पुनः वर्तृजपः ।	११	३ प्रकारान्तरस्य फलविज्ञानम् ।	११
२२ धनुःक्षेपः ।	११	४ दक्षिणाग्निस्पर्शं फलम् ।	११२
तृतीयं खण्डम् ।		५ युगपत्प्राप्तौ फलकथनम् ।	११
१ पात्रयोजनम् ।	१०८	६-७ दहनमन्त्रः प्रशंसा च ।	११
२ जुह्वानयनम् ।	११	८ अतिवाहिकशरीरेण ।	११
३ उपभृदनयनम् ।	११	९ पृष्टतो न पश्येत् ।	११
४ स्पर्धाद्यानयनम् ।	११	१० स्नानजलाञ्जलिदानादि ।	११३
५ स्थानविशेषे द्रव्यविशेषाधानम् ।	११	११ सूर्यविम्बं दृष्ट्वा गृहं प्रविशेत् ।	११
६-७ नासिकायां सुवौ सुवैकत्वे	१०९	१२-१५ कनिष्ठप्रथमा इत्यादयः	
मित्त्वा ।			

सूत्रम् ।	पृष्ठम् ।	सूत्रम् ।	पृष्ठम् ।
केचन नियमाः ।	११	१८ होमसमापनादि ।	११
१६ त्रिरात्रमक्षारलवणम् ।	११	सप्तमं खण्डम् ।	
१७-२७ केचनान्ये दानाध्ययन- स्य निषेधाः ।	११४	१-२ श्राद्धप्रकारो ब्राह्मणनियमादि च ।	१२३
पञ्चमं खण्डम् ।		३-५ ब्राह्मणसंख्या, पिण्डनिपर- णादि, ब्राह्मणाय जलदानम् ।	१२५
१ अस्थिसंचयनकालः ।	११६	६-७ आसनं पुनर्जलदानं च ।	११
२ स्त्रीपुरुषभेदेन कुम्भकथनम् ।	११	८ पात्रे तिलावपनम् ।	११
३ प्रोक्षणमन्त्रः ।	११	९-१० पित्र्यं कर्माप्रदक्षिणमर्ध्य- दानं च ।	१२६
४ संचयनप्रकारः ।	११	११-१२ अर्घ्यदानात्पूर्वं जलदान- मर्ध्यनिवेदनं च ।	११
५ संचयनोत्तरमवधानम् ।	११	१३-१४ अर्घ्यानुमन्त्रणं, अर्घ्यापां प्रथमं पात्रं नोद्धरेत् ।	१२७
६-८ पांसुप्रक्षेप-मन्त्रजप-गर्तपूर- णादि ।	११७	अष्टमं खण्डम् ।	
षष्ठं खण्डम् ।		१-३ गन्धादिदानमशौकरणानुज्ञा प्रत्यनुज्ञा च ।	१२८
१-२ शान्तिकर्माग्निहरणं च ।	११	४-५ अशौ होमः, पाणौ वाऽभ्यनु- ज्ञायाम् ।	११
३ चतुष्पथेऽग्निं प्रक्षिप्य तं प्रसव्यं परियन्ति ।	११८	६ अग्निमुखा देवाः पाणिमुखाः पितरः ।	१२९
[४ अन्यवेक्षणादिकुशपिञ्जलान्तम् ।]	११	७ भोजनपात्रेऽन्नदानविधानम्	११
५-६ अग्नेरुत्पादनदीपने ।	१२०	८ हुतशेषान्नदानम् ।	१३०
७ दक्षिणद्वारपक्षात्संततामुदकधारां सिञ्चेत् ।	१२१	९ भोजनपात्रेऽधिकान्नदानम् ।	११
८ अनुद्धुच्चर्मण्यमात्यारोहणम् ।	११	१० मधुमतीश्रावणम् ।	११
९ परिधिपरिधानम् ।	११	११ पिण्डार्थमन्नमुद्धृत्य शेषान्न- निवेदनम् ।	११
१० आहुतिचतुष्टयं पुत्राद्यवलोकनं च ।	११	१३ अनाचान्तेषु पिण्डदानम् ।	१३१
११ चक्षुरञ्जनम् ।	११	१३ आचान्तेषु तादित्येके ।	११
१२ कर्ताऽज्जाना युवतीरीक्षेत ।	१२२	१४ ब्राह्मणानुज्ञानम् ।	११
१३ अश्माभिमर्शनम् ।	११		
१४ परिक्रमणजपः ।	११		
१५ स्विष्टकृदादिसमापनम् ।	११		
१६ अथोपवेशनम् ।	११		
१७ अस्वपन्तं आसत ओदयात्	११		

सूत्रम् ।	पृष्ठम् ।	सूत्रम् ।	पृष्ठम् ।
१९ अस्तु स्वधेति प्रत्यनुज्ञानम् ।	१३२	२६ संज्ञपनदेशस्थं रुधिरं सर्वेभ्य उद्दिशति ।	११
नवमं खण्डम् ।			
१ शूलगवः ।	१३३	२७ सर्वाणि रुद्रनामधेयानि ।	११
२ तत्कालः ।	११	२८ रुद्रभ्यैव सर्वाः सेनाः ।	१३७
३-४ पशोर्निरूपणं लक्षणं च ।	११	२९ उत्कृष्टानि सर्वाणि तस्यैव ।	११
५-६ कल्माषमेके वदन्ति, तत्प्रकारान्तरं च ।	१३४	३० यजमानं रुद्रः संतोषयति ।	११
७ पशोरभिषेकः ।	११	३१ अस्य कर्मणो ब्रुवाणं रुद्रो न हिनस्ति ।	११
८ शिरसः पुच्छं यावत् ।	११	३२ अस्य हुतशेषं न प्राश्नीयात् ।	११
९ पशुत्सर्गः ।	११	३३ अस्य द्रव्याणि ग्रामं नाऽऽहरेयुः ।	११
१० तस्य पालनावधिः ।	११	३४ अमात्यप्रतिषेधः ।	११
११ तत्र देशनियमः ।	११	३५ हुतशेषमक्षणम् ।	११
१२ यत्रत्यो ग्रामं न पश्यति तत्र ।	११	३६ शूलगवस्य फलश्रवणम् ।	१३८
१३ कालकथनम् ।	११	३७ शूलगवेनेष्ट्वाऽन्यं पशुमुत्सृजेत् ।	११
१४ यूपनिखननं तत्र पशुबन्धनं च ।	११	३८ अनुत्सृष्टो नैव स्यात् ।	११
१५ प्रोक्षणादि पशुकल्पसमानम् ।	१३५	३९ शूलगवावश्यकता ।	११
१६ वपाहोमः ।	११	४० शन्तातीयं जपन् गृहं प्रविशेत् ।	११
१७ द्वादशनामको होममन्त्रः ।	११	४१ पशूपतापे गोष्ठे यजनम् ।	११
१८ मन्त्रान्तरम् ।	११	४२ नि.शेषस्थालिपाकहोमः ।	११
१९ एकनामको वा ।	११	४३ प्रतिधूमं गवानयनम् ।	११
२० बलिहरणम् ।	११	४४ शन्तातीयं जपन्पशूनां मध्य-मियात् ।	१३९
२१ दिगुपस्थानम् ।	१३९		
२२ सर्वरुद्रयज्ञेष्वेवम् ।	११		
२३ तुषादीनामग्नौ प्रक्षेपः ।	११		
२४ शान्त्वत्यमतेन विशेषः ।	११	४५ आचार्यनमनम् । सपिण्डी-सपिण्डीकरणम्	११
२५ शोणितनिनयनमन्त्रः ।	११		


इत्याश्वलायनगृह्यसूत्राणामनुक्रमणी समाप्ता ॥

अथ गृह्यपारिशिष्टविषयानुक्रमः ।

विषयः ।	पृष्ठम् ।	विषयः ।	पृष्ठम् ।
प्रथमोऽध्यायः ।		द्वितीयोऽध्यायः ।	
१ ग्रन्थप्रतिज्ञा ।	१४१	१ ग्रहयज्ञादि ।	१५३
२ संध्यावन्दनकालादि ।	,	२ ग्रहयज्ञसंमारादि ।	"
३ मार्जनविधिः ।	,	३ अर्चनाङ्गानि ।	"
४ अघमर्षणम् ।	१४२	४ पूजाविधिः ।	१५४
५ अर्घ्यादिगायत्र्यर्थान्तम् ।	,	५ ग्रहावाहनमन्त्रा ।	"
६ त्रिकालगायत्रीध्यानादि ।	१४३	६ ग्रहाणामधिदेवताप्रत्यधिदे- वताः ।	१५६
७ आचमनमन्त्रादि ।	,	७ ऋतुसाद्गुण्यदेवतावाहनादि ।	१५७
८ मन्त्राणामृषिदेवतच्छन्दः- क्रमः ।	१४४	८ अग्न्युपधानादि ।	"
९ स्नानविधिः ।	"	९ यजमानामिषेकः ।	१५८
१० मध्याह्नस्नानविधिः ।	१४५	१० होमविधानादिप्रयोगः ।	"
११ मन्त्रस्नानप्रकारः ।	१४६	११ भोजनप्रकारः ।	१६०
१२ वैश्वदेवविधिः ।	"	१२ शयनादिविधिः ।	"
१३ पुण्याहवाचनविधिः ।	"	१३ श्राद्धविधिः ।	१६१
१४ स्थण्डिलादि ।	१४७	१४ ब्राह्मणसंख्यानियमादि ।	"
१५ स्तुकस्तुवादिसंमार्जनम् ।	"	१५ गन्धाद्युपचारः पिण्डपितृय- ज्ञान्तं कर्म च ।	१६२
१६ ब्रह्मणः पञ्च कर्माणि ।	१४८	१६ अशौकरणादि कर्म ।	१६३
१७ पार्वणस्थालीपाकः ।	"	१७ पिण्डदानादि श्राद्धशेषसमा- पनम् ।	१६४
१८ नित्यमौषासनम् ।	१४९	१८ प्रकिरविकिरादि ।	१६५
१९ नष्टेऽग्नौ पुनराधानम् ।	"	१९ अथाभ्युदयिकश्राद्धे विशेषः ।	१६६
२० अनेककार्यस्याग्निविचारः ।	"	तृतीयोऽध्यायः ।	
२१ कन्यावरणादि ।	१५०	१ पितृमेघप्रयोगः ।	"
२२ विवाहप्रयोगः ।	"	२ प्रेताग्निदाननियमः ।	१६७
२३ परस्परावलोकनम् ।	१५१	३ अग्निकार्यसमापनम् ।	१६८
२४ अक्षतारोपणादि ।	"	४ कर्तुरुदकदानविधिः ।	"
२५ ऋतुमतीकृत्यादि ।	१५२		
२६ जातकर्मादि ।	"		

विषयः ।	पृष्ठम् ।	विषयः ।	पृष्ठम् ।
१ पिण्डक्रिया ।	१	५ प्रासादप्रतिष्ठाविधिः ।	१७
६ नव विषमश्राद्धानि ।	१६९	६ अग्निस्थापनादि ।	१७७
७ अस्थिसंचयनम् ।	१७०	७ अभिषेकादि ।	१७८
८ दशमदिनकृत्यम् ।	१७०	८ शान्तिप्रतिष्ठादि ।	१७९
९ एकोद्दिष्टशास्त्रार्थः ।	१७०	९ वार्षिकूपतडागाद्युत्सर्गः ।	१७९
१० महैकोद्दिष्टविधिः ।	१७१	१० आरामोत्सर्गविधिः ।	१८०
११ सपिण्डीकरणम् ।	१७१	११ होमादिविशेषः ।	१८०
१२ आमश्राद्धविधिः ।	१७२	१२ प्राचीं दिशमन्वावर्तते ।	१८१
१३ अतीतसंस्कारः ।	१७२	१३ दक्षिणदिशान्वावर्तनम् ।	१८१
१४ पालाशविधिः ।	१७३	१४ पश्चिमदिशान्वावर्तनम् ।	१८१
१५ नारायणबलिः ।	१७३	१५ उदीचीं दिशमन्वावर्तते ।	१८२
१६ नागबलिः ।	१७३	१६ पृथिवीमन्वावर्तते ।	१८२
१७ पुराणमेकोद्दिष्टम् ।	१७४	१७ अन्तरिक्षमन्वावर्तते ।	१८२
१८ वृषोत्सर्गविधिः ।	१७४	१८ दिवसमन्वावर्तते ।	१८३
चतुर्थोऽध्यायः ।		१९ रात्रिमन्वावर्तते ।	१८३
१ पूर्तानां प्रकारो विधिश्च ।	१७५	२० परमन्वावर्तते ।	१८३
२ वास्तुपूजनविधिः ।	१७५	२१ सर्वा दिशोऽन्वावर्तते ।	१८३
३ प्रतिमाद्रव्याणि ।	१७६	२२ अग्निकार्यफलम् ।	१८३
४ प्रासादप्रतिष्ठादि ।	१७६		

इति गृह्यपरिशिष्टविषयानुक्रमः ॥



अथाऽऽश्वलायनगृह्यकारिकाविषयानुक्रमः ।

विषयः ।	पृष्ठम् ।	विषयः ।	पृष्ठम् ।
प्रथमोऽध्यायः ।		४ गर्भाधानप्रयोगः ।	१८८
१ परिभाषा ।	१८४	५ पुंसवनप्रयोगः ।	१८८
२ स्थालीपाकः ।	१८४	६ अनवलोभनप्रयोगः ।	१८९
३ स्वस्तिवाचनम् ।	१८७	७ समिन्तोन्नयनप्रयोगः ।	१८९

विषयः ।	पृष्ठम् ।	विषयः ।	पृष्ठम् ।
८ जातकर्मप्रयोगः ।	१८९	४ भाग्यणम् ।	११
९ नामकरणप्रयोगः ।	१९०	५ प्रत्यवरोहणम् ।	२०५
१० निष्क्रमणप्रयोगः ।	१९०	६ पिण्डपितृयज्ञः ।	११
११ अन्नप्राशनप्रयोगः ।	१९०	७ दर्शश्राद्धम् ।	२०६
१२ चूडाकर्मप्रयोगः ।	१९१	८ पूर्वेषुःश्राद्धम् ।	२०७
१३ उपनयनप्रयोगः ।	१९१	९ अष्टमीश्राद्धम् ।	२०८
१४ महानाम्नीवनम् ।	१९३	१० अन्वष्टक्यश्राद्धम् ।	११
१५ महाव्रतम् ।	१९४	११ माध्यावर्षम् ।	२०९
१६ उपनिषद्ब्रतम् ।	१९५	१२ कृष्णपक्षश्राद्धम् ।	११
१७ गोदानव्रतम् ।	१९५	१३ काम्यश्राद्धम् ।	११
१८ समावर्तनप्रयोगः ।	१९६	१४ मासिमासिश्राद्धम् ।	२१०
१९ स्नातकगमनविधानम् ।	१९६	१५ नान्दीश्राद्धम् ।	११
२० विवाहाङ्को मधुपर्कः ।	१९७	१६ रथारोहणम् ।	११
२१ कन्यादानम् ।	१९८	१७ वास्तुपरीक्षा शान्तिश्च ।	२११
२२ विवाहहोमप्रयोगः ।	१९८	१८ गृहे प्रवासप्रत्यागमनम् ।	२१२
२३ गृहप्रवेशनीयहोमः ।	१९९	१९ क्षेत्रकर्षणादि ।	११
२४ व्रतोत्सर्गविधिः ।	१९९	२० क्षेत्रे नित्यं गवादिमन्त्रणम् ।	११
२५ औपासनहोमः ।	१९९	तृतीयोऽध्यायः ।	
२६ देवयज्ञः ।	२००	१ काम्यचरुहोमः ।	२१३
२७ भूतयज्ञः ।	२००	२ व्याधिनिमित्तचरुहोमः ।	११
२८ पितृयज्ञः ।	२०१	३ दुःस्वप्नादिपरिहारः ।	११
२९ ब्रह्मयज्ञः ।	२०१	४ जृम्भादौ प्रायश्चित्तम् ।	११
३० मनुष्ययज्ञः ।	२०१	५ निद्रितेस्तमनादौ प्राय० ।	
३१ संध्योपासनम् ।	२०२	६ कपोताद्युपघाते प्राय० ।	२१४
३२ उषाकर्म ।	२०२	७ धनार्थगमने विधिः ।	११
३३ उत्सर्जनम् ।	२०३	८ औपासनाग्निनाशे प्रा०	११
द्वितीयोऽध्यायः ।		९ अन्वाधानोत्तरमग्निनाशे प्राय०	११
१ श्रवणाकर्म ।	२०३	१० नित्यहोमातिक्रमे प्रा० ।	११
२ सर्पबलिः ।	२०४	११ उभयातिक्रमे ।	२१५
३ आश्वयुजीकर्म ।	२०४	१२ पुनराधानम् ।	११

ॐ तत्सद्ब्रह्मणे नमः ।

नारायणकृतवृत्तिसमेतम्—

आश्वलायनगृह्यसूत्रम् ।

अथ प्रथमोऽध्यायः ।

उक्तानि वैतानिकानि गृह्याणि वक्ष्यामः ॥ १ ॥

आश्वलायनमाचार्यं प्राणिपत्यं जगद्गुरुम् ।

देवस्वामिप्रसादेन क्रियते वृत्तिरीदृशी ॥ १ ॥

वैतानिकान्युक्तानि । अतः परं गृह्याणि वक्ष्यामः । वितानोऽग्नीनां विस्तारः । तत्र भवानि वैतानिकानि । बह्वग्निसाध्यानि कर्माणीत्यर्थः । गृहनिमित्तोऽग्निर्गृह्यः । तत्र भवानि कर्माण्यपि लक्षणया गृह्याणीत्युच्यन्ते । गृहशब्दो भार्यायां शालायां च वर्तते । यथा 'सगृहो गृहमागतः' इत्यत्र हि पूर्वं गृहशब्दो भार्यावचनः । उत्तरस्तु शालावचनः । येषां भार्यासंयोगादुत्पन्नाग्ना इमानि कर्माणि प्रवर्तन्ते तेषामयं गृहशब्दो भार्यावचनः । येषां तु दायविभागकालेऽग्निरुत्पद्यते तेषां शालावचनः । 'भार्यादिरग्निर्दायादिर्वा तस्मिन्गृह्याणि' इति गौतमः । उक्तानुकीर्तनं संबन्धकरणार्थम् । संबन्धकरणे प्रयोजनं कथं सौख्यः परिभाषाः प्राप्नुयुरिति । कथं वा न प्राप्नुयुः । शास्त्रान्तरत्वात् । कथं शास्त्रान्तरत्वम् । सूत्रसमासावाचार्यनमस्कारात् । शास्त्रान्त एवाऽऽचार्यनमस्कार उपपद्यते । इदं प्रतिज्ञासूत्रम् ॥ १ ॥

अथः पाकयज्ञाः ॥ २ ॥

पाकयज्ञास्त्रयः । त्रिविधा इत्यर्थः । कुतः । हुताः प्रहुता ब्रह्मणिहुता इत्येकैकस्मिन्बहुवचननिर्देशात् । यदि हि त्रिविधत्वं न स्यादेकवचनेन निर्देशं कुर्यात् । तस्मात्त्रिविधत्वमिति । पाकयज्ञा अल्पयज्ञाः प्रशस्तयज्ञा वा । दृष्टश्चोभयत्र पाकशब्दः । 'योऽस्मत्पाकतरः' इत्यत्रारूपत्वे पाकशब्दः । 'तं पाकेन मनसाऽपश्यम्' इति 'यो मा पाकेन मनसा' इति च प्रशंसायाम् । तेनाऽऽज्यहोमेष्वपि पाकयज्ञतन्त्रं सिद्धं भवति । यदि हि पाकशब्दः पक्तौ वर्तते तर्ह्यज्यहोमेषु तन्त्रं न स्यात् । इष्यते च । तस्मान्न तत्र वर्तते । प्रशस्तयज्ञा इत्युक्तम् । कथं प्रशस्त-

+ मन्त्रव्याख्याकृदाचार्यः ।

त्वम् । उच्यते । यस्मादेतेषु संस्कारा आम्नातास्तैश्च ब्राह्मण्यमवाप्यते । के पुनस्ते संस्काराः । गर्माधानादयः । तस्मात्सर्वेषां पाकयज्ञत्वमिति यदुक्तं तत्सम्यक् ॥२॥

कथं त्रिविधत्वमित्यत आह—

हुता अग्नौ हूयमाना अनग्नौ प्रहुता ब्राह्मणभो-
जने ब्रह्मणिहुताः ॥ ३ ॥

अग्नौ हूयमानाः ' हविष्यस्य जुहुयात् ' (गृ० १ । २ । १) इत्येवमादयो हुताः । अनग्नौ क्रियमाणाः ' अथ बलिहरणम् ' (गृ० १ । २ । ३) इत्येवमादयः प्रहुताः । ब्रह्मणभोजनं यत्रास्ति ब्राह्मणान्भोजयित्वेति ते ब्रह्मणिहुताः । अग्नाविति वचनमनग्नौ हूयमानस्य सर्पबलेः प्रहुतत्वार्थम् । सोऽपि हि जुहोतिशब्दचोदितः । हुतादिसंज्ञाविधानं कृत्स्नोपदेशार्थं शब्दतत्त्वार्थतश्च +मृगतीर्थसंज्ञावत् । अथवा त्रैविध्योपदेशार्थम् । पाकयज्ञानामेतत्तन्त्रमिति वक्ष्यति । अत्र त्रैविध्योपदेशे सति, त्रिविधानां च पाकयज्ञत्वे सति तत्र पाकयज्ञग्रहणमपार्थक्यं सत्तत्समानजातीयानामेव हुतानां पाकयज्ञानां तन्त्रं यथा स्यादित्येवमर्थं त्रैविध्योपदेशः । प्रहुतब्रह्मणिहुतानां मा भूत्तन्त्रमिति । तेन सर्पबलादाववदानधर्मो निवृत्तो ब्राह्मणभोजने च निर्वापादि निवृत्तम् ॥ ३ ॥

अथाप्यूच उदाहरन्ति यः समिध य आहुती यो
वेदेनेति ॥ ४ ॥

अधिकपादग्रहणमृचोऽधिकस्य द्वचूचस्य ग्रहणार्थम् । न तृचस्य । तृतीयायामर्थ-
विरीधात् । बहुवचनं तु ' अगोरुधाय ' ' आ ते अग्ने ' ' यः समिधा ' इति ।
द्वचूचावभिप्रेत्योपपन्नम् । ऋचामुदाहरणं कथम् । एतान्यपि कर्माणि नित्यानि श्रौते-
स्तुर्यान्याहिताग्नेरपि स्युरित्येवमर्थम् ॥ ४ ॥

समिधमेवापि श्रद्धधान आदधन्मन्येत यज
इदमिति नमस्तस्मै य आहुत्या यो वेदेनेति विद्य-
थेवाप्यस्ति प्रीतिस्तदेतत्पश्यन्नृपिरुवाच । अगो-
रुधाय गविषे द्युक्षा यदस्म्यं वचः । घृतात्स्वा-
दीयो मधुनश्च वोचतेति । वच एव म इदं घृताच्च
मधुनश्च स्वादीयोऽस्ति प्रीतिः स्वादीयोऽस्तिव-
त्येव तदाह । आ ते अग्ने ऋचा हविर्हृदा तष्टं

भरामसि । ते ते भवन्तूक्षण ऋषभासो वशा
उवेति । एत एव म उक्षाणश्च ऋषभाश्च वशाश्च
भवन्ति । य इमं स्वाध्यायमधीयत इति यो नमसा
स्वध्वर इति नमस्कारेण वै खल्वपि न वै देवा
नमस्कारमति यज्ञो वै नम इति हि ब्राह्मणं भवति
॥ ५ ॥ ख० १ ॥

‘ समिधमेवापि श्रद्धान आदधन्मन्येत ’ इत्यारभ्य ‘ यज्ञो वै नमः ’ इत्यन्तं
ब्राह्मणं भवति । तत्र समिधेत्यस्य तात्पर्यकथनं ब्राह्मणं समिधमेवापीति । समिध-
मेवापि श्रद्धान आदधद्यज इदं दैवतमिति मन्येतैव । कुतः । नमस्तस्मै । अत्र नमः-
शब्देनात्रमुच्यते । निघण्टुषु नमःशब्दोऽन्ननामसु पठितः । समिदपि तस्मै दैवताय
नमो भवति । अन्नं भवति । प्रीतिहेतुर्मवतीत्यर्थः । श्रद्धान इत्यनेन श्रद्धायुक्त-
स्यैव पाकयज्ञोऽधिकार इति ज्ञाप्यते । य आहुतीत्यस्य विवरणं ब्राह्मणं य आहु-
त्येति । तत्र ‘ सुपां सुलुक् , इत्यादिना तृतीयैकवचस्यं पूर्वसवर्णादेशः । यो वे-
देनेत्यस्य पादस्य तात्पर्यकथनं ब्राह्मणं यो वेदेनेति विद्ययैवेत्यादि । विद्ययाऽपि
प्रीतिदैवतस्यास्त्येवेत्यर्थः । द्रव्यत्यागामावेऽपि वेदस्याध्ययनमात्रेणापि प्रीतिरस्ती-
त्यामिप्रायः । विद्यया प्रीतिरस्तीत्येदद्रव्ययितुं तस्मिन्नर्थे मन्त्रान्तरं साक्षित्वेन
श्रुतिर्दर्शयति—तदेतदित्यादि । तदेतदर्थरूपं पश्यन्नृषिर्मन्त्रद्रष्टोवाच ऋगो-
रुधायेत्यादि । अस्मिन्मन्त्रे स्तोतारः प्रत्यक्षीकृताः । एवंभूतायेन्द्राय हे सुखायो
वचो वोचत । घृतास्वादीयो मधुनश्चेति कृत्वेति । वच एवेत्यनेन तु तात्पर्यक-
थनपरेण ब्राह्मणेन देवताः प्रत्यक्षीकृताः स्तूयन्ते । हे इन्द्र, इदं मे मम वच एव
घृताच्च मधुनश्च स्वादीयः । असिद्धत्वात्स्वादीयस्त्वस्य प्रार्थनेयमिति दर्शयति—
स्वादीयोऽस्त्वित्यादिना । स्वादीयोऽस्त्वित्येवासौ साक्षित्वेन ऋषिराहेत्यर्थः ।
अतोऽस्ति प्रीतिः । एवमध्ययनं रसात्स्वादुतरमित्युक्तम् । मांसादपि स्वादुतरमिति
मन्त्रान्तरं श्रुतिर्दर्शयति—आ ते अग्न इत्यादि । अस्य मन्त्रस्य तात्पर्यकथनं
ब्राह्मणमेत एवेत्यादि । हे अग्ने एत एव मे मत्संबन्धिनः । अत एव ते तवोक्षाण-
श्चर्षभाश्च वशाश्च भवन्ति । भवन्तिवत्यर्थः । भवन्तीति लोडर्थे छेत् । विकरणासिप्र-
त्ययाडागमेकारलोपास्तु व्यवस्थिताविकल्पत्वाच्च भवन्ति । के मत्संबन्धिन् इति
चेत् । य इमं स्वाध्यायमधीयत इति । अस्य मन्त्रस्य तात्पर्यमुक्षादिमांसेन तव यामृती
प्रीतिस्तावती तव विद्ययाऽपि भवतिवत्यर्थः । उत्तरार्धेच तात्पर्यकथनं ब्राह्मणं यो

नमसा स्वध्वर इति नमस्कारेणेत्यादि । नमस्कारेणापि योऽग्निमर्चयति सोऽपि स्वध्वरः शोभनयज्ञः । ‘तस्येदर्वन्तो रंहयन्तः’ इत्यादिपाकयज्ञानामर्थवादः । नमस्कारेणापि खलु प्रीतिरस्ति । कुतः । न वै देवा नमस्कारमति । अतिरतिक्रमणे । देवा हि नमस्कारं नातिक्रामन्ति । तमप्याद्रियन्त इत्यर्थः । किमिति नातिक्रामन्ति । यज्ञो वै नमः । नमस्कारोऽपि यज्ञ इत्यर्थः । इति हि ब्राह्मणं भवति । इतिशब्दो निर्दिष्टपरामर्शा । समिधमेवेत्यादि, एवमन्तं ब्राह्मणं भवतीत्यर्थः ॥ ९ ॥ १ ॥

अथ सायं प्रातः सिद्धस्य हविष्यस्य जुहुयात् ॥ १ ॥

अथशब्दो विशेषप्रक्रियार्थः । अथ गृह्याण्युच्यन्त इति । अत्र सायंप्रातःशब्दौ लक्षणयाऽहोरात्रवचनौ । कुत एतत् । स्मृतिदर्शनात् । ‘सायंप्रातरशनान्यामिजु-
षेत्’ इति । अशनं च मध्याह्ने विहितम् । ‘पूर्वाह्णो वै देवानां मध्यंदिनो मनु-
ष्याणामपराह्णः पितृणाम्’ इति । वैश्वदेवानन्तरमातिथ्यादेर्विधानाच्च । सिद्धं
पक्वम् । सिद्धस्येति दध्नः पयसश्च मा भूत् । हविष्यस्येति चणककोद्रवादीनां
मा भूत् । कथमहविष्यस्य प्राप्नुयात् । अन्नसंस्कारत्वात् । उभयमपि तर्हि नाऽऽऽ-
भ्यम् । दर्शनादेव सिद्धस्य हविष्यस्य च भविष्यति । यथा—चतुरश्वतुरो मुष्टी-
न्निर्वपतीत्युक्ते हविष्यमेव प्रतीयते । सिद्धं च तद्भवति । अनारभ्यमाणे दोषः ।
अनादिष्टद्रव्यत्वादाज्यं प्रसज्येत । ‘आज्यशेषेण वाऽनक्ति हृदये’ (१।८।९)
इति ब्रुवञ्ज्ञापयति । यत्र द्रव्यं नाऽऽदिश्यते तत्राऽऽज्येन होम इति । तस्मात्त-
न्निवृत्त्यर्थं सिद्धग्रहणमारभ्यम् । तर्हि हविष्यग्रहणमपार्थक्यम् । नन्वन्नसंस्कारत्वा-
दहविष्यस्यापि स्यात् । अपूर्वार्थत्वाच्च न स्यात् । तर्हि तन्निवृत्त्यर्थं हविर्ग्रहणम् ।
कथम् । हविष्यस्य होम एव स्यान्न तन्त्रमिति । ननूत्तरत्र विधानात् तन्त्रं प्राप्नो-
तीति च शक्यं न कार्या । एवं तर्हि विवाहेऽपि तन्त्रनिवृत्तिप्रसङ्गात् । तत्र चेष्यते
तन्त्रम् ॥ १ ॥

होममन्त्रानाह—

अग्निहोत्रदेवताभ्यः सोमाय वनस्पतयेऽग्नीषोमाभ्या-
मिन्द्राग्निभ्यां घावापृथिवीभ्यां धन्वन्तरय इन्द्राय विश्वे-
भ्यो देवेभ्यो ब्रह्मणे ॥ २ ॥

अग्निहोत्रदेवताभ्य इति विधायको नै मन्त्रः । तथाऽर्थप्रतीतेः । अग्निहोत्र-
शब्दोऽयं द्रव्ये कर्मणि च वर्तते । तत्राग्निहोत्रदेवताभ्य इति किं द्रव्यदेवता गृह्यन्त
उत कर्मदेवता इति संशयः । काः पुनर्द्रव्यदेवताः । ‘रुद्राद्या रौद्रङ्गविसत्’

इत्याद्याः श्रुतावुक्ताः । ता न संभवन्ति । भक्तिमात्रत्वात् । तेन कर्मदेवता गृह्यन्ते । एवं चेदग्निर्गृहपतिरित्येवमाद्या अपि प्राप्नुवन्तीति शङ्का न कार्या । तासामनित्यत्वात् । कारस्तर्हि । अग्निः सूर्यः प्रजापतिश्चोषयन्न । श्रुतौ चाऽऽसां सम्यगुपदेशः । ' तस्य वा एतस्याग्निहोत्रस्य ' इत्यादि । सोमाय वनस्पतय इत्येकाऽऽहुतिः । वनस्पतेर्गुणत्वेन दृष्टत्वात् । ' अग्निर्गृहपतिः सोमो वनस्पतिः ' इति । समाचारश्चैवमेव । इत्युक्तो देवयज्ञः ॥ २ ॥

स्वाहेत्यथ बलिहरणम् ॥ ३ ॥

अप्रेषितयागत्वादेव स्वाहाकारे सिद्धे स्वाहाकारवचनं ज्ञापनार्थम् । एतज्ज्ञाप्यते । अन्यत्र बलिहरणे स्वाहाकारो न भवतीति । तेन चैत्यबलौ नमस्कारौ भवति । अथशब्द आनन्तर्यार्थः । इतरथा कर्मान्तरत्वात्कालान्तरेऽपि बलिहरणं स्यात् । ब्रह्मयज्ञस्त्वेषां पूर्वं वा स्यात् । उत्तरो वा । मनुष्ययज्ञस्तूत्तर एव । ' वैश्वदेवं कृत्वातिष्ठन्नतिथिमाकाङ्क्षेत् ' इति वचनात् ॥ ३ ॥

एताभ्यश्चैव देवताभ्यः । अद्भ्य ओषधिवनस्पति-

भ्यो गृहाय गृहदेवताभ्यो वास्तुदेवताभ्यः ॥ ४ ॥

एताभ्यः प्रागुक्ताभ्यो देवताभ्यश्चकाराद्वक्ष्यमाणदेवताभ्यश्च बलिहरणं कार्यम् । एवकारः पौनर्वाचिकः । भूमौ प्राक्संस्थां पङ्क्तिं करोति । ब्रह्मणे स्वाहेति हुत्वाऽन्तरालं मुक्त्वाऽद्भ्य इत्यादिभिर्जुहोति । गृहदेवताभ्य इति मन्त्रो न विधायकः । तथा वास्तुदेवताभ्य इति च । यदि हि विधायकः स्यादुभयवचनमपार्थकं स्यात् । गृहमेव हि वास्त्वित्युच्यते ॥ ४ ॥

इन्द्रायेन्द्रपुरुषेभ्यो यमाय यमपुरुषेभ्यो वरुणाय

वरुणपुरुषेभ्यः सोमाय सोमपुरुषेभ्य इति प्रति-

दिशम् ॥ ५ ॥

दिग्ग्रहणेन चतस्रो दिशो गृह्यन्ते । यत्रैव प्रधानदेवतास्तत्रैव पुरुषैर्भवितव्यमिति कृत्वा प्रधानानामुत्तरतः पुरुषेभ्यो बलिं हरेत् ॥ ५ ॥

ब्रह्मणे ब्रह्मपुरुषेभ्य इति मध्ये ॥ ६ ॥

दिग्देवतानां मध्ये पूर्वोक्तेऽन्तराले ॥ ६ ॥

विश्वेभ्यो देवेभ्यः ॥ ७ ॥

मध्य एव ॥ ७ ॥

सर्वेभ्यो भूतेभ्यो दिवाचारिभ्य इति दिवा ॥ ८ ॥

मध्य एव । दिवाग्रहणे ज्ञापनार्थं क्रियते । तेन वैश्वदेवस्य प्रातरारम्भणं भवति । इतरथा सायंप्रातरुपदेशात्सायमुपक्रमः स्यात् । अग्निहोत्रवत् । तच्चानिष्टम् । अतो दिवाग्रहणम् । तेनाग्रये स्वाहेति सायं जुहुयादित्यत्र सायमुपक्रमः ॥ ८ ॥

नक्तंचारिभ्य इति नक्तम् ॥ ९ ॥

दिवाचारिभ्य इत्यस्य स्थाने नक्तंचारिभ्य इति नक्तं भवति ॥ ९ ॥

रक्षोभ्य इत्युत्तरतः ॥ १० ॥

सर्वासामुत्तरतः ॥ १० ॥

स्वधा पितृभ्य इति प्राचीनावीती शेषं दक्षिणा

निनयेत् ॥ ११ ॥ ख० २ ॥

‘यज्ञोपवीतशौचे च’ (श्रौ० १ । १ । १०) इति यत्र + प्राचीनावीतित्वं निवीतित्वं वाऽऽचारेण न विहितं तत्र यज्ञोपवीतित्वं प्राप्तम् । अतः प्राचीनावीतित्वं विधीयते । निनयेदिति वचनं क्रियान्तरज्ञापनार्थम् । तेन बलिहरणमिदं न भवति । किमेवं सिध्यति । स्वाहाकारो न भवति । ननु स्वधाकारः प्रदानार्थः स्वाहाकारश्च प्रदानार्थं इत्युभयोरैककार्यकारित्वेन समानजातीयत्वात्स्वधाकाररतस्य नाशको भवति । नैतदेवम् । समानार्थयोः समुच्चयो दृश्यते । यथा ‘सोमाय पितृमते स्वधा नमः’ इति स्वधानमस्वारयोः । तद्वदत्राप्याशङ्का स्यात् । का पुनरियं क्रिया । पितृयज्ञः । एवं च कृत्वा पितृयज्ञार्थं ब्राह्मणमोजनमन्वहं न कर्तव्यमिति सिद्धम् । शेषग्रहणमानन्तर्यार्थम् । असत्यस्मिन्क्रियान्तरत्वात्कालान्तरे वा स्यात् । एवमुक्तं वैश्वदेवं यस्मिन्वस्मिन्निश्चिदशौ वैश्वदेवं कार्यम् । न गृह्य एवेति नियमः । कुतः । प्राग्विधानाद्विवाहाग्नेः । यदि हि तत्रामिप्रेतमविष्यत्तमेव पूर्वं ब्रूयात् । पाणिना च वैश्वदेवं कार्यम् । न पात्रान्तरेण । शक्यत्वात् ॥ ११ ॥ २ ॥

अथ खलु यत्र क्वच होष्यन्त्स्यादिषुमात्रावरं सर्वतः स्थण्डिलमुपलिप्त्योऽलिख्य षड्लेखा उदगायतां पश्चात्प्रागायते नानाऽन्तयोस्तिस्रो मध्ये तदभ्युक्ष्याग्निं प्रतिष्ठाप्यान्वाधाय परिसमुह्य परिस्तीर्य पुरस्तादक्षिणतः पश्चादुत्तरत इत्युदकसंस्थं तूर्णीं पर्युक्षणम् ॥ १ ॥

+ उपवीतं ब्रह्मसूत्रं प्रोद्धृतं दक्षिणे करे । प्राचीनावीतमन्यास्मिन्निवीतं कण्ठलम्बितम् ।

अथशब्दोऽधिकारार्थः । इत उत्तरं यानि वक्ष्यन्ते तेषामेवायं होमविधिर्भवेतीति ।
 तेन वैश्वदेवे कचग्रहणेन प्राप्यमाणो होप्यद्धर्मो न भवति । खलुशब्दोऽपार्थकः ।
 मिताक्षरेष्वनर्थक इति वचनात् । यत्र कचग्रहणमहरहः क्रियान्तरविध्याशङ्कानिवृ-
 त्त्यर्थम् । यत्र क च होप्यन्स्यादिति होममनुद्य धर्मविधिः । तर्हि यत्रेत्येवास्तु ।
 कचग्रहणमनर्थकम् । न । तन्त्रप्रतिषेधविषयेऽप्यौपासनाग्निपरिचरण एतत्सूत्र-
 विहितपरिसमूहनपरिस्तरणपर्युक्षणानां प्राप्त्यर्थं कचग्रहणम् । लेखाद्यो न सन्तीति
 वक्ष्यामः । इपुमात्रा मात्रा यस्य स्थण्डिलस्य तदिपुमात्रम् । एकस्य मात्राशब्दस्य
 लोपः । उष्ट्रमुखवत् । तच्च तदवरं चेपुमात्रावरम् । अवरं निकृष्टमित्यर्थः ।
 सर्वतः सर्वासु दिक्षु । चतसृष्वित्यर्थः । चतसृष्वपि दिक्षु इपुमात्रप्रमाणं ततोऽधिकं
 वा चतुरस्रं स्थण्डिलं गोमयेनोपलिप्य षड्लेखा उल्लिखेत् । षडग्रहणं कथम् ।
 षट्स्वपि लेखासु अग्नेः स्थापनं यथा स्यादिति । केनचिद्यज्ञियेन शकलेन स्थण्डिल-
 मध्य उदग्शीर्षां प्रादेशमात्रां न्यूनां वा लेखामग्निप्रतिष्ठापनदेशस्य पश्चादुल्लिखेत् ।
 नानेत्यसंसर्गार्थम् । तस्या अन्तयोर्नाना असंसृष्टे प्रागायते लेखे लिखेत् । तत-
 स्तिस्रो मध्येऽसंसृष्टाः प्रागायता लेखा लिखेत् । शकलं तत्रैव निघाप स्थण्डिल-
 मभ्युक्ष्य शकलं निरस्याप उपपृश्याम्भात्ममग्नि* प्रतिष्ठाप्यान्वाद्घाति । ततोऽति-
 देशप्राप्तं वर्हिष इध्मस्य च संनहनं करोति । अन्वाधानं नामामुककर्माङ्गत्वेन द्वयो-
 र्द्विषुणां वा समिधामभ्याधानम् । ततः परिसमुह्य । परिसमूहनं नामाग्नेः समन्तात्परि-
 मार्जनम् । तच्चाग्निहोत्रवत् । ततः परिस्तीर्थ । पुरस्ताद्दक्षिणतः पश्चादुत्तरत
 इत्येवम् । उदकसंस्थवचनमेकैकस्यां दिश्युदकसंस्थताप्राप्त्यर्थम् । अथवा—इत्यु-
 दकसंस्थमिति पृथग्योगः । निपातानामनेकार्थत्वादितिशब्द एवंप्रकारे । एवंविधं
 यत्कर्म सर्वदिक्संबद्धं परिसमूहनपर्युक्षणशिरस्त्रिरुन्दनादिकं तद+पराजिताया आर-
 म्योदकसंस्थं कार्यमित्यर्थः । ततस्तूष्णीं पर्युक्षणं करोति । तूष्णींग्रहणं मन्त्रवर्जमन्ये
 धर्मा अग्निहोत्रदृष्टा भवन्तीत्येवमर्थम् । त्रिस्त्रिरेकैकं पुनः पुनरुदकमादायाऽऽदायान्ते
 च कर्मणां पर्युक्षणम् । उभयत्र च परिसमूहनपूर्वकमित्यत्र पुनः परिसमूहनविधानं
 मध्ये परिस्तरणसिद्धयर्थम् । एतस्मिन्काल उत्तरतोऽग्नेरपः प्रणयति चमसेन का-
 स्येन मृन्मयेन वा । उत्तरत्र निनयनदर्शनात् ॥ १ ॥

पवित्राभ्यामाज्यस्योत्पचनम् ॥ २ ॥

कार्यमिति शेषः ॥ २ ॥

* 'अनश्व' इति षचि 'नस्तद्धिते' इति टिलोपः । + अपराजिता नाम ऐशानी दिक् ।

अथ किलक्षणे पवित्रे कथं वोत्पवनं कार्यमित्येतद्द्वयं निर्णेतुमाह—

अप्रच्छिन्नाग्रावनन्तर्गर्भौ प्रादेशमात्रौ कुशौ नाना-
ऽन्तयोरगृहीत्वाऽङ्गुष्ठोपकनिष्ठिकाभ्यामुत्तानाभ्यां
पाणिभ्यां सवितुष्ट्वा प्रसव उत्पुनाभ्यच्छिद्रेण
पवित्रेण वसोः सूर्यस्य रश्मिभिरिति प्रागुत्पु-
नाति सकृन्मन्त्रेण द्विस्तूष्णीम् ॥ ३ ॥

प्रशब्दः सूक्ष्मच्छिन्नाग्रयोरनिवृत्त्यर्थः । न विद्यतेऽन्तर्मध्ये गर्भौ ययोस्तौ तथोक्तौ ।
प्रादेशमात्रौ कुशौ । एवंलक्षणयुक्तौ कुशौ पवित्रसंज्ञौ । नानेत्यसंसर्गार्थम् । पवित्रे
अन्तयोरसंसृष्टे अङ्गुष्ठोपकनिष्ठिकाभ्यामुत्तानाभ्यां पाणिभ्यां गृहीत्वा प्रागुत्पुनाति
सकृन्मन्त्रेण द्विस्तूष्णीम् । प्रागिति पाठः कार्यः । प्राडिति पुंलिङ्गपाठे तु कर्तुः
प्राङ्मुखत्वं स्यात् । तच्च परिभाषासिद्धम् । ननु कर्मणश्चापि प्राक्त्वं तत एव
सिद्धम् । सत्यम् । तत्तु शास्त्रान्तरदृष्टपुनराहारनिवृत्त्यर्थम् । तेन ज्ञायते ' शास्त्रा-
न्तरदृष्टानामविरोधिनां पात्रासादनादीनामिच्छातः क्रिया ' इति । इत्थं हि शास्त्रा-
न्तरे दृष्टम् । परिस्तरणकाले पात्रासादनार्थमुत्तरतोऽग्नेः कांश्चिद्दर्मानास्तीर्थं ब्रह्मवत्सु
कर्मसु दक्षिणतोऽग्नेरपि कांश्चिद्दर्मानास्तीर्थं ततोऽग्निं पर्युक्ष्योदगग्नेर्दर्भेषु द्वंद्वं न्याञ्चि
पात्राण्यासादयति, उमाभ्यां पाणिभ्याम् । अयं पात्रासादनक्रमः—' प्रोक्षणपात्र-
मथ स्तुत्रयुक्तं पात्रमपां प्रणयनाय विशिष्टम् । भाजनमाज्यहविर्ग्रहणार्थं त्विधमथो
परिसादय दर्मान् ' इति । आज्यहोमेषु दर्वीमत्सु तु कर्मस्वयं क्रमः—स्थालीं
घसेः प्रोक्षणमाजनं च दर्वीस्तुवौ सादय दर्विहोमे । पात्रं प्रणीतार्थमथाज्यपा-
त्रमिधं क्रमेण क्रमवित्कुशैश्च ' ॥ ' ततोऽप्रच्छिन्नाग्रावित्युक्तलक्षणे पवित्रे
गृहीत्वा प्रोक्षणपात्रे निधायाप आसिच्य ताभ्यां त्रिरूप्योत्तानानि पात्राणि
कृत्वा विस्रस्येधं सर्वाणि पात्राणि त्रिः प्रोक्षति । ततः प्रणीतापात्रं प्रत्य-
ग्नेर्निधाय तस्मिन्ने पवित्रे अन्तर्धायाद्भिः पूरयित्वा गन्धादि प्रसिष्य पाणिभ्यां
पात्रं नासिकान्तमुद्धृत्योत्तरतोऽग्नेर्दर्भेषु निधाय दर्भैः प्रच्छादयेदिति । आचार्यस्य
तु मते पूर्णपात्रं नित्यं कार्यम् । अन्यस्य तु करणेऽभ्युदयः । अकरणे न प्रत्यवाय
इत्याशयः ' । इत्थं चान्यशास्त्रे दृष्टम् । ' पूर्णपात्रनिधानानन्तरं तत्रस्थे पवित्रे
गृहीत्वाऽऽज्यस्थार्यां निधायाऽऽज्यमासिच्योदगङ्गारानपोह्य, तेष्वधिश्रित्याऽऽज्य-
मवज्वालय दर्भाग्ने प्रच्छिद्य, प्रक्षार्याऽऽज्ये प्रास्य, पुनर्ज्वलता तेनैवोत्सुकेन
त्रिः परिहरेद्येनावज्वलनं कृतम् । ततः शनैः शनैरुदगुद्वास्याङ्गारानतिसृज्य तत्रस्थ-

मेवाऽऽज्यमुत्पूय, पवित्रे अद्भिः प्रोक्ष्याग्नौ प्रक्षिपेदिति । आचार्यस्योत्पवनं नित्यम् । अन्यत्तु पाक्षिकम् । पूर्ववदि+त्याकृतम् । स्तुवस्तुवसंमार्जनमप्यन्यशास्त्रे दृष्टम् । तस्यापीच्छातः क्रिया । अनयोः संमार्ग उच्यते—‘ दक्षिणेन हस्तेनोभौ गृहीत्वा सव्येन कांश्चिद्दर्मानादाय सहैवाग्नौ प्रताप्य जुहुं निधाय दक्षिणेन पाणिना स्तुवस्य विलं दर्माग्निः प्रागारभ्य प्रागपवर्गं त्रिः संमृज्याघस्तादग्नेवाभ्यात्मं त्रिः संमार्ष्टि । ततो दर्माणां मूलेन दण्डस्याघस्ताद्विल्लपृष्ठादारभ्य यावदुपरिष्ठाद्विलं तावत्त्रिः संमार्ष्टि । अथाद्भिः प्रोक्ष्य स्तुवं निष्टप्याऽऽज्यस्थाल्यां निधायोदकस्पृष्टैरेव दर्भैर्जुहुं चैवमेव संमार्ष्टि । ततो दर्मानद्भिः प्रक्षाल्याग्नावनुप्रहरेत् ’ । एवं संमार्गः । स्विष्टकृदन्ते चेधमसंनहनानामग्नौ प्रासनं दृष्टम् । अन्यदपि यदस्मच्छास्त्राविरुद्धं परशास्त्रे दृष्टं तदपीच्छातः कार्यमिति ज्ञापयितुं प्रागुत्पुनातीति पुनराहारप्रतिषेधः कृतः । किंच—उत्पुनाति त्रिरित्येव वाच्यं लाघवार्थम् । तथा सति ‘ सर्वत्रैव कर्मावृत्तौ ’ (श्री० सू० १ । १) इत्यनेन सकृन्मन्त्रेण द्विस्तूष्णीमिति सिध्यति । एवं सिद्ध इदं वचनं गृह्ये कर्मावृत्तौ मन्त्रावृत्तिर्भाविष्यतीत्येवमर्थम् । तथा च सति पूर्वयोगः किमर्थः । आज्याधिकारार्थ इति चेत् । तर्हि प्रागुत्पुनात्याज्यमित्यत्रैव वाच्यम् । अथ पवित्रसंज्ञार्थः । तर्हि कुशौ पवित्रे इत्यत्रैव वाच्यम् । उच्यते । पूर्वणामन्त्रकमुत्पवनं विधीयते । अनेन तु समन्त्रकम् । तत्र वैतानिकेऽमन्त्रकं गृह्ये कर्माणि समन्त्रकमित्येवं विनिवेशः ॥ ३ ॥

कृताकृतमाज्यहोमेषु परिस्तरणम् ॥ ४ ॥

कृतिरेव कृतम् । कृतं चाकृतं च यस्य तत्तथोक्तम् । आज्यमेव यत्र हविः स आज्यहोमः । अन्यथाऽऽज्यग्रहणस्य वैयर्थ्यं स्यात् । सर्वत्र ह्याघारादयः सन्त्येव । आज्यहोमेषु परिस्तरणं कार्यं वा न वेत्यर्थः । अयं च परिस्तरणविकल्पो यत्राऽऽज्यग्रहणमस्ति यथा ‘ आज्याहुतीर्जुहुयात् ’ (१ । ४ । ३) इति तत्रैव भवति । न पुनरनादिष्टाज्यहोमेषु । यद्यनादिष्टहोमेष्वप्ययं विकल्पः स्यात्तत्राऽऽज्यग्रहणमपार्थक्यं स्यात् ॥ ४ ॥

तथाऽऽज्यभागौ पाकयज्ञेषु ॥ ५ ॥

तथेति । कृताकृतावित्यर्थः । पाकयज्ञेषु सर्वेष्वज्यभागौ कार्यौ वा न वेत्यर्थः । पाकयज्ञग्रहणमाज्यहोमाधिकारनिवृत्त्यर्थम् ॥ ५ ॥

ब्रह्मा च धन्वन्तरियज्ञशूलगववर्जम् ॥ ६ ॥

तथेत्यमुवर्तते । पाकयज्ञेष्विति च । ब्रह्मा च सर्वेषु पाकयज्ञेषु कृताकृतौ

भवति । धन्वन्तरियज्ञं शूलगवं च वर्जयित्वा । अथ तयोर्नित्यो भवति । उत नैव भवति । नित्यो भवतीति ब्रूमः । कुतः । तयोरुपदेशात् । ' ब्रह्माणमग्निं चान्तरा ' (११२९) ' वैद्यं * चरित्रवन्तं ब्रह्माणमुपवेश्य ' (४।९।१४) इति च । तर्हि तस्मादेव नित्योऽभ्यु किमनेनेति च शङ्का न कार्या । अस्मिन्विकल्पप्रतिषेधेऽसत्युपदेशस्य पक्षे कृतार्थत्वात् । तयोरपि ब्रह्मा चौलवत्कृताकृतः स्यात् । ब्रह्माऽस्ति चेत्प्रणीताप्रणयनात्पूर्वं समस्तपाप्यङ्गुष्ठो भूत्वाऽग्नेर्गार्शिं परीत्य दक्षिणतः कुशेषु ' निरस्तः परावसुः ' इति तृणमङ्गुष्ठोपकनिष्ठिकाभ्यां प्रत्यङ्गदक्षिणां निरस्य ' इदमहमर्वावसोः सदनं सीदामि ' इति मन्त्रेणोपविशेत् । ततः ' बृहस्पतिर्ब्रह्मा ब्रह्मसदनं आशिष्यते बृहस्पते यज्ञं गोपाय ' इत्यन्तं ब्रह्मजपं जपेत् । ततो ' ब्रह्मन्नपः प्रणेष्यामि ' इति कर्त्राऽतिसृष्टः ' भुर्भूवःस्वर्ग्वृहस्पतिप्रसूतः ' इति जपित्वा ' ॐ प्रणय ' इत्यतिसृजेत् । केचिदतिसर्जनं प्रत्यतिसर्जनं च नेच्छन्ति । वर्मान्ते सर्वप्रायश्चित्तानि संस्थाजपं च कुर्यात् । सर्वदा यज्ञमना भवेदुदङ्मुखश्च ॥ ६ ॥

अमुष्मै स्वाहेति जुहुयात् ॥ ७ ॥

क्वचिन्नामधेयेन होम उक्तः । ' सावित्र्यै ब्रह्मणे ' (३ । ९ । ४) इत्यादि । क्वचिन्मन्त्रेण होम उक्तः । ' अग्ने नय सुयथा राये अस्मान् ' (२ । १ । ४) इति चतसृभिरिति । यत्र तु नोमयं तत्र तु नामधेयेन कथं होमः स्यादित्येतत्सूत्रम् । ' प्राजापत्यस्य स्थालीपाकस्य हुत्वा ' (१।१३।७) ' काम्याश्चरवः ' (३ । ६ । १) इत्यादौ ॥ ७ ॥

अग्निरिन्द्रः प्रजापतिर्विश्वेदेवा ब्रह्मेत्यनादेशे ॥ ८ ॥

यत्र होमस्यानादेशः कर्मणश्चाऽऽदेशस्तत्रैता देवता होतव्याः । कुत्र । जातकर्मादौ । तर्हि रथारोहणेऽपि स्यात् । एवं तर्ह्यन्यथा व्याख्यास्यामः । यत्र होमोऽश्रोद्यते न मन्त्रश्चौलकर्मादौ ' नैके कांचन ' (गृ० १ । ४ । ६) पक्षे तत्रैताभ्यो देवताभ्यो जुहोति मन्त्रानादेश इतीयमेव व्याख्या साध्वी । मन्त्रप्रकरणत्वात् । तेन जातकर्मादौ न होमोऽस्ति । अन्ये तु पूर्वोक्तदोषपरिहारेण वर्णयन्ति । * यत्र परशास्त्रे होमश्चोद्यते स्वशास्त्रे तु कर्ममात्रं तत्रैता देवता भवन्तीति । क । जातकर्मादौ ॥ ८ ॥

एकवर्हिराज्यस्विष्टकृतः स्युस्तुल्यकालाः ॥ ९ ॥

एक(कं)वर्हिरादिर्ये(दि ये)षां पाकपज्ञानां ते तथोक्ताः । तुल्यकाला एक-
कालाः । एकस्मिन्काले यद्यनेके पाकपज्ञाः कार्यत्वेन प्राप्तास्तदा ते समनतन्त्राः कार्या
इत्यर्थः । किमुदाहरणम् । यदा पर्वणि रात्रौ काम उत्पद्यते तदा काम्यपार्वणयो-
रेककालत्वम् । यदा वाऽऽग्रयणाश्वयुजी कर्मणी आश्वयुज्यां क्रियेते तदा तयोरेक-
कालत्वम् ॥ ९ ॥

वर्हिरादिग्रहणस्य तन्त्रोपलक्षणार्थतां स्पष्टयितुं यज्ञगाथामुदाहरति —

तद्देवाऽभि यज्ञगाथा गीयते । पाकयज्ञान्समासाद्य
एकाज्यानेकवर्हिषः । एकस्विष्टकृतः कुर्यान्नानाऽपि
सति दैवते ॥ १० ॥ इति ॥ ख० ३ ॥

तस्मिन्नर्थ एषा यज्ञगाथाऽभिगीयते पठ्यते । बहून्पाकयज्ञानेकस्मिन्काले समा-
साद्य प्राप्यैकाज्यानेकवर्हिष एकस्विष्टकृतः कुर्यान्नानाऽपि सति दैवते । न प्रति-
दैवतं तन्त्रमावर्तयितव्यमित्यर्थः ॥ १० ॥ ३ ॥

उदगयन आपूर्यमाणपक्षे कल्याणे नक्षत्रे चौल-
कर्मोपनयनगोदानविवाहाः ॥ १ ॥

अनेन चौलकर्मादीनां कालो विधीयते । उदग्यदा गच्छत्यादित्यस्तदुदगयनम् ।
तथा लोकप्रसिद्धेः । आपूर्यमाणस्य चन्द्रस्य यः पक्षः स तथोक्तः । स हि मा-
सस्य च पक्षस्य च कर्ता । अथवा—आपूर्यमाणश्चासौ पक्षश्चाऽऽपूर्यमाणपक्षः । स
हि चन्द्ररश्मिभिरापूर्यते शुक्लपक्ष इत्यर्थः । ज्योतिःशास्त्राविरुद्धं कल्याणं नक्षत्रम् ।
चौलकमेति चौलस्यैव संज्ञान्तरं न तु व्रतादेशानामयं काल इष्यते । स कथं प्राप्नो-
ति । उपनयनातिदेशात् । तर्ह्यत्र गोदानग्रहणमपार्थक्यम् । चौलातिदेशात् । उच्यते ।
समावर्तनार्थं गोदानग्रहणम् । 'गौदानिकं कर्म कुर्वीत' (३८, ६) इति कर्म-
ग्रहणं यथा कर्मणोऽन्यनियमे वाग्यमनादिकं निवर्तयति तथा कालमपि निवर्तयेत् ।
तस्माद्गोदानग्रहणं यत्र गोदानगन्धोऽप्यस्ति तत्रापि यथा स्यात् । तर्हि समा-
वर्तनग्रहणमेव कार्यम् । उच्यते । लाघवार्थं गोदानग्रहणम् ॥ १ ॥

सार्धकालमेके विवाहम् ॥ २ ॥

एक आचार्याः सर्वस्मिन्काले विवाहमिच्छन्ति । नोदगयनादिनियमः । तेषां
कोऽभिप्रायः । दोषश्रवणान् 'ऋतुमत्यां हि तिष्ठन्त्यां दोषः पितरमृच्छति' इति ।
अन्ये च लोकिा दोषाः समुत्पद्यन्ते ॥ २ ॥

तेषां पुरस्ताच्चतस्र आज्याहुतीर्जुहुयात् ॥ ३ ॥

तेषां ग्रहणं किमर्थम् । विवाहस्थानन्तरत्वात्सर्वेषां प्राप्त्यर्थमिति चेत् । तत्र । दर्शनात्सर्वेषां स्युः । यदयं विवाहे चतुर्थीमित्याह । उच्यते । तेषां संबन्धिन्योऽन्तर्वर्तिन्य एता आहुतयो भवन्ति । न तु तेभ्यः पूर्वं भवन्तीत्येवमर्थं तेषां ग्रहणम् । तर्हि पुरस्ताद्ग्रहणमपार्थक्यम् । न । प्रयोजनमुपरिष्ठाद्दक्षयामः । संख्यावचनं किमर्थम् । तत्रैके ब्रुवते । ' यत्र परिमाणवचनं प्रत्युच्चग्रहणं वा नास्ति ' घाता ददातु दाशुष इति द्वाभ्याम् ' (१।१४।३) इत्यादौ तत्र कथं प्रत्यादेशं होमः स्यात् इति । तदसत् । एकमन्त्राणि कर्माणीति न्यायात् । अपि च 'स्वाहाकारान्तैर्हन्त्रैः' (श्रौ. १।११) इति प्रतिमन्त्रं स्वाहाकारः प्राप्तः । स च प्रदानार्थः । न च तमतिक्रम्य होतव्यमिति युक्तं वक्तुमस्य विद्यमानायां गतौ । तेन सर्वत्र प्रत्युच्चमेव होम इति सिद्धम् । का पुनरस्य गतिः । तत्रैके नियमार्थमिति प्राहुः । ' समुच्चयपक्षेऽपि वक्ष्यं चतस्र एव स्युर्न बहुच इति । वक्ष्यं प्रयोगः । एकैकस्या ऋचोऽन्ते एकैका व्याहृतिः ' । तदप्यसत् । प्राधान्येनाऽऽहुतिविधिप्रकरणत्वादाहुतिसमुच्चय एव । न मन्त्रसमुच्चयः । किमर्थं तर्हिदं नियमार्थमेव चतस्र एव स्युरिति । तेनाऽऽज्यभागौ न भवतः । तर्हि त्रिष्टकदपि न स्यात् । न । पुरस्तान्नियमार्थं हि पुरस्ताद्ग्रहणं कृतम् । आधारौ तु स्त एव । अनाहुतित्वात् । आज्यग्रहणं पारिस्तरणविकल्पार्थम् ॥ ३ ॥

अग्र आयूंषि पवस इति तिसृभिः प्रजापते न त्वदेतान्यन्य इति च व्याहृतिभिर्वा ॥ ४ ॥

चतसृभिः । चतसृणामेव हि सूत्रे व्याहृतिसंज्ञा कृता । व्याहृतिमिश्च भूः स्वाहेत्यादिभिः ॥ ४ ॥

समुच्चयमेके ॥ ५ ॥

एक आचार्या ऋगाहुतीनां व्याहृत्याहुतीनां च समुच्चयमिच्छन्ति । तेनाष्टाऽऽहुतयः ॥ ५ ॥

नैके कांचन ॥ ६ ॥

एक आचार्याः कामप्याहुतिं नेच्छन्ति । नैक इत्येव वक्तव्ये कांचनग्रहणमृगाहुतीनां व्याहृत्याहुतीनां चायं प्रतिषेधो यथा स्यात् । अन्यास्त्वाहुतयो होतव्या इत्येवमर्थम् । किंशब्दस्य सर्वनामत्वात् । सर्वनाम्नां च प्रकृतपरामर्शित्वात् । तेनादेशाहुतयः सिद्धाः ॥ ६ ॥

त्वमर्थमा भवसि यत्कनीनामिति विवाहे चतुर्थीम् ॥ ७ ॥ ख० ४ ॥

अत्र संशयः । पूर्वस्या बाध उतोत्कर्ष इति । उत्कर्ष इति ब्रूमः । असमानजा-
तित्वात् । समानजातेरेव हि बाधो विहितः । ' एष समानजातिधर्मः ' (श्रौ. १ ।
१) इति । तच्छब्दचोदितश्च समानजातिर्भवति । यथा ' अथ सामिधेन्यः '
(श्रौ. १ । २) ' ताः सामिधेन्यः ' (श्रौ. ३ । ८) इति । अत्र त्वतच्छब्द-
चोदितत्वान्न बाधोऽपि तूत्कर्षः । यथा ' प्रतिप्रस्थाता वाजिने तृतीयः ' (श्रौ.
२ । १७) इत्यत्राऽऽग्नीध्रस्योत्कर्षस्तद्वदत्रापि । अपि च संख्यानिर्दिष्टो न पूर्वं
बाधते । यत्र तु बाधते तत्र स्थानग्रहणं करोति । यथा ' तृतीयाहःस्थाने महात्र-
तम् ' (श्रौ. १० । २) । तस्मादुत्कर्ष इति सिद्धम् ॥ ७ ॥ ४ ॥

कुलमग्रे परीक्षेत ये मातृतः पितृतश्चेति यथोक्तं पुरस्तात् ॥ १ ॥

कुलशब्देनोमौ वंशौ महापातकादिरहितावतिशुद्धौ तथाऽपस्मारादिदोषरहिता-
विति । कुलमग्रे प्रथमं परीक्षेत । कथम् ; ये मातृतः पितृतश्चेति यथोक्तं पुरस्तात् ।
' ये मातृतः पितृतश्च दशपुरुषं समनुष्ठिता विद्यातपोभ्यां पुण्यैश्च कर्मभिर्येषामुभयतो
नात्राह्वयं निनयेयुः पितृतश्चैके ' (श्रौ. ९ । ३) इति । अग्रेवचनं वधुवरगु-
णेभ्यः कुलमेव प्रधानं स्यादित्येवमर्थम् ॥ १ ॥

अथ वरगुणमाह—

बुद्धिमते कन्यां प्रयच्छेत् ॥ २ ॥

अर्थदार्शिनी बुद्धिः । कोऽर्थः । यः शास्त्राविरुद्धः । तद्वते बुद्धिमते कन्यां प्रय-
च्छेत् ॥ २ ॥

अथ कन्यागुणानाह—

बुद्धिरूपशीललक्षणसंपन्नामरोगामुपयच्छेत् ॥ ३ ॥

' बुद्धिरूपशीललक्षणैर्युक्तां रोगवर्जितां कन्यामुपयच्छेत् स्वी कुर्यात् । यत्र स्वमनो
रमते तद्रूपम् ॥ ३ ॥

लक्षणानां दुरवगाहत्वं मत्वा परीक्षान्तरमाह—

दुर्विज्ञेयानि लक्षणानीति ॥ ४ ॥

लक्षणानि दुर्विज्ञेयानीति कृत्वैवं परीक्षेत ॥ ४ ॥

अष्टौ पिण्डान्कृत्वा ' ऋतमग्रे प्रथमं जज्ञ ऋते सत्यं प्रतिष्ठी-
तम् । यदियं कुमार्यभिजाता तदियमिह प्रतिपद्यतां यत्सत्त्वं
तद्दृश्यतामिति पिण्डानभिमन्त्र्य कुमारीं ब्रूयादेषामेकं गृहा-
णेति ॥ ५ ॥

क्षेत्रादिभ्योऽष्टभ्यो मृदमाहृत्याष्टौ पिण्डान्कृत्वा ' ऋतमग्रे ' इत्यनेन मृत्पिण्डा-

नभिमन्त्र्य कुमारीं ब्रूयादेपामेकं गृहाणेति । पुनः पिण्डग्रहणं कुमार्या अभिमन्त्रणं
मा भूत् । साऽपि हि द्वितीया निर्दिष्टा ॥ ५ ॥

क्षेत्राच्चेदुभयतः सस्याद्गृहीयादन्नवत्यस्याः प्रजा भविष्यतीति
विद्याद्गोष्ठात्पशुमती वेदिपुरीषाद्ब्रह्मवर्चस्विन्यविदासिनो हृदात्स-
र्वसंपन्ना देवनात्कितवी चतुष्पथाद्द्विप्रत्राजिनीरिणादधन्या इम-
शानात्पतिघ्नी ॥ ६ ॥ ख० ५ ॥

उभयतः सस्यात्क्षेत्रादाहृतं मृत्पिण्डं गृहीयाच्चेदस्याः प्रजा अन्नवती भविष्यतीति
विद्यात् । एवमुत्तरत्रापि ज्ञेयम् । यदेकस्मिन्संवत्सरे द्विः फलति तदुभयतः सस्यं
क्षेत्रम् । अपवृत्ते कर्माणि या वेदिस्तस्याः पुरीषम् । अविदासी हृदो नामाशोष्यो हृदः ।
देवनं द्यूतस्थानम् । द्वौ प्रव्रजतीति द्विप्रवाजिनी । स्वैरिणीति यावत् । यत्रोषं
बीजं न प्ररोहति तदिरिःश्रणम् । पतिं हन्तीति पतिघ्नी । अत्र पतिस्तुतिनिन्दाद्वारेण
सैव स्तुता निन्दिता चेति मन्तव्यम् । उत्तरैस्त्रिभिर्वाक्यैः सैव निन्द्यते ॥ ६ ॥ ५ ॥

अलंकृत्य कन्यामुदकपूर्वा दद्यादेष ब्राह्मो विवाहः । तस्यां
जातो द्वादशावरान्द्वादश परान्पुनात्युभयतः । ऋत्विजे वितते
कर्मणि दद्यादलंकृत्य स दैवो दशावरान्दश परान्पुनात्युभयतः ।
सह धर्मं चरत इति प्राजापत्योऽष्टावरानष्ट परान्पुनात्युभ-
यतः । गोमिथुनं दत्त्वोपयच्छेत स आर्षः सप्तावरान्सप्त परा-
न्पुनात्युभयतः । मिथः समयं कृत्वोपयच्छेत स गान्धर्वः ।
धनेनोपतोष्योपयच्छेत स आसुरः । सुप्तानां प्रमत्तानां वाऽपह-
रेत्स पैशाचः । हत्वा भित्त्वा च शीर्षाणि रुदतीं रुदद्भ्यो
हरेत्स राक्षसः ॥ १ ॥ ख० ६ ॥

कन्यामलंकृत्योदकपूर्वा दद्यात् । एष विवाहो ब्राह्मसंज्ञो भवति । तस्यां
कन्यायां जातो द्वादशावरान्पुत्स्यमानान्द्वादश परान्पुनाति । उभयतो मातृतः
पितृतश्चेत्यर्थः । एवमुत्तरत्रापि ज्ञेयम् । वितते कर्मणीति । वैतानिके कर्मणीत्यर्थः ।
मिथःसमय+करणं नाम त्वं मम भार्या भव अहं तव भर्ता भवामीत्येवं(×रूपो
विवाहो गान्धर्वसंज्ञः । कन्यापित्रे धनदानेन यो विवाहः स आसुरसंज्ञः । सुप्तेभ्यः
प्रमत्तेभ्योऽप्रावधानेभ्यः कन्यामपहृत्य यो विवाहः स पैशाचसंज्ञकः । युद्धं कृत्वा क-

* इरिणं शून्यमूषरम् । + शपथः । × कंसस्थितो ग्रन्थः क. ग. संज्ञकपुस्तकयोर्नास्ति ।

न्यामपहृत्य यो विवाहः स राक्षससंज्ञकः) । एवमेतेऽष्टौ विवाहाः । तत्र पूर्वेषु चतुर्षु पूर्वपूर्वः प्रशस्तः । उत्तरेषु चतुर्षुत्तरोत्तरः पापीयान् । तत्र पूर्वो ब्राह्मणस्य । इतरयोः प्रतिग्रहाभावात् । आर्त्विज्याभावाच्च । गान्धर्वः क्षत्रियस्य । पुराणे दृष्टत्वात् । राक्षसश्च तस्यैव । युद्धसंयोगात् । आसुरस्तु वैश्यस्य । धनसंयोगात् । इतरे त्रयोऽनियताः ॥ १ ॥ ६ ॥

अथ खलूच्चावचा जनपदधर्मा ग्रामधर्माश्च तान्चिवाहे प्रतीयात् ॥ १ ॥

अथशब्दोऽधिकारार्थः । यद्वक्ष्यते तद्विवाहे वेदितव्यमिति । खलूक्तः । उच्चावचग्रहणं कथम् । एते जनपदधर्मादयो नानामकाराः क्रियेरन् । नैकेन कर्त्रा समुच्चीयेरन्निति । जनपदधर्मा देशधर्माः । ग्रामशब्देन नगरमुच्यते । धर्मशब्दादेव द्वितीयानिर्देशे सत्यन्वये सिद्धे तानिति वचनं कुलधर्मा अपि कार्या इत्येवमर्थम् । तान् । तादृशानित्यर्थः । विवाहाधिकारे पुनर्विवाहग्रहणं कृत्स्ने विवाहे यथा स्युरित्येवमर्थम् । इतरथोपयमनकालादुत्तरकालं विहितत्वादुपयमने न स्युः । उपयमनं नाम कन्यायाः स्वीकरणम् । प्रतीयादिति । कुर्यादित्यर्थः ॥ १ ॥

यत्तु समानं तद्वक्ष्यामः ॥ २ ॥

किमर्थमिदम् । यथाऽन्यान्युपदेशादेव सर्वत्र भवन्ति पार्वणादीनि तथेदमपि स्यात् । नियमार्थं तर्हि जनपदादिधर्माणां वक्ष्यमाणधर्माणां च विरोधे सति वक्ष्यमाणमेव धर्मं कुर्यान्न जनपदादिधर्ममिति । यद्वक्ष्यामस्तत्सर्वत्र समानमेवेत्यर्थः । वैदेहेषु केषुचिद्देशेषु सद्य एव व्यवयो दृष्टः । गृह्ये तु ब्रह्मचारिणौ त्रिरात्रमिति ब्रह्मचर्यं विहितम् । तत्र गृह्योक्तमेव कुर्यान्न देशधर्ममिति सिद्धम् ॥ २ ॥

पश्चादग्नेर्दृषदमश्मानं प्रतिष्ठाप्योत्तरपुरस्तादुदकुम्भं समन्वारब्धायां हुत्वा तिष्ठन्प्रत्यङ्मुखः प्राङ्मुख्या आसीनाया गृभ्णामि ते सोभगत्वाय हस्तमित्यङ्गुष्ठमेव गृह्णीयाद्यदि कामयीत पुषांस एव मे पुत्रा जायेरन्निति ॥ ३ ॥

वेदिकायामग्निप्रतिष्ठापनोत्तरकालं पश्चादग्नेर्दृषदमश्मानं प्रतिष्ठाप्योत्तरपूर्वदेश उदकुम्भं प्रतिष्ठापयेत् । तत आज्यस्य बर्हिण्यासादनान्तं कर्म कृत्वा, समन्वारब्धायां वध्वामिधमाभ्याधानाद्यावारान्तं कृत्वा ततः पूर्वोक्ता आज्याहुतीर्हुत्वा, तिष्ठन्प्रत्यङ्मुखः प्राङ्मुख्या आसीनाया अङ्गुष्ठमेव गृह्णीयात् । गृभ्णामित्युक्त्वा पुत्रकामश्चेत् । मन्त्रस्तुत्तरयोरग्निहस्तग्रहणयोर्भवत्येवायम् । हषत्प्रसिद्धा । अश्मा

तत्पुत्रकः । तत्रोभयोः प्रतिष्ठापनं सिद्धम् । एवं चेद्दोषः । ' अश्मानमारोहयति ' (गृ० १ । ७ । ७) इत्यत्र पुत्रकारोहणं स्यात् । तर्ह्यश्मग्रहणं तस्य विशेषणं स्यात् । दृषद्मश्मानमिति । अश्ममयीमित्यर्थः । मृन्मरुयपि हि लोके दृषद्विद्यते । तर्हि पुत्रकप्रतिष्ठापनं न स्यात् । न । स्यादेव । मङ्गलार्थत्वात् । दक्षिणतः पत्न्युप-
विशेदुत्तरतः पतिरिति शास्त्रान्तरे दृष्टम् । स्रुवेण होमः । साधनान्तरानुपदेशात् ।
' एवंभूतो व्यक्तहोम० ' (श्रौ० १ । ११) इत्यनेनैवावस्थाने सिद्धे ' तिष्ठन्स-
मिधमादध्यात् ' (३ । ८ । १६) इत्यत्र तिष्ठन्ग्रहणं कथम् । अन्यत्राऽऽ-
सीनस्य कर्माणि स्युरित्येवमर्थम् । ततोऽत्राप्यासीनप्राप्तौ तन्नित्यर्थं तिष्ठन्ग्रहणम् ।
प्रत्यङ्मुख इति प्राङ्मुखत्वनिवृत्त्यर्थम् । ' तस्य नित्याः प्राञ्चश्चेष्टाः ' (श्रौ०
१ । १ । ८ इत्यनेन प्राङ्मुखत्वे सिद्धे प्राङ्मुख्या इति वचनं प्रत्यङ्मुखत्वनिवृ-
त्त्यर्थम् । आसीनाया इत्येतत्कथम् । इत उत्तरं वध्वा विहितं कर्म तिष्ठन्त्याः
स्यादित्येवमर्थम् । ' उत्तानेनोत्तानं पाणिं गृह्णीयात्रीचेन चोत्तानम् ' इति शास्त्रा-
न्तरे दृष्टम् । पुत्रशब्दः पुंसि स्त्रियां च स्मृतौ दृष्टः । ' अकृता वा कृता वाऽपि
यं विन्देत्सदृशात्सुतम् । पौत्री मातामहस्तेन दद्यात्पिण्डं हरेद्धनम् ' (मनुः
९ । १३६) इति । दौहित्रेण मातामहः पौत्री भवतीत्यर्थः । लोके च दुहितरि-
पुत्रशब्दं प्रयुज्जाना दृश्यन्ते । एहि पुत्रेति । मन्त्रे च दृश्यते । ' पुमांस्ते पुत्रो
जायताम् ' इति । तस्मात्पुमांसः पुत्रा इति विशेषणम् । अथवा । ' पुंनाम्नो नर-
काद्यस्मात्पितरं प्रायते सुतः । तस्मात्पुत्र इति प्रोक्तः स्वयमेव स्वयंभुवा ' (मनुः
९ । १३८) इति । एवंविधः स पुत्रो जायेत न प्रथमप्रकृतिमात्रमित्येवमर्थमुभ-
योर्ग्रहणम् ॥ ३ ॥

अङ्गुलीरेव स्त्रीकामः ॥ ४ ॥

एवकारोऽङ्गुष्ठनिवृत्त्यर्थः । स्त्रीकामो दुहितृकाम इत्यर्थः ॥ ४ ॥

रोमान्ते हस्तं साङ्गुष्ठमुभयकामः ॥ ५ ॥

उभयकामः पुत्रदुहितृकामोऽङ्गुष्ठाङ्गुलीभिः सह हस्तं गृह्णीयात् ॥ ५ ॥

प्रदक्षिणमाग्निमुदकुम्भं च त्रिः परिणयञ्जपति । अमोहमस्मि
सा त्वं सा त्वमस्यमोहं द्यौरहं पृथिवी त्वं सामाहमृक्त्वं तावेह
विवहावहै । प्रजां प्रजनयावहै संप्रियौ रोचिष्णू सुमनस्यमानौ
जीविव शरदः शतमिति ॥ ६ ॥

अग्निमुदकुम्भं च त्रिः प्रदक्षिणं वधूं स्त्रीं परिणयञ्जपति । अमोहमस्मीति ।
उदकुम्भग्रहणमन्येषां सर्वेषां यज्ञपात्राणां बहिष्करणार्थमित्येके । अन्ये तु विवाहे

यदन्यद्दृष्टं पात्रमश्मा तस्यैव वहिष्करणार्थमिति । त्रिर्ग्रहणं परिणयनेन संबध्यत उत जपेन । यदि पूर्वेण तर्हि सकृज्जपः स्यात् । अथ जपेन तर्हि सकृत्परिणीतिः । पूर्वेणेति ब्रूमः । कुतः । परिणीय परिणयिते तस्य बहुत्वं दर्शितम् । जपश्च परिणयाङ्गमिति* कृत्वा यावत्परिणयनमावर्तते ॥ ६ ॥

परिणीय परिणीयाश्मानमारोहयतीममश्मानमारोहाश्मेव त्वं स्थिरा भव । सहस्व पृतनायतोऽभितिष्ठ पृतन्यत इति ॥ ७ ॥

वीप्साद्विर्वचनं सर्वपरिणयनेष्वश्मारोहणं कारयितव्यमित्येतदर्थम् । अथास्य कर्मणः कः कर्ता । आचार्यः । कुतः । वक्ष्यति—' शिरसी उदकुम्भेनावसिच्य ' (गृ० १ । ७ । २०) इति । स्वयंकर्तृत्वे सत्यवसेचनं कर्तुं न शक्यत इति । तदसत् । वर एव कर्ता आचार्येण ह्ययं विसृष्टो विवाहं करोति । उदकुम्भग्रहणं तु तत्रस्थमुदकं लक्षयति ॥ ७ ॥

वध्वञ्जलावुपस्तीर्य भ्राता भ्रातृस्थानो वा द्विर्लाजानावपति ॥ ८ ॥

ततो वध्वञ्जलावुपस्तीर्य वध्वा भ्रात्रादिर्द्विर्लाजानावपति । वरो जामदन्यश्चेत्त्रिः+ । ततः शेषमभिघार्यावदानं च प्रत्यभिघारयति । एवमवदायावदस्य त्रिमिर्मन्त्रैर्जुहोति । भ्रातृस्थानः पितृव्यपुत्रो मातुलपुत्रश्च ॥ ८ ॥

त्रिर्जामदग्न्यानाम् ॥ ९ ॥

पञ्चावत्तिनामित्यर्थः ॥ ९ ॥

प्रत्यभिघार्य हविः ॥ १० ॥

हविःशब्दः शेषे वर्तते । यथा ' नात्र हवीषि प्रत्यभिघारयति ' (१ । १० । २१) ॥ १० ॥

अवत्तं च ॥ ११ ॥

अवदानमित्यर्थः । उपस्तरणामिघारणे कः करोति । भ्राता । कुतः । समानकर्तृत्वनिर्देशात् । तदयुक्तम् । यदि ह्यत्र भ्राताऽभिप्रेतः स्याद्वध्वञ्जलौ भ्रातोपस्तीर्येत्येवावक्ष्यत् । तस्माद्द्वर एव करोति । यत्तूक्तं समानकर्तृत्वनिर्देशादिति । तत्र ब्रूमः । असमानकर्तृकत्वेऽपि हि क्त्वाप्रत्ययो दृश्यते । यथा ' आज्याहुतिं हुत्वा मुत्स्यं धनं दद्यात् ' (श्रौ० ३ । १३) इति । होमे ब्रह्मा कर्ता । दाने यजमान इत्यादिषु पूर्वकालत्वाभात्रमेव विवक्षितं तद्वदत्रापि ॥ ११ ॥

* अङ्गस्थ प्रधानानुगुणत्वादिति भावः । + अत्र मानं त्रिर्जामदग्न्यानामित्यग्निं सूत्रम् ।

एषोऽवदानधर्मः ॥ १२ ॥

यत्र यत्रावदानमस्ति तत्र तत्रैष धर्मो भवतीत्यर्थः । 'मध्यात्पूर्वार्धाच्च द्विषोऽव-
द्यति' (१ । १० । १८) इत्यादौ ॥ १२ ॥

अर्यमणं नु देवं कन्या अग्निमयक्षत । स इमां देवोऽर्यमा प्रेतो
मुञ्चातुनामुतः स्वाहा । वरुणं नु देवं कन्या अग्निमयक्षत । स
इमां देवो वरुणः प्रेतो मुञ्चातुनामुतः । स्वाहा । पूषणं नु देवं
कन्या अग्निमयक्षत । स इमां देवः पूषा प्रेतो मुञ्चातुनामुतः
स्वाहेत्यविच्छिन्दत्यञ्जलिं सुचेव जुहुयात् ॥ १३ ॥

को जुहोति । वधूः । कुतः । अविच्छिन्दत्यञ्जलिमिति स्त्रीलिङ्गनिर्देशात् । कस्यैते
मन्त्राः । वध्वाः । कुतः । सा हि जुहोति । मन्त्रलिङ्गात् । कन्या अग्निमयक्षतेति ।
तदसत् । न हि स्त्रीणां मन्त्रेष्वधिकारोऽस्ति । ननु कथं पत्नीवाचने । तत्र वच-
नमस्ति । अत्र तु संदिग्धम् । तस्माद्द्वरस्य मन्त्राः । मन्त्रलिङ्गाच्च । 'स इमां
देवः' इति हि परोक्षनिर्देशः । यदि हि वध्वाः स्युः स इमां देव इति न स्यात् ।
यत्तुक्तं सा हि जुहोतीति । तत्र ब्रूमः । अन्यस्यापि मन्त्रो दृश्यते । 'अध्वर्यु-
र्जुहोति' 'होता वषट्करोति' । यत्तुक्तं मन्त्रलिङ्गादिति । तत्र ब्रूमः । न
ह्यत्रेयं कन्याऽभिधीयते । अन्या एव तु कन्याः । यदीयमभिधीयते बहुवचनं
नोपपद्यते । तथाभूतश्च प्रत्ययः । तस्माद्द्वरस्येति सिद्धम् ॥ १३ ॥

अपरिणीय शूर्पपुटेनाभ्यात्मं तूष्णीं चतुर्थम् ॥ १४ ॥

अप्राप्तनिषेधः किमर्थः । चतुर्थहोमं कृत्वा कथममन्त्रकं परिणयनं स्यादित्येव-
मर्थमित्येके । अन्ये तु त्रीणि परिणयनान्यानन्तर्येणोक्तानि । तथा त्रयो होमाः ।
तत्र कथं पूर्वं पूर्वं परिणयनं कृत्वा पश्चाद्धोमः स्यादिति ज्ञापयितुमिति । शूर्पपुटः
कोणः । तूष्णींवचनं प्रजापतिज्ञानार्थम् । चतुर्थग्रहणं कथम् । एतस्य द्रव्यस्य
स्विष्टकृतं न स्यात्स एव च कर्ता यथा स्यादिति । तेन वधूर्जुहोति ॥ १४ ॥

ओप्योप्य हैके लाजान्परिणयन्ति तथोत्तमे आहुती न संनि-
पततः ॥ १५ ॥

अभिमतार्थज्ञापनार्थो हशब्दः । एके लाजानोप्योप्य पश्चात्परिणयन्ति ।
किमिति । तथा सत्युत्तमे आहुती न संनिपतत इति कृत्वा । पूर्वस्मिंस्तु पक्ष उत्तमे
आहुती संनिपततः । कोऽयं संनिपातो नाम । यदि पूर्वाहुतिशिरसि प्रक्षेपः । न
तर्हि क्वचिदप्यसाविष्यते किं पुनः पूर्वस्मिन्पक्षे । अथाऽऽनन्तर्यम् । न तर्ह्यसौ दोषः ।
पार्वणादौ दृष्टत्वात् । तस्मादशमर्थः । यथोत्तमे आहुती न संनिपततस्तथा कर्त-

व्यम् । उत्तमयोरानुत्योर्मध्ये परिणयनं कर्तव्यमित्यर्थः । कथं वा न स्यात् । अपरिणीय शूर्पपुटेनाभ्यात्मामिति । अन्यार्थं कृतमपीह मध्ये परिणयनं निवर्तयेत् । अथवा पूर्वस्मिन्पक्षे उत्तमे + संनिपततः । अत्र तु न संनिपतत इति वदन्नपरिणीयवचनं चतुर्थपरिणयनार्थमित्यास्मिन्नापि पक्षे पूर्वं परिणयनं कृत्वा पश्चाद्धोमो न चाऽऽनन्तर्येण होम इति ज्ञापयति । यदि त्वानन्तर्येण होमः स्यात्स-
र्वाप्तमेव संनिपातादुत्तमयोरानुत्योः पूर्वस्मिन्पक्षे संनिपात इति नोपपद्यते ॥ १५ ॥

अथास्यै शिखे विमुञ्चति यदि कृते भवतः ॥ १६ ॥

अथशब्द इदानीं स्विष्टकृन्निवृत्त्यर्थः । X अस्या इति वरस्य निवृत्त्यर्थः । यदीत्य-
नित्ये । देशधर्मादिना यदि कृते भवतः ॥ १६ ॥

के कृते भवत इत्याह—

ऊर्णास्तुके केशपक्षयोर्वद्धे भवतः प्र त्वा मुञ्चामि वरुणस्य
पाशादिति ॥ १७ ॥

प्र त्वा मुञ्चामीति दक्षिणां शिखां विमुञ्चति ॥ १७ ॥

उत्तरामुत्तरया ॥ १८ ॥

प्रेतो मुञ्चामीत्युत्तरां शिखां विमुञ्चति । वरस्य तु शिखे तूष्णीं विमुञ्चति ॥ १८ ॥

अथैनामपराजितायां दिशि सप्तपदान्यभ्युत्क्रामयतीष एकपदूर्जे
द्विपदी रायस्पोषाय त्रिपदी मायोभव्याय चतुष्पदी प्रजाभ्यः
पञ्चपदृतुभ्यः षट्पदी सखा सप्तपदी भव सा मामनुव्रता भव ।
पुत्रान्विन्दावहै वहूंस्ते सन्तु जरदष्टय इति ॥ १९ ॥

अथशब्दः पूर्वेण तुल्यः । एनां वधुम् । अपराजिता प्रागुदीची । तत्र सप्त
पदान्यभ्युत्क्रामयति वधूं सप्तभिर्मन्त्रैः । वाक्यस्य साकाङ्क्षत्वाद्भवादेश्च योग्यत्वात्सं-
निहितत्वाच्च प्रत्येकं संबध्यते । यथा रहस्य उल्लिखामीति शब्दः 'प्राणाय त्वाऽपा-
नाय त्वा व्यानाय त्वोल्लिखामि' इत्यन्त्ये वाक्ये पठितोऽपि पूर्वत्रापि संबध्यते तद्व-
दत्रापि । ऐतरेयिभिरप्युक्तं ' भवादि सर्वत्र समानम् ' इति । तेन ' इष एकपदी
भव सा मामनुव्रता भव ' इति सर्वत्र संबन्धनीयम् ॥ १९ ॥

उभयोः संनिधाय शिरसी उदकुम्भेनावसिच्य ॥ २० ॥

सप्तमे पदेऽभ्युत्क्रामिते तत्रस्थ एवोभयोः शिरसी संनिधाय केनचिदुदकुम्भमा-

+ ' च संनिपातादुत्तमयोरानुत्योः पूर्वं ' इति घ. पुस्तकेऽधिको ग्रन्थः । X पष्ठथर्थे चतुर्थी ।

नाय्य तत्रस्थेनोदकेन शिरसी अवसिञ्चति । अथाऽऽज्येन स्विष्टकृतं जुहोति ।
साकाङ्क्षत्वात् ॥ २० ॥

ब्राह्मण्याश्च वृद्धाया जीवपत्न्या जीवप्रजाया अगर एतां रात्रीं
वसेत् ॥ २१ ॥

ग्रामान्तरगमने यद्यन्तरा वसतिः स्यात्तदैवंगुणयुक्ताया ब्राह्मण्या गृहेऽ-
नन्तरां रात्रीं+ वसेत् । वसतिं कुर्यादित्यर्थः । स्वग्रामे विवाहश्चेन्नायं विधिः ॥ २१ ॥

ध्रुवमरुन्धतीं सप्तऋषीनििति दृष्ट्वा वाचं विसृजेत् जीवपत्नीं
प्रजां विन्देयेति ॥ २२ ॥ ख० ७ ॥

समाप्ते होमे रात्रौ ध्रुवादीन्हृष्ट्वा वाचं विसृजेत् ' जीवपत्नीम् ' इति मन्त्रेण ।
इदानीं वाग्विसर्जनविधानाद्धोमादारभ्यैतावन्तं कालं वाचो नियम इति गम्यते ।
कस्यायं वाग्विसर्गः । वध्वाः । कुतः । मन्त्रालिङ्गात् । तथा हि—जीवः पतिर्यस्याः
सा जीवपत्नी । जीव इति कर्तरि पचाद्यच् । ' पत्युर्नो यज्ञसंयोगे ' (४।१।३३)
' विभाषा सपूर्वस्य ' (४।१।३४) इति ङीप्प्रत्ययो नश्चान्तदेशः ॥ २२ ॥ ७ ॥

प्रयाण उपपद्यमाने ' पूषा त्वेतो नयतु हस्तगृह्णेति ' यानमारो-
हयेत् ॥ १ ॥

विवाहहोमानन्तरं स्वगृहं गन्तव्यम् । तत्र यदि ग्रामान्तरे स्वगृहं स्यात् ।
तथा सति तत्र प्रयाणे यदि यानमुपपद्यते । तथा सत्युपपद्यमाने याने यानमारोह-
येद्द्वंधुं पूषेत्यादिना मन्त्रेण । तेन प्रयाणे यानस्यानियमः । यानादन्येन शिबिका-
दिना प्रयाणे च न भवति मन्त्रः । स्वग्रामविवाहपक्षे स्वगृहगमने नायं विधिः ॥ १ ॥

अश्वन्वतीरीयते संरभध्वमित्यर्धर्चेन नावमारोहयेत् ॥ २ ॥

यद्यन्तरा नाव्या नदी स्यात्तदाऽनेनार्धर्चेन नावमारोहयेत् । वधूमिति शेषः ॥ २ ॥

उत्तरेणोत्क्रमयेत् ॥ ३ ॥

उत्तरेणार्धर्चेन वधुमुदकादुत्तारयेत् ॥ ३ ॥

जीवं रुदन्तीति रुदत्याम् ॥ ४ ॥

नीयमाना वधूर्यदि रोदिति बन्धुवियोगात्तदैतां जपेत् । अयं विधिः स्वग्रामेऽपि
भवत्यविशेषात् ॥ ४ ॥

विवाहाग्निग्रहणमग्निविशेषनियमाभावशङ्कानिवृत्त्यर्थम् । अजस्रग्रहणं अग्निग्रहणस्य

विवाहाग्निग्रहणमग्निविशेषनियमाभावशङ्कानिवृत्त्यर्थम् । अजस्रग्रहणं अग्निग्रहणस्य

+ ' कृदिकारादक्तिनः ' इतिगणसूत्रेण रात्रीशब्दोऽपि साधुः ।

१ क. घ. 'त म' । २ क. 'हं प्रति ग' । ३ क. ग. घ. 'धू म' । ४ ख 'न । अत्राजिहा-
मेत्यर्धर्चेन व' ।

नियमार्थम् । तेनान्यत्र प्रयाणे समारोपणं कृत्वा नयनं गम्यते । अयं च विधिः स्वग्रामेऽपि भवत्यविशेषात् ॥ ५ ॥

कल्याणेषु देशवृक्षचतुष्पथेषु माविदन्परिपन्थिन इति जपेत् ॥ ६ ॥

कल्याणेषु विवाहादिशोमनेषु देशवृक्षचतुष्पथेष्वेताञ्जपेत् ॥ ६ ॥

वासे वासे सुमङ्गलीरियं वधूरितीक्षकानीक्षेत ॥ ७ ॥

वसतौ वसतावीक्षकाः सन्ति चैतानेतयेक्षेत । वासादन्यत्रेक्षणे न मन्त्रः । (*वीप्साद्विर्वचनं प्रतिवसति मन्त्रप्राप्त्यर्थम्) ॥ ७ ॥

इह प्रियं प्रजया ते समृध्यतामिति गृहं प्रवेशयेत् ॥ ८ ॥

अनया वधूं गृहं प्रवेशयेत् । एवमादयो विधयः स्वग्रामेऽपि विवाहे भवन्ति ॥ ८ ॥

विवाहाग्निमुपसमाधाय पश्चादस्याऽऽनहुहं चर्माऽऽस्तीर्थं प्राग्गी-
वमुत्तरलोम तस्तिन्नुपविष्टायां समन्वारब्धायाम् । आ नः प्रजां
जनयतु प्रजापतिरिति चतसृभिः प्रत्यृचं हुत्वा समञ्जन्तु विश्वे-
देवा इति दध्नः प्राश्य प्रतिप्रयच्छेदाज्यशेषेण वाऽनक्ति हृदये
॥ ९ ॥

अग्निर्प्रतिष्ठापनान्तं कृत्वाऽग्निमुपसमादधाति । समिधः प्रक्षिप्य प्रज्वलयतीत्यर्थः । ततः पश्चादस्याऽऽनहुहं चर्माऽऽस्तृणाति । प्राग्गीवमुत्तरलोम (+ ऊर्ध्वलोम) । ततोऽन्वाधानाद्याज्यस्य बर्हिषि सादनान्तं कृत्वा तस्मिन्धर्मण्युपविष्टायां समन्वारब्धायाम् वध्वामिधमाधानाद्याज्यभागान्तं कृत्वा 'आ नः प्रजाम्' इति चतसृभिः प्रत्यृचं हुत्वा ततः 'समञ्जन्तु' इत्यृचा दध्न एकदेशं स्वयं प्राश्य वध्वै प्राशनार्थं शिष्टं दधि प्रयच्छेत् । सा तूर्णो प्राश्नाति । सकृत्प्रयुक्तस्य मन्त्रस्योभयप्राशनार्थत्वात् । उभयार्थत्वं तु नाविति मन्त्रे द्विवचनात् । आज्यशेषेण वोमयोर्हृदयेऽनक्ति तेनैव मन्त्रेण । हृदये अत ऊर्ध्वमिति विवृच्या पाठः कार्यः । प्रगृह्यत्वात् । ततः स्विष्ट-
कृदादि समापयेत् । विवाहाग्निग्रहणमन्यनिवृत्त्यर्थम् । कथं पुनरग्निप्रोत्तिशङ्का । 'गृह्याणि वक्ष्यामः' (गृ० १।१।१) इति प्रतिज्ञातम् । उच्यते । दायविभाग-
कालेऽग्निः परिगृह्यते चेदत्राप्यन्योऽग्निः प्रसज्येत तन्निवृत्त्यर्थमिदम् । अपि चात्र विवाहाग्निग्रहणान्न विवाहहोममात्रेणाग्नेर्गृह्यत्वसिद्धिः । किं तर्हि गृहप्रवेशनीयहोमे

* वतुलकंसस्यो ग्रन्थः क. ग. घ. पुस्तकेषु नास्ति । + कंसस्थिता पङ्क्तिः क. ग. घ. पुस्तकेषु नास्ति ।

कृते । एवमुमाभ्यां होमाभ्यां गृह्यत्वसिद्धिर्नैकेनेति ज्ञाप्यते । तेन गृहप्रवेशनी-
यहोमादर्वाग्दर्शपूर्णमासप्राप्तौ पार्वणस्थालीपाको न कार्यः । परिचरणहोमस्तु कार्य
एव । ‘ पाणिग्रहणादि ’ (गृ० १।९।१) इति वचनात् । वैश्वदेवं च कार्य-
मेव । तस्याग्निविशेषविध्यभावात् । तेनाग्निनाशे होमद्वयं कार्यमिति सिद्धम् ।
उपसमाधायेत्यास्तरणकालोपदेशार्थम् । अथवा समानकर्तृकत्वसिद्ध्यर्थम् ।
तेन यत्रोपसमाधानग्रहणं नास्ति तत्रान्यो वोपसमाधानं कुर्यात् । तस्मिन्नितिवचनं
चर्मास्तरणानन्तरं तन्त्रान्तरमिति ज्ञापनार्थम् । प्रत्यृचग्रहणं कथम् । ऋगन्ते होमः
स्यान्न स्वाहाकारान्त इत्येवमर्थम् । स्वाहाकारं पठञ्जुहुयादित्यर्थः । तेन यत्र
प्रत्यृचग्रहणं नास्ति तत्र स्वाहाकारं कृत्वा पश्चाद्धोमः । आज्यशेषेण वेति सिद्धवदु-
पदेशादनादेशयाज्येन होम इति गम्यते ॥ ९ ॥

अक्षारालवणाग्निनौ ब्रह्मचारिणावलंकुर्वाणावधःशायिनौ
स्याताम् ॥ १० ॥

विवाहादारम्य एते नियमा भवन्त्युभयोः । ‘ हैडिम्बिका राजमाषा माषा
मुद्गा मसूरिकाः । लङ्क्याढक्याश्च निष्पावास्तिलाद्याः क्षारसंज्ञिताः ’ गृहप्रवेशनीय-
होमात्प्रागपि नियमानामिष्टत्वाद्योगविभागः कृतः ॥ १० ॥

उत्तरावधिमाह—

अत्र ऊर्ध्वं त्रिरात्रं द्वादशरात्रम् ॥ ११ ॥

अतो गृहप्रवेशनीयहोमादूर्ध्वं त्रिरात्रं द्वादशरात्रं वा नियतौ स्याताम् ॥ ११ ॥

संवत्सरं वैक ऋषिर्जायत इति ॥ १२ ॥

संवत्सरं वा नियतौ स्यातामेक ऋषिकल्पः पुत्रो जायत इति कृत्वा । अन्ये
त्वाहुः—नियमान्त एक ऋषिः संपद्यते । पितृगोत्रं विहाय पतिगोत्रं मजत
इत्यर्थः ॥ १२ ॥

चरितव्रतः सूर्याविदे वधूवस्त्रं दद्यात् ॥ १३ ॥

व्रतानन्तरं सूर्याविदे वध्वोपयमनकाले उपहितं वस्त्रं दद्यात् । सूर्यया दृष्टो मन्त्रः
सूर्या । यथा वृषाकपिरिति । सा च ‘ सत्येनोत्तमिता ’ इति सूक्तम् । कथं तत्पु-
नरसौ वेत्ति स्वरतो वर्णत इत्यादि ॥ १३ ॥

अन्नं ब्राह्मणेभ्यः ॥ १४ ॥

अन्नं ब्राह्मणेभ्यो दद्यात् ॥ १४ ॥

अथ स्वस्त्ययनं वाचयीत ॥ १५ ॥ ख० ८ ॥

ॐ स्वस्ति भवन्तो ब्रुवन्त्विति । ते च ॐ स्वस्तीति प्रत्युचुः ॥ १५ ॥ ८ ॥

पाणिग्रहणादि गृह्यं परिचरेत्स्वयं पत्न्यपि वा पुत्रः
कुमार्यन्तेवासी वा ॥ १ ॥

पाणिग्रहणप्रभृति गृह्यमग्निं परिचरेत्स्वयं पत्न्यादयो वा । पाणिग्रहणादिवचनं गृहप्रवेशनीयहोमानन्तरकाले प्रारम्भाशङ्कानिवृत्त्यर्थम् । यद्विधास्यते तत्परिचरणम् । पत्नीकुमार्यौ न होमकर्म कुर्यातामित्येके । कुतः । स्त्रीणां मन्त्रानधिकारात् । अन्ये तु सहोमकम् । कुतः । वचनात् । पत्नीसंहनवत् । अन्तेवासी शिष्यः ॥ १ ॥

नित्वानुगृहीतं स्यात् ॥ २ ॥

अनुशब्दः परिशब्दस्य स्थाने । नित्यं परिगृहीतं स्यादित्यर्थः । किमुक्तं भवति । यदि विवाहाग्निर्नष्टः स्यात्ततो नष्टाहरणप्रायश्चित्तं कृत्वा परिचरोदिति । अथवा । आत्मनः पत्न्या वा समीपे कथं नित्यः स्यात् । न । उभयोरन्यतरः स्थापयितव्य इति । अथवा । होष्यद्धर्मस्योपलेपनादेर्निवृत्त्यर्थम् । तदपि हि क्वच-ग्रहणेन प्राप्नोति परिसमूहनादिवत् ॥ २ ॥

यदि तूपशाम्येत्पत्न्युपवसेदित्येके ॥ ३ ॥

यदि प्रादुष्करणकाल उद्वासयेत्ततोऽन्यस्माद्धोमकालात्पत्न्युपवसेदित्येके । एके-ग्रहणाद्यजमान उपवसेदित्येके । ' अयाश्चाग्ने ' इत्येकामाहुतिं जुहुयादित्येके । कुतः । शास्त्रान्तरे दर्शनात् । अन्ये तु पूर्वसूत्रमेवं व्याचख्युः । नित्यशब्द उक्तार्थः । ' नित्यमाचमनम् ' (श्रौ० २।२) इति यथा । अनुशब्दः पश्चाद्बचनः । एतदुक्तं भवति । यदि वैवाह्यो न गृहीतो दायविभागकाले गृह्यते । गृहीतोऽपि नष्टो वा द्वादशरात्रमतिक्रान्तः । तत उक्तया क्रियया पश्चाद्गृहीतो भवति । तत्र विवाहाज्या-हुतयो लाजाहुतयो गृहप्रवेशनीयाज्याहुतयश्च हृदयाञ्जनं च भवति । नान्यत् । कन्यासंस्कारत्वात् । होमद्वयं चात्र समानतन्त्रं स्यात् । लाजहोमोऽत्रापि पत्न्यञ्ज-लिना कार्यः । तद्धोमे तस्य साधनत्वेन दृष्टत्वात् । लाजावपनं तु स्वयमेव करोति । न भ्राता । दायविभागकाले गृह्यमाणे प्रयोगविशेषोऽन्वेष्यः ॥ ३ ॥

तस्याग्निहोत्रेण ॥ ४ ॥

तस्यग्रहणं योगविभागार्थम् । तस्याग्निहोत्रेणैव विधिर्भवति नान्येन । तेन पाक-यज्ञतन्त्रं न भवति ॥ ४ ॥

तर्हि प्राशनादयोऽपि स्युरित्याशङ्क्याऽऽह—

प्रादुष्करणहोमकालौ व्याख्यातौ ॥ ५ ॥

प्रादुष्करणं नाम 'अपराह्णे गार्हपत्यं प्रज्वल्प' (श्रौ० २।२) इति । एवं प्रातर्व्युष्टायाम्' (श्रौ० २।२) इति च । 'प्रदोषान्तो होमकालः संगवान्तः प्रातः' (श्रौ० ३।१२) इति । एतावैव भवतो नान्यदित्यर्थः ॥५॥

हौम्यं च मांसवर्जम् ॥ ६ ॥

हौम्यं चाग्निहोत्रेण व्याख्यातम् । 'पयसा नित्यहोमः' (श्रौ० २।३) इत्यादि पश्वं द्रव्याण्याम्नातानि । मांसवर्जमिति मांसपतिपेधाच्छास्त्रान्तरे दृष्टमपि हौम्यं भवतीति गम्यते । 'पयो दधि यवागूश्च सर्पिरोदनतण्डुलाः । सोमो मांसं तथा तैलमापस्तानि दशैव तु' । द्रवद्द्रव्याणि स्तुवेण जुहोति । कठिनानि तु पाणिना । येन द्रव्येण सायं जुहोति तेनैव प्रातः । प्रतिनिधिवर्जम् । ६ ॥

कामं तु व्रीहियवतिलैः ॥ ७ ॥

कापग्रहणं पूर्वोक्ताभावे कथमेतेषां ग्रहणं स्यादित्येयमर्थम् । वीह्यादयश्च प्रत्येकं साधनानि । न मिश्राणि । तच्च न्यायतोऽवगन्तव्यम् ॥ ७ ॥

अग्रये स्वाहेति सायं जुहुयात्सूर्याय स्वाहेति प्रातस्तूष्णीं

द्वितीये उभयत्र ॥ ८ ख० ९ ॥

तूष्णीं द्वितीये आहुती जुहोति । तूष्णींग्रहणं प्रजापतिध्यानार्थम् । उभयत्र सायं प्रातश्चेत्यर्थः । अग्निं परिसमुह्य परिस्तीर्य पर्युक्ष्य होमद्रव्यस्याग्निहोत्रवत्तूष्णीं संस्कारं कृत्वा ततोऽग्रये स्वाहेति जुहोति । ततः प्रजापतय इति चतुर्थ्यन्तं शब्दरूपं ध्यात्वा स्वाहेत्युपांशुक्त्वा द्वितीयाहुतिं जुहोति । ततः परिसमूहनपर्युक्षणे । एवं सायम् । प्रातर्होमे तु पूर्वमन्त्रस्थाने सूर्याय स्वाहेति विशेषः ॥८॥९॥

अथ पार्वणः स्थालीपाकः ॥ १ ॥

उक्तोऽर्थः । पार्वणि भवः पार्वणः । स्थालीपाक इति कर्मनामधेयम् । (+ज्योतिष्ठोमादिवत्) । दर्शपूर्णमासातिदेशात्काले सिद्धे पार्वणवचनं पाणिग्रहणाद्यहरहः-क्रियाशङ्कानिवृत्त्यर्थम् । विवाहादनन्तरं या पौर्णमासी तस्यामस्य प्रथमः प्रारम्भः । प्रतिपद्यौपासनं हुत्वा ततः परिसमूहनादि प्रारभेत ॥ १ ॥

तस्य दर्शपूर्णमासाभ्यामुपवासः ॥ २ ॥

तस्य ग्रहणं नियमार्थम् । तस्यैवोपवासो यथा स्यात्तदतिदिष्टानां मा भूदिति । दर्शपूर्णमासाविति कर्मनामधेयम् । उपवास इत्येकमोजनम् । सर्पिर्मिश्रं दधिमिश्र-

मक्षारलवणमाशितव्यमित्यादयश्च नियमा लक्ष्यन्ते । तस्य ताम्यामुपवासी व्याख्यात इत्यर्थः ॥ २ ॥

इधमावर्हिषोश्च संनहनम् ॥ ३ ॥

अनयोश्च बन्धनं ताम्यां व्याख्यातम् । ' इधमः पञ्चदशदारुकः ' इति शान्तिकर्मणि साधयिष्यामः ॥ ३ ॥

देवताश्चोपांशुयाजेन्द्रमहेन्द्रवर्जम् ॥ ४ ॥

देवताश्च ताम्यां व्याख्याताः । उपांशुयाजादिवर्जम् । तेनाग्निरग्नीषोमौ पौर्णमास्याम् । अग्निरिन्द्राग्नी अमावास्यायाम् । (+ तदुक्तं शौनकेन—' पौर्णमासी तु संप्राप्ताऽथ विवाहादनन्तरम् । ततः प्रक्रम्य कुर्वीत स्थालीपाकं तु कर्मसु ॥ तत्र यद्यप्यमावास्या विवाहानन्तरं यदा । तथाऽपि पौर्णमास्यादि(दिः) स्थालीपाकक्रिया स्मृता ') ॥ अथेन्द्रमहेन्द्रयोर्निषेधः किमर्थः । संनयत एव हि ते विहिते । ' इन्द्रं महेन्द्रं वा संनयतः ' (श्री० १ । ३) इति । न चात्र सांनय्यं विहितम् । उच्यते । गृह्यकर्माणि तावदाहिताग्नेरपीष्यन्तेऽर्धाधान औपासनाग्नौ । सर्वाधाने तु कर्मणि कर्मणि पुनः संस्क्रुयात् । संनयत इति कर्तृविशेषणम् । दर्शं चासौ संनयन् भवति सोमेनेष्टवांश्चेत् । तेनात्रापि तस्य प्राप्नुतः । तस्मान्निषेधः । तर्हीन्द्राग्नी न स्यातामसंनयत इति वचनात् । उच्यते । इन्द्राग्नी अस्यापि देवता भवत्येव । अत्र ह्यसावसंनयन्निति कृत्वा । न चात्राभावः कर्तृविशेषणम् । अत्रामावस्याविधेयत्वेन कर्तृविशेषणत्वाभावादित्यर्थः ॥ ४ ॥

काम्या इतराः ॥ ५ ॥

उक्ताभ्योऽन्या या उपांशुयाजाद्या देवतास्ताः काम्या भवन्ति । कामे सति कर्तव्या इत्यर्थः । ' विष्णुं वुभूषन्यजेत ' इत्येवमाद्याः काम्याः । ' अथ काम्यानां स्थाने ' (३ । ६ । १) इत्येव सिद्ध उपांशुयाजादीनार्मपि निषेधः कृतः । तच्चात्र काम्यत्वेनापि न क्रियेरन्निति भ्रान्तिः स्यात्तन्नित्यर्थमिदं वचनम् । अथात्र किं द्रव्यमुपांशुयाजस्य तावदाज्यम् । तस्य विद्यमानत्वादादिष्टत्वाच्च । इन्द्रमहेन्द्रयोस्तु चरुः । सांनय्याभावात् ॥ ५ ॥

तस्यै तस्यै देवतायै चतुरश्वतुरो मुष्टीन्निर्वपति पवित्रे अन्तर्धायामुष्मै त्वा जुष्टं निर्वपामीति ॥ ६ ॥

प्रणीताप्रणयनोत्तरकालं शूर्पे पवित्रे अन्तर्धाय व्रीहिन्यवान्वाऽसंभवेऽन्यान्वा

+ तदुक्तमित्यारभ्य स्मृतेत्यन्तो ग्रन्थः क. ग. घ. पुस्तकेषु न ।

हौम्यानेकैकस्यै देवतायै चतुरश्वतुरो मुष्टीन्निर्वपति । ' अमुष्मै त्वा जुष्टं निर्वपामि ' इति । अमुष्मैशब्दस्य स्थाने चतुर्थ्या विभक्त्या देवतां निर्दिशेत् । चतुरश्वतुर इति वीप्सावचनमकैकस्यै देवतायै चतुर्मुष्टिप्राप्त्यर्थम् । पवित्रे व्याख्याते ॥ ९ ॥

अथैनान्प्रोक्षति यथानिरुप्तममुष्मै त्वा जुष्टं प्रोक्षामीति ॥ ७ ॥

अथशब्दः कथम् । सर्वासामेव देवतानां निरुप्तेषु प्रोक्षणं स्यादित्येवमर्थम् । एतानिति बहुवचनं संश्लिष्टानेव प्रोक्षेन्न विभज्येत्येवमर्थम् । यथानिरुप्तमिति । तस्यै तस्यै देवतायै चत्वारि चत्वारि प्रोक्षणानि समन्त्रकेषु निर्वापेषु समन्त्रकाणि, अमन्त्रकेष्वमन्त्रकाणि पवित्रे अन्तर्धाय कुर्यादित्येवमर्थम् । निर्वापप्रोक्षणे एकस्मिन्नेव पात्रे भवतः । उत्तरत्र विभागाविधानात् ॥ ७ ॥

अवहतांस्त्रिःफलीकृतान्नाना श्रपयेत् ॥ ८ ॥

कृष्णाजिन उलूखलं कृत्वा पत्न्यवहन्यात् । त्रिःफलीकृतानिति । त्रिःशुक्लीकृतानित्यर्थः । पिण्डपितृयज्ञे सकृत्प्रक्षालयेति सकृद्ग्रहणादत्र त्रिः प्रक्षालयेत् । ततो नाना श्रपयेत् ॥ ८ ॥

समोप्य वा ॥ ९ ॥

एकत्र वा श्रपयेत् ॥ ९ ॥

यदि नाना श्रपयोद्विभज्य तण्डुलानभिमृशेदिदममुष्मा इदममुष्मा इति ॥ १० ॥

यदि पृथक् श्रपयेत्तथा सति तण्डुलानभिमृशेत् । ' इदममुष्मा इदममुष्मै ' इति । अमुष्मैशब्दः पूर्ववत् ॥ १० ॥

यद्यु वै समोप्य व्युद्धारं जुहुयात् ॥ ११ ॥

यदि समोप्य श्रपयेत् । तथा सति चरुं व्युद्धृत्य, एवमभिमृश्य ततो जुहुयात् । व्युद्धारमिति व्युद्धृत्येत्यर्थः । व्युद्धरणं नाम पात्रान्तरे पृथक्करणम् । जुहुयादिति वचनं होमकाले व्युद्धरेदित्येवमर्थम् ॥ ११ ॥

शृतानि हवींष्यभिघार्योदगुद्रास्य बर्हिष्यासाद्येधमभिघार्यायं त इधम आत्मा जातवेदस्तेनेध्यस्व वर्धस्व चेद्ध वर्धय चास्मान्प्रजया पशुभिर्ब्रह्मवर्चसेनान्नाद्येन समेधय स्वाहेति ॥ १२ ॥

उत्तरतोऽग्नेराज्यमुत्पूयाग्नेः पश्चाद्बर्हिरास्तीर्याऽऽज्यमासाद्य, ततः शृतानि हवींष्यभिघार्योदगुद्रास्य बर्हिष्यासाद्य तत इधमभिघार्य ' अयं ते ' इति मन्त्रेणाग्नावाद्ध्यत् । बर्हिष्यासाद्य पुनरभिघार्येति केचित्पठन्ति ॥ १२ ॥

तूष्णीमाघारावाघार्याऽऽज्यभागौ जुहुयादश्रये स्वाहा सोमाय स्वाहेति ॥ १३ ॥

तूर्णीग्रहणं मन्त्रवर्जमन्ये धर्माः शास्त्रान्तरदृष्टाः कथं प्रवर्तेरन्निति । उत्तरपाश्र्वि-
माया आरभ्य दक्षिणपूर्वा प्रत्यविच्छिन्नामाज्यधारां हरेत् । तथा दक्षिणपश्चिमाया
आरभ्य उत्तरपूर्वा प्रत्याधारयेत् । स्रुवेणोभौ जुहुयात् । कुतः । यत्राऽऽज्यहोमे
साधनान्तरानुपदेशस्तत्र स्रुवेण होम इति साधितम् ' एवंभूतोऽव्यक्तहोमा० '
(श्रौ. १ । ११) इति सूत्रे । व्याख्यातृभिर्यावन्मात्रं स्वशास्त्रानुक्तमपेक्षितं ताव-
न्मात्रं ग्राह्यं ननु स्वशास्त्र उक्तमपि । ' आज्यभागौ जुहुयादग्नये स्वाहा सोमाय
स्वाहा ' इति । आज्यभागावित्यनयोर्यागयोः संज्ञा ॥ १३ ॥

उत्तरमाग्नेयं दक्षिणं सौम्यम् ॥ १४ ॥

अग्नेरुत्तरपार्श्व आग्नेयमाज्यभागं जुहुयात् । दक्षिणपार्श्वे तु सौम्यम् । स्रुवेणोभौ
जुहुयात्पूर्ववत् ॥ १४ ॥

विज्ञायते चक्षुषी वा एते यज्ञस्य यदाज्यभागौ ॥ १५ ॥

आज्यभागौ ' यज्ञस्य चक्षुषी ' इत्येवं श्रूयेते इत्यर्थः ॥ १५ ॥

ततः किमित्याह—

तस्मात्पुरुषस्य हि प्रत्यङ्मुखस्याऽऽसीनस्य दक्षिणमक्ष्युत्तरं
भवत्युत्तरं दक्षिणम् ॥ १६ ॥

यज्ञपुरुषस्य हि प्रत्यङ्मुखस्याऽऽसीनस्य दक्षिणमक्ष्युत्तरं भवत्युत्तरं दक्षिणम् ।
तस्माद्दक्षिणसंस्थैव शक्या कर्तुम् । नोदकसंस्थेत्यर्थः । श्रुत्याकर्षोऽन्यत्र क्वचिदुद-
कसंस्थताऽपि यथा स्यादिति । तेन बलिहरणे प्रभानानामुत्तरतः पुरुषेभ्यो बलिहर-
णं सिद्धम् ॥ १६ ॥

मध्ये हवींषि प्रत्युत्तरं वा प्राक्संस्थान्युदकसंस्थानि वोत्तरपुर-
स्तात्सौविष्टकृतम् ॥ १७ ॥

अग्नेर्मध्यप्रदेशे हवींषि जुहोति । प्रत्युत्तरे वा देशे हवींषि जुहोति । प्रत्युत्त-
रमिति द्वितीया सप्तम्यर्थे । तत्रापि देशे प्राक्संस्थानि वा जुहोत्युदकसंस्थानि वा ।
ननु प्राक्संस्थानीत्यस्मिन्नसत्यप्युदकसंस्थानि वेति वाशब्दप्राप्त्या प्राक्संस्थया सह
विकल्पे सति पक्षे प्राक्संस्थत्वमपि सिध्यति किमर्थं प्राक्संस्थवचनम् । उच्यते ।
देशद्वयस्य संस्थाद्वयस्य चाऽऽनन्तर्ययोगो मा भूदित्येवमर्थम् । तेन देशद्वयेऽपि
संस्थाद्वयस्य यथासंख्यता नास्तीति सिद्धम् । अग्नेरुत्तरपूर्वदेशे सौविष्टकृतं हवि-
र्जुहोति ॥ १७ ॥

मध्यात्पूर्वार्धाच्च हविषोऽवघाति ॥ १८ ॥

हविषो मध्यात्पूर्वार्धाच्च हविषोऽवघाति ॥ १८ ॥

मध्यात्पूर्वार्धात्पश्चार्धादिति पञ्चावत्तिनाम् ॥ १९ ॥

पञ्चावत्तिनां तु मध्यात्पूर्वार्धात्पश्चार्धादित्येवमवदानं भवति । पश्चार्धाच्चेत्येताव-
तैव सिद्धे मध्यात्पूर्वार्धादिति पुनर्वचनं प्रत्यक्संस्थता यथा स्यात् । प्राक्संस्थता
मा भूदित्येवमर्थम् ॥ १९ ॥

उत्तरार्धात्सौविष्टकृतम् ॥ २० ॥

सर्वेषां हविषामुत्तरार्धात्स्विष्टकृदर्थमवदानं प्रधानादानाद्भूयः सकृत्सकृदवैखण्ड-
यति । पञ्चावत्ती त्वेवं सकृत्सकृद्गृहीत्वा पुनरपि पूर्वावदानदेशस्य पुरस्तात्सकृ-
त्सकृदवद्येत् । तथा दृष्टत्वात् । ततो द्विरुपरिष्ठादभिघारयति पञ्चावत्ती चतुरवत्ती
च ॥ २० ॥

नात्र हवींषि प्रत्यभिघारयति स्विष्टकृतं द्विरभिघारयति ॥ २१ ॥

स्विष्टकृति हविःशेषं न प्रत्यभिघारयति । अन्नग्रहणमत्रैव नाभिघारयति न
प्रधानहविःष्वित्येवमर्थम् । हविःशब्दः शेषे वर्तते । नाक्ते । यद्यवत्ते वर्तेत चतुर-
वत्ततोहानिः स्यात् । तन्न चेष्यते ॥ २१ ॥

यदस्य कर्मणोऽत्यरीरिचं यद्वा न्यूनमिहाकरम् । अग्निष्टत्स्विष्टकृ-
द्विद्वान्तसर्वं स्विष्टं सुहुतं करोतु मे । अग्नये स्विष्टकृते सुहुतहुते
सर्वप्रायश्चित्ताहुतीनां कामानां समर्धयित्रे सर्वान्नः कासान्तसम-
र्धय स्वाहा इति ॥ २२ ॥

अनेन मन्त्रेण स्विष्टकृतं जुहुयात् ॥ २२ ॥

वर्हिषि पूर्णपात्रं निनयेत् ॥ २३ ॥

यत्पूर्वं निहितं पूर्णपात्रं तदधुना वर्हिषि निनयेत् । निषिञ्चेदित्यर्थः ॥ २३ ॥

एषोऽवभृथः ॥ २४ ॥

यदिदं पूर्णपात्रनिनयनमेषोऽस्य कर्मणोऽवभृथो भवति । अवभृथवचनमवभृथधर्म-
प्राप्त्यर्थम् । तेनै तत्कालोऽभ्युक्षणं च भवति । कालस्तु सर्वप्रायश्चित्तेभ्य ऊर्ध्वं
प्राक् संस्थाजपात् । अनेनैवाभ्युपायेन सर्वप्रायश्चित्तानि संस्थाजपश्च सर्वत्र कर्त्ता
कार्याणीत्युक्तं भवति । निरसनोपवेशने ब्रह्मजपः सर्वप्रायश्चित्तानि संस्थाजप इति
पञ्च ब्रह्मणो भवन्तीत्युक्तम् । तत्रैवं क्रमः—पूर्वं कर्त्ता सर्वप्रायश्चित्तानि जुहोति । ततो
ब्रह्मा सर्वप्रायश्चित्तानि जुहुयात् । ततः कर्त्ता पूर्णपात्रं निनयति । ततः कर्त्ता संस्था-
जपेनोपतिष्ठते । ततो ब्रह्मोपतिष्ठते । ततः कर्त्तुः परिसमूहनपर्युक्षणे इति । अभ्यु-
क्षणं च 'आपो अस्मान्, इदमापः, सुमिञ्च्य नः' इत्येतैर्मन्त्रैः ॥ २४ ॥

पाकयज्ञानामेतत्तन्त्रम् ॥ २५ ॥

एतत्तन्त्रं पाकयज्ञानां सर्वेषां भवतीत्यर्थः । पाकयज्ञग्रहणं स्थालीपाकसदृशानां हुतानामेव तन्त्रं यथा स्यात्प्रहुतब्रह्मणिहुतानां मा भूदित्येवमर्थम् । अङ्गसंहतिस्तन्त्रम् । विध्यन्त इत्यर्थः । यद्यपि सर्वमुच्यते तथाऽपि न प्रधानदेवताः प्रसजन्ति । ' देवतागमे नित्यानामपायः ' (श्रौ. २ । १) इति बाधदर्शनात् ॥ २५ ॥

हविरुच्छिष्टं दक्षिणा ॥ २६ ॥ ख० १० ॥

उच्छिष्टं हविर्दक्षिणां ददाति ब्रह्मणे यद्यस्ति ब्रह्मा । तदभावे ब्राह्मणेभ्यः । कर्माङ्गत्वाद्दक्षिणानाम् ॥ २६ ॥ १० ॥

अथ पशुकल्पः ॥ १ ॥

उक्तोऽर्थः । अत्र पशोस्तन्त्रमात्रमुच्यते । न पुनः पशुर्विधीयते । कल्पग्रहणात् । एवं तर्ह्युपाकरणविधानमनर्थकम् । अष्टकाशूलगवयोः प्रतिषेधात् । प्रोक्षणोपाकरणवर्जं प्रोक्षणादि समानं पशुनेति च । उच्यते । मधुपर्के ॐ कुरुतेति यदा ब्रूयात्तदाऽर्थवत् । तत्र ' ऋत्विजां बार्हस्पत्यः, स्नातकस्यैन्द्राग्नः, ऐन्द्रो राज्ञः, आचार्यादीनामाग्नेयः, प्रियस्य मैत्रः, वरस्य प्राजापत्यः, अतिथेराग्नावैश्वानरः ' इत्येवं शास्त्रान्तरे दृश्यते । काम्यपशुषु चार्थवत् ॥ १ ॥

उत्तरतोऽग्नेः शामित्रस्याऽऽयतनं कृत्वा पाययित्वा पशुमाप्लाव्य पुरस्तात्प्रत्यङ्मुखमवस्थाप्याग्निं दूतमिति द्वाभ्यां हुत्वा सपलाशयाऽऽर्द्रशाखया पश्चादुपस्पृशेदमुष्मै त्वा जुष्टमुपाकरोमीति ॥२॥

आज्यभागान्तं कृत्वोत्तरतोऽग्नेः शामित्रस्याऽऽयतनं कृत्वा, ततः पशुं पाययित्वा, ततोऽग्निः पशुमाप्लाव्याग्नेः पुरस्तात्प्रत्यङ्मुखमवस्थाप्य, ततोऽग्निं दूतमिति द्वाभ्यां हुत्वा सपलाशया सपर्णयाऽऽर्द्रशाखयाऽऽशुष्कशाखया । पश्चादिति पृष्ठदेशे । उपस्पृशेत्पशुं ' अमुष्मै त्वा इति ' मन्त्रेण । अमुष्मैशब्दः पूर्ववत् । अग्निं दूतमित्यस्य प्रतीकस्य बहुगतत्वेऽपि हीनपादग्रहणसामर्थ्यात्सुक्तादेर्ग्रहणम् । तर्हि द्वे सूक्ते प्रातप्नुः । न । यत्र सूक्तद्वयमिच्छति तत्र सूक्ते इति करोति । यथा ' उप प्र यन्त इति सूक्ते ' (श्रौ. ४ । १३) इति । तस्माद्द्वौ भवत इति सिद्धम् ॥ २ ॥

व्रीहियवमतीभिरग्निः पुरस्तात्प्रोक्षति, अमुष्मै त्वा जुष्टं प्रोक्षामीति ॥ ३ ॥

व्रीहियवमिश्राभिरग्निः पशुं पुरस्तादग्रतः प्रोक्षति ' अमुष्मै त्वा ' इति मन्त्रेण ॥ ३ ॥

तासां पाययित्वा दक्षिणमनु बाहुं शेषं निनयेत् ॥ ४ ॥

तासां त्रीहियवमतीनामपामेकदेशं पशुं पाययित्वा दक्षिणं बाहुमनु शेषं निषिञ्चेत् ।
तासांग्रहणं प्रोक्षणप्रतिषेधेऽप्यष्टकायां पायनं यथा स्यादित्येवमर्थम् ॥ ४ ॥

आवृतैव पर्याग्निं कृत्वोदञ्चं नयन्ति ॥ ५ ॥

आवृतैव पर्याग्निं कृत्वा, पशुमुदञ्चं नयन्ति । आवृतैव तूष्णीमेवेत्यर्थः । मन्त्र-
प्रतिषेधो मन्त्रवर्जमन्ये धर्मस्त्रितायां दृष्टाः कथं स्युरिति त्रिः पर्याग्निवक्रणादयः ॥ ५ ॥

तस्य पुरस्तादुल्मुकं हरन्ति ॥ ६ ॥

तस्य पशोः पुरस्तादग्रत उल्मुकं प्रदीप्तं काष्ठं हरन्ति । तस्यग्रहणमग्रतो नयनं
यथा स्यात् । नापि पूर्वेण । नापि प्रथममित्येवमर्थम् । अन्यथा पुरस्ताच्छब्दस्या-
नेकार्थत्वाद्द्विकालवाचिनोऽपि ग्रहणं स्यात् ॥ ६ ॥

शामित्र एष भवति ॥ ७ ॥

एषोऽग्निः शामित्रो भवति । तस्मात्प्रागुक्ते शामित्रायतने तस्य प्रतिष्ठापनं
भवति ॥ ७ ॥

वपाश्रपणीभ्यां कर्ता पशुमन्वारभते ॥ ८ ॥

वपाश्रपण्यौ काश्मर्यमर्थ्यौ भवतः । तत्रैका विशाखा परा सशाखा । ताभ्यां
योऽस्य कर्मणः कर्ताऽध्वर्युस्थानीयः स्यात्स पशुमन्वारभते ॥ ८ ॥

कर्तारं यजमानः ॥ ९ ॥

अध्वर्युं यजमानोऽन्वारभते ॥ ९ ॥

पश्चाच्छामित्रस्य प्राक्शिरसं प्रत्यक्शिरसं वोदकपादं संज्ञप्य
पुरा नाभेरतृणमन्तर्धाय वपामुत्खिद्य वपामवदाय वपाश्रप-
णीभ्यां परिगृह्णाद्भिरभिषिच्य शामित्रे प्रताप्याग्नेनमग्निं हृत्वा
दक्षिणत आसीनः श्रपायित्वा परीत्य जुहुयात् ॥ १० ॥

शामित्रस्य पश्चिमे देशे बर्हिरुपस्तृणाति कर्ता । ' तं यत्र निहनिष्यन्तो भवन्ति
तदध्वर्युर्बहिरधस्तादुपास्यति ' इति श्रुतेः । ततरतस्मिन्बर्हिषि प्राक्शिरस्कं प्रत्यक्-
शिरस्कं वोदकपादं पशुं संज्ञपयति शमिता । उदकपादमित्येव सिद्धे प्राक्शिरसं
प्रत्यक्शिरसं वेति वचनमूर्ध्वशिरसः संज्ञपनं मा भूदित्येवमर्थम् । ततः कर्ता पुरा
नाभेरवाङ्नाभेर्दक्षिणतो नाभेरासीनो वपास्थानं ज्ञात्वा, तत्र तृणमन्तर्धाय, तिर्यक्
छित्त्वा, वपामुत्खिदेदुद्धरेत् । वपास्थानं तु दक्षिणस्य पार्श्वस्य विविक्तप्रदेशः ।
यदि पशुः प्राक्शिराः संज्ञप्तः । तथा सति दक्षिणं पार्श्वमुत्तानं कृत्वा तृणान्तर्धा-

नादि कुर्यात् । ततो वपामवदायावखण्ड्य पुनर्वपाग्रहणं कृत्स्नावदानार्थम् । तेना-
न्येष्ववदानेष्वकृत्स्नानि ग्रहणानि भवन्ति । ततो वपाश्रपणीभ्यां परिगृह्याद्विरमि-
षिच्य प्रक्षार्य शामित्रे प्रताप्य । प्रतापनं तु धर्ममात्रम् । श्रपणस्योत्तरत्र विधा-
नात् । ततः शामित्रस्योत्तरतो गत्वाऽग्नेनमौपासनमग्निं वपां हृत्वाऽस्य दक्षिणत
आसीनः श्रपयित्वा श्रपिता तां वपामभिघार्य बर्हिषि प्लक्षशाखासु निधाय, उमा-
वप्यग्नी यथागतं परीत्य जुहुयादमुष्मै स्वाहेति । वपाश्रपणकाल आज्येनाऽऽसिच्य
श्रपयति । ' तामध्वर्युः स्रुवेणाभिघारयन्नाह ' इति श्रुतेः । ' यद्यपि चतुरवत्ती
यजमानः स्यात् । अथ पञ्चावत्तैव वपा ' इति श्रुतेर्वपा पञ्चावत्ता भवति । आज्यं
हिरण्यशल्को वपा हिरण्यशल्कमाज्यमिति । हिरण्याभावे तु द्विराज्यं ततो वपा
पुनर्द्विराज्यमिति ॥ १० ॥

एतस्मिन्नेवाग्नौ स्थालीपाकं श्रपयन्ति ॥ ११ ॥

एतस्मिन्नेवौपासन एवाग्नौ पश्वङ्गत्वेन पशुदेवतायै स्थालीपाकं श्रपयन्ति । बहु-
वचनं तु कर्तुरनियमार्थम् । एतस्मिन्निति वचनं शामित्रे मा भूदित्येवमर्थम् । इत-
रथा शामित्रस्य श्रपणार्थत्वात्तस्मिन्नेव स्यात् ॥ ११ ॥

एकादश पशोरवदानानि सर्वाङ्गेभ्योऽवदाय शामित्रे श्रप-

यित्वा हृदयं शूले प्रताप्य, स्थालीपाकस्याग्रतो जुहुयात् ॥ १२ ॥

पशोर्ग्रहणं यानि त्रेतायामेकादशावदानानि पशोः प्रसिद्धानि तानि यथा
स्युरित्येवमर्थम् । हृदयं जिह्वा वक्ष इत्येवमादीनि । सर्वाङ्गग्रहणमेकादशभ्योऽन्या-
न्यपि यान्यङ्गानि दृग्नि तेषामपि विकल्पेन ग्रहणार्थम् । एवमवदाय तानि
शामित्रे श्रपयति । हृदयं शूले कृत्वा तथा प्रतापयति । यथा शृतं भवति । ततः
शृतान्धभिघार्योद्वास्य । ततः स्थालीपाकस्यैकदेशं पूर्वं जुहुयात्ततोऽवदानानि ॥ १२ ॥

अवदानैर्वा सह ॥ १३ ॥

अवदानैर्वा सह स्थालीपाकं जुहोति । न पृथक् । यदा तु पृथग्जुहोति तदा
स्विष्टकृदपि पृथक्कार्यम् ॥ १३ ॥

एकैकस्यावदानस्य द्विर्द्विरवद्यति ॥ १४ ॥

द्विर्ग्रहणं देशानियमार्थम् । एकैकस्यावदानस्य यस्मिन्कार्स्मिश्चिद्देशे द्विर्द्विरवद्यति ।
पञ्चावत्ती तु त्रिस्त्रिरवद्यति । उपस्तरणप्रत्यभिघारणे कृत्वा जुहोति ॥ १४ ॥

आवृत्तैव हृदयशूलेन चरन्ति ॥ १५ ॥ ख० ११ ॥

स्विष्टकृतसर्वप्रायश्चित्तान्तं कृत्वा, तूष्णीं हृदयशूलेन चरन्ति । आवृद्धहणं मन्त्रवर्जमन्ये घर्मास्त्रेतायां दृष्टां यथा स्युरित्येवमर्थम् । तेन शुष्कार्द्रयोः सांघिदेशे शूलस्योद्घासनम् । तस्योपरिष्ठादप उपस्पर्शनम् । समिद्धहणमुपस्थानं समिदाधान-मित्येते [धर्माः] कार्याः । ततः पूर्णपात्रनिनयनादि समापयेत् ॥ १५ ॥ ११ ॥

चैत्ययज्ञे प्राक् स्विष्टकृतश्चैत्याय बलिं हरेत् ॥ १ ॥

चित्ते भवश्चैत्यः । यदि कस्यैचिद्देवतायै प्रतिशृणोति । शङ्करः, पशुपतिः, आर्या, ज्येष्ठा, इत्येवमादयः । यद्यात्मनोऽभिप्रेतं वस्तु लब्धं ततस्त्वामहमाज्येन स्थालीपाकेन पशुना वा यक्ष्यामीति । ततो लब्धे वस्तुनि तस्य तेन यागं कुर्यात्स चैत्ययज्ञः । तत्र स्विष्टकृतः प्राक् चैत्याय बलिं हरेन्नमस्कारान्तेन नामधेयेन । पुनश्चैत्यग्रहणं प्रत्यक्षहरणार्थम् । तेन चैत्यायतन एवोपलेपनादि कुर्यात् ॥ १ ॥

यद्यु वै विदेशस्थं पलाशदूतेन यत्र वेत्थ वनस्पत इत्येतयर्चा द्वौ पिण्डौ कृत्वा वीवधेऽभ्याधाय दूताय प्रयच्छेदिमं तस्मै बलिं हरेति चैनं ब्रूयादयं तुभ्यमिति यो दूताय ॥ २ ॥

यदि विदेशस्थं चैत्यं यजेत्तदा पलाशदूतेन बलिं हरेत् । पलाशेन दूतं वीवधं च कुर्यात् । यत्र वेत्थेत्युवा द्वौ पिण्डौ कृत्वा, वीवधेऽभ्याधाय दूताय प्रयच्छेत् । तयोरेकं पिण्डं निर्दिश्य दूतं वदति ' इमं तस्मै बलिं हर ' इति । अपरं दूताय प्रयच्छति ' अयं तुभ्यम् ' इति । एतयर्चेति वचनमन्यत्र पादग्रहणेऽपि क्वचित्सूक्तं भवतीत्येवमर्थम् । तेन ' आ त्वा हार्षमन्तरोधि ' इति ' ऋषमं मा समानानाम् ' इति च सूक्तं सिद्धम् । अन्ये पुनरभ्यासार्थं मन्यन्ते । पिण्डकरणे, वीवधाभ्याधाने, दूताय प्रदान इति ॥ २ ॥

+ प्रतिभयं चेदन्तरा अस्त्रमपि किञ्चित् ॥ ३ ॥

कर्तुश्चैत्यस्य च मध्ये भयमस्ति चेच्छस्त्रमपि किञ्चिद्द्याद्दूताय ॥ ३ ॥

नाव्या चेन्नद्यन्तरा प्लवरूपमपि किञ्चिदनेन त्रितयमिति ॥ ४ ॥

उभयोर्मध्ये यदि नावा तार्या नदी स्यात्तदा प्लवरूपमपि किञ्चिद्द्यादनेन मन्त्रेण ॥ ४ ॥

धन्वन्तरियज्ञे ब्रह्माणमग्निं चान्तरा पुरोहितायाग्रे बलिं हरेत् ॥

५ ॥ ख० १२ ॥

+ ' प्रतिभयं भये भीष्मे ' इति हैमकोशः ।

यदि धन्वन्तरिश्चैत्यो भवति तदा ब्रह्माणमग्निं चान्तरा पुरोहितायाग्रे वलिं हरेत्पुरोहिताय नम इति । ततो धन्वन्तरये नम इति । धन्वन्तरौ विदेशस्थे त्वयं विशेषः । धन्वन्तरेश्च पुरोहितस्य चैकः पिण्डो देयः । द्वितीयो दूताय ॥ १ ॥ १२ ॥

उपनिषदि गर्भलम्भनं पुंसवनमनवलोभनं च ॥ १ ॥

आम्नातमिति शेषः । गर्भो लभ्यते येन कर्मणा निषिक्तं वीर्यममोघं भवति तद्गर्भलम्भनम् । पुमांल्लब्धो जायते येन तत्पुंसवनम् । पुमांस्तु सन्धेर्न कर्मणा नावलुप्यते तदनवलोभनम् । वर्णविकारो द्रष्टव्यः । पृषोदरादित्वात् । एतानि कस्यांचिदुपनिषद्याम्नातानि । न केवलमेतानि । किं तर्हि । गर्भाधानादय आत्म-ज्ञानपर्यन्ता आम्नाताः । अस्मच्छाखायां सा न विद्यते । अतस्तत्कर्म कर्तव्यमित्युपदिश्यते ॥ १ ॥

तस्या उत्सन्नत्वाद्यदि तां नाधीयीत तत एवं कुर्यादित्याह—

यदि नाधीयात्तृतीये गर्भमासे तिष्येणोपोषितायाः सरूपव-त्साया गोर्दधानि द्वौ द्वौ तु माषौ यवं च दधि प्रसृतेन प्राश-येत् ॥ २ ॥

गर्भाधानमाचार्येणानुक्तमिति कृत्वा न कार्यमित्येके । अन्ये पुनः शौनकाद्यु-क्तमार्गेण कार्यमित्याहुः । इदं तु पुंसवनम् । गर्भसहितो मासो गर्भमासः । तिष्ये-णेति ' नक्षत्रे च लुपि ' इत्यधिकरणे तृतीया । तिष्येणेति प्राशनकर्मणा संबध्यते । तस्य प्रधानत्वात् । नोपवासेन । गुणत्वात् । तेन पुनर्वसुनोपोषितायाः पत्न्यास्ति-ष्येणेदं कर्म करोति । तत्र प्राजापत्यस्य स्थालीपाकस्याऽऽज्यमागन्तं कृत्वा वक्ष्यमाणं कर्म कुर्यात् । समानं रूपं यस्य स सरूपः । सरूपो वत्सो यस्याः सा तथोक्ता । गोग्रहणं सरूपवत्साया अभावेऽसरूपवत्सा गौर्ग्राह्या । नासरूपवत्सां त्यजेदित्येवमर्थम् । वीप्सावचनं कथम् । प्रतिप्रसृतं द्वौ द्वौ माषौ स्यातामिति । यदि वीप्सा न क्रियेत तर्हि स्थालीस्थदधन्वेव माषयोर्ववस्य च प्रक्षेपः स्यात् । तस्य सप्तमीनिर्दिष्टत्वात् । तस्मादावृत्त्यर्थं वीप्साद्विर्वचनम् । पुनर्दधिग्रहणं दध्नः प्राशनार्थम् । अन्यथा पूर्वस्य सप्तमीनिर्दिष्टत्वाद्दध्नः प्राशनं न स्यात् । प्रसृते दधि प्रक्षिप्य तस्मिन्दधानि माषयवानां प्रक्षेपणार्थं पूर्वं दधिग्रहणम् । अण्डरूपेण माषौ दद्यात् । शिश्वरूपेण यवम् । तथा दृष्टत्वात् ॥ २ ॥

किं पिवसि किं पिवसीति पृष्ट्वा पुंसवनं पुंसवनमिति त्रिः प्रतिजानीयात् ॥ ३ ॥

किं पिबतीति प्रश्नः । पुंसवनमिति प्रतिवाक्यम् । तत्र प्रतिप्रश्ने त्रिर्ग्रहणमाचार्येण कृतम् । अतस्तस्यैव त्रित्वप्राप्त्युपयोस्तुल्यत्वज्ञापनार्थमुपमयत्र वीप्साद्विर्वचनम् । तेन प्रश्नोऽपि त्रिर्वाच्य इति सिद्धम् ॥ ३ ॥

एवं त्रीन्प्रसृतान् ॥ ४ ॥

अनेन विधिना त्रीन्प्रसृतान्प्राशयेत् । एकस्मिन्प्रसृते प्राप्ते त्रयः प्रसृतास्तुल्यधर्माणो विधीयन्ते ॥ ४ ॥

अथास्यै मण्डलागारच्छायायां दक्षिणस्यां नासिकायामर्जीता-
मोषधीं नस्तः करोति ॥ ५ ॥

कर्मान्तरत्वात्कालान्तरप्राप्तावानन्तरार्थोऽथशब्दः । इदं त्वनवलोभनम् । कुतः । 'माऽहं पौत्रमघं नियाम्' (गृ० १ । १३ । ७) इति मन्त्रलिङ्गात् । पुत्रसंबन्धशोभनं माऽहं नियामित्यर्थः । अस्यै, अस्याः । मण्डलागारं कृत्वा, तस्य च्छायायामुपवेश्यास्या दक्षिणस्यां नासिकायां दूर्वां नस्तः करोति । दक्षिणग्रहणमिन्द्रियाणामनङ्गत्वज्ञापनार्थम् । अर्जीतेति गुणनाम । अर्जीर्णेत्यर्थः । सा चौषधीं दूर्वेत्युपदिशन्ति । नस्तःकरणं नासिकायां रससेचनम् ॥ ५ ॥

प्रजावज्जीवपुत्राभ्यां हैके । आ ते गर्भो योनिमैतु पुमान्वाण इवेषुधिम् । आ वीरो जायतां पुत्रस्ते दशमास्यः । अग्निरैतु प्रथमो देवतानां सोऽस्यै प्रजां मुञ्चतु मृत्युपाज्ञात् । तदयं राजा वरुणोऽनुमन्यतां यथेयं स्त्री पौत्रमघं न रोदादिति ॥ ६ ॥

प्रजावता दृष्टो मन्त्रः प्रजावान् । जीवपुत्रेण दृष्टो मन्त्रो जीवपुत्रः । यथा सूर्येति । आ ते गर्भ इति सूक्तं प्रजावान् । अग्निरैतु प्रथम इति सूक्तं जीवपुत्रः । आभ्यां सूक्ताभ्यामेके नस्तःकरणमिच्छन्ति । अन्ये तूष्णीम् । हशब्दोऽभिमतत्वज्ञापनार्थः ॥ ६ ॥

प्राजापत्यस्य स्थालीपाकस्य हुत्वा हृदयदेशमस्या आलभेत । यत्ते सुसीमे हृदये हितमन्तः प्रजापतौ । मन्येऽहं मां तद्विद्वांसं माऽहं पौत्रमघं नियामिति ॥ ७ ॥ ख० १३ ॥

प्राजापत्यस्य स्थालीपाकस्यैकदेशं हुत्वा हृदयदेशं हृदयसमीपमस्या आलभेत स्पृशेत् । 'यत्ते' इति मन्त्रेण । ततः स्निष्टकुदादि समापयेत् । इदं कर्म प्रतिगर्भमावर्तते । गर्भसंस्कारत्वात् । प्रथमगर्भे तृतीयमासि यदि गर्भो न विज्ञातस्तदा चतुर्थे कुर्यात् । विज्ञाते गर्भे तिष्ये पुंसवनम् । 'तत्तृतीये मास्यन्यत्र गृष्टेः' इति च स्मरणात् ।

गृष्टिः प्रथमगर्भः । पञ्चमे मास्यङ्गनिष्पत्तिर्भवति । स्वयमेव चास्य कर्ता । माऽहं पौत्रमिति लिङ्गात् । तदभावे देवरः ॥ ७ ॥ १३ ॥

चतुर्थे गर्भमासे सीमन्तोन्नयनम् ॥ १ ॥

सीमन्तो यस्मिन्कर्मण्युच्चीयते तत्सीमन्तोन्नयनम् । चतुर्थे मासि कार्यम् । इदं कर्म न प्रतिगर्भमावर्तते । स्त्रीसंस्कारत्वात् । नन्वयं गर्भसंस्कारः । ' एवं तं गर्भमाधेहि ' इति मन्त्रलिङ्गात् । सत्यम् । तथाऽपि नाऽऽवर्तते । आधारसंस्कारस्य प्राधान्यात् । कुतः प्राधान्यति चेत् । सीमन्तोन्नयनमिति समाख्याचलात् । आधारस्य च संस्कृतत्वात् । सकृत्संस्कृता यं यं गर्भं प्रसूते, स सर्वः संस्कृतो भवेत् । तेनाऽऽवृत्तिर्न भवतीति सिद्धम् ॥ १ ॥

आपूर्वघाणपक्षे यदा पुंसा नक्षत्रेण चन्द्रमा युक्तः स्यात् ॥ २ ॥

शुक्लपक्षे यदा पुंसा नक्षत्रेण चन्द्रमा युक्तः स्यात्तदेदं कर्म कार्यम् । पुंसा नक्षत्रेण । पुंनामधेयेन नक्षत्रेणेत्यर्थः । तिष्यो हस्तः श्रवणः, इत्यादिना । चन्द्रमा युक्तः स्यादिति वचनं प्रकर्षेण युक्ते चन्द्रमसि यथा स्यात् । एतदुक्तं भवति । ' षष्टिघटिकासु मध्ये मध्यमत्रिंशद्घटिकासु कुर्यादिति ' ॥ २ ॥

अयाग्निमुपसमाधाय पश्चादस्याऽऽनडुहं चर्माऽऽस्तीर्य प्राग्ग्रीवं-
मुत्तरलोम तस्मिन्नुपविष्टायां समन्वारब्धायां धाता ददातु दाशुष
इति द्वाभ्यां राकामहामिति द्वाभ्यां नेजमेप प्रजापते न त्वदेता-
न्यन्य इति च ॥ ३ ॥

जुहुयादिति शेषः । अथशब्दोऽन्यस्मिन्नपि काले भवतीदं कर्मेति ज्ञापनार्थः । कस्मिन् । षष्ठाष्टमयोर्मासयोः । शास्त्रान्तरे चायं कालो विहितः । अग्निमुपसमाधा-
येत्यादि गृहप्रवेशनीये व्याख्यातम् । आज्यमागान्तं कृत्वा ' धाता ददातु दाशुषे ' इत्यादिभिरष्टावाज्याहुतीर्जुहुयात् ॥ ३ ॥

अथास्यै युग्मेन शलाटुगल्प्सेन त्रेण्या च शलल्या त्रिभिश्च
कुशापिञ्जलैरुर्ध्वं सीमन्तं व्यूहति भूर्भुवः स्वरोमिति त्रिः ॥४॥

अस्यै अस्याः । युग्मेन समेन । केन । शलाटुगल्प्सेन तरुणफलसंघातेन । शला-
टुरित्यपकानां फलानां समाख्या । गल्प्स इति स्तवक उच्यते । औदुम्बरस्तवकेन । शास्त्रान्तरे दृष्टत्वात् । तदभावेऽन्येन । त्रीण्येतानि यस्याः सेयं ज्येष्ठी शल्ली । एतः शुक्ल इत्यर्थः । ' वर्णादनुदात्तात्तोपधात्तो नः ' इति डीप् तकारस्य नत्वं च । ततो ' रषाम्यां नो णः ' इति णत्वम् । कुशापिञ्जलैः कुशतरुणैः । एतैरेकीकृतै-
र्शललाटुकेशयोः मध्येऽर्ध्वं सीमन्तं व्यूहति मन्त्रेण । आ मूर्धप्रदेशात्केशान्पृ-

धक्करोतीत्यर्थः । एवं त्रिव्यूहति । मन्त्रावृत्तिरुक्ता ॥ ४ ॥

चतुर्वा ॥ ५ ॥

चतुर्वा व्यूहति मन्त्रेण ॥ ५ ॥

वीणागाथिनौ संशास्ति सोमं राजनं संगायेतामिति ॥ ६ ॥

वीणा च गाथा च वीणागाथे । ते ययोः स्तस्तौ तथोक्तौ । तौ संशास्ति
संप्रेष्यति । 'सोमं राजानं संगायेताम्' इति ॥ ६ ॥

तौ चैतां गाथां गायत इत्याह—

सोमो नो राजाऽवतु मानुषीः प्रजा निविष्टचक्राऽसाविति
यां नदीमुपवसिता भवन्ति ॥ ७ ॥

असावित्यस्य स्थाने यस्या नद्याः समीपे वसन्ति तस्या नामाऽऽमन्त्रणवि-
भक्त्या ब्रूयाताम् । निविष्टचक्रा गङ्गे इति ॥ ७ ॥

ब्राह्मण्यश्च मृद्धा-जीवपत्यो जीवप्रजा यद्यदुपदिशेयुस्तत्त-
त्कुर्युः ॥ ८ ॥

एवंगुणयुक्ता ब्राह्मण्यो यद्यद्ब्रूयुस्तत्तत्कार्यम् । प्रैषं दत्त्वा स्विष्टकृदादि सर्वं
समापयेत् ॥ ८ ॥

ऋषभो दक्षिणा ॥ ९ ॥ ख० १४ ॥

ऋषभो गौरासेचनसमर्थः । तं दक्षिणां दद्यात् । अत्र तु स्वयमेव कर्ता । कुतः ।
'अस्यै मे पुत्रकामायै' इति लिङ्गात् । कस्मै तर्हि दक्षिणा । ब्रह्मणे । यद्यस्ति
सः । तदभावे संनिहितेभ्यो ब्राह्मणेभ्यः । कर्माङ्गत्वाद्दक्षिणानाम् ॥ ९ ॥ १४ ॥

कुमारं जातं पुराऽन्यैरालभा(म्भा)त्सर्पिर्मधुनी हिरण्यनिकाषं
हिरण्येन प्राशयेत् । म ते ददामि मधुनो घृतस्य वेदं सवित्रा
प्रसूतं मघोनाम् । आधुष्मान्गुप्तो देवताभिः शतं जीव क्षरदो
लोके अस्मिन्निति ॥ १ ॥

इदं जातकर्म । कुमारग्रहणं कुमारीनिवृत्त्यर्थम् । ननु कुमार्या अपि भवत्येव जात-
कर्म । कुतः । वक्ष्यति 'आवृत्तैव कुमार्यै' (१।१५।१२) इति । उच्यते । प्रवासा-
दागतस्य विहितं कर्माऽऽवृता भवति । न जातकर्म । अनन्तरत्वात् । एवमेके ।
अन्ये पुनरावृत्तैव कुमार्या इत्येतदुभयार्थमिति वदन्ति । तेन कुमार्या अपि जात-
कर्म भवत्येव । मलुनाऽप्युक्तम् 'अमन्त्रिका तु कार्येयं स्त्रीणामावृदशेषतः' (म०
२।६६) इति । तर्हि कुमारग्रहणं कथम् । अधिकारार्थम् । 'अष्टमे वर्षे ब्राह्मण-
मुपनयेत्' (१।१९।१) इत्युपनयनं कुमारस्यैव यथा स्यान्न कुमार्या इति ।
ननु ब्राह्मणमिति पुंलिङ्गनिर्देशादेव न भविष्यति । न । जातिनिर्देशे लिङ्गमविव-

क्षितम् । यथा ब्राह्मणो न हन्तव्य इति ब्राह्मण्यपि न हन्यते । एवमत्रापि स्त्रियाः प्रसज्येत । तन्निवृत्त्यर्थं कुमारग्रहणमिति । जातग्रहणमप्यविकारार्थम् । ' गोदानं षोडशे वर्षे ' (१ । १८ । १) इति जन्मतःप्रभृति षोडशे यथा स्यात् । उपनयनप्रभृति मा भूदिति । पुरा पूर्वमित्यर्थः । अन्यग्रहणमनधिकृताद्धम्भनात्पाकर्म कर्तव्यमित्येवमर्थम् । सर्पिमधुनी हिरण्येन निकापयति । ते हिरण्यसंमृष्टे हिरण्येन प्राशयेत्, मातुरूपस्थ आसीनं ' प्र ते ददामि ' इति मन्त्रेण ॥ १ ॥

कर्णयोरुपनिधाय मेधाजननं जपति । मेधां ते देवः सन्विता मेधां देवी सरस्वती । मेधां ते अश्विनौ देवावाधत्तां पुष्करस्तजाविति ॥ २ ॥

अस्य कर्णयोर्हिरण्यं निधाय मेधाजननं जपति ' मेधां ते ' इति । उपग्रहणं तस्य मुखसमीप आत्मनो मुखं निधाय जपार्थम् । मेधाजननमित्यस्य मन्त्रस्याऽऽख्या । सकृन्मन्त्रः पर्यायेणोपनिधानमित्येके । अन्ये मन्त्रावृत्तिमिच्छन्ति ॥ २ ॥

अंसावभिमृशति । अश्मा भव परशुर्ध्रुव हिरण्यमस्तृतं भव । वेदो वै पुत्रनामाऽसि स जीव शरदः ज्ञतामिति । इन्द्र श्रेष्ठानि द्रविणानि धेह्यस्मे प्रयन्धि मघवन्नृजीपिन्निति च ॥ ३ ॥

स्तनवाहोर्मध्यप्रदेशोऽसः । अत्र बहुधा विप्रतिपन्नाः । तत्रैके सकृन्मन्त्रं पर्यायेणांसाभिमर्शनमिच्छन्ति । द्वार्थाभिमर्शनवत् । ननु युक्तस्तत्र सकृन्मन्त्रः । द्विवचनयुक्तत्वान्मन्त्रस्य । इह त्वेकवचनयुक्तः । अत आवृत्त्या भवितव्यम् । नैतदेवम् । नात्रांसावुच्येते । किं तर्हि । कुमारः । स चैकः । तस्मान्नाऽऽवृत्तिरिति । अन्ये मन्त्रविभागमिच्छति । ' अश्मा भव ' इत्यनेन दक्षिणमंसमभिमृशेत् । ' इन्द्र श्रेष्ठानि ' ' अस्मे प्रयन्धि ' इत्याभ्यां सव्यमिति । कथं पुनर्मन्त्रविभागो ज्ञातः । मध्य इतिकरणात् । नहि कचिन्मन्त्रमध्य इतिकरणं पठन्ति । अपरे त्वाहुः । सकृदेव त्रयो मन्त्रा वक्तव्याः । न च मन्त्रविभागः । न च पृथगभिमर्शः । द्वार्थाभिमर्शने त्वशक्यत्वात्पृथगभिमर्शः । इह तु शक्यते युगपदसौ स्पष्टम् । यत्पुनरुक्तमितिकरणादिति । तत्र ब्रूमः । अन्यत्रापि मन्त्रमध्य इतिकारः पठ्येते । यथा—' आसीद् सदनं स्वमासीद् सदनं स्वामिति मा हिंसीद्वैवप्रेरितः ' (श्रौ. ३ । १४) इति । अयमेव नः पक्षोऽभिप्रेतः । यस्य त्रयाणामन्यतमः पक्षोऽभिप्रेतस्तस्यापि कुर्वतो न दोषः । सर्वेषां गमकवच्चादिति भाष्यकारः । अत्रैके मन्त्रविभागः श्रेयानित्याहुः । मध्य इतिकारान् । नन्वन्यत्रापि विद्यत इत्युक्तम् । तत्रापि त्रिभाग एव । ' किमुत्पतसीति ' (श्रौ. ३ । १४) बर्हिषि निधाय,

मा हिंसीरित्यभिमन्त्रयेत् । कृत एतत् । आनन्तर्ययोगात् । नन्विडायां दृश्यते
 ' हविर्जुषन्तामिति तरिन्नुपहूत इति ' (श्रौ. १। ७) इति । अनर्थज्ञो भवान् । इति-
 कारो मन्त्रस्य मध्ये वृथा न पठ्यत इति वयं ब्रूमः । इडायां तु मन्त्रैकदेश इति-
 कारः । युष्मत्पक्षे त्वभिमन्त्रण इतिकारो वृथैवेति । तदसत् । भगवता भाष्यकारेण
 यः पक्षः परिगृहीतः स एव सम्यक् । अन्यत्रापि मन्त्रमध्य इतिकारदर्शनात् ।
 ' नमो यत्र निषदितीति अमुं मा हिंसीरमुं मा हिंसीः ' इति चेति । तेन त्रीन्मन्त्रा-
 न्सकृदुक्त्वा युगपदेवोभावंसौ स्पृशेदिति सिद्धम् ॥ ३ ॥

नाम चास्मै दद्युः ॥ ४ ॥

कुर्युरित्यर्थः । नामकरणस्याऽऽचार्येण कालान्तरानुक्तेर्जातकर्मानन्तरं कार्यमित्येके ।
 अन्ये शास्त्रान्तरोक्तः कालो ग्राह्य इत्याहुः । उक्तं च मनुना—' नामधेयं दश-
 म्यां तु द्वादश्यां वाऽपि कारयेत् । दुष्ये तिथौ मुहूर्ते वा नक्षत्रे वा गुणान्विते '
 (अ० २। ३०) ॥ इति ॥ ४ ॥

कीदृग्लक्षणं तन्नामेत्याह—

घोषवदाद्यन्तरन्तस्थमभिनिष्ठानान्तं द्व्यक्षरम् ॥ ५ ॥

प्रथमद्वितीयावर्गणामूष्माणश्च हकारवर्जमघोषवन्तः । शिष्टा घोषवन्तः । ते आदौ
 यस्य तत्तथोक्तम् । अन्तर्मध्येऽन्तस्था यस्य तत्तथोक्तम् । यकारादयश्चतस्रोऽ-
 न्तरस्थाः । अभिनिष्ठानो विसर्जनीयः । सोऽन्ते यस्य तत्तथोक्तम् । अक्षरं स्वरः ।
 अकारादयो द्वादश स्वराः । शिष्टं व्यञ्जनम् । द्वे अक्षरे यस्य तद्द्व्यक्षरम् । व्यञ्ज-
 नमपारीमितम् ॥ ५ ॥

चतुरक्षरं वा ॥ ६ ॥

चतुरक्षरं वोक्तलक्षणं नाम कुर्युः । मद्रः, देवः, भवः, भवनाथः, नागदेवः, रुद्र-
 दत्तः, देवदत्तः, इत्येवंलक्षणानि नामानि भवन्ति ॥ ६ ॥

द्व्यक्षरं चतुरक्षरं वेति यदुक्तं तत्काम्यमपीत्याह—

द्व्यक्षरं प्रतिष्ठाकामश्चतुरक्षरं ब्रह्मवर्चसकामः ॥ ७ ॥

प्रतिष्ठारब्रह्मवर्चसे च कुमारस्य । तत्संस्कारत्वात् । न कर्तुः ॥ ७ ॥

युग्मानि त्वेव पुंसाम् ॥ ८ ॥

अथवा । युग्मानि युग्माक्षराणि पुंसां नामधेयानि भवन्ति । एवकारोऽवधारणार्थः ।
 कथम् । युग्ममेवाऽऽद्रियेत न पूर्वाणि लक्षणानीति । तेन शिवदत्तः, नाथदत्तः, देव-
 स्वामी, वसुशर्मा, रुद्रः, जनार्दनः, वेदघोषः, पुरंदरः, विष्णुशर्मा, इत्यादि
 सिद्धम् ॥ ८ ॥

अयुजानि स्त्रीणाम् ॥ ९ ॥

अयुजान्ययुग्माक्षराणि स्त्रीणां नामानि भवन्ति । सुमद्रा, सावित्री, सत्यदा, वसुदा, इत्यादि ॥ ९ ॥

सांव्यवहारिकं नाम कृत्वाऽभिवादनीयं च नाम कुर्यादित्याह —

अभिवादनीयं च समीक्षेत तन्मातापितरौ विद्यातामोपनयनात् ॥ १० ॥

येन नाम्नोपनीतोऽभिवादयते । तच्च समीक्षेत । कुर्यादित्यर्थः । तच्च मातापि-
तरावेव विद्यातामोपनयनात् । उपनीतस्य त्वाचक्षते—अनेन नाम्नाऽभिवादयस्वेति
॥ १० ॥

प्रवासादेत्य पुत्रस्य शिरः परिगृह्य जपति । अङ्गादङ्गात्संभवासि
हृदयादधिजायसे । आत्मा वै पुत्रनामाऽसि स जीव शरदः
शतमिति मूर्धनि त्रिरवघ्राय ॥ ११ ॥

प्रवासादागत्य ' गृहानीक्षेताप्यनाहिताग्निः ' (श्रौ० २।९) इत्यादिसूत्रोक्तमा-
गेण विधिं कृत्वा पुत्रस्य शिरः परिगृह्य सर्वतो गृहीत्वा मूर्धनि त्रिरवघ्राय ततो
जपति—अङ्गादङ्गादिति ॥ ११ ॥

आवृत्तैव कुमार्यै ॥ १२ ॥ ख० १५ ॥ -

कुमार्यास्त्वमन्त्रकं कुर्यादिति । अनन्तरस्य चायं शेष इत्येके । अनन्तरस्य
जातकर्मणश्चेत्यपरे ॥ १२ ॥ १५ ॥

षष्ठे मास्यन्नप्राशनम् ॥ १ ॥

जन्मप्रभृति षष्ठे मासे न गर्भप्रभृति । जाताधिकारात् । तत्रान्नप्राशनं नाम
कर्म कार्यम् ॥ १ ॥

आजमन्नाद्यकामः ॥ २ ॥

अजस्येदमाजम् । तैत्तिरसाहचर्यान्मांसस्यान्न ग्रहणम् । न क्षीरदधिघृता-
नाम् ॥ २ ॥

तैत्तिरं ब्रह्मवर्चसकामः ॥ ३ ॥

तैत्तिरिरिदं तैत्तिरम् । आजतैत्तिरयोर्व्यञ्जनत्वेनोपदेशो नान्नत्वेन । तथा लोके
प्रसिद्धत्वात् । तेनान्नमपि सिद्धम् ॥ ३ ॥

घृतौदनं तेजस्कामः ॥ ४ ॥

घृतसंस्कृत ओदनो घृतौदनः । कुतः । ओदनग्रहणात् । यदि हि घृतमिश्रोऽ-
भिभेतः स्याद् ' घृतं तेजस्कामः ' इत्येवावक्ष्यत् । ततश्च पूर्ववद्व्यञ्जनत्वेनान्नमपि

सिद्धत्वेव । घृतौदनं यत्रेच्छति शृते नेदीयसि घृतसेके कृते घृतसंस्कृतो भवति ।
न तु घृते श्रपणम् । विक्लेदानुपपत्तेः ॥ ४ ॥

दधिमधुघृतमिश्रमन्त्रं प्राशयेत् । अन्नपतेऽन्नस्य नो देहानमी-
वस्य शुष्मिणः । म प्रदात्तारं तारिष ऊर्जं नो धेहि द्विपदे चतु-
ष्पद इति ॥ ५ ॥

अकामसंयोगेन दध्यादिमिश्रमन्त्रं प्राशयेत् ' अन्नपतेऽन्नस्य नः ' इति मन्त्रेण ।
अयं मन्त्रः सर्वप्राशनेष्वपि भवति । कुतः । प्राशनसहितत्वान्मन्त्रस्य । प्राशयेदि-
त्यस्य च सर्वशेषत्वात् । आजं प्राशयेदित्यादि ॥ ५ ॥

आवृत्तैव कुमार्यै ॥ ६ ॥ ख० १६ ॥

कुमार्यास्त्वमन्त्रकमन्नप्राशनं कार्यमित्यर्थः ॥ ६ ॥ १६ ॥

तृतीये वर्षे चौलं यथाकुलधर्मं वा ॥ १ ॥

कुलधर्मोपदिष्टे वा काले चौलं कार्यम् । जन्मप्रभृति तृतीये वर्षे वा कार्यमिति
व्यवस्थितविकल्पः । केषांचिदुपनयनेन सह स्मर्यत इति ॥ १ ॥

उत्तरतोऽग्नेर्व्रीहियवमाषतिलानां पृथक्पूर्णशरावाणि निद-
धाति ॥ २ ॥

प्रणीताप्रणयनोत्तरकालमुत्तरतोऽग्नेर्व्रीहियवमाषतिलैः पूर्णानि शरावाणि निद-
धाति स्थापयति । पृथग्ग्रहणं द्रव्यभेदार्थम् । पृथक्पृथक् पूरयित्वा निदध्यादिति ।
अन्यथा समासोपदेशान्मिश्रितानां पूरणं स्यात् । यथा ' सर्पिर्मधुनी हिरण्यनि-
काषम् ' (१ । १९ । १) इत्यामिश्रितानां प्राशनम् । अथवा । सत्यपि समा-
सोपदेशे यथाकामं व्रीहियवतिलैरित्यत्रैकं द्रव्यं भवति । एकेन कृतार्थत्वात् । एव-
मिहाप्येकं द्रव्यं प्रसज्येत । तन्निवृत्त्यर्थं पृथग्ग्रहणम् ॥ २ ॥

कथं पृथग्भूतानां सर्वेषां द्रव्याणां पूर्णशरावाणि निधीयेरन्निति—

पश्चात्कारयिष्यमाणो मातुरुपस्थ आनडुहं गोमयं नवे शरावे
शमीपर्णानि चोपनिहितानि भवन्ति ॥ ३ ॥

अग्नेः पश्चात्कारयिष्यमाणः कुमारः । तत्प्रयुक्तं हि चौलम् । एवं च कृत्वा
संस्कारकर्मसु व्यवयपरिहारेषु कार्येषु कुमारोऽन्तरतम इति दर्शितं भवति । मातु-
रुपस्थ उत्सङ्ग आस्ते । आनडुहं गोमयं नवे शराव उपनिहितं भवति । शमीप-
र्णानि चान्यस्मिन्नवे शराव उपनिहितानि भवन्ति ॥ ३ ॥

मातुः पिता दक्षिणत एकविंशतिकुशपिञ्जूलान्यादाय ॥४॥

मातुर्दक्षिणतः पितैकविंशतिकुशपिञ्जूलान्यादायाऽऽस्ते । मातुर्ग्रहणं मातुः
सकाशाद्दक्षिणतो यथा स्यादग्नेर्दक्षिणतो मा भूदिति ॥ ४ ॥

ब्रह्मा वैतानि धारयेत् ॥ ५ ॥

एतानि कुशपिञ्जूलानि ब्रह्मा वा धारयेत् । यद्यस्ति ॥ ५ ॥

पश्चात्कारयिष्यमाणस्यावस्थाय शीतोष्णा अपः समानी-
योष्णेन वा य उदकेनेहीति ॥ ६ ॥

आधारान्नं कृत्वा पूर्वोक्ता आहुतीर्हुत्वा कुमारस्य पश्चिमदेशे स्थित्वा शीत-
मुदकमुष्णं चोदकमुमाभ्यां पाणिभ्यां गृहीत्वाऽन्यस्मिन्पात्रे युगपन्नियति, उष्णे-
नेति मन्त्रेण । 'समित्येकीभावे' । ननु दक्षिणाङ्गकारितया भाव्यम् । कथमुमाभ्यां
पाणिभ्यामिति । उच्यते । अनियमे प्राप्ते नियमार्था सा परिभाषा न तु दक्षिणा-
ङ्गविधायिका ॥ ६ ॥

तासां गृहीत्वा नवनीतं दधिद्रप्सान्वा प्रदक्षिणं शिरस्त्रिरुन्दति ।

अदितिः केशान्वपत्वाप उन्दन्तु वर्चस इति ॥ ७ ॥

तासामपामेकदेशं गृहीत्वा, नवनीतं च गृहीत्वा, तदभावे दधिद्रप्सान्वा गृहीत्वा,
प्रदक्षिणं शिरस्त्रिरुन्दति क्लेदयति मन्त्रेण । मन्त्रावृत्तिरुक्ता । तासांग्रहणं समानी-
तानां ग्रहणार्थम् । इतरथा समानयनस्य शीतोष्णामिरद्धिरवर्धमित्यत्र कृतार्थत्वा-
त्तासां ग्रहणमेव न स्यात् । गृहीत्वैत्यस्य च नवनीतेन संबन्धः स्यात् । तस्मिंस्तु
सत्यापो नित्याः । नवनीतदधिद्रप्सयोश्च विकल्पः सिद्धयति ॥ ७ ॥

दक्षिणे केशपक्षे त्रीणि त्रीणि कुशपिञ्जूलान्यभ्यात्माग्राणि निद-
धाति—ओषधे त्रायस्वैनम् ॥ ८ ॥

दक्षिणग्रहणं विस्पष्टार्थम् । तस्मिन्केशपक्षे त्रीणि त्रीणि कुशपिञ्जूशानि कुमा-
रस्याभ्यात्माग्राणि स्थापयति मन्त्रेण । वपिप्सा बह्वर्था ॥ ८ ॥

स्पाधिते मैत्रं हिंसीरिति निष्पीडय लौहेन क्षुरेण ॥ ९ ॥

अनेन मन्त्रेण लौहेन क्षुरेण तानि कुशपिञ्जूलानि निष्पीडयति । तेषु क्षुरं
स्थापयतीत्यर्थः । लोके क्षुरो लौह एव प्रसिद्धः । अतोऽत्र तस्यावाच्यत्वाच्छोह-
शब्दस्ताम्रे वर्तते । शास्त्रान्तरे विहितत्वाच्च । लोके लोहशब्दश्च यं रजतादि-
ष्वपि वर्तते । अत्र तु ताम्रे । तथा दृष्टत्वात् ॥ ९ ॥

प्रच्छिन्नक्षत्ति येनावपत्सवित्ता क्षुरेण सोमस्य राज्ञो वरुणस्य विद्वान् ।
तेन ब्रह्माणो वपतेदमस्याऽऽयुष्माञ्जरदष्टिर्थयासदिति ॥ १० ॥

ततोऽनेन मन्त्रेण तेनैव क्षुरेण प्रच्छिनत्ति । प्रोऽनर्थकः । अन्ये सिपार्थ
इत्याहुः ॥ १० ॥

प्रच्छिद्य प्रच्छिद्य प्रागग्राञ्जलीपर्णैः सह मात्रे प्रयच्छति ताना-
नडुहे गोमये निदधाति ॥ ११ ॥

वीप्सावचनं योऽत्र धर्म उपदिश्यते स सर्वेषु च्छेदेषु यथा स्यादिति । प्राग-
ग्रान्कृत्वा शमीपर्णैः सहैकीकृत्य मात्रे प्रयच्छति ददाति । तानसावानडुहे गोमये
निदधाति स्थापयति । नात्र प्रागग्रतानियमः ॥ ११ ॥

येन धाता बृहस्पतेरग्रेरिन्द्रस्य चाऽऽयुषेऽवपत् । तेन त आयुषे
वपामि सुश्लोक्याय स्वस्तय इति द्वितीयम् । येन भूयश्च रात्र्यां
ज्योक् च पश्याति सूर्यम् । तेन त आयुषे वपामि सुश्लोक्याय
स्वस्तय इति तृतीयम् ॥ १२ ॥

संख्यावचनं मन्त्रान्तरदर्शनार्थम् । मन्त्रमध्येऽपीतिकारो विद्यत इत्युक्तम् ।
कुशपिञ्जूलनिधानस्याभ्यासविधानार्थं भवितुं नार्हति । अभ्यासस्य त्रीणि त्रीणीति
वीप्सयैव सिद्धत्वात् ॥ १२ ॥

सर्वैर्मन्त्रैश्चतुर्थम् ॥ १३ ॥

सौख्यिभिर्मन्त्रैश्चतुर्थवारं छिनत्ति ॥ १३ ॥

एवमुत्तरतस्त्रिः ॥ १४ ॥

यथा दक्षिणे केशपक्षे एवमुत्तरेऽपि केशपक्षे कुर्यात्त्रिः । परिसंख्येयम् । उत्तरे
केशपक्षे त्रिरेव न चतुर्थमिति ॥ १४ ॥

क्षुरतेजो निमृजेत् । यत्क्षुरेण मर्चयता सुपेशसा वसा वपसि
केशान् । शुन्धि शिरो माऽस्याऽऽयुः प्रमोधीरिति ॥ १५ ॥

ततः क्षुरधारां निमृजेच्छोधयेन्मन्त्रेण । निमार्जनमवमार्जनम् । 'न्यवेति विनिग्र-
हार्थायौ' इति वचनात् ॥ १५ ॥

नापितं शिष्याच्छीतोष्णाभिराद्भिरवर्थं कुर्वाणोऽक्षण्णकुशली-
कुर्विति ॥ १६ ॥

नापितं शिल्पिनं शिष्यात्प्रेष्येत्प्रेषेण । कुशलीकरणवचनं विपरीतलक्षणया
वापने वर्तते । येन विहितोऽयं मुण्डयति हि श्रूयते ॥ १६ ॥

यथाकुलधर्मं केशवेशान्कारयेत् ॥ १७ ॥

'एकशिखस्त्रिशिखः पञ्चशिखो वा' इति बौधायनः । पूर्वशिखः परशिख इति

कुलधर्माः । तेषु यो यस्य कुलधर्मस्तदनुरोधेन तस्य केशसंनिवेशान्कारयेत् । वेवा-
नित्यपि पाठे स एवार्थः । ततः स्विष्टकृदादि समापयेत् । १७ ॥

आवृत्तैव कुमार्यै ॥ १८ ॥ ख० १७ ॥

आवृता, अमन्त्रकमित्यर्थः । कुतः । येनान्यत्राऽऽवृत्तेत्युक्त्वा तूष्णीमित्याह ।
अपर्या द्वारा नित्ययाऽऽवृता सदो द्वार्ये चाभिमृश्य तूष्णीं प्रतिप्रसर्पन्तीति ।
नैतदेवम् । एवकारोऽत्रावधारणार्थः । ' आवृत्तन्त्रमेव भवति न मन्त्रः ' इति ।
तेनाऽऽवृत्तेत्यस्य तूष्णीमित्यर्थ इति सिद्धम् । एवं चेद्दोषः । अमन्त्रकं होमः प्राप्नोति ।
इष्टमेव न एतदिति केचिदाहुः । अन्ये होमो न भवतीत्याहुः । अमन्त्रकस्य
होमस्य कचिदप्यदृष्टत्वात् । ननु ' तूष्णीं द्वितीये उभयत्र ' (१ । ९ । ८) इत्यत्र
दृष्ट इति शङ्का न कार्या । तत्रापि प्रजापतये स्वाहेति मन्त्रोऽस्त्येव ॥ १८ ॥ १७ ॥

एवेन गोदानम् ॥ १ ॥

व्याख्यातमिति शेषः । एतेनेति कृत्स्नोपदेशः ॥ १ ॥

तत्र विशेषमाह—

षोडशे वर्षे ॥ २ ॥

तृतीयस्यापवादः । अत्र मातुरुपस्थोपवेशनं न भवति । अयुक्तत्वात् ॥ २ ॥

केशशब्दे तु श्मश्रुशब्दान्कारयेत् ॥ ३ ॥

केशशब्दे िविति जातावेकवचनम् । श्मश्रुशब्दानिति व्यक्तिपरो निर्देशः ।
तेन त्रयः श्मश्रुशब्दाः । तेषु ' अदितिः केशान्वपतु ' ' वषा वपसि केशान् '
' दक्षिणे केशपक्षे ' इति त्रिषु ते कार्याः । मन्त्रगतस्य तृतीयस्य केशशब्दस्यामा-
वाद्धिभिगतस्य ग्रहणम् । तेन दक्षिणे श्मश्रुपक्ष इति साधितं भवति ॥ ३ ॥

श्मश्रुणीहोन्दति ॥ ४ ॥

शिरउन्दनस्यापवादः ॥ ४ ॥

शुन्धि शिरो मुखं माऽस्याऽऽयुः प्रमोषीरिति ॥ ५ ॥

क्षुरनिमार्जनेऽयं विशेषः ॥ ५ ॥

केशश्मश्रुलोमनखान्युदकसंस्थानि कुर्विति संप्रेष्यति ॥ ६ ॥

शीतोष्णाभिरद्भिरवर्थं कुर्वाणोऽक्षण्वन्कुशली केशश्मश्रुलोमनखान्युदकसंस्थानि
कुर्विति नापितशासनम् ॥ ६ ॥

आप्लुत्य वाग्यतः स्थित्वाऽहःशेषमाचार्यसंकाशे वाचं विसृजेत् ।

वरं ददामीति ॥ ७ ॥

तत आप्लुत्य । स्नात्वेत्यर्थः । वाग्यत इत्यमन्त्रयमाणः । स्थित्वेत्युपवेशनप्र-
तिषेधः । एवमहःशेषं स्थित्वाऽस्तमित आचार्यसमीपे बरं ददामीति वाचं
विसृजेत् ॥ ७ ॥

वरद्रव्यमाह—

गोमिथुनं दक्षिणा ॥ ८ ॥

ननु भिक्षुरयं कथमस्य गोमिथुनसंभवः । उच्यते—यथाऽस्य प्रावरणादेः संभ-
वस्तथैतस्यापि ॥ ८ ॥

संवत्सरमादिशेत् ॥ ९ ॥ ख० १८ ॥

एवं गोदानं कृत्वा संवत्सरं व्रतमादिशेद्वक्ष्यमाणेन विधिनाऽऽचरेत् । रात्रौ
व्रतादेशनानुपपत्तेरपरेद्युः कार्यम् ॥ ९ ॥

अष्टमे वर्षे ब्राह्मणमुपनयेत् ॥ १ ॥

जन्मप्रभृत्यष्टमे वर्षे ब्राह्मणमुपनयेत् । कुमारमिति वर्तते । तच्च कुमारीनिवृत्त्य-
र्थमित्युक्तम् ॥ १ ॥

गर्भाष्टमे वा ॥ २ ॥

गर्भप्रभृत्यष्टमे वोपनयेत् ॥ २ ॥

एकादशे क्षत्रियम् ॥ ३ ॥

जन्मप्रभृति गर्भप्रभृति वैकादशे वर्षे क्षत्रियमुपनयेत् ॥ ३ ॥

द्वादशे वैश्यम् ॥ ४ ॥

जन्मप्रभृति गर्भप्रभृति वा द्वादशे वर्षे वैश्यमुपनयेत् ॥ ४ ॥

आ षोडशाद्ब्राह्मणस्यानतीतः कालः ॥ ५ ॥

षोडशवर्षपर्यन्तं ब्राह्मणस्योपनयनकालोऽतीतो न भवति ॥ ५ ॥

आ द्वाविंशत्क्षत्रियस्या चतुर्विंशद्वैश्यस्यात उर्ध्वं पतितसावि-
त्रीका भवन्ति ॥ ६ ॥

क्षत्रियवैश्ययोर्द्वाविंशच्चतुर्विंशयोरुपनयनकालोऽतीतो न भवति । षोडशद्वाविं-
शच्चतुर्विंशपर्यन्तेष्वनुपनीताश्चेत्पतितसावित्रीका भवन्ति । संज्ञायाः प्रयोजनं 'पति-
तसावित्रीक उद्दालकव्रतं चरेत्' इति । अत उर्ध्वमिति वचनं पूर्वसूत्रेष्वकारा
अभिविधाविति ज्ञापनार्थम् ॥ ६ ॥

नैनानुपनयेन्नाध्यपश्येन्न याजयेन्नेभिर्व्यवहरेद्युः ॥ ७ ॥

अर्चाणंप्राग्यश्चित्तानिति शेषः । उपनयनप्रतिषेधादेव सर्वत्र प्रतिषेधे सिद्धे यदि केनचिहोमादज्ञानाद्दोषनीताः स्युस्तथाऽपि नैवोत्तराणि कर्माणि पतितसावित्री-
काणां कुर्यादिति सर्वेषां पाठः क्रियते ॥ ७ ॥

अलंकृतं कुमारं कुशलीकृतशिरसमहतेन वाससा संवीतमैणेयेन
वाऽजिनेन ब्राह्मणं रौरवेण क्षत्रियमाजेन वैश्यम् ॥ ८ ॥

कुशलीकृतशिरसं वापितशिरसमित्यर्थः । अहंतं नवम् । अपुराणमनुपभुक्तमित्यर्थः । तेन वाससा संवीतं प्रावृतमित्यर्थः । ऐणेयेन वाऽजिनेन चर्मणा प्रावृतं ब्राह्मणमानीय होमं कुर्यात् । एवमुत्तरत्रापि ज्ञेयम् । एतानि चर्माणि वाससा सह विकल्पन्ते । उमयेषां प्रावरणार्थत्वाद्वाशब्दाच्च ॥ ८ ॥

यदि वासांसि वसीरन् रक्तानि वसीरन्काषायं ब्राह्मणो माञ्जिष्ठं
क्षत्रियो हारिद्रं वैश्यः ॥ ९ ॥

वासांसि वसीरन्नित्येवं सूत्रच्छेद इष्टः । वासांसि वसीरन् । परिदध्युरित्यर्थः । यदीत्युत्तरेण संबध्यते । तेन नियमेन परिधानं सिद्धम् । पक्षे शुक्लान्यपि सिध्यन्ति । यदि रक्तानि वसीरन् । काषायं ब्राह्मणः । माञ्जिष्ठं क्षत्रियः । हारिद्रं वैश्यः । एवं रक्तानां वसनमनित्यम् । तथा च गौतमः— 'वासांसि क्षौमचीरकुतपाः सर्वेषां कार्पासं वाऽविकृतं काषायमध्येके वालकं ब्राह्मणस्य माञ्जिष्ठहारिद्रे इतरथोः' इति ॥ ९ ॥

तेषां मेखलाः ॥ १० ॥

उच्यन्त इति शेषः ॥ १० ॥

मौञ्जी ब्राह्मणस्य धनुर्ज्या क्षत्रियस्य आषी वैश्यस्य ॥ ११ ॥

मौञ्जी नान्यस्य । ब्राह्मणस्य तु मौञ्जी वाऽन्या वा न नियमः । एवमुत्तरयो-
ज्ञेयम् ॥ ११ ॥

तेषां दण्डाः ॥ १२ ॥

उच्यन्त इति शेषः ॥ १२ ॥

पालाशो ब्राह्मणस्य औदुम्बरः क्षत्रियस्य वैल्वो वैश्यस्य
केशसंमितो ब्राह्मणस्य दलाटसंमितः क्षत्रियस्य प्राणसंमितो
वैश्यस्य ॥ १३ ॥ ख० १९ ॥

दण्डनियमो मेखलामिस्तुल्यः ॥ १३ ॥ १९ ॥

सर्वे वा सर्वेषाम् ॥ १ ॥

सर्वे दण्डाः सर्वेषां भवन्ति पालाशादयः ॥ १ ॥

समन्वारब्धे हुत्वोत्तरतोऽग्नेः प्राङ्मुख आचार्योऽवतिष्ठते ॥ २ ॥

आज्यस्य बर्हिष्यासादनान्तं कृत्वा, समन्वारब्धे ब्रह्मचारिणीध्माधानाधारान्तं कृत्वा, पूर्वोक्ता आज्याहुतीर्हुत्वोत्तरतोऽग्नेः प्राङ्मुख आचार्योऽवतिष्ठते । ब्रह्मचारी तु तीर्थेन प्रविश्याऽऽचार्यस्य दक्षिणत उपविशेत् । तीर्थं नाम 'प्रणीतानां पश्चिमो देशः' । सर्वत्र तीर्थेनैव प्रविश्य कर्म कुर्यात् ॥ ३ ॥

पुरस्तात्प्रत्यङ्मुख इतरः ॥ ३ ॥

आचार्यस्य पुरस्तात्प्रत्यङ्मुखो ब्रह्मचार्यवतिष्ठते ॥ ३ ॥

अपामञ्जली पूरयित्वा तत्सवितुर्वृणीमह इति पूर्णेनास्य पूर्णमवक्षारयत्यासिच्य देवस्य त्वा सवितुः प्रसवेऽश्विनोर्वाहुभ्यां पूष्णो हरताभ्यां हस्तं गृह्णाभ्यसाविति तस्य पाणिना पाणिं साङ्गुष्ठं गृह्णीयात् ॥ ४ ॥

अपामुभयोरञ्जली पूरयित्वा स्वस्य पूर्णेनाञ्जलिनाऽस्य पूर्णमञ्जलिमवक्षारयति 'तत्सवितुर्वृणीमहे' इति मन्त्रेण । ब्रह्मचारिणोऽञ्जलावात्मनोऽञ्जलिमवसिञ्चतीत्यर्थः । ततो 'देवस्य त्वा' इति मन्त्रेण तस्य पाणिं साङ्गुष्ठं गृह्णीयात् । आचार्याञ्जलिमर्थादन्यः पूरयति । आसिच्येति वचनं कथम् । आचार्योऽवक्षारणं कुर्यान्न कुमार इत्येवमर्थम् । इतरथा पूर्णेनास्य पूर्णमवक्षारयतीत्युक्ते कस्याञ्जलिं कोऽवक्षारयतीति संदेहः स्यात् । आसिच्येति तूच्यमाने समानकर्तृकत्वनिर्देशाद्यः पाणिं गृह्णाति सोऽवसिञ्चतीति ज्ञायते । तेनाऽऽचार्योऽवक्षारयतीति सिद्धम् । असावित्यस्य स्थाने संबुद्ध्या ब्रह्मचारिनाम ब्रूयात् ॥ ४ ॥

सविता ते हस्तमग्रभीदसाविति द्वितीयम् । अग्निराचार्यस्तवासाविति तृतीयम् ॥ ५ ॥

संख्यावचनं प्रथमहस्तग्रहणदृष्टाञ्जलिपूरणादिधर्मप्राप्त्यर्थम् ॥ ५ ॥

आदित्यमीक्षयेत् । देव सवितरेष ते ब्रह्मचारी तं गोपाय स मामृतेत्याचार्यः ॥ ६ ॥

ततो ब्रह्मचारिणमादित्यमीक्षयेन्मन्त्रेणाऽऽचार्यः । आचार्यग्रहणं ज्ञापनार्थम् । अन्यत्रेक्षणे ब्रह्मचारिणो मन्त्रो नाऽऽचार्यस्येति । तेनाऽऽदित्यमीक्षयेत् 'मित्रस्य त्वा चक्षुषा प्रतीक्षे' (श्रौ० ८।१४) इत्यत्र ब्रह्मचारिणो मन्त्रः सिद्धः ॥ ६ ॥

कस्य ब्रह्मचार्यासि प्राणस्य ब्रह्मचार्यासि कस्त्वा कमुधनयते काय
त्वा परिददामीति ॥ ७ ॥

जपेदिति शेषः । मन्त्रलिङ्गात् । प्रजापतये ब्रह्मचारी प्रदीयते । तेनाऽऽचार्य-
स्यायं मन्त्रः ॥ ७ ॥

युवा सुवासाः परिवीत आगादित्यर्धर्चेनैनं प्रदक्षिणमावर्तयेत् ॥ ८ ॥

अनेनार्धर्चेनैनं ब्रह्मचारिणं प्रदक्षिणमावर्तयेत् । एनमिति वचनं कथम् । 'भावर्त-
यितुर्मन्त्रः स्यान्नाऽऽवर्त्यमानो ब्रूयात्कुमारः' इत्येवमर्थम् । अर्धर्चप्रहणमृद्ध-
निवृत्त्यर्थम् । अन्यथा, 'ऋचं पादग्रहणे' (आश्व० १ । १ । १७) इत्यृक्
स्यात् ॥ ८ ॥

तस्याध्यंसौ पाणी कृत्वा हृदयदेशमालभेतोत्तरेण ॥ ९ ॥

अधीत्युपरिभावे । ब्रह्मचारिणोऽसयोरुपरि स्वस्य पाणी कृत्वा, तस्य हृदयदेश-
समीपं स्पृशेदुत्तरेणार्धर्चेन ॥ ९ ॥

अग्निं परिसमृह्य ब्रह्मचारी तूष्णीं समिधमादध्यात्तूष्णीं वै प्राजा-
पत्यं प्राजापत्यो ब्रह्मचारी भवतीति विज्ञायते ॥ १० ॥ ख० २० ॥

नन्वत्र परिसमूहनवचनमनर्थकम् । संस्कृतत्वाद्देशेः । उच्यते । सायंप्रातःसमिदाधाने
परिसमूहनपर्युक्षणे यथा स्यातामिति परिसमूहनवचनम् । अत्र तु परिसमूहनाद्यकृतवैव
तस्मिन्नेवाशौ ब्रह्मचारी तूष्णीं समिधमादध्यात् । ब्रह्मचारिवचनमाचार्यनिवृत्त्यर्थम् ।
यस्मात् 'यत्प्राजापत्यं तत्तूष्णीं ब्रह्मचारी च प्राजापत्यः' इति श्रूयते तस्मात्तूष्णीं
समिधमादध्यात् ॥ १० ॥ २० ॥

मन्त्रेण हैकेऽग्रये समिधमाहार्षं वृहते जातवेदसे । तथा त्वमग्ने
वर्धस्व समिधा ब्रह्मणा वयं स्वाहेति ॥ १ ॥

एके मन्त्रेण समिदाधानमिच्छन्ति । हशब्दोऽभिमतत्वज्ञापनार्थः । तेन पूर्वस्य
श्रुत्याकृष्टत्वेऽप्युभयोस्तुल्यत्वं सिद्धम् ॥ १ ॥

+ स समिधमाधायाग्निमुपस्पृश्य मुखं निमाष्टिं त्रिस्त्रेजसा मा
समनज्मीति ॥ २ ॥

ब्रह्मचारी समिधमाधायाग्निमुपस्पृश्य मुखं निमाष्टिं मन्त्रेण त्रिः । मन्त्रावृत्ति-
रुक्ता । समग्रहणं समिधौ वा जपेद्वैत्यत्र वक्ष्यमाणो विधिर्भा भूत् । समिद्ग्रहणमुभयो-

रपि पक्षयोरुत्तरो विधिर्यथा स्यादिति । आधायग्रहणं 'सायं प्रातः समिधमादध्यात्'
इत्यत्रापि यथा स्यात् ॥ २ ॥

तेजसा ह्येवाऽऽत्मानं समनक्तीति विज्ञायते ॥ ३ ॥

श्रुत्याकर्षः कथम् । अन्युपस्पर्शनमपि त्रिः स्यादिति ॥ ३ ॥

मयि मेधां मयि प्रजां मय्यग्निस्तेजो दधातु । मयि मेधां
मयि प्रजां मयीन्द्र इन्द्रियं दधातु । मयि मेधां मयि प्रजां मयि
सूर्यो भ्राजो दधातु । यत्ते अग्ने तेजस्तेनाहं तेजस्वी भूषासम् ।
यत्ते अग्ने वर्चस्तेनाहं वर्चस्वी भूषासम् । यत्ते अग्ने हरस्तेनाहं
हरस्वी भूषासम् । इत्युपस्थाय जान्वाच्योपसंगृह्य ब्रूयादधीहि
भोः सावित्रीं भोः अनुब्रू ३ हीति ॥ ४ ॥

षड्भिरुपस्थाय दक्षिणं जान्वाच्य विधिवदुपसंगृह्याऽऽचार्यं ब्रूयादधीहीति
प्रैषेण ॥ ४ ॥

तस्य वाससा पाणिभ्यां च पाणी संगृह्य सावित्रीमन्वाह
पच्छोऽर्धर्चशः सर्वाम् ॥ ५ ॥

तस्य ब्रह्मचारिणः पारिहितेन वाससा । प्रावरणस्यानित्यत्वात् । स्वस्य पाणिभ्यां
च तस्य पाणी गृहीत्वा सावित्रीमन्वाह ॥ ५ ॥

यथाशक्ति वाचयीत ॥ ६ ॥

स्वयं पादं पादमुक्त्वा तेन वाचयति । यदि ब्रह्मचारी पादं पादं वक्तुं न
शक्नोति ततस्तेन यथाशक्ति वाचयीत । एवमर्धर्चशः । एवं सर्वाम् ॥ ६ ॥

हृदयदेशेऽस्योर्ध्वाङ्गुलिं पाणिमुपदधाति । मम व्रते हृदयं ते
दधामि मम चित्तमनु चित्तं ते अस्तु । मम वाचमेकव्रतो जुषस्व
बृहस्पतिष्ट्वा नियुनक्तु मह्यमिति ॥ ७ ॥ ख० २१ ॥

ब्रह्मचारिणो हृदयदेशसमीपे स्वस्य पाणिमूर्ध्वाङ्गुलिमुपदधाति स्थापयति मन्त्रेण
॥ ७ ॥ २१ ॥

मेखलामाबध्य दण्डं प्रदाय ब्रह्मचर्यमादिशेत् ॥ १ ॥

ततो मेखलामाबध्य दण्डं प्रदाय ब्रह्मचर्यमादिशेत् ॥ १ ॥

कथमादिशेदित्याह—

ब्रह्मचार्यस्यपोऽज्ञान कर्म कुरु दिवा मा स्वाप्सीराचार्याधीनो
वेदमधीष्वेति ॥ २ ॥

इदानीं ब्रह्मचार्यसि । अपोऽशान । मूत्रपुरीषादौ शास्त्रविहितमाचमनं कुर्वित्यर्थः । कर्म कुरु । पच्छास्त्रविहितं कर्म संध्योपासनादि । दिवा मा स्वाप्सीरिति दिवाशयनप्रतिषेधः । आचार्याधीनो नित्यं भव । वेदमधीष्व वेदाध्ययनं कुरु ॥ २ ॥

द्वादश वर्षाणि वेदब्रह्मचर्यम् ॥ ३ ॥

वेदस्य ब्रह्मचर्यं वेदब्रह्मचर्यम् । वेदग्रहणं कथम् । वेदमात्रस्यायं कालनियमः स्यादिति । ' मन्त्रब्राह्मणयोर्वेदनामधेयम् ' । तेन महानाम्न्यादीनां व्रतानामूर्ध्वं द्वादशवर्षेभ्यस्त्रयः संवत्सराः स्युः । एवं च कृत्वोपनयनप्रभृति षोडशे वर्षे गोदानं सिद्धम् । वेदग्रहणाद्यमर्थो लब्ध एवमेकै । अन्ये तु जन्मप्रभृति षोडशे वर्षे गोदानम् । महानाम्न्यादीनां च व्रतानां द्वादशवर्षेष्वन्तर्भावमिच्छन्ति । महानाम्न्यादीनामपि वेदैकदेशत्वादिति । पूर्वस्मिन्पक्षे यदा संवत्सरं व्रतचर्या तदा सप्तदशे गोदानं स्यात् । तस्माद्यमेव पक्षः श्रेयान् । वेदग्रहणं कथम् । एकैकस्य वेदस्य द्वादश वर्षाणि ब्रह्मचर्यं स्यादिति । तेन द्वयोश्चतुर्विंशतिः । त्रयाणां षट्त्रिंशत् । चतुर्णामष्टाचत्वारिंशत् ॥ ३ ॥

ग्रहणान्तं वा ॥ ४ ॥

वेदग्रहणान्तं वा ब्रह्मचर्यं भवति प्रागूर्ध्वं वा द्वादशभ्यः । एवं ज्ञुवता त्रिविधं स्नानं प्रदर्शितं भवति । विद्यास्नानं व्रतस्नानं विद्याव्रतस्नानमिति । प्राग्द्वादशभ्यो वेदमधीत्य यः स्नाति स विद्यास्नातकः । यस्तु द्वादशवर्षाणि ब्रह्मचर्यं कृत्वाऽनधीतवेदः स्नाति स व्रतस्नातकः । यस्तु पुनर्द्वादश वर्षाणि ब्रह्मचर्यं कृत्वाऽधीतवेदः स्नाति स विद्याव्रतस्नातकः । ननु ' विद्यन्ते गुरुमर्थेन निमन्त्र्य कृतानुज्ञातस्य वा स्नानम् ' (३ । ९ । ४) इति वक्ष्यति । अतः कथं व्रतस्नानस्य संभवः । उच्यते । विद्यान्त इति न विद्यासमाप्तौ स्नानं चोद्यते । किं तर्हि विद्याया अन्ते न मध्ये । तेन व्रतस्नातकोऽपि मध्ये वेदमुत्सृज्यान्त्यमारण्यकमधीत्य स्नायात् । रहस्ये चाऽऽरण्यकं प्राधान्येन स्नाननिमित्तं चोद्यते ' वेदमनवीयन्स्नातको भवति ' इत्यादिना । ततः स्विष्टकृदादि कृत्यं समापयेत् ॥ ४ ॥

सायं प्रातर्भिक्षेत् ॥ ५ ॥

अहनि रात्रौ चाऽऽचार्यार्थमशनार्थं चान्नं याचेत् । तत्र भवत्पूर्वमित्यादिशास्त्रान्तरदृष्टो विधिर्द्रष्टव्यः ॥ ५ ॥

सायं प्रातः सपिथमादध्यात् ॥ ६ ॥

अग्निं परिसमुह्येत्याद्युपस्थानान्ता धर्मा भवन्तीत्युक्तम् । पुनः सार्यप्रातर्ग्रहणं
पूर्वेणासंबन्धार्थम् । तेन भैक्षं वा पूर्वं भवति समिदाधानं वेति क्रमानियमः सिद्धः
॥ ६ ॥

अप्रत्याख्यायिनमग्रे भिक्षेताप्रत्याख्यायिनीं वा ॥ ७ ॥

अयं नियमोऽनुप्रवचनीयभैक्षे । कुतः । अनुप्रवचनीये भवान्भिक्षां ददात्विति भैक्ष-
मन्त्रात् ॥ ७ ॥

भवान्भिक्षां ददात्विति, अनुप्रवचनीयामिति वा ॥ ८ ॥

स्त्रीभिक्षा चेदुभयत्र मन्त्रे भवती ददात्विति ब्रूयात् ॥ ८ ॥

तदाचार्याय वेदयीत तिष्ठेदहःशेषम् ॥ ९ ॥

तल्लब्धमाचार्याय निवेद्य तस्मिन्नहानि यावच्छिष्टं तावन्तं कालं तिष्ठेत् । नोप-
विशेत् ॥ ९ ॥

अस्तामिते ब्रह्मौदनमनुप्रवचनीयं श्रपयित्वाऽऽचार्याय वेदयीत ॥ १० ॥

ब्रह्मभ्य ओदनो ब्रह्मौदनः । ब्रह्मशब्दो ब्राह्मणवाचकः । तेन ब्राह्मणभोजनं
विधास्यमानमत एव चरोर्भवति । अनुप्रवचननिमित्तमनुप्रवचनीयम् । पाकयज्ञविधा-
नेन ब्रह्मचार्यनुप्रवचनीयं श्रपयित्वाऽऽचार्याय वेदयीत ' शृतः स्थालीपाकः '
इति ॥ १० ॥

आचार्यः समन्वारब्धे जुहुयात् । सदसस्पतिमद्भुतामिति ॥ ११ ॥

ततः समन्वारब्धे ब्रह्मचारिणीध्माधानाद्याघारान्तं कृत्वाऽनया जुहुयात् ॥ ११ ॥

सावित्र्या द्वितीयम् ॥ १२ ॥

सावित्री ' तत्सवितुर्वरेण्यम् ' इत्येषा प्रसिद्धा । द्वितीयग्रहणमुत्तरार्थम् ॥ १२ ॥

यद्यत्किंचात् ऊर्ध्वमनुक्तं स्यात् ॥ १३ ॥

अत्र सावित्र्यनुक्तेति कृत्वा सावित्र्या द्वितीयं जुहोति । अत ऊर्ध्वमपि महा-
नाम्न्यादिब्रह्मेषु यद्यदनुक्तं तेन तेन द्वितीयं जुहोति । एतदुक्तं भवति । ' महाना-
म्न्यादिब्रह्मेषु श्रवणान्तेऽनुप्रवचनीयहोमः कार्यः । तत्र सावित्र्याः स्थाने ' महाना-
म्नीभ्यः स्वाहा ' ' महाव्रताय स्वाहा ' ' उपनिषदे स्वाहा ' इत्येवं द्वितीयं
जुहोति । अन्यत्समानमिति ' । द्वितीयग्रहणं महानाम्न्यादिनामधेयेन होमार्थम् ।
इतरथा, मन्त्रेण होमे क्रियमाणे प्रतिमन्त्रं स्वाहाकारः स्यात् । स च प्रदानार्थं
इति कृत्वाऽनेका आहुतयः स्युः । ततश्चोत्तरासां द्वितीयत्वं न स्यात् । तस्माद्द्वि-
तीयग्रहणम् ॥ १३ ॥

ऋषिभ्यस्तृतीयम् ॥ १४ ॥

तृतीयवचनमृषिभ्य इत्यस्य विधायकत्वं निवर्त्य मन्त्रत्वज्ञापनार्थम् । तेन ऋषिभ्यः स्वाहेति जुहोति ॥ १४ ॥

सौविष्टकृतं चतुर्थम् ॥ १५ ॥

संख्यावचनं नियमार्थम् । चतुर्थमेव न षष्ठमिति । तेनात्राऽऽज्यभागौ न-
भवतः ॥ १५ ॥

ब्रह्मणान्भोजयित्वा वेदसमार्पिं वाचयीत ॥ १६ ॥

संस्थाजपान्तं कृत्वा ब्राह्मणान्भोजयित्वा वेदसमार्पिं भवन्तो ब्रुवन्तिवति ब्रूयात् ।
ते च वेदसमार्पिरस्त्विति ब्रूयुः ॥ १६ ॥

अत ऊर्ध्वमर्षारालवणाशी ब्रह्मचार्यधःशापी त्रिरात्रं द्वादशरात्रं
संवत्सरं वा ॥ १७ ॥

अत ऊर्ध्वमिति कस्मात् । पूर्वेण संबन्धकरणार्थम् । प्रयोजनमुपगिष्टाद्वक्ष्यामः ।
ब्रह्मचारिवचनमाचार्यनिवृत्त्यर्थम् ॥ १७ ॥

चरितव्रताय मेधाजननं करोति ॥ १८ ॥

चरितव्रतायेति वचनं मेधाजननेन व्रतस्य संबन्धार्थम् । तेन यत्रोपनयने मेधाजनन-
मस्ति तत्रैव व्रतचर्या । यत्र व्रतचर्या तत्रैवानुप्रवचनीयः । उपनीतपूर्वस्य मेधा-
जननाभावे त्रितयमपि निवर्तते ॥ १८ ॥

अनिन्दितायां दिश्येकमूलं पलाशं कुशस्तम्भं वा पलाशापचारे
प्रदक्षिणमुदकुम्भेन त्रिः परिषिञ्चन्तं वाचयति । सुश्रवः सुश्रवा
असि यथा त्वं सुश्रवः सुश्रवा अस्येवं मां सुश्रवः सौश्रवसं
कुरु । यथा त्वं देवानां यज्ञस्य निधिपोऽस्येवमहं मनुष्याणां वे-
दस्य निधिपो भूयासमिति ॥ १९ ॥

इदं मेधाजननम् । तिष्ठो निन्दिता दिशः । दक्षिणा प्राग्दक्षिणा प्रत्यग्दक्षिणेति ।
अन्याः सर्वा अनिन्दिताः । तस्यां दिश्येकमूलं पलाशं कुशस्तम्भं वा पलाशाभावे ।
प्रदक्षिणमुदकुम्भेन त्रिः परिषिञ्चन्तं ब्रह्मचारिणं वाचयति 'सुश्रवः' इति मन्त्रम् ।
एकमूलमशाखमित्यर्थः । पुनः पलाशग्रहणमनेकमूलस्थाप्यभावे कुशस्तम्भं परिषिञ्चे-
दिति ॥ १९ ॥

एतेन वापनादि परिदानान्तं व्रतादेशनं व्याख्यातम् ॥ २० ॥

व्रतादेशनं यदस्माभिर्व्याख्यातं 'संवत्सरावमं चारयित्वा व्रतमनुयुज्य' (श्रौ.)

८।१४) इति 'संवत्सरमादिशेत्' (१।१८।९) इति च । तत्राप्येतेन प्रकारेण वापनादि परिदानान्तं कार्यमित्यर्थः । वापनादिग्रहणमलंकारनिवृत्त्यर्थम् । 'काय त्वा परिदामि' इत्येतत्परिदानम् । परिदानान्तवचनमुपरितनतन्त्रनिवृत्त्यर्थम् ॥ २० ॥

इत्यनुपेतपूर्वस्य ॥ २१ ॥

इति एतदुपनयनविधानमनुपेतपूर्वस्य । उत्तरविषक्षयेदमारभ्यते ॥ २१ ॥

अथोपेतपूर्वस्य ॥ २२ ॥

अनन्तरमुपेतपूर्वस्य विशेषं वक्ष्यामः ॥ २२ ॥

कृताकृतं केशवपनं मेधाजननं च ॥ २३ ॥

कृताकृतमिति वर्तते ॥ २३ ॥

अनिरुक्तं परिदानम् ॥ २४ ॥

परिदानमनिरुक्तमिति न भवतीत्यर्थः ॥ २४ ॥

कालश्च ॥ २५ ॥

उदगथनादिरनिरुक्तः ॥ २५ ॥

तत्सवितुर्वृणीमह इति सावित्रीम् ॥ २६ ॥ ख० २२ ॥

पूर्वस्याः सावित्र्याः स्थान एतां सावित्रीं प्रयुञ्जीत । प्रायश्चित्तत्वेन पुनरुपनयन-प्राप्तावेवं कुर्यात् ॥ २६ ॥

ऋत्विजो वृणीतेऽन्यूनानतिरिक्ताङ्गान्ये मातृतः पितृतश्चेति यथोक्तं पुरस्तात् ॥ १ ॥

प्रमाणतः परिमाणतश्चान्यूनानतिरिक्ताङ्गांश्च ऋत्विजः संमज्जते । 'ये मातृतः पितृतश्च' (१ । ९ । १) इत्युक्तलक्षणयुक्ताश्च ते भवेयुः । तत्र प्रमाणतो नातिदीर्घा नातिह्रस्वाः । परिमाणतश्चतुरङ्गुलयः षडङ्गुलयो वा न भवन्ति ॥ १ ॥

यून ऋत्विजो वृणीत इत्येके ॥ २ ॥

अन्ये कर्मसमर्थानित्याहुः । पुनर्ऋत्विग्रहणं वरणसामान्थादनृत्विजामपि ऋमसाध्वर्युप्रभृतीनामेतद्गुणप्राप्तौ तन्निवृत्त्यर्थम् ॥ २ ॥

ब्रह्माणमेव प्रथमं वृणीतेऽथ होतारमथाध्वर्युमथोद्गातारम् ॥ ३ ॥

एवकारो नियमार्थः । कथम् । ब्रह्मण एव प्रथमं वरणं स्यादिति । एवं नियमं कुर्वता होत्रादीनामनियतः क्रमो भवतीत्येतत्साधितम् ॥ ३ ॥

सर्वान्वा येऽहीनैकाहैर्याजयन्ति ॥ ४ ॥

अहीनैकाहैर्याजयन्तीति वचनं शमितृनिवृत्त्यर्थम् । कथं वा प्राप्नुयात् । सामा-

न्यवरणप्रसङ्गात् । ' आपो मे होत्राशंसिन्य इति होत्रकान् ' (१ । २३ । ९) इत्यत्र होत्रकशब्दो मुख्यवर्जितेषु वर्तते । ' होत्रका उपह्वयध्वमितीतरान् ' (श्रौ० १ । ६) इत्यत्र मुख्यवर्जितेषु होत्रकशब्दस्य दर्शनात् । ततश्च यथा प्रतिप्रस्थात्रादिषु वर्तते एवं शामित्रादिष्वपि वर्तते ॥ ४ ॥

सर्दस्यं समदशं कौषीतकिनः समामनन्ति स कर्मणामुपद्रष्टा भवतीति तदुक्तमृग्भ्यां यमृत्विजो बहुधा कल्पयन्त इति ॥ ५ ॥

सदासि भवः सदस्यः । सप्तदशग्रहणमृत्विक् सधर्मा भवतीति ज्ञापनार्थम् । तेनोपस्थानप्रसर्पणादि सामान्यविहितं सिद्धम् । अथवा नियमार्थम् । कथम् । एक एव सदस्यः स्यादिति । शास्त्रान्तरेऽनेके सदस्या दृष्टास्तन्नित्यर्थम् । स च कर्मणा-मुपद्रष्टा भवतीत्येवं कौषीतकिन आचार्या मन्यन्ते । ऋग्भ्यां चायमर्थ उक्तः ॥ ५ ॥

होतारमेव प्रथमं वृणीते ॥ ६ ॥

एवकारोऽवधारणार्थः । होतारमेव न ब्राह्मणमिति । एवं चेत्पूर्वेण विरोधः । न । यदा चतुर्णां वरणं तदा ब्रह्मणः प्रथमं वरणम् । यदा सर्वेषां तदा होतुः प्रथमं वरणमिति ॥ ६ ॥

अग्निर्मे होता स मे होता होतारं त्वाऽमुं वृण इति होता-
रम् ॥ ७ ॥

अनेन होतारं वृणीते । अमुमित्यस्य स्थाने होतुर्नाम वाच्यम् । पुनर्होतुम् हणं होतुवरण आम्नातो मन्त्र उत्तरत्रानुवर्तते इति ज्ञापनार्थम् ॥ ७ ॥

चन्द्रमा मे ब्रह्मा स मे ब्रह्मा ब्रह्माणं त्वाऽमुं वृण इति ब्रह्मा-
णम् ॥ ८ ॥

कृत्स्नपाठोऽनुवृत्तिमार्गप्रदर्शनार्थः ॥ ८ ॥

आदित्यो मेऽध्वर्युरित्यध्वर्युम् । पर्जन्यो म उद्गातेत्युद्गातारम् । आपो मे होत्राशंसिन इति होत्रकान् । रश्मयो मे चमसाध्वर्यव इति चमसाध्वर्युन् । आकाशो मे सदस्यं इति सदस्यम् । स वृतो जपेत् । महन्मेऽवोचो भर्गो मेऽवोचो भर्गो मेऽवोचो यशो मेऽवोचः स्तोमं मेऽवोचः वलृप्तिं मेऽवोचस्तृप्तिं मेऽवोचो भुक्तिं मेऽवोचः सर्वं मेऽवोच इति ॥ ९ ॥

सग्रहणं कथम् । वरणानन्तरमेव जपः स्यात्सर्वेषां वरणे कृते मा भूदिति । धृतग्रहणं ये ये वृतास्ते ते जपेयुरित्येवमर्थम् ॥ ९ ॥

जपित्वाऽग्निष्टे होता स ते होता होताऽहं ते मानुष इति होता
प्रतिजानीते ॥ १० ॥

जपित्वेति वचनं ' तन्मामवतु तन्मा विशतु ' इत्येतमपि जपं जपित्वेत्येवम-
र्थम् । इहैव तर्हि कस्मान्न पठितः । अनित्यत्वात् । अनित्यत्वं तु वक्ष्यामः ॥ १० ॥

चन्द्रमास्ते ब्रह्मा स ते ब्रह्मा ॥ ११ ॥

पुनर्मन्त्रपाठः प्रतिवचनस्यानुवृत्तिमार्गप्रदर्शनार्थः ॥ ११ ॥

ब्रह्मैवमितरे यथादेशं तन्मामवतु तन्मा विशतु तन्मा जिन्वतु
तेन भुक्षिषीयेति च याजयिष्यन् ॥ १२ ॥

जपतीति शेषः । यदाऽग्न्याधेये चतुर्णां वरणं भवति तदा याजयितारस्ते
न भवन्ति । यत्तु सोमाङ्गं वरणं भवति तत्र याजयितारो भवन्ति । तेन सोमाङ्गव-
रण एवायं जपो नाग्न्याधेये । तेनायमनित्यः ॥ १२ ॥

याज्यलक्षणमाह—

न्यस्तमार्त्विज्यमकार्यम् ॥ १३ ॥

ऋत्विगिर्निवादेन त्यक्तमार्त्विज्यमकार्यम् ॥ १३ ॥

+ अहीनस्य नीचदाक्षिणस्य ॥ १४ ॥

अल्पदक्षिणस्याहीनस्याऽऽर्त्विज्यमकार्यम् । अतो ज्ञायत एकाहस्याल्पदक्षिणस्यापि
कार्यमिति । विज्ञायते च ' तस्मादाहुर्दातव्यैव यज्ञे दक्षिणा भवत्यप्यल्पिकाऽ-
पीति ॥ १४ ॥

व्याधितस्याऽऽतुरस्य ॥ १५ ॥

व्याधितो ज्वरादिगृहीतः । आतुरस्तरूपगतः ॥ १५ ॥

यक्ष्मगृहीतस्य ॥ १६ ॥

यक्ष्मगृहीतः क्षयव्याधिगृहीतः ॥ १६ ॥

अनुदेश्यभिश्चस्तस्य ॥ १७ ॥

सदेशिनाऽभिश्चस्तस्येत्येवमेके । अन्ये तु श्राद्धे प्रतिषिद्धस्येत्याहुः ॥ १७ ॥

क्षिप्तयोनेरिति चैतेषाम् ॥ १८ ॥

क्षिप्तयोर्निर्नाम यस्य माता स्वभर्तारि नावतिष्ठते । अकार्यमिति सर्वत्र संब-
न्धनीयम् । इतिचैतेषामिति वचनमन्येषामप्येवंप्रकाराणां न कार्यमित्येवमर्थ-
म् ॥ १८ ॥

सोमप्रवाकं परिपृच्छेत्को यज्ञः क ऋत्विजः का दक्षिणेति ॥ १९ ॥

+ अहीनस्येति । अहर्गणसाध्यसुत्याकस्य ऋतोरित्यर्थः ।

यः सोमं प्रथमं निवेदयतीदं त्वयःऽस्मिन्कार्यमिति स सोमप्रवाकस्तमेवं पृच्छेत् ॥ १९ ॥

कल्याणैः सह संप्रयोगः ॥ २० ॥

कल्याणे यज्ञे कार्यम् । कल्याणैर्ऋत्विग्भिः सह कार्यम् । दक्षिणा अपि कल्याण्यो यदि स्युस्तथा सति कार्यम् । नान्यथा ॥ २० ॥

न मांसमश्रीयुर्न स्त्रियमुपेयुरा क्रतोरपवर्गात् ॥ २१ ॥

ऋत्वादिप्रभृत्या अपवर्गादिते नियमा भवन्ति । वरणप्रभृतीति कल्प्यमाने यदि मध्यमोपसादि वरणं भवति तदा प्रागनियमः प्रसज्येत । तस्मात्ऋत्वादिप्रभृतीति युक्तम् । मध्यमोपसादि च शास्त्रान्तरे वरणं दृष्टम् ॥ २१ ॥

एतेनाग्ने ब्रह्मणा वावृधस्वेति दक्षिणाग्नावाज्याहुतिं हुत्वा यथार्थं प्रव्रजेत् ॥ २२ ॥

ऋत्वन्ते स्वस्य दक्षिणाग्नौ ' एतेनाग्ने ' इत्येतयाऽऽज्याहुतिं जुहोति । नैमित्तिकत्वाच्छास्त्रान्तरदर्शानामन्त्रलिङ्गाच्च । चक्रमेति हि भूतप्रत्ययः । तेन ऋत्वन्त इति सिद्धम् । यथार्थं प्रव्रजेदिति । यथार्थमाचरेत् । अनियमो भवतीत्यर्थः । हुत्वाऽनियमो भवतीति ब्रुवन् ' समाप्तेऽपि क्रतौ होमपर्यन्तं नियमा भवन्ति ' इति ज्ञापयति । आज्याहुतिवचनं तन्त्रनिवृत्त्यर्थमिष्यते न तु परिस्तरणविकल्पार्थम् ॥ २२ ॥

एवमनाहिताग्निर्गृह्य इमामग्ने शरणं मीमृषो न इत्येतयर्चा ॥ २३ । ख० २३ ॥

एतयेति वचनमेतया जुहुयादेवेत्येवमर्थम् । तेनात्रापि तन्त्रं न भवति । ऋत्वेति वचनमकृतविवाहोऽप्यार्त्विज्यं कृतवानेतया लौकिकाग्नौ जुहुयादित्येवमर्थम् । मधुपर्कप्रसङ्गादत्र ऋत्विग्वरणमाज्ञातम् ॥ २३ ॥ २३ ॥

ऋत्विजो वृत्वा मधुपर्कमाहरेत् ॥ १ ॥

दद्यादित्यर्थः ॥ १ ॥

स्नातकायोपस्थिताय ॥ २ ॥

उपस्थितायेति । कृतसमावर्तनाय । तस्मिन्नहनि गृहानभ्यागताय विवाहार्थिने च ॥ २ ॥

राज्ञे च ॥ ३ ॥

आचार्यश्वशुरपितृव्यमातुलानां च ॥ ४ ॥

आचार्यादीनां पूर्वयोरसमासेन निर्देशस्त्वत्रुल्यत्वज्ञापनार्थः । तेन स्नातकाय तद्-
हरेव देयः । 'यत्रैनं पूजयिष्यन्तो भवन्ति' (३।९।३) इति वचनात् । विवाहा-
र्थिने च । राज्ञे त्वहरहरभ्यागताय । आचार्यादीनां प्रति वत्सरोषितागतानां शास्त्रा-
न्तरदर्शनाद्विशेषो लब्धः ॥ ४ ॥

अप्रसिद्धत्वान्मधुपर्कस्वरूपमाह—

दधनि मध्वानीय ॥ ५ ॥

आनयतिरत्र सेचनकर्मा । आसिच्येत्यर्थः ॥ ५ ॥

सर्पिर्वा मध्वलाभे ॥ ६ ॥

इदं वचनं मध्वलाभेऽयमेव प्रतिनिधिर्भवति नान्यस्तैलादिरित्येवमर्थम् ॥ ६ ॥
अल्पत्वाद्दातुः कर्म पूर्वमाह—

विष्टरः पाद्यमर्ध्यामाचमनीयं मधुपर्को गौरित्येतेषां त्रिस्त्रिरेकैकं
वेदयन्ते ॥ ७ ॥

विष्टर इत्यासनम् । पाद्यार्थमर्ध्यामाचमनार्थं चोदकं तथोक्तम् । एतेषामिति
वचनमेतेषामेव त्रिनिवेदनं यथा स्याद्भोजनस्य मा मूदिति । भोजनं च देय-
मिति वक्ष्यामः । ऋत्विजां मधुपर्कदाने द्वे गती संभवतः—पदार्थानुसमयो काण्डा-
नुसमय इति । तत्र पदार्थानुसमयो नाम सर्वेभ्यो वरणक्रमेण विष्टरं दत्त्वा ततः
पाद्यं ततोऽर्ध्यामिति । काण्डानुसमयो नामैकस्यैव विष्टरादिगोनिवेदनान्तं समाप्य
ततोऽन्यस्य सर्वं ततोऽन्यस्येति ॥ ७ ॥

अर्थं ग्रहीतुः कर्माऽऽह—

अहं वर्षं सजातानां विष्टतामिव सूर्यः । इदं तमधितिष्ठाभि यो
मा कश्चाभिदासतीत्युदग्रे विष्टर उपविशेदाक्रम्य वा ॥ ८ ॥

आक्रम्य वा पद्भ्यां विष्टरमाक्रम्य वा । एतयोर्विकल्पः ॥ ८ ॥

पादौ प्रक्षालापयीत दक्षिणमग्रे ब्राह्मणाय प्रयच्छेत् ॥ ९ ॥

पश्चात्सर्व्यं । कुतः । अग्रेवचनात् ॥ ९ ॥

सर्व्यं शूद्राय ॥ १० ॥

अग्रे प्रयच्छेत् । पश्चाद्दक्षिणम् । क्षत्रियवैश्यौ यदा प्रक्षालयितारौ तदा सर्व्यं वा
पूर्वं दक्षिणं वा । नास्ति तदा नियमः ॥ १० ॥

प्रक्षालितपादोऽर्घ्यमञ्जलिना प्रतिगृह्य ॥ ११ ॥

प्रक्षालितपादग्रहणमानन्तर्यार्थम् । प्रक्षालनानन्तरमर्घ्यमेव गृह्णीयादिति । गन्धमा-
ह्यादिसंयुक्तमुदकमर्घ्यमित्युच्यते लोके ॥ ११ ॥

अथाऽऽचमनीयेनाऽऽचामति—अमृतोपस्तरणमसीति ॥ १२ ॥

अथशब्दस्त्वानन्तर्यार्थः । अर्घ्यानन्तरमाचमनीयमेवेति । तेन गन्धमाह्यादीनि
परिसमःसे कर्मणि दातव्यानि । आचामतित्युदकं पिबतीत्यर्थः । अत्र शौचार्थ-
माचमनं न भवति । कुतः । स्मृतेः 'मधुपर्के च सोमे च अप्सु प्राणाहुतोषु च ।
नोच्छिष्टा भवन्ति' इति । उत्तरत्र विधानाच्च 'आचान्तोदकाय गाम् । (१।२४।२३)
इति । एवमेके । तदयुक्तम् । कुतः । सोमेऽनुच्छिष्टविधानाद्यत्राऽऽचमनं न प्रतिषे-
धति तत्र शौचार्थमाचमनं भवतीति गम्यते । आचान्तोदकवचनमन्यार्थम् ॥ १२ ॥

मधुपर्कमाह्वियमाणमीक्षेत मित्रस्य त्वा चक्षुषा प्रतीक्ष इति ॥ १३ ॥

मधुपर्कमाह्विमाणमानीयमानमीक्षेत मन्त्रेण ॥ १३ ॥

देवस्य त्वा सवितुः प्रसवेऽश्विनोर्वाहुभ्यां पूष्णो हस्ताभ्यां प्रति-
गृह्णामीति तदञ्जलिना प्रतिगृह्य सव्ये पाणौ कृत्वा मधुवांता
ऋतायत इति तृचेनावेक्षयानामिकया चाङ्गुष्ठेन च त्रिः प्रद-
क्षिणमालोड्य वसवस्त्वा गायत्रेण च्छन्दसा भक्षयन्त्विति पुर-
स्तान्निमार्ष्टि ॥ १४ ॥

अनामिकेति केचिन्मध्यमामाहुः । कुतः । देशेनैव समाख्या न तु तस्या नाम
विद्यतेऽङ्गुष्ठादिवत् । अन्ये तूपकनिष्ठिकामाहुः । कुतः । कनिष्ठिकया ह्यसौ व्यप-
दिश्यते न तु तस्या नामास्तीति । आगमाद्विशेषो ज्ञेयः । तृचेनावेक्ष्य ततः सव्ये
पाणौ कृत्वा प्रदक्षिणमालोड्य वसवस्त्विति पुरस्तान्निमार्ष्टि । अङ्गुलिगतं छेपमपन-
यतीत्यर्थः ॥ १४ ॥

रुद्रास्त्वा त्रैष्टुभेन च्छन्दसा भक्षयन्त्विति दक्षिणत आदित्या-
स्त्वा जागतेन च्छन्दसा भक्षयन्त्विति पश्चाद् विश्वे त्वा देवा
आनुष्टुभेन च्छन्दसा भक्षयन्त्वित्युत्तरतो भूतेभ्यस्त्विति मध्वा-
त्रिरुद्रह्य ॥ १५ ॥

मन्त्रेण मध्वात्रिरुद्रह्य निमार्ष्टि । ऊर्ध्वं त्रिरुत्क्षिणतीत्यर्थः । मन्त्रावृतिरुक्ता ॥ १५ ॥

ततो भूमौ निधाय पात्रम् —

विराजो दोहोऽसीति प्रथमं प्राश्नीयाद् विराजो दोमहशीयेति

द्वितीयं मयि दोहः पद्यायै विराज इति तृतीयम् ॥ १६ ॥

संख्यावचनानि तु सर्वप्राशनपक्षे त्रिभिरेव मन्त्रैर्यथा सर्वं प्राशितं भवति तथा प्रा-
श्रीयादित्येवमर्थानि । एवं भाष्यकारः । अन्ये त्वन्यथा व्याचरुयुः-भूतेभ्यस्त्वेति म-
ध्यान्निरुद्धं विराजो दोहोऽसीति प्रथममुद्ग्राहं प्राश्रीयात् । विराजो दोहमशीयेति
द्वितीयमुद्ग्राहम् । मयि दोह इति तृतीयमुद्ग्राहम् । तृतीयवचनं सर्वप्राशनपक्षे
तृतीयेन प्राशनेन यथा सर्वं प्राशितं भवति तथा प्राश्रीयादित्येवमर्थम् । पद्यायै वि-
राज इत्यत्र विराज इति षष्ठी । कुतः । पूर्वमन्त्रयोस्तथा दृष्टत्वात् । पद्यायै इत्यपि
चतुर्थी षष्ठ्यर्थे । तेन तदसामानाधिकरण्ये सत्यपि षष्ठ्येव युक्ता कल्पयितुम् ॥ १६ ॥

न सर्वम् ॥ १७ ॥

प्राश्रीयात् ॥ १७ ॥

न तृप्तिं गच्छेत् ॥ १८ ॥

तृप्तिं च न गच्छेत् ॥ १८ ॥

ब्राह्मणायोदङ्ङुच्छिष्टं प्रयच्छेदलाभेऽप्सु ॥ १९ ॥

ब्राह्मणायोच्छिष्टमुद्धृतादवशिष्टमुद्धृत्मुखो मधुपर्कं प्रयच्छेत् । ब्राह्मणालाभेऽप्सु
निषिञ्चेत् ॥ १९ ॥

सर्वं वा ॥ २० ॥

प्राश्रीयात् । २० ॥

अथाऽऽचमनीयेनान्वाचामस्त्रमृतापिधानमसीति ॥ २१ ॥

यत्तत्पूर्वमाचमनीयं निवेदितं तेनान्वाचामति मन्त्रेण ॥ २१ ॥

सत्यं यज्ञः श्रीर्मयि श्रीः श्रयतामिति द्वितीयम् ॥ २२ ॥

द्वितीयग्रहणमाचमनीयप्राप्त्यर्थम् । इतरथा मन्त्रस्योत्तरेण संबन्धः स्यात् ॥ २२ ॥

आचान्तोदकाय गां वेदयन्ते ॥ २३ ॥

आचान्तग्रहणं शौचार्थमाचमनं कृत्वा कर्माङ्गमप्याचमनं कुर्यादित्येवमर्थम् ।
उदकवचनमाचमनीयनिवृत्त्यर्थम् । तेनाऽऽचमन उदकान्तरं भवति ॥ २३ ॥

हतो मे पाप्मा पाप्मा मे हत इति जपित्वोँकुरुतेति कारयि-
ष्यन् ॥ २४ ॥

इमं मन्त्रं जपित्वा ॐ कुरुतेति ब्रूयात् । यदि कारयिष्यन्मारयिष्यन्भवति ।
तदा च दाताऽऽलभेत । तत्र देवताः प्रागुक्ताः ॥ २४ ॥

माता रुद्राणां दुहिता वसूनामिति जपित्वोमुत्सृजतेत्युत्स-
क्ष्यन् ॥ २५ ॥

यद्युत्सक्ष्यन् भवति तदैतां जपित्वोमुत्सृजतेति श्रूयात् ॥ २५ ॥

नामांसो मधुपर्को भवति भवति ॥ २६ ॥ ख० २४ ॥

मधुपर्काङ्गं भोजनममांसं न भवतीत्यर्थः । कुतः । मांसस्य भोजनाङ्गत्वेन लोके
प्रसिद्धत्वात् । अनेनाभ्युपायेन भोजनमप्यत्र विहितं भवति । पशुकरणपक्षे तन्मां-
सेन भोजनम् । उत्सर्जनपक्षे मांसान्तरेण । अध्यायान्तलक्षणार्थं द्विर्वचनं मह-
लार्थं च ॥ २६ ॥ २४ ॥

इत्याश्वलायनगृह्यसूत्रे प्रथमोऽध्यायः ॥ १ ॥

=====

इत्याश्वलायनगृह्यसूत्रविवरणे नारायणीयायां वृत्तौ प्रथमोऽध्यायः ॥ १ ॥

अथ द्वितीयोऽध्यायः ॥

ॐ श्रावण्यां पौर्णमास्यां श्रवणाकर्म ॥ १ ॥

कर्तव्यमिति शेषः । सर्पबलिश्चेत्यध्याहार्यम् । श्रवणेन युक्ता श्रावणी । यदा
तु पौर्णमासी श्रवणेन न युक्ता तदाऽपि कर्तव्यमेव । पौर्णमासीविशेषलक्षणा-
र्थत्वान्नक्षत्रस्य । श्रवणाकर्मेति कर्मनामधेयम् ॥ १ ॥

अक्षतसक्तूनां नवं कलशं पूरयित्वा दर्वी च बलिहरणीं नवे
शिक्ये निदधाति ॥ २ ॥

अक्षता नाम यवाः । तैः कृताः सक्तवः । दर्वा वैकङ्कती सुगाकृतिः । बलि-
र्यया दर्व्या हियते सा बलिहरणी । एतदुभयं नवे शिक्ये निदधाति सर्पबल्य-
र्थम् ॥ २ ॥

अथ श्रवणाकर्मेच्यते—

अक्षतघानाः कृत्वा सर्पिषाऽर्धा अनक्ति ॥ ३ ॥

यवैर्घानाः कृत्वाऽसंस्कृतेन घृतेनानक्ति । अर्धा घानाः पात्रान्तरे कृत्वाऽ-
न्याश्चार्धा घाना नानक्ति । एतावदाहि कर्तव्यम् ॥ ३ ॥

अस्तमिते स्यालीपाकं श्रपयित्वैककपालं च पुरोळाश्रमग्रे नय
सुपथा राये अस्मानिति चतसृभिः प्रत्यूचं हुत्वा पाणिनैकक-
पालमच्युताय भोमाय स्वाहेति ॥ ४ ॥

श्रपयित्वेतिवचनं पुरोडाशश्यौपासने धर्मवच्छ्रपणार्थम् । स्थालीपाकस्य तु तन्त्रप्राप्त्यैवौपासने श्रपणं सिध्यति । नन्वन्यस्यापि सिध्यति । नियमार्थं तर्हि । तेन धानासक्तुलाजादीनां लौकिकाग्नौ सिद्धानामेवोपादानं भवति । एतावांस्तु तेषां संस्कारः । आज्यपर्यग्निकरणवेलायां तैः सहाऽऽज्यस्य पर्यग्निकरणं भवेत् । यदाऽऽज्यस्योत्पवनमात्रमेव क्रियते तदा तेषां त्रिः प्रोक्षणं भवेत् । अवज्वलनं वा दधिवत् । एकस्मिन्कपाले संस्कृतः पुरोडाश एककपालः पुरोडाशः । तमुद्रास्याऽऽज्ये निमग्नं कुर्यात् । प्रैकटपृष्ठं वा कुर्यात् । चरुं चतसृभिः प्रत्यृचं हुत्वा दक्षिणेन पाणिनैककपालं जुहुयान्मन्त्रेण । उपस्तरणाभिघारणे तु सव्येन करोति । दक्षिणस्यान्यत्र व्यापृतत्वात् । दक्षिणाङ्गपरिभाषा च द्वयोः प्राप्तयोर्नियामिका न तु प्रापिकेत्युक्तम् । अस्य सर्वहुतत्वादवदानधर्मो लुप्तः । सर्वहुतत्वं तु वक्ष्यामः ॥ ४ ॥

अविलुतः स्यादाविःपृष्ठो वा ॥ ५ ॥

व्याख्यातमेतत् ॥ ५ ॥

मा नो अग्नेऽवसृजो अघायेत्येनमाशयेनाभिजुहोति ॥ ६ ॥

एनं पुरोडाशम् । एनमिति वचनं खण्डितोऽयं हुत इति ज्ञापनार्थम् । यस्मिन्नाज्ये पुरोडाशः शायितस्तदाशयम् । तेनाभिजुहोति । स्ववेणोपारि जुहोतीत्यर्थः ॥ ६ ॥

अं नो भवन्तु वाजिनो हवेष्वित्यक्ता धाना अञ्जलिना ॥ ७ ॥

जुहुयादिति शेषः । हस्तद्वयसंघातोऽञ्जलिः । उपस्तरणावदानप्रत्यभिघारणान्यर्थादन्यः करोति ॥ ७ ॥

अमात्येभ्य इतरा दद्यात् ॥ ८ ॥

इतरा अनक्ता धानाः पुत्रादिभ्यो दद्यात् । ततो धानाम्यश्चरोश्च गृहीत्वा स्विष्टकृतं हुत्वा होमशेषं समापयेत् ॥ ८ ॥

अथ सर्पबलिरुच्यते—

कलशात्सक्तूनां दर्वीं पूरयित्वा प्रागुपनिष्क्रम्य शुचौ देशेऽपोऽवनिनीय सर्पदेवजनेभ्यः स्वाहेति हुत्वा नमस्करोति । ये सर्पाः पार्थिवा य आन्तरिक्ष्या ये दिव्या ये दिश्यास्तेभ्य इमं बलिमाहार्थं तेभ्य इमं बलिमुपाकरोमीति ॥ ९ ॥

कलशाश्च दर्वीं च नवे शिक्ये स्थापिते । तत्र कलशाद्गृहीत्वा सक्तुभिर्दर्वीं

पूरयित्वा तां गृहीत्वा गृहान्निष्क्रम्य समीपे देशे प्राच्यां दिशि शुचौ देशेऽपि आ-
सिच्य मन्त्रेण सक्तूञ्जुहोति । प्रक्षिपतीत्यर्थः । संहताभ्यां पाणिभ्यां ततो नमस्करोति,
मन्त्रेण । हुत्वेति वचनादशौ प्राप्ते तन्निवृत्त्यर्थं शुचौ देशे इति वचनम् ॥ ९ ॥

प्रदक्षिणं परीत्य पश्चाद्दलेरुपविश्य सर्पोऽसि सर्पतां सर्पाणाम-
धिपतिरस्यन्नेन मनुष्यांस्त्यायसेऽपूपेन सर्पान्यज्ञेन देवांस्त्वयि
मा सन्तं त्वयि सन्तः सर्पा मा हिंसिषुर्ध्रुवां ते परिददामीति
॥ १० ॥

ब्रूयादिति शेषः । प्रदक्षिणं परीत्य बलिम् । पश्चादस्योपविश्याऽऽहः मन्त्रम् ॥
बलिग्रहणं पश्चाच्छब्दस्य कालवाचित्वशङ्कानिवृत्त्यर्थम् । कालवाचित्वे सति सर्वा-
हुत्यनन्तरमेव स्यात् । मन्त्रसंज्ञकोऽयं मन्त्रः । तथा चोक्तम् ' इदं कार्यमनेनेति
न काचिद्दृश्यते विधिः । लिङ्गादेवेदमर्थत्वं येषां ते मन्त्रसंज्ञकाः ' इति । तस्मा-
दुपांशुर्भवति । यथाऽऽहुः—' गृह्यकर्मणि सर्वत्र जपानुमन्त्रणामिमन्त्रणोपस्थानम-
न्त्रकरणमन्त्रा उपांशु प्रयोक्तव्याः ' इति ॥ १० ॥

ध्रुवामुं ते ध्रुवामुं त इत्यमात्याननुपूर्वम् ॥ ११ ॥

परिदद्यादिति शेषः । उत्तरत्र दृष्टः परिददामिशब्दोऽत्रापि संबध्यते । साकाङ्क्ष-
त्वादस्य मन्त्रस्य । वीप्साद्विर्वचनं प्रत्यमात्यं परिदानस्याभ्यासः कार्यो न सर्वेषां
नामानि निर्दिश्य सङ्ख्यक्तव्यमित्येवमर्थम् । पूर्वं पुत्रान्निवेदयति । ध्रुव देवदत्तं ते
परिददामीति । ततोऽप्युक्ता दुहितुः । ध्रुव सावित्री ते परिददामीति । ततो भयार्थम् ।
ध्रुव सत्यवती ते परिददामीति ॥ ११ ॥

ध्रुव मां ते परिददामीत्यात्मानमन्ततः ॥ १२ ॥

परिदद्यादिति शेषः । उपदेशादेवान्तत इति सिद्धेऽन्ततोवचनं पूर्वेण संबन्धा-
र्थम् । तेन पूर्वत्र परिददामीतिशब्दः सिद्धः ॥ १२ ॥

नैनमन्तरा व्यवेशुरा परिदानात् ॥ १३ ॥

एनं बलिमात्मानं चान्तरा न व्यवेशुः केचिदपि परिदानपर्यन्तम् । आ परिदा-
नादिति वचनात् । पूर्वमन्त्रसाध्यक्रिया परिदानमिति गम्यते । परिददामीति मन्त्र-
लिङ्गात् ॥ १३ ॥

सर्पदेवजनेभ्यः स्वाहेति सायं प्रातर्बलिं हरेदा प्रत्यवरोहणात् ॥ १४ ॥

कलशात्सक्तूनां दर्वी पूरयित्वा शुचौ देशे मन्त्रेण बलिं हरेदा प्रत्यवरोहणा-
त्सायं प्रातश्च । आ चतुर्दश्या आ पौर्णमास्या वा यस्मिन्नहनि प्रत्यवरोहणं करोति ।

मन्त्रोपदेशो नियमार्थः । मन्त्र एव भवति नान्यो विधिरिति । सक्तवस्तावन्न निवर्तन्ते । कलशपूरणस्यादृष्टार्थत्वप्रसङ्गात् । दर्वी च न निवर्तते । दर्वी च बलिहरणीमित्यत्र ‘ बलिहरणीम् ’ (गृ० २ । १ । २) इति विशेषणस्येदमर्थत्वात् । शुचिर्देशश्च न निवर्तते । बलिहरणस्य भूमिसाध्यत्वेन प्रसिद्धत्वात् । अन्यत्सर्वं निवर्तते ॥ १४ ॥

प्रसंख्याय हैके तावतो बलींस्तदहरेवोपहरन्ति ॥ १५ ॥ ख० १ ॥

श्रावणीं प्रतिपदमारभ्य यस्मिन्नहनि प्रत्यवरोहणं करोति मार्गशीर्षचतुर्दश्यां पौर्णमास्यां वा तस्मादर्वाचीनेष्वहःसु यावन्तः क्षयवृद्धिम्यां परिगणनया प्रातःसार्थकालास्तावतो बलींस्तदहरेव दद्यादित्येके मन्यन्ते । द्शब्दोऽभिमतत्वज्ञापनार्थः सर्वत्र ॥ १५ ॥ १ ॥

आश्वयुज्यामाश्वयुजीकर्म ॥ १ ॥

अश्वयुग्म्यां युक्ताऽऽश्वयुजी तस्याम् । पौर्णमास्यामिति वर्तते । आश्वयुजीकर्मसंज्ञकं कर्म कुर्यात् । अयोगेऽपि पूर्ववत् ॥ १ ॥

निवेशनमलंकृत्य स्नाताः शुचिवाससः पशुपतये स्थालीपाकं निरूप्य जुहुयुः पशुपतये शिवाय शंकराय पृषातकाय स्वाहेति ॥ २ ॥

निवेशनं गृहं तत्प्रत्यवरोहणोक्तविधिनाऽलंकृत्य सर्वे गृह्याः स्नान्ति । स्नानवचनं विशेषण स्नानार्थम् । शौचार्थस्य स्मृतिप्राप्तत्वात् । शुचिवासोवचनं शुक्लवस्त्रप्राप्त्यर्थम् । स्थालीपाकं जुहुयुरित्येतावतैव सिद्धे पशुपतये निरूप्येति वचनं ‘ पशुपतये त्वा जुष्टं निर्वपामि ’ इत्येवं निर्वापप्रोक्षणे कुर्यादित्येवमर्थम् । एवं ब्रुवताऽऽदिष्टमन्त्रेषु पाकयज्ञेषु निर्वापप्रोक्षणे तूष्णीं भवत इत्येतज्ज्ञापितं भवति । स्थालीपाकमिति द्वितीयानिर्देशेऽपि सर्वहुतत्वाशङ्कां न कार्या । ‘ अथ दधिसक्तून्नुहोति ’ (३ । ५ । ९) इत्युक्त्वा दधिसक्तून्प्राश्येति शेषभावदर्शनात् । स्थालीपाकमिति । स्थालीपाकस्यैकदेशमित्यर्थः । जुहुयुरिति बहुवचनं ‘ गृहिणा होमे क्रियमाणे पुत्रादयो गृह्यास्तमन्वारमेरन्नित्येवमर्थम् ’ ॥ २ ॥

पृषातकमञ्जलिना जुहुयादूनं मे पूर्यतां पूर्णं मे मोपसदत्पृषातकाय स्वाहेति ॥ ३ ॥

‘ पयस्याज्ये निषिक्ते तु तत्पयः स्यात्पृषातकम् ’ । उपस्तरणाभिधारणे अर्थादन्यः करोति । पृषातकं स्रुवेणावर्धति । धानावदस्य संस्कारः । सर्वत्र द्रवद्द्रव्याणि

स्रुवेणावधति । कठिनानि तु हस्तेन । स्वधितिना पशुम् । चरोः पृषातकाच्च स्विष्ट-
कृतेऽवधेत् । होमशेषं समापयेत् । इतीदमाश्वयुजीकर्म ॥ ३ ॥

अथाऽऽग्रयणमुच्यते—

सजूर्कृतुभिः सजूर्विधाभिः सजूरिन्द्राग्निभ्यां स्वाहा । सजूर्कृतुभिः
सजूर्विधाभिः सजूर्विश्वेभ्यो देवेभ्यः स्वाहा । सजूर्कृतुभिः सजू-
र्विधाभिः सजूर्द्यावापृथिवीभ्यां स्वाहेत्याहिताग्नेराग्रयणस्था-
लीपकः ॥ ४ ॥

अविशेषादाहिताग्नेरपि सिध्यति श्रवणाकर्मादिवत् । आहिताग्निग्रहणं किमर्थम् ।
अत्र ब्रूमः । आहिताग्नेराग्रयणान्तरस्य विहितत्वादेतदाग्रयणं न प्राप्नोति । तस्मादा-
हिताग्निग्रहणम् । अयं चाऽऽपत्काले द्रष्टव्यः । इदं चास्य त्रेतायां भवति नौपा-
सने । तत्तु साधयिष्यामः । शास्त्रान्तरे च दृश्यते—‘ आग्रयणदेवताभ्यः स्विष्ट-
कृच्चतुर्थीभ्यः ’ इति । तस्मात्त्रेतायामिति सिद्धम् । इह तु विधानं पाकयज्ञधर्मपा-
त्यर्थम् ॥ ४ ॥

अनाहिताग्नेरपि शालाग्नौ ॥ ५ ॥ ख० २ ॥

अनाहिताग्नेरप्याग्रयणं कार्यम् । तच्च शालाग्नौ भवति । शालाग्निर्नाभौपासनः ।
तर्हि शालाग्निग्रहणमपार्थक्यम् । सत्यम् । नियमार्थं तु तत् । अनाहिताग्नेरेवौपासन
इति । तेनाऽऽहिताग्नेस्त्रेतायामिति सिद्धम् । स्विष्टकृतं हुत्वा चरौरेकदेशं गृहीत्वा
सध्ये पाणौ कृत्वा दक्षिणेनाभिमृशेत् ‘ प्रजातये त्वा ’ (श्रौ. २।९) इति ।
ततो ‘ मद्रान्नः श्रेयः ’ (श्रौ. २.९) इति प्राश्य तत आचम्य तत्रैवाऽऽपीनो
नाभिमालभेत् । ‘ अमोऽसि ’ (श्रौ. २।९) इति । पत्नी तु मध्यमं हविःशेषं
तुष्णीं प्राश्नाति । होमशेषं समापयेत् । एतत्प्राशनमाग्रयणद्वयेऽपि भवति । सौक-
र्यार्थमिदमत्र लिखितम् । इदं चाऽऽग्रयणं यदा वर्षस्य तृप्तः स्यात्तदा भवति । शरदी-
त्यर्थः । तथा च वचनं ‘ शरदि व्रीहिर्मिर्यजेत् ’ इति । तत्र च पर्वाणि भवति ।
यवाग्रयणं च न कार्यम् । इयामाकैस्तु प्रस्तरं कुर्यान्नाऽऽग्रयणम् । दृष्टत्वात् ।
अपि वाऽत्र समानतन्त्रं कुर्यात्सौम्यं चक्षुः । तस्य च नामधेयेन होमः । आग्रयण-
स्थालीपाक इत्यत्र च विशेषणसमासः । आग्रयणं चासौ स्थालीपाकश्चेति । तत्र
स्थालीपाकग्रहणस्येदं प्रयोजनम् । अनाहिताग्नेः स्थालीपाक एव कार्यः । ‘ ना(अ)ग्निः
होत्री वै नानादयि-वा (श्रौ. २।९) इत्ययं पक्षः कार्य इति ॥ ५ ॥ २ ॥

प्रत्यवरोहणं चतुर्दशाम् ॥ १ ॥

मृगशीर्षेण युक्ता मार्गशीर्षा । पौर्णमास्यामिति वर्तते । सामीप्ये चैयं सप्तमी ।
यथा 'अथाशीषोर्मायेण चरन्त्युत्तरवेद्याम् (श्रौ. ४. ११.) इति । तेनायमर्थः—
मार्गशीर्ष्याः पौर्णमास्याः समीपे या चतुर्दशी तस्यां प्रत्यवरोहणं नाम कर्म कर्तव्य-
मिति ॥ १ ॥

पौर्णमास्यां वा ॥ २ ॥

मार्गशीर्ष्यामिति वर्तते । अत्र त्वधिकरणे सप्तमी । तेन मार्गशीर्ष्या पौर्णमास्यां
वेति पूर्वेण सह विकल्पः । माष्यकारस्त्वित्यं विवृतवान्—मार्गशीर्षा पौर्णमासी
यस्मिन्मासे सोऽयं मार्गशीर्षो मासः । 'साऽस्मिन् पौर्णमासीति संज्ञायाम्' (पा०सू० ४।
२।२।१) इत्यण्प्रत्ययः । तस्मिन्मासे मवायां चतुर्दश्यां पौर्णमास्यां वेति विकल्प इत्यर्थः ।
मन्वेवं सति चतुर्दशीद्वित्वाद् द्विः कर्म प्राप्नोति । न । सकृदेव कार्यम् । 'सकृदेव
कृते कृतः शास्त्रार्थः' इति न्यायात् । चतुर्दश्यामित्येकवचनाच्च । पौर्णमास्यां
सह विकल्पश्चाच्च । नन्वेवमपि शुक्ले कृष्णे वा स्यात् । न । पौर्णमासीसाहचर्याच्छुक्ल
एवेति ॥ २ ॥

निवेशनं पुनर्नवीकृत्य लेपनस्तरणोपस्तरणैरस्तमिते पायसस्य
जुहुयुरपश्वेतपदा जहि पूर्वेण चापरेण च । सप्त च वारुणी-
रिमाः सर्वाश्च राजवान्धवीः स्वाहा । न चै श्वेतश्चाभ्यागारेऽहि-
र्जघान किंचन । श्वेताय वैदार्वाय नमः स्वाहेति ॥ ३ ॥

पुनरिति वचनादश्वयुजीकर्मण्यपीत्यमेवालंकरणमिति गम्यते । नवीकृत्य नवामिव
कृत्स्नेत्यर्थः । तच्चैतैरित्याह । लेपनं कुड्यादीनाम् । स्तरणं च तेषामेवाऽऽच्छा-
दनम् । उपस्तरणं भूमेः समीकरणम् । नवीकृत्येति वचनादपामार्गादीन्यप्युद्वास्यानि ।
एतावद्हननि कर्तव्यम् । अथास्तमिते पायसस्यैकदेशं जुहुयुर्मन्त्राम्भ्याम् । 'तत्काला-
श्चैव तद्गुणाः' इति न्यायादुपलेपनाद्यस्तमित एव कार्यम् । बहुवचनं पूर्ववत् ॥ ३ ॥

नात्र सौविष्टकृत ॥ ४ ॥

सौविष्टकृदिति स्विष्टकृदित्यर्थः सर्वत्र । अत्र कर्मणि यः स्विष्टकृतस्य न कार्य
इत्यर्थः । असत्यत्रग्रहणे प्रधानानन्तरमुच्यमानत्वात्प्रधानानन्तरं स्विष्टकृतं भवती-
त्यर्थः स्यात् । अन्ते च स्यादेव । ननु प्रधानानन्तरं स्विष्टकृतः प्राप्तिरेव नास्ति ।
तथा हि—'एताभ्यो देवताभ्यो हुत्वा सौविष्टकृतं हुत्वा' (३ । ९ । १०) इत्यत्र
सौविष्टकृतं हुत्वेत्येतदपार्थक्यम् । प्रधानानन्तरं स्विष्टकृतः प्रकृतितः प्राप्तत्वात् ।
तत्कुर्वन्ज्ञापयति—अन्यत्र यान्यागन्तून्यङ्गानि विहितानि तत्र तानि कृत्वा पश्चा-

स्विष्टकृतकार्य इति । तर्हि प्रधानानन्तरं स्विष्टकृतप्रतिषेधाशङ्कानिवृत्त्यर्थमत्रग्रहणं कुर्वञ्ज्ञापयति—अत्र प्रधानानन्तरं कर्मणोऽन्ते वा स्विष्टकृन्न भवतीति । तेनान्यत्र प्रधानानन्तरं कर्मणोऽन्ते वा स्विष्टकृदिति विकल्पः सिद्धः । अथवा सौविष्टकृतं हुत्वेत्येतत्कर्मार्थम् । असति तु तस्मिन्प्रधानानन्तरमेव प्राशनादि स्यात् । अत्र च प्रधानानन्तरं स्विष्टकृतः प्रकृतिप्राप्तत्वात्तस्य च प्रतिषेधे सति कर्मण्येव प्रतिषिद्धो भवति । कालान्तरे प्राप्त्यभावात् । एवं च सत्यत्रग्रहणं कुर्वञ्ज्ञापयति—अन्यत्र कर्मन्ते वा स्विष्टकृद्भवतीति ॥ ४ ॥

अभयं नः प्राजापत्येभ्यो भूयादित्यग्निभीक्ष्माणो जपति शिवो नः सुमना भवेति । हेमन्तं मनसा ध्यायात् ॥ ५ ॥

अर्षध्यानस्य मुख्यत्वेऽपि शब्दध्यानमेव कार्यमित्येवमर्थं मनोग्रहणम् । मन्त्र-मुक्त्वा मनसा हेमन्तशब्दं संबुद्धचन्तं ध्यायेन्मन्त्रेण समानाधिकरणत्वाय ॥ ५ ॥

पश्चादग्नेः स्वस्तरः स्वास्तीर्णस्तस्मिन्नुपविश्य स्योना पृथिवी भवेति जपित्वा संविशेत्सामात्यः प्राक्शिरा उदङ्मुखः ॥ ६ ॥

यस्मिंस्तरणे स्वयं शेते स स्वस्तरः । स स्वास्तीर्णो भवति । स्वयमेव तमा-स्तृणीयादित्यर्थः । तस्मिन्ग्रहणममात्यानामपि तत्रैव प्रापणार्थम् । संविशेदिति । शयीतेत्यर्थः । अमात्याः पुत्रादयो गृह्णाः । उदङ्मुखवचनं दक्षिणामुखानिवृ-त्त्यर्थम् ॥ ६ ॥

यथावकाशमितरे ॥ ७ ॥

अमात्या यथावकाशं प्राक्शिरस उदङ्मुखाः संविशेयुरित्यर्थः । उत्तरेण विकल्पार्थमिदम् ॥ ७ ॥

ज्यायाञ्ज्यायान्वाऽनन्तरः ॥ ८ ॥

यो यो यस्माद्यस्माद्बृद्धतरः स स गृहिणोऽनन्तरं संविशेत् । यथावकाशं वेति विकल्पः ॥ ८ ॥

मन्त्राविदो मन्त्राञ्जपेयुः ॥ ९ ॥

स्योना पृथिवीत्यारभ्य स्वस्त्ययनपर्यन्तान्मन्त्रान्मन्त्रविदः सर्वे ब्रूयुर्गृह्णाः ॥ ९ ॥

संहाय अतो देवा अवन्तु न इति त्रिः ॥ १० ॥

संहायेत्युत्पायेत्यर्थः । प्राङ्मुखास्त्रिर्ब्रूयुः ॥ १० ॥

एतां दक्षिणामुखाः प्रत्यङ्मुखा उदङ्मुखाश्चतुर्थम् ॥ ११ ॥

एतामिति वचनं योगविभागायम् । इतरथा त्रिदिङ्मुखास्त्रिर्ब्रूयुः । चतुर्थं चतु-

वारं त्रिदिङ्मुखाः सकृदित्ययमर्थः स्यात् । योगविभागे सति प्राङ्मुखास्त्रिः । त्रिदिङ्मुखाः सकृदित्ययमर्थो लभ्यते । त्रिदिङ्मुखाश्च यथासंख्येन त्रिन्पादान्ब्रूयुः । चतुर्थवचनं त्रिरधिकारनिवृत्त्यर्थम् । सर्वं प्रायश्चित्तादि समापयेत् । ततो यथाशयं शेरते ॥ ११ ॥

संहाय सौर्याणि स्वस्त्ययनानि च जपित्वाऽन्नं संस्कृत्य ब्राह्मणान्भोजयित्वा स्वस्त्ययनं वाचयीत ॥ १२ ॥ ख० ३ ॥

संहाय संगत्येत्यर्थः । इदानीं संगतिविधानात्पूर्वं यथाशयं शेरत इति गम्यते । समागम्योदित आदित्ये सौर्याणि स्वस्त्ययनानि च जपेयुः । 'सूर्यो नो दिवः । उदुत्यं जातवेदसमिति नव । चित्रं देवानाम् । नमो भित्रस्य' इत्येतेषां सौर्यसंज्ञा कृता । स्वस्तिशब्दवन्ति स्वस्त्ययनानि 'आ नो मद्राः । स्वस्ति नो मिर्माताम् । परावतो ये दिषिषन्त आप्यम्' इत्येतानि । अन्नसंस्कारवचनं चरुशेषाद्ब्राह्मणभोजननिवृत्त्यर्थम् । तेनानुप्रवचने चरुशेषादिति सिद्धम् ॥ १२ ॥ ३ ॥

हेमन्तशिशिरयोश्चतुर्णामपरपक्षाणामष्टमीष्वष्टकाः ॥ १ ॥

हेमन्तशिशिरावृत् । अपरपक्षाः कृष्णपक्षाः । अष्टका इति कर्मनाम । एतदुक्तं भवति । मार्गशीर्षादिचतुर्षु मासेषु ये कृष्णपक्षाश्चत्वारस्तेषु याश्चतस्रोऽष्टम्यस्तास्वष्टकाः कार्या इति । ऋतुद्वयमध्ये यदि मलमास आगच्छति तर्हि तस्मिन्मासे न कर्तव्यमित्येवमर्थं चतुर्ग्रहणम् । अपि च बहुवचनस्य त्रिष्वेव चारितार्थत्वाच्छास्त्रान्तरदर्शनाच्चोर्ध्वमाग्रहायणयास्तिस्त्रोऽष्टका इति तिस्र एवाष्टकाः स्युस्तन्निवृत्त्यर्थं चतुर्ग्रहणम् ॥ १ ॥

एकस्यां वा ॥ २ ॥

एकस्यामेवाष्टम्यामष्टकाः कार्याश्चतसृषु वेति विकल्पः ॥ २ ॥

पूर्वेद्युः पितृभ्यो दद्यात् ॥ ३ ॥

सप्तम्यामित्यर्थः । पितृशब्देनात्र पितृपितामहपितामहा उच्यन्ते । अन्वष्टक्ये 'पितृभ्यो दद्यात्' (२ । ५ । ७) इत्यस्यां चोदनायां पिण्डदानं दृष्टम् । अतश्चोदनासामान्यादिहापि परिगृह्यते । ब्राह्मणभोजनं च कार्यमिति वक्ष्यामः । तेन पूर्वेद्युः पितृभ्यः पिण्डान्भोजनं च दद्यादित्यर्थः । पिण्डदान इतिकर्तव्यतापेक्षाऽस्ति । इह च तस्या अनाम्नानात्प्रकरणान्तरविहितोऽपि पिण्डपितृयज्ञकल्पः परिगृह्यते । शक्यते चासौ ग्रहीतुम् । शास्त्रसंबन्धकरणात् । अपि चान्वष्टक्येऽपि पिण्डपितृ-

यज्ञकल्पो दृष्टः । स चोदनासामान्यादिहापि भवति । अत्रैव तर्हि पिण्डपितृयज्ञक-
ल्पेनेति करमान्नोक्तम् । स्त्रीभ्यश्चेत्यत्राधिकारार्थं तन्नोक्तम् । स च कल्पोऽन्नाशौ-
करणे पाकयज्ञतन्त्रस्य बाधको भवति । एककार्यत्वात् । भोजनं तु पार्वणवद्भवति ।
भोजनेऽपि तन्त्रस्यापोक्षितत्वात् । तच्च भोजनं पैतृकमेवेति कृत्वा पार्वणमेव तन्त्रं
पारिगृह्यते । तस्य पैतृकत्वात् ॥ ३ ॥

तस्य विशेषमाह—

ओदनं कृसरं पायसम् ॥ ४ ॥

पिण्डपितृयज्ञकल्पो भवतीत्युक्तम् । तत्र च नित्येऽग्नौ चरुश्रपणमस्ति । तस्य
स्थान एतानि त्रीणि नित्येऽग्नौ श्रपयेत् । ‘ ओदनस्तु प्रसिद्धः स्यात्पायसः पयसा
शृतः । ओदनरित्त्वमिश्रस्तु कृसरः परिकीर्तितः । तिलकल्कान्विनिक्षिप्य शृतो वा
कृसरो भवेत् ’ इति ॥ ४ ॥

चतुःशरावस्य वाऽपूपान् ॥ ५ ॥

चतुःशरावपरिमितस्य वा धान्यस्य पेषणं कृत्वाऽपूपाञ्श्रपयेत् । अपूपाः पिष्ट-
मयाः । बहुसाधनसाध्यत्वादपूपानां स्त्रीकर्तृकत्वाच्च नित्येऽग्नौ श्रपणं न संभवतीति
गृहसिद्धानामेवोपादानमिच्छन्ति । वाशब्दो विकल्पार्थः । पूर्वाणि वा त्रीणि, इदं
वैकं द्रव्यमिति । भोजने तु नायं द्रव्यनियमोऽपि तु होम एव । ‘ अष्टका हि
चतस्रः स्युः पूर्वाहानि तथैव च । द्रव्यत्रयत्वाद्वैकत्वाच्च यथासंख्यसंभवः । प्रत्य-
ष्टकं हि पूर्वेद्युस्त्राणि द्रव्याण्यथापि वा । अपूपद्रव्यमेकं वा नान्या व्याख्यानक-
ल्पना ’ ॥ ५ ॥

उदीरतामवर उत्परास इत्यष्टाभिर्हुत्वा यावतीभिर्वा काम-
यीत ॥ ६ ॥

यावतीभिर्वाऽधिकामिः पितृलिङ्गकामिः कामयीत तावतीभिर्जुहुयात् । एतदुक्तं
भवति । पिण्डपितृयज्ञविधानेनेधमाधानान्तं कुर्यात् । चरुश्रपणे विशेष उक्तः ।
ततो ब्राह्मणपच्छौचाद्याच्छादनप्रदानपर्यन्तं पार्वणवत्कृत्वा, ओदनादिभ्यस्त्रिम्योऽन्न-
मुद्धृत्य घृताक्तं कृत्वाऽनुज्ञाप्याशौकरणमन्त्रयोः स्थाने ‘ उदीरतामवर उत्परासः ’
इत्यष्टाभिश्चतुर्दशभिर्वा हुत्वा मेक्षणमनुप्रहृत्य ब्राह्मणेभ्योऽन्नदानादि शेषनिवेदनान्तं
पार्वणवत्कृत्वा भुक्तवत्सु पिण्डपितृयज्ञवाजिनयनादिपात्रोत्सर्गान्तं कृत्वा ततः श्राद्ध-
शेषं समापयेदिति ॥ ६ ॥

अथ श्वोभूतेऽष्टकाः पशुना स्यात्कीपाकेन च ॥ ७ ॥

अथेत्यानन्तर्यार्थः । श्वोभूतेऽष्टम्यामित्यर्थः । या अष्टकाः कार्या इत्युक्तास्ताः श्वोभूते पशुना स्थालीपाकेन च कार्या इत्यर्थः । अथाष्टका इत्येतावत्युच्यमानेऽथ-
शब्दसंबन्धात्पूर्वेद्युश्चाष्टकाः कार्या इत्याशङ्का स्यात् । तस्माच्छ्वोभूतग्रहणम् । पश्व-
ङ्गभूतस्य स्थालीपाकस्याविधेयत्वात्स्थालीपाकान्तरमिदमिति गम्यते । चशब्दश्चायं
वाशब्दस्य स्थाने द्रष्टव्यः । तेन पशुना वा स्थालीपाकेन वेत्यर्थः । शास्त्रान्तरे च
स्पष्टं वचनमस्ति ' पशोरमावे स्थालीपाकः प्रवर्तते ' इति ॥ ७ ॥

अप्यनडुहो यवसमाहरेत् ॥ ८ ॥

अपिशब्दो विकल्पार्थः । एतदुक्तं भवति । पशुः कार्यस्तस्यासंभवे स्थालीपा-
कस्तस्याप्यसंभवेऽनडुहो यवसं प्रयच्छेदिति । शकटवहनसमर्थो बलीवर्दोऽ-
नडुवान् ॥ ८ ॥

अग्निना वा कक्षमुपोषेत् ॥ ९ ॥

त्रयस्याप्यसंभवेऽग्निना वा कक्षं दहेत् ॥ ९ ॥

एषा मेऽष्टकेति ॥ १० ॥

यवसदाने कक्षदहने चैवं मनसा ध्यायेदित्यर्थः ॥ १० ॥

न त्वेवानष्टकः स्यात् ॥ ११ ॥

इदमस्य प्रयोजनम् । चत्वारः पक्षा उक्तास्तत्र पूर्वाह्णम उत्तरोत्तरः प्रवर्तते
इति । एवमप्यष्टकाः कार्याः । न त्वेवानष्टकः स्यादित्यर्थः । अथवा शास्त्रान्तरे
यानि पक्षान्तराण्युक्तानि ' अपि वा अनूचानेभ्य उदकुम्भमाहरेत् ' ' अपि वा
श्राद्धमन्त्रानधीयति ' इति । तथा वा कुर्यात् । न त्वेवानष्टकः स्यादित्यर्थः ॥ ११ ॥

तां हैके वैश्वदेवीं ब्रुवत आग्नेयीमेके सौर्यामेके प्राजापत्यामेके
रान्निदेवतामेके नक्षत्रदेवतामेके ऋतुदेवतामेके पितृदेवतामेके
पशुदेवतामेके ॥ १२ ॥

एतेऽष्टौ देवताविकल्पाः । तत्र यदाऽऽग्नेय्यष्टका क्रियते तदा वपापशुस्था-
लीपाकावदानानि त्रीण्यप्यग्नये स्वाहेति जुहुयात् । केवलस्थालीपाकमप्यनेनैव
जुहुयात् । एवमितरेष्वपि ज्ञेयम् । तत्रानाद्यानां पक्षाणामयुक्तत्वज्ञापनार्थमाद्ये हशब्दं
पठितवान् । मन्त्रास्तावदष्टकार्थत्वेन गृह्यन्ते स्मृतिपारम्पर्येण स्मर्यन्ते । स्मृतिश्च
प्रमाणम् । एवमष्टकार्थत्वेन प्रमाणावगतेषु मन्त्रेषु तान्परित्यज्याग्न्यादीनां नामधेयेन
होम इत्येतदयुक्तमिति हृदि कृत्वा हशब्दं पठितवान् । तस्मात्सर्वदा मन्त्रैरेव होमः
कार्यो न कदाचिदपि नामधेयेनेति सिद्धम् । एतमेव पक्षमुत्तरत्रापि समर्थयते ।

वैश्वदेवीं ब्रुवत इति बहुदेवत्यां ब्रुवत इति । अयमर्थः—या या मन्त्रेषु लिङ्गिनी सा सा सर्वाऽत्र देवता भवति । नैवाग्न्यादय एकैकैव देवता भवतीत्यर्थः । बहुदेवत्यो हि वैश्वदेवशब्दः श्रूयते । ' यथा प्रशुकैतु देवी मनीषिति वैश्वदेवम् ' इति । उक्तं च नैरुक्ते—' यत्तु किञ्चिद्बहुदेवतं तद्वैश्वदेवानां स्थाने युज्यते ' इति । प्रकारान्तरेणारामभिर्माष्यकारमतमेवाहुस्तमिति निरवद्यम् । अपि चैवं व्याख्या । आग्नेयीमेके । तेषामयमभिप्रायः—' सत्यमष्टकार्थत्वेन मन्त्राणां स्मरणात्सर्वदा मन्त्रैरेव होमः कार्यस्तथाऽप्याग्नेयी भवति । अग्निरेव सर्वेषु मन्त्रेषूपदेश्यो भवतीत्यर्थः । यानि तेषु देवतान्तरवाचीनि पदानि तानि कथञ्चिद्द्वौष्या लक्षणया वा योगेन वाऽग्निवाचीनि भवन्ति । यथा प्रयाजानामाग्नेयत्वे समिदादिशब्दास्तस्यैव कथञ्चिद्वाचकाः । एवमत्रापीति ' । एवमुत्तरेष्वपि पक्षेषु योज्यम् । एवं देवताविप्रतिपत्तौ सत्यां हशब्दं प्रयुक्तवान् । बहुदेवत्ये त्वयमेव पक्षो युक्तः । लक्षणाद्याश्रयणे कारणाभावादिति ज्ञापयितुम् । प्रयाजेषु तु कारणं निरुक्ताद्विज्ञेयम् ॥ १२ ॥

पशुकल्पेन पशुं संज्ञप्य प्रोक्षणोपाकरणवर्जं वपामुत्खिद्य जुहुयात् । वह वपां जातवेदः पितृभ्यो यत्रैनान्वेत्थ निहिताः पराके मेदसः कुल्या उपैनान्त्स्रवन्तु सत्या एता आशिषः सन्तु सर्वाः स्वाहेति ॥ १३ ॥

पशुकल्पेनेति वचनं प्रोक्षणप्रतिषेधैः पशुकल्पस्थस्यैव प्रोक्षणस्य भवति न पश्वङ्गभूतस्थालीपाकप्रोक्षणस्येत्येवमर्थम् । संज्ञप्येत्ययमनुवादः । उत्खिद्येति वचनमुत्खिद्य सर्वदाऽनयैव वपां जुहुयादित्येवमर्थम् । तेनाग्न्यादिनामधेयेन होम इत्याद्याः पक्षा निरस्ता भवन्ति ॥ १३ ॥

अथावदानानां स्थालीपाकस्य च—अग्ने नय सुपथा राये अस्मानिति द्वे । ग्रीष्मो हेमन्त ऋतवः शिवा नो वर्षाः शिवा अभया शरन्नः । संवत्सरोऽधिपतिः प्राणदो नोऽहोरात्रे कृणुतां दीर्घमायुः स्वाहा । शान्ता पृथिवी शिवमन्तरिक्षं द्यौर्नो देव्यभयं नो अस्तु । शिवा दिशः प्रदिश उद्दिशो न आपो विद्युतः परिपान्तु सर्वतः स्वाहा । आपो मरीचीः प्रवहन्तु नो धियो घाता संमुद्रो वहन्तु पापम् । भूतं भविष्यदभयं विश्वमस्तु मे ब्रह्माऽधिगुप्तः स्वाराक्षराणि स्वाहा । विश्व आदित्या वसवश्च देवा रुद्रा गोप्तारो मरुतः सदन्तु । ऊर्जे प्रजाममृतं पिन्वमानः प्रजा-

पतिर्मयि परमेष्ठी दधातु स्वाहा । प्रजापते न त्वदेता-
न्यन्यः ॥ १४ ॥

स्थालीपाकशब्देनात्र द्वयं गृह्यते । एकवचनं जात्यभिप्रायम् । तेनायमर्थः—
'पश्चङ्गस्थालीपाकस्यावदानानां च स्थालीपाकान्तरस्य चैते सप्त होममन्त्रा भव-
न्तीति' ॥ १४ ॥

सौविष्टकृत्यष्टमी ॥ १५ ॥

अष्टमीग्रहणं सर्वदा त्रिष्वपीयमाहुतिरष्टमी भवतीत्येवमर्थम् । तेन मन्त्रैरेव होमो
न कदाचिन्नामधेयेनेति सिद्धम् । अपि च—यदा पश्चङ्गभूतस्थालीपाकः पृथग्भूयते
तदा स्विष्टकृदपि पृथक्कार्य इत्येतत्प्रदर्शितं भवति । सर्वत्र च पृथग्घोमे स्विष्टकृदपि
पृथक्कार्यः । वस्तुतस्तु पृथग्घोमे ह्यवदानानां सप्त स्थालीपाकस्य च सप्त । ततः
सौविष्टकृती पञ्चदशी स्यात् । सहपक्षे त्वष्टमी भवति । एवं च पृथग्घोमनिवृत्त्यर्थम्-
ष्टमीग्रहणं वेदितव्यम् ॥ १५ ॥

ब्राह्मणान्भोजयेदित्युक्तम् ॥ १६ । ख० ४ ॥

ब्राह्मणान्भोजयित्वा स्वस्त्ययनं वाचयितेति यदुक्तं तदिहापि कार्यमित्यर्थः ।
एतदुक्तं भवति । होमं समाप्य ब्राह्मणपच्छौचाद्याच्छादनान्तं कृत्वा भोजनार्था-
दन्नादुद्धृत्य घृताक्तं कृत्वा पाणौ होमं कृत्वा भुक्तवत्स्वनाचान्तेषु पिण्डान्दत्त्वा
स्वस्त्ययनं वाचयित्वा श्राद्धशेषं समापयेदिति । अथवा ब्राह्मणान्भोजयेदित्युक्तं द्रष्टव्यमित्यर्थः । इति-
शब्दोऽत्र भोजनपरामर्शः । इदमष्टम्यां भोजनं श्राद्धमित्युपदेशः शास्त्रान्तरे च
दृश्यते । तस्माच्छ्राद्धमिति सिद्धम् ॥ १६ ॥ ४ ॥

अपरेशुरन्वष्टक्यम् ॥ १ ॥

अपरस्मिन्नहनि नवम्यामन्वष्टक्यं नाम कर्म कार्यमित्यर्थः ॥ १ ॥

तस्यैव मांसस्य प्रकल्प्य दक्षिणाप्रवणेऽग्निमुपसमाधाय परिश्रि-
त्योत्तरतः परिश्रितस्य द्वारं कृत्वा समूळं बर्हिस्त्रिरपसलैर(लवण)-
विधून्वन्परिस्तीर्य हवींष्यासादयेदोदनं कुसरं पायसं दधि
मन्यान्मधुमन्यांश्च ॥ २ ॥

योऽष्टम्यां पशुः कृतस्तस्यैव मांसं ब्राह्मणभोजनार्थं प्रकल्प्य संस्कृत्येत्यर्थः ।
भोजनार्थत्वं तु शास्त्रान्तरादवगतम् । दक्षिणाप्रवण इति प्राक्प्रवणनिवृत्त्यर्थम् ।
उपसमाधयेति व्याख्यातम् । अग्नितिरस्करण्यादिभिः परिश्रित्योत्तरतो द्वारं

करोति । पुनः परिश्रितस्येति वचनं परिश्रयणस्यानित्यत्वज्ञापनार्थम् । अत्रापि पिण्ड-
पितृयज्ञकल्पोऽस्ति । तत्र विशेषमाह—उभौ परिस्तीर्येत्यास्मिन्काले समूलं बर्हिर्गृही-
त्वाऽपसलै(व्यै)रप्रदाक्षिणमविधुवन्नकम्पयंस्त्रिः परिस्तृणीयात् । आपादयेदामिषार्थं स्था-
लीपाकमित्यास्मिन्काल एतानि पञ्चाऽऽसादयेत् । एषां नित्ये श्रपणं कार्यम् । गृह्यकर्मणि
सर्वत्र चरुणां नित्येऽग्नावेव श्रपणं कार्यं न तु लौकिके । अन्यत्र प्रतिषेधात् । श्रप-
यित्वैककपालं चेत्यत्र श्रपयित्वेति वचनस्य चरुवर्जितानां घानादीनां नित्याग्निश्रपण-
निषेधपरत्वेनापि संभवात् । 'सक्तवो दधिमिश्रास्तु दधिमन्याः प्रकीर्तिताः । मधु-
मन्याः प्रकीर्त्यन्ते मधुमिश्रास्तु सक्तवः' ॥ उल्लेखनकाले द्वे लेखे लिखेत् । उभे च
सकृदाच्छिन्नैरवस्तृणीयात् ॥ २ ॥

पिण्डपितृयज्ञकल्पेन ॥ ३ ॥

इदं कर्म पिण्डपितृयज्ञविधानेन कार्यमित्यर्थः । (+अग्निपणयनं पात्रं सोमायेत्या-
दिमन्त्रकौ । उपस्थानं प्रवहणं निनयाद्यतिदिश्यते) ॥ ३ ॥

हुत्वा मधुमन्यवर्जं पितृभ्यो दद्यात् ॥ ४ ॥

इध्माधानान्तं कृत्वा ब्राह्मणपच्छौचाद्याच्छादनान्तं कृत्वौदनादिभ्यश्चतुर्म्योऽ-
न्नमुद्धृत्य मधुमन्यवर्जं घृताक्तमनुज्ञाप्याग्नावाहुतिद्वयं हुत्वा मेक्षणमनुग्रहृत्य शेष-
निवेदनान्तं कृत्वा पितृभ्यः पिण्डान्निपृणीयादित्यर्थः । पिण्डदाने मधुमन्या अपि
ग्राह्याः ॥ ४ ॥

स्त्रीभ्यश्च सुरा चाऽऽचाममित्याधिकम् ॥ ५ ॥

मात्रे पितामह्यै प्रपितामह्यै च पिण्डान्निपृणीयात् । तत्र चौदनादिपञ्चम्यः सुरा
चाऽऽचामं चाधिकं भवतीत्यर्थः । पित्रादित्रयाणामेव पिण्डपितृयज्ञस्य दृष्टत्वात्तद्वि-
धानं स्त्रीणां न प्राप्नोतीति कृत्वा पिण्डपितृयज्ञकल्पेनेत्येतदत्रानुवर्तनीयम् । 'ओ-
दनाग्रप्रवं प्राहुराचामं हि मनीषिणः । गौडी माध्वी च पैष्टी च सुरा तु त्रिविधा
स्मृता' ॥ अधिकवचनं पञ्चानामत्राधनार्थम् ॥ ५ ॥

कर्षुष्वेके द्वयोः षट्सु वा ॥ ६ ॥

द्वयोल्लेखयोरुभयेषां पिण्डनिपरणमुक्तम् । कर्षो नामावटाः । कर्ष्वौ च कर्ष्वश्च
कर्ष्वः । तास्वेकं इच्छन्ति । यदा द्वे कर्ष्वौ तदाऽऽयते भवतः । यदा षट् तदा
परिमण्डलाः । द्वयोरिति वचनात्कर्ष्ववित्येकशेषो लब्धः ॥ ६ ॥

पूर्वासु पितृभ्यो दद्यात् ॥ ७ ॥

पूर्वा च लेखा पूर्वा च कर्षुः पूर्वाश्च कर्षवः । ताः पूर्वाः । एतदुक्तं भवति ।
द्विलेखाद्विकर्षुषट्कर्षुषक्षेषु पूर्वस्यां लेखायां पूर्वस्यां कर्षुषां पूर्वासु कर्षुषु पितृभ्यो
निवृणीयादिति ॥ ७ ॥

अपरासु स्त्रीभ्यः ॥ ८ ॥

पूर्ववदेकशेषः । अत्र किञ्चिद्वक्तव्यमस्ति । द्वे लेखे इत्युक्तम् । पितृषु च स्त्रीषु
च पृथक्पृथक् नवावरा अयुजो वा ब्राह्मणा भवन्ति । ' प्रकृतौ समर्थनिगमेषु '
(श्रौ० ३ । २) । यजुर्निगदेषु विकृतावूह उक्तः । तेन स्त्रीपात्रेषु तिलावपने
तिलोसीति मन्त्रे पितृशब्दस्योहो न कार्यः । प्रकृतावसमर्थत्वात् । पार्वणं हि तस्य
प्रकृतिः । तत्र च पित्रादयस्त्रयोऽभिधातुमभिप्रेताः । न च पितृशब्दस्त्रीन्वक्तुं
समर्थः । अथोच्यते । तत्रापि पितृपात्रमेवास्य प्रकृतिः । उत्तरे विकृती । पितृ-
पात्रे च पितृशब्दः समर्थः । विभक्तिमात्रं त्वसमर्थम् । तेनोत्तरयोः पात्रयोः पितृ-
शब्दस्य स्थाने पितामहप्रपितामहशब्दौ बहुवचनान्तौ वक्तव्याविति । एतदयुक्तम् ।
समानप्रकरणे प्रकृतिविकृतिभावो नास्तीति ज्ञापितमेतद्भ्रष्टकारेण ' राज्यायदेन ।
इति तु प्रणयेत् ' (श्रौ० २ । २) इत्यत्र । तेन त्रिष्वपि पितृशब्द एव प्रयोज्य
इति सिद्धम् । यथा तत्र कञ्चिद्द्वौप्या लक्षणया वाऽन्यथा वा त्रीनाह तथैवात्रापि
मातृरभिदध्यात् । तेनोहो न कार्यः । अथ तत्रोत्तरयोः पात्रयोरूहोऽभ्युपगम्यते ।
तर्हि ' शुन्धन्तां पितरः ' इत्यत्र त्रयाणां वचनमपार्थक्यं स्यात् । तस्मात्पितृशब्द
एव सर्वदा प्रयोज्य इति सिद्धम् । ' शुन्धन्तां पितरः ' (श्रौ० २ । ६) इत्यत्र
तु विभक्तिमात्रमसमर्थम् । प्रकृतिस्तु समर्थम् । तेन तस्या ऊहः कार्यः । शुन्धन्तां
मातरः शुन्धन्तां पितामह्यः शुन्धन्तां प्रपितामह्य इति । ' एतत्तेऽसौ ये च त्वा '
(श्रौ० २ । ६) इत्यत्र यदि द्वे मातरौ स्यातां पितामह्यौ प्रपितामह्यौ वा तदाऽ-
सावित्यत्र द्वयोरपि नामनी ब्रूयात् । यदा बहुवचस्तदा बहुनिनामपि नामानि ब्रूयात् ।
तेशब्दस्य स्थाने द्वे मातरौ चेद्द्वापित्यूहः । बहुवचश्चेद् इत्यूहः । येशब्दस्य केचि-
दूहेन स्त्रीलिङ्गं कुर्वन्ति तद्विचार्यम् । एतत्ते तत ये च त्वामत्रान्वित्यस्यायमर्थः—
हे तत, एतत्पिण्डरूपमन्नं तुभ्यं ये चान्येऽत्र त्वामनु यन्ति तेभ्यश्चेत्यर्थः । अनुया-
यिनश्च यदि स्त्रिय एव स्युस्तदोहो युज्यते । यदि पुमांस एव पुमांसश्च स्त्रियश्च वा
तदा न युज्यते । ' पुमान्स्त्रिया ' (पा० सू० १ । २ । ६७) इति पुंस एकशेषात् । अत्रा-
र्थेणाप्युक्तम्—' पुंवन्मिथुने ' (श्रौ० ३ । २) इति । ' अनुयायिनश्च पुमांसश्च

स्त्रियश्चेति प्रतिमाति' इति बौधायनवचनात् । इत्थं हि तेन पिण्डदाने पठितो मन्त्रः—' एतत्ते ततासौ ये ते मातामहा ये त आचार्या ये ते सखायो ये ते गुरवो ये ते ज्ञातयो ये तेऽमात्या ये तेऽन्तेवासिनस्तेभ्यंश्चैतत्ताम्यश्च स्वधा नमः ' इति । तेनोहो न कार्यः । आपस्तम्बेन तु ' एतत्ते मातरसौ याश्च त्वामत्रानु ' इति मन्त्रः पठित इति कृत्वा केचिदूहं कुर्वन्ति । तच्चिन्त्यम् । स्त्रीद्वित्वे युवामत्रानु बहुत्वे युष्मानत्रान्विति । अत्र पितरोऽमिमदन्त पितर इत्यत्र च पितृशब्दस्योहो न कार्यः । प्रकृतावसमर्थत्वात् । पिण्डपितृयज्ञो हि तयोः प्रकृतिः । तत्र च त्रयोऽभिधातुमभिपेताः । तस्मादनूहः । उभयपिण्डानां च सकृदेवानुमन्त्रणं कार्यम् । शक्यत्वात् । न पृथक् । 'असावम्यङ्क्ष्वासावङ्क्ष्वेति' (श्रौ० २।७) अत्र च स्त्रीद्वित्वे बहुत्वे चासौशब्दस्योहः । अम्यङ्गायाम्, अम्यङ्ध्वम्, अङ्गायाम्, अङ्ध्वामिति च यथार्थम् । स्त्रीणां पृथग्वासो दद्यात् । असंसर्गित्वात् । एतद्वः पितर इत्यत्रोहो न कर्तव्यः । असमर्थत्वादेव । मन्त्रावृत्तिरस्त्येव । पितृपिण्डान्स्त्रीपिण्डांश्च सकृदेवोपतिष्ठते । शक्यत्वात् । न पृथक् । अनूहश्च पूर्ववत् । 'मनोन्वाहुवामहे' इत्यादेश्वानूहः पूर्ववत् । 'तस्मादृचं नोहेत्' (श्रौ० ६।४) इति प्रतिषेधाच्च । प्रवाहणं चोभयपिण्डानां युगपदेव । शक्यत्वात् । अनूहश्च पूर्ववत् । ऋक्त्वाच्च । 'वीरं मे दत्त पितरः' (श्रौ० २।७) इति पितृणां मध्यमपिण्डमादायानेनैव स्त्रीणामपि मध्यममाददीत । अनूहश्च पूर्ववत् । 'आवत्त पितरः' (श्रौ० २।७) इति पिण्डद्वयं प्राशयेत् । अनूहश्च पूर्ववत् । ऋक्त्वाच्च । यत्र त्वृच्यूहमिच्छति तत्र विदधाति 'आत्मनि मन्त्रान्संनमयेत्' (३।८।७) इति । 'इति नम्रे' (श्रौ० २।१४) इति च । एवं निनयनवर्जं पितृशब्दस्योहो नास्तीत्युक्तम् । तत्र यद्युच्यते । 'पितृशब्दो बहुवचनान्तः पित्रादींस्त्रीनेव वक्ति । साहचर्यात् । यथा मित्राविति वरुणाविति चोक्ते मित्रावरुणौ प्रतीयेते । साहचर्यात् । तद्वदत्रापि । मातृस्तु वक्तुं न शक्नोति । तत्साहचर्यस्य क्वचिदप्यतीतत्वात् । तस्मादूहः कार्य इति' । तत्र ब्रूमः । असमर्थत्वादूहो नास्तीत्युक्तमेव । केवलमभिधानं संपादनीयम् । सपिण्डीकरणेन हि प्रेतत्वं निवर्त्य पितृत्वं नाम संस्कारविशेषः शास्त्रगम्यः प्राप्यते । तच्च मातृपृथग्विशिष्टमिति मातृपृथग्विधत्ते पितृशब्दः । एवं च कृत्वैकोद्दिष्टे शास्त्रान्तरदृष्टः पितृशब्दप्रतिषेधोऽप्युपपन्नः । ऊहवादिनोऽतिप्रसङ्गश्चास्ति । मात्रादयस्त्रयोऽपि शब्दाः प्रसज्यन्ते । तेषामप्येवं पुनरपि । नेप्यते बहुविद्भिर्विचार्य कार्यमित्यलमतिविस्तरेण ॥८॥

एतेन माध्यावर्षे प्रोष्ठपद्या अपरपक्षे ॥ ९ ॥

एतेनेति पूर्वद्युःप्रमृति कृत्स्नकर्मातिदेशः । एतदुक्तं भवति । प्रोष्ठपद्याः समीपे योऽपरपक्षस्तत्राष्टम्यां माध्यावर्षे नाम कर्म कर्तव्यम् । तच्चैतेनाष्टकार्पणा व्याख्या-
तमिति । अत्रापि त्रिष्वहःसु कार्यमित्यर्थः ॥ ९ ॥

मासि मासि चैवं पितृभ्योऽयुक्षु प्रतिष्ठापयेत् ॥ १० ॥

अपरपक्ष इत्यत्रापि संबध्यते । मध्यगतत्वस्य विशेषाभावात्प्रयोजनवत्त्वाच्च । तच्च पूर्वपक्षनिवृत्त्यर्थम् । एवमित्यकृत्स्नोपदेशार्थम् । तेनान्वष्टक्यमिहातिदिश्यते । अनन्तरत्वात् । पितृभ्य इति मातृनिवृत्त्यर्थम् । प्रतिष्ठापयेत् । कुर्यादित्यर्थः । एत-
दुक्तं भवति । प्रतिमासमपरपक्षेऽयुष्मासु तिथिष्वन्वष्टक्यवत्पितृभ्य एव श्राद्धं कुर्यादिति । समानकालत्वात्समानकार्यत्वाच्च पार्वणस्यास्य विकल्पः । एवं वा सूत्रच्छेदः । ' मासि मासि चैवं पितृभ्यः ' । प्रतिमासमपरपक्षेऽन्वष्टक्यवत्पितृभ्य एव कुर्यादित्यर्थः । ' अयुक्षु प्रतिष्ठापयेत् ' । श्राद्धकर्माणि सर्वमयुग्मासु संख्यासु प्रतिष्ठापयेत् । गन्धमाल्यादि सकृद्देयं त्रिः पञ्चकृत्वो वेत्यादि ॥ १० ॥

नवावरान्भोजयेत् ॥ ११ ॥

नवप्रसङ्गः प्रकृतं निवर्तयति । तेनान्वष्टक्ये नवावरान्भोजयेन्नियमेन ॥ ११ ॥

अयुजो वा ॥ १२ ॥

अशक्तौ प्रागप्ययुजो भोजयेत्सप्त पञ्च त्रीनेकं वा । सप्तपक्ष एकस्यैक इतर-
योस्त्रयस्त्रयः । पञ्चपक्ष एकस्य त्रय इतरयोरेकैकः । इदं चान्वष्टक्य एव ॥ १२ ॥

युग्मान्बुद्धिपूर्तेषु ॥ १३ ॥

पुंसवनसीमन्तोन्नयनचौलकर्मोपनयनविवाहा इति पञ्चाग्न्याधेयादीनि च श्रौतानि
वृद्धिश्राद्धस्य विषय इत्येके । अन्ये षोडश संस्काराः श्रवणाकर्मादयश्च श्रौतानि
चेत्याहुः । ' अनिष्ट्वा तु पितृश्राद्धे वैदिकं कर्म नाऽऽरमेत् ' इति स्मृतेः ।
वापीकूपतडागारामाद्युद्यापनादि पूर्तश्राद्धस्य विषयः । उभयत्र युग्मान्भोजयेत् ॥ १३ ॥

अयुग्मानितरेषु ॥ १४ ॥

पूर्वेद्युरष्टम्यां काम्य एकोद्दिष्ट इति चतुर्ष्वयं विधिः । मासि मासि चेत्यत्रान्व-
ष्टक्यवत् । पार्वणे तु वक्ष्यति । एवमष्विधेष्वपि श्राद्धेषु ब्राह्मणपरिमाणमुक्तम् ॥ १४ ॥

प्रदक्षिणमुपचारौ यवैस्तिष्ठार्यः ॥ १५ ॥ ख० ५ ॥

वृद्धिपूर्तेष्विति शेषः । अत्र प्रदक्षिणमिति वचनादितरश्राद्धेषु प्रसव्यमुपचार

इति गम्यते । तिलकार्ये यवान्कुर्यात् । यज्ञोपवीतयुगमकर्मादीनामुपलक्षणमिदम् ॥ १५ ॥ १ ॥

रथमारोक्ष्यन्नाना पाणिभ्यां चक्रे अभिमृशेत् । अहं ते पूर्वं पा-
दावाल्भेद्वृहद्रथंतरे ते चक्रे ॥ १ ॥

इतिकारोऽध्याहार्यः । त्रयाणां वर्णानामिदं समानं भवति । रथो नाम बहुयुगो मण्डलाकृतिः । यदा रथमारोहति गमनार्थं ततः पूर्वपक्षे चक्रे पाणिभ्यां नाना अभि-
मृशेन्मन्त्रेण । नानाग्रहणं युगपदेव दक्षिणेन दक्षिणं सव्येन सव्यमभिमृशेन्न पर्या-
येणेत्येवमर्थम् । दूरदेशगमने त्वाद्य एवाऽऽरोहणेऽयं विधिर्नैवर्षप्राप्तेष्वारो-
हणेषु ॥ १ ॥

वामदव्यमक्ष इत्यक्षाधिष्ठाने ॥ २ ॥

अभिमृशेदिति वर्तते । पाणिभ्यां युगपच्चक्रनाभी अभिमृशेन्मन्त्रेण ॥ २ ॥

दक्षिणपूर्वाभ्यामारोहेत् । वायोश्चा वीर्येणाऽऽरोहामीन्द्रस्थौज-
साऽऽधिपत्येनेति ॥ ३ ॥

दक्षिणः पादः पूर्वा यतोस्तौ तथोक्तौ । एवंभूताभ्यामारोहेन्मन्त्रेण ॥ ३ ॥

रश्मीन्संमृशेदरश्मिकान्वा दण्डेन । ब्रह्मणो वस्तेजसा संगृह्णामि
सत्येन वः संगृह्णामीति ॥ ४ ॥

रश्मयः प्रग्रहास्तान्स्पृशेत् । अथ यद्यश्वा अरश्मिकाः स्युस्तानेव दण्डेन स्पृशेत् ।
मन्त्रस्तुभयत्र समान एव । बहुवचनाद्बहुयुगो रथोऽत्राभिप्रेत इति गम्यते ॥ ४ ॥

अभिप्रवर्तमानेषु जपेत् । सहस्रसर्निं वाजमभिवर्तस्व रथदेव
प्रवह वनस्पते वीड्वङ्गे हि भूया इति ॥ ५ ॥

चशब्दोऽध्याहार्यः । सारयिना नोदिता अश्वा यदेष्टां दिशमभिगच्छन्ति तदा
' सहस्रसर्निं ' ' वनस्पते ' इत्यृचं(चौ) जपेत् । एतावद्रथारोहणम् ॥ ५ ॥

एतयाऽन्यान्यपि वानस्पत्यानि ॥ ६ ॥

अभिमृशेदिति शेषः । अन्यान्यपि शकटप्रभृतीनि वानस्पत्यान्यारोक्ष्यन्नेतया
तान्याभिमृशेत् । एतयेत्यस्मिन्नसत्यन्यान्यपीत्याद्युत्तरसूत्रस्यैव शेषः स्यात् ।
तस्माद्योगविभागार्थमेतथेति वचनम् ॥ ६ ॥

स्थिरौ गावौ भवतां वीळ् रक्ष इति रथाङ्गमभिमृशेत् ॥ ७ ॥

यद्यदङ्गमस्यामृचि दृष्टं तत्तदभिमृशेत् । गावौ । अक्षं, ईषां, युगं चेत्यर्थः । इदं
चामिमर्शनं शकटादिषु न रथे । गावाविति लिङ्गात् । न हि रथस्य गीयुक्तत्वं
द्विगीयुक्तत्वं बहुयुगत्वादश्वयुक्तत्वाच्च ॥ ७ ॥

सुत्रामाणं पृथिवीं घामनेहसमिति नावम् ॥ ८ ॥

आरोहेदिति शेषः । आरुहेमेति मन्त्रलिङ्गात् । यदा यदा च नावमारोहत्युद-
कतरणार्थं तदा तदैतयाऽऽरोहेत् ॥ ८ ॥

नवरथेन यशस्विनं वृक्षं हृदं वाऽविदासिनं प्रदक्षिणं कृत्वा
फलवतीः शाखा आहरेत् ॥ ९ ॥

नवरथेन यदा गच्छति तदाऽयं विशेषः । वानस्पत्यजपान्तं कृत्वेदमपि कुर्यात् ।
नवोऽनुपभुक्तः । यशस्वी यशसा युक्तः । अविदास्यशोष्यः । आम्रजम्बवादिशाखा
आहरेत् ॥ ९ ॥

अन्यद्वा कौटुम्बम् ॥ १० ॥

अन्यद्वा कुटुम्बोपयोगि द्रव्यमाहरेत् । आहृत्य ततः ॥ १० ॥

संसदमुपयायात् ॥ ११ ॥

गृहसमीपमागच्छेदित्यर्थः ॥ ११ ॥

अस्माकमुत्तमं कृधीत्यादिव्यमीक्षमाणो जपित्वाऽवरोहेत् ॥ १२ ॥

जपित्वा नवरथादवरोहेत् ॥ १२ ॥

ऋषभं मा समानानामित्यभिक्रामन् ॥ १३ ॥

एतत्सूक्तं गृहं प्रतिपद्यमानो जपेत् ॥ १३ ॥

वयमद्येन्द्रस्य प्रेष्ठा इत्यस्त्वं यात्यादित्ये ॥ १४ ॥

जपेदिति शेषः । तस्मिन्नेवाहनि ॥ १४ ॥

तद्वो दिवो दुहितरो विभातीरिति व्युष्टायाम् ॥ १५ ख० ॥ ६ ॥

जपेत् । त्रीण्येतानि प्रतीकानि मन्त्रसंज्ञकानि । तस्मादुपांशु स्युः । एतावान्न-
वरथे विशेषः ॥ १५ ॥ ६ ॥

अथातो वास्तुपरीक्षा ॥ १ ॥

उच्यत इति शेषः । उक्तोऽर्थः । अतःशब्दो हेत्वर्थः । यस्माद्गृहनिमित्ते समृ-
द्धिवृद्धी भवतस्तस्माद्वास्तुपरीक्षोच्यत इति । यद्येवं काम्यकर्माण्यनर्थकानि । न ।
एतदेवं न्यायविदः परिहरन्ति ' तच्चैव हि कारणं शब्दश्चेति ' ॥ १ ॥

एवंलक्षणयुक्ते देशे वास्तु कार्यमित्याह—

अनूखरमविवादिष्णु भूम ॥ २ ॥

भूमशब्दो भूमिवाचकः । यथा ' यवं न वृष्टिर्व्युनक्ति भूम ' इति । यत्र
विषादो नास्ति तदविवादिष्णु ॥ २ ॥

औषधिवनस्पतिवत् ॥ ३ ॥

मत्तुपो वकारश्छान्दसः । एवंविधं यद्भूम तत्र वास्तु कार्यम् ॥ ३ ॥

यस्मिन्कुशवीरिणं प्रभूतम् ॥ ४ ॥

तत्र कार्यम् ॥ ४ ॥

कण्टाकिक्षीरिणस्तु समूलान्परिखायोद्वासयेदपामार्गः शाकस्ति-
ल्वकः परिव्याध इति चैतानि ॥ ५ ॥

समूलान्परिखायोद्वासयेदिति वर्तते । अपामार्गादीनां पुंलिङ्गत्वादेतानिति वक्तव्य
एतानीति नपुंसकवचनमन्यान्यप्येवंप्रकाराणि वास्तुविद्यायां निषिद्धान्युद्वासयानीत्येव-
मर्थम् ॥ ५ ॥

यत्र सर्वत आपो मध्यं समेत्य प्रदक्षिणं शयनीयं परीत्य प्राच्यः

स्यन्देरन्नप्रवदत्यस्तत्सर्वं समृद्धम् ॥ ६ ॥

यस्मिन्देश आपः सर्वाभ्यो दिग्भ्य आगत्य मध्यं प्राप्य ततः प्रदक्षिणं शयनीयं
परीत्य प्राङ्मुखो गच्छेद्युः । अप्रवदत्यः । नलोपः छान्दसः । अशब्दवत्य
इत्यर्थः । एतल्लक्षणयुक्तं वास्तु विद्यावृत्तधनधान्यादिभिः सर्वैः समृद्धं भवति । एवं
ब्रुवतैतत्प्रदर्शितं भवति । सर्वत उच्छ्रितां मध्यतो निम्नामीषच्च प्राक्प्रवणां भूमिं
कृत्वा गृहं कुर्यात् । तत्र प्राच्यां दिशि गृहिणः शयनीयं गृहं कुर्यात् । शयनयिगृ-
हस्योत्तरतोऽपां शनैः प्रदक्षिणं निर्गमनार्थं स्पन्दनिकां कुर्यादिति ॥ ६ ॥

समवस्रवे भक्तशरणं कारयेत् ॥ ७ ॥

येन पथाऽऽपो निर्गच्छन्ति स देशः समवस्रवः । प्राच्यां दिशित्यर्थः । तत्र
महानसं कारयेच्छयनीयस्योत्तरतः ॥ ७ ॥

ननु शास्त्रान्तरे प्राग्दक्षिणस्यां दिशि भक्तशरणं दृष्टमतः कथं प्राच्यां दिशित्या-
शङ्क्य प्रकृतस्य स्तुतिमाह—

बहन्नं ह भवति ॥ ८ ॥

ऋद्धिमद्भवतीत्यर्थः । तस्मादैव कार्यम् ॥ ८ ॥

दक्षिणाप्रवणे सभां मापयेत्साऽद्यूता ह भवति ॥ ९ ॥

यत्र गृही स्वैरमास्ते स्वजनैरागन्तुभिश्च सह सा सभा । तां दक्षिणाप्रवणे कुर्या-
दुदीच्यां दिशित्यर्थः । तत्र कर्ताऽद्यूता द्यूतवर्जिता भवति ॥ ९ ॥

दोषाश्च सन्तीत्याह—

युवानस्तस्यां कित्वाः कलहिनः प्रमायुका भवन्ति ॥ १० ॥

अत्र कृता चेद्युवान एव सन्तः प्रमार्युका भवन्ति । अल्पायुषो म्रियन्त इत्यर्थः ।

कलहप्रियाश्च कितवाश्च भवन्ति । ननु द्यूतवर्जितत्वात्कथं कितवा इति । उच्यते ।
कितवा इति दम्भिन इत्यर्थः । तस्मात्तत्र न कार्या । शास्त्रान्तरेऽविहितत्वादनूद्य
प्रतिषिद्धवान् ॥ १० ॥

क तर्हि कार्येत्याह—

यत्र सर्वत आपः प्रस्यन्देरन्सा स्वस्त्वयन्यद्यूता च ॥ ११ ॥ ख० ७ ॥

यस्मिन्देशे सर्वाभ्यो दिग्भ्य आप आगच्छन्ति तत्र कार्या समा ; गृहमध्य
इत्यर्थः । सा शुभकर्णद्यूता च भवति ॥ ११ ॥ ७ ॥

अथैतैर्वास्तु परीक्षेत ॥ १ ॥

पूर्वलक्षणासंभवे कथमुत्तरेषां बलीयस्त्वं स्यादित्येवमर्थोऽथशब्दः । अथ विशि-
ष्टान्येतानीति । वास्तुग्रहणं समाधिकारनिवृत्त्यर्थम् ॥ १ ॥

जानुमात्रं गर्तं खात्वा तैरेव पांसुभिः प्रतिपूरयेत् ॥ २ ॥

गर्तो नामावटः । तैरेव तत उद्धृतैरेव ॥ २ ॥

अधिके प्रशस्तं समे वार्ति न्युने गर्हितम् ॥ ३ ॥

पूरिते गर्तादधिके पांसुराशौ प्रशस्तं वास्तु भवति । तेन समे वृत्तिमद्भवति ।
तरमान्न्युने गर्हितं कुत्सितं भवति । तस्मात्तत्र न कार्यम् ॥ ३ ॥

अस्तमितेऽपां सुपूर्णं परिवासयेत् ॥ ४ ॥

अस्तमिते तमेव गर्तमद्भिः पूरयित्वा तं राशिं परिवासयेत् । ततो व्युष्टायां
निरीक्षेत ॥ ४ ॥

सोदके प्रशस्तमार्द्रं वार्ति शुष्के गर्हितम् ॥ ५ ॥

पूर्वेण तुल्यम् ॥ ५ ॥

श्वेतं मधुरास्वादं सिकतोत्तरं ब्राह्मणस्य ॥ ६ ॥

सिकतोत्तरं सिकताबहुलमित्यर्थः ॥ ६ ॥

लोहितं क्षत्रियस्य ॥ ७ ॥

मधुरास्वादं सिकतोत्तरमिति वर्तते ॥ ७ ॥

पीतं वैश्यस्य ॥ ८ ॥

अत्रापि द्वयं वर्तते । श्वेतं लोहितं पीतामिति त्रयो वर्णास्त्रयाणां वर्णानां विशेषाः ।
अन्यत्सर्वं समानम् ॥ ८ ॥

तत्सहस्रसीतं कृत्वा यथादिवसमचतुरस्रं मापयेत् ॥ ९ ॥

एवं परीक्षितं वास्तु बहुसीतं कुर्यात् । बहुशः सीतया कर्षयेदित्यर्थः । ततः सर्वासु दिक्षु समचतुरस्रं स्थण्डिलं कुर्यात् । चतुरस्रं चतुःष्कोणं मापयेत्कुर्यात् । सहस्रशब्दोऽत्र बहुवाची ॥ ९ ॥

आयतचतुरस्रं वा ॥ १० ॥

प्रागर्थतं चतुरस्रं वा कुर्यात् । आयतं दीर्घम् । तत्रैवं क्रमः—परिव्याध इति चैतानीत्यन्तां बाह्यवास्तुपरीक्षां कृत्वा तत आन्तरीं परीक्षामथैतैर्वास्तु परीक्षेतेत्याचार्यतं चतुरस्रं वेत्यन्तां कृत्वा यत्र सर्वत्राऽऽपो मध्यं समेत्येत्यादि विज्ञेयम् । ततो वक्ष्यमाणं प्रोक्षणं कुर्यात् ॥ १० ॥

तच्छभीशाखयोदुम्बरशाखया वा शन्तातीयेन त्रिः प्रदक्षिणं परिव्रजन्प्रोक्षति ॥ ११ ॥

‘शं न इन्द्राग्नी’ इति सूक्तं शन्तातीयमिति प्रसिद्धम् । तेन सूक्तेन त्रिः परिव्रजन्प्रोक्षति । सर्वत्र मन्त्रान्ते कर्मारम्मः । सिद्धं हि करणं भवति नासिद्धम् । परशुना छिनत्तीति परशुवत् । मन्त्रावृत्तिरक्ता । ‘मन्त्रान्ते व्रजनारम्मः प्राचीमारम्य पर्येति’ इति ॥ ११ ॥

अविच्छिन्नया चोदकधारया । आपो हि घ्रा मयोभुव इति तृचेन ॥ १२ ॥

त्रिः प्रदक्षिणं परिव्रजन्प्रोक्षति । अत्रापि धारावृत्तिस्तृचावृत्तिश्च । व्रजनगुणत्वात् ॥ १२ ॥

वंशान्तरेषु शरणानि कारयेत् ॥ १३ ॥

यावन्तस्तत्र वंशाः संभवन्ति तत्र द्वयोर्द्वयोर्विशयोऽन्तरेषु कुडचदिभिः पृथक्कृत्यापवरकादिशरणानि कारयेत् । शरणान्धवान्तरगृहाणि ॥ १३ ॥

गर्तेष्ववकां शीपालमित्यवधापयेन्नास्याग्निर्दाहको भवतीति विज्ञायते ॥ १४ ॥

सर्वासां स्थूणानां गर्तेष्ववकां शीपालं चावदध्यात् । एवं कृते नास्याग्निर्दाहको भवतीति श्रूयते ॥ १४ ॥

मध्यमस्थूणाया गर्तेऽवधाय प्रागग्रोदग्रान्कुशानास्तीर्य व्रीहियवमतीरप आसेचयेत् । अच्युताय भौमाय स्वाहेति ॥ १५ ॥

अस्या गर्तस्य विशेषः । अवकां शीपालं चावधाय कुशानास्तीर्य पश्चादासिञ्चे-
न्मन्त्रेण । अवधायवचनमवकाशीपालयोरवधानप्राप्त्यर्थम् ॥ १५ ॥

अथेनामुच्छ्लिष्यमाणामनुमन्त्रयेतेहैव तिष्ठ निमिता तिलिवलास्ता-
मिरावतीं मध्ये पोषस्य तिष्ठन्तीम् । आ त्वा प्रापन्नघायव
आ त्वा कुमारस्तरुण आ वत्सो जायतां सह । आ त्वा परि-
श्रितः कुम्भ आ दध्नः कलशैरयन्निति ॥ १६ ॥ ख० ८ ॥
मध्यमस्थूणां गर्त आधीयमानामनुमन्त्रयेत मन्त्राभ्याम् ॥ १६ ॥ ८ ॥

वंशमाधीयमानम् ॥ १ ॥

अनुमन्त्रयेतेति वर्तते ॥ १ ॥

ऋतेन स्थूणामधिरोह वंश द्राघीय आयुः प्रतरं दधाना
इति ॥ २ ॥

अनेन मध्यमस्थूणाया उपर्याधीयमानं वंशमनुमन्त्रयेत । अन्ये तु प्रतिवंशमावृ-
त्तिमिच्छन्ति ॥ २ ॥

सदूर्वासु चतसृषु शिलासु मणिकं प्रतिष्ठापयेत्पृथिव्या अधि-
संभवेति ॥ ३ ॥

चतस्रः शिलाः स्थापयित्वा तासु दूर्वा निधाय ततो मणिकं प्रतिष्ठापयेन्मन्त्रेण ।
मणिको नाम जलधारणार्थो माण्डविशेषः ॥ ३ ॥

अरङ्गरो वावदीति त्रेधा बद्धो वरत्रया । इरामु ह प्रशंसत्यनि-
रामपबाधतामिति वा ॥ ४ ॥

अनया वा प्रतिष्ठापयेत् ॥ ४ ॥

अथास्मिन्नप आसेचयेत् । ऐतु राजा वरुणो रेवतीभिरस्मिन्स्थाने
तिष्ठतु मोदमानः । इरा वहन्तो घृतमुक्षमाणा मित्रेण साकं सह
सांविशन्तिवति ॥ ५ ॥

अथ मणिकेऽपो निषिञ्चति पूरणार्थं मन्त्रेण ॥ ५ ॥

अथैनच्छमयति ॥ ६ ॥

एतद्वास्तुशान्तिं करोति ॥ ६ ॥

कथम् । इत्थमित्याह—

त्रीहियवमतीभिरङ्घ्रिर्हिरण्यमवधाय शन्तातीयेन त्रिः प्रदाक्षिणं
परिव्रजन्प्रोक्षति ॥ ७ ॥

अप्सु हिरण्यमवधाय तामिः प्रोक्षति ॥ ७ ॥

अविच्छिन्नया चोदकधारया—आपो हि घा मयोभुव इति
तृचेन ॥ ८ ॥

उक्तार्थे द्वे सूत्रे ॥ ८ ॥

मध्येऽगारस्य स्थालीपाकं श्रपयित्वा वास्तोष्पते प्रतिजानीह्य-
स्मानिति चतसृभिः प्रत्यृचं हुत्वाऽन्नं संस्कृत्य ब्राह्मणान्भोज-
यित्वा शिवं वास्तु शिवं वास्त्विति वाचयीत ॥ ९ ॥ ख० ९ ॥

श्रपयित्वेति वचनमस्मात्स्थालीपाकात्प्रागस्मिन्गृहे पाकान्तरं न श्रपयितव्यमि-
त्येवमर्थम् । भुक्तवतो ब्राह्मणान् ' शिवं वास्तु शिवं वास्त्विति भवन्तो न्रुव-
न्त्विति ' वाचयीत । ते च तं ' शिवं वास्तु शिवं वास्तु ' इति प्रत्युचुः । उक्ता-
र्थमन्यत् ॥ ९ ॥ ९ ॥

उक्तं गृहप्रपदनम् ॥ १ ॥

यदुक्तं गृहप्रपदनं 'प्रपद्येत गृहानहं सुमनसः' (श्रौ० २ । ९) इत्यादि तदि-
दानीमिहापि कार्यमित्यर्थः । अन्ये तु प्राहुः । यदुक्तं मणिकप्रतिष्ठापनादि शिवं
वास्त्वित्यन्तं तद्गृहप्रपदनसंज्ञं भवति । किं सिद्धं भवति । मणिकस्थापनात्प्रागेव
बीजानि स्थापयित्वा तूष्णीं प्रविशेदिति । अपि च—शास्त्रान्तरेण संस्कृतं विशीर्णं
वा पुराणं गृहं संस्कृत्य प्रविशतो मणिकप्रतिष्ठापनादि सिध्यति ॥ १ ॥

बीजवत्रो गृहान्प्रपद्येत ॥ २ ॥

गृहानिति बहुवचनमाप इतिवत् । बीजवतः प्रपद्येतेत्येतावतैव सिद्धे गृहानिति
वचनं यत्र गृहे प्रविशति शास्त्रान्तरसंस्कृतं विशीर्णं वा संस्कृत्य तत्राप्येवं प्रविशे-
दिति । मणिकादिबीजवत्प्रपदानन्तं तत्रापि कुर्यादित्यर्थः । तेन पूर्वंग्याख्याऽपि
साधनी ॥ २ ॥

क्षेत्रं प्रकर्षयेदुत्तरैः प्रोष्ठपदैः फल्गुनीभी रोहिण्या वा ॥ ३ ॥

फल्गुनीभिरित्यत्राप्युत्तराभिरित्येवं संबध्यते । तेन त्रीणि नक्षत्राणि । नित्य-
कर्मणां द्रव्यसाधनत्वाद्द्रव्यार्थं क्षेत्रं प्रकर्षयेत् । णिच्प्रयोगः स्वयं कृषिनिवृत्त्यर्थः ।
तथा चानापदि गौतमः ' कृषिवाणिज्ये वा स्वयंकृते ' इति । मन्त्ररपि—' ऋता-
मृताम्नां जीवेत मृतेन प्रमृतेन वा ' (अ० ४ । ४) इति । ' प्रमृतं कर्षणं
मृतम् ' (अ० ४ । ९) इति । अक्षसूक्ते चैयमेव वृत्तिरुक्ता ' अक्षैर्मा दीव्य कृषि-
मित्कृषस्व ' इति । प्रतिग्रहादयश्चापत्करणाः । त्रिषु नक्षत्रेषु कृषिं प्रारभेत ॥ ३ ॥

इदं च प्रारम्भदिवसे कुर्यादित्याह—

क्षेत्रं

क्षेत्रस्य पनिना वयमिति प्रत्यृचं जुहुयाज्ज-

पेद्रा ॥ ४ ॥

क्षेत्रस्यानु वा तं देशं गत्वा तन्नोपलेपनादि कृत्वा जुहुयात् । जपेद्वेदं सूक्तं तत्रस्थ एव । पादग्रहणेऽपि सामर्थ्यात्सूक्तग्रहणम् । प्रत्यूचमिति व्याख्यातम् ॥४॥

गाः प्रतिष्ठमाना अनुमन्त्रयेत मयोभूर्वातो अभिवातूस्ता इति द्वाभ्याम् ॥ ५ ॥

मक्षणार्थमरण्यं प्रति गच्छन्तीर्गा अनुमन्त्रयेताहरहरात्मर्या अन्या वा । न नियमः ॥ ५ ॥

आयतीः । यासामूधश्चतुर्विलं मधोः पूर्णं घृतस्य च । ता नः सन्तु पयस्वतीर्वह्नीर्गोष्ठे घृताच्यः । उप मैतु मयोभुव ऊर्जं चौजश्च विभ्रतीः । दुहाना अक्षितं पयो मयि गोष्ठे निविशध्वं यथा भवाम्युत्तमो या देवेषु तन्वमैरयन्तेति च सूक्तशेषम् ॥६॥

मक्षयित्वा ग्रामं प्रत्यागच्छन्तीर्गा अनुमन्त्रयेताहरहर्यासामित्यृग्म्यां सूक्तशेषेण च ॥ ६ ॥

आगावीयमेके ॥ ७ ॥

आयतीनामनुमन्त्रणे ' आ गावो अगम् ' इत्येतत्सूक्तमेक इच्छन्ति । पूर्वासामनेन बाधः ॥ ७ ॥

गणानासामुपतिष्ठेतागुरुगवीनां भूताः स्थ प्रशस्ता स्थ शोभनाः प्रियाः प्रियो वो भूयांसं शं मयि जानीध्वं शं मयि जानीध्वम् ॥ ८ ॥ ख० १० ॥

इत्याश्वलायनगृह्यसूत्रे द्वितीयोऽध्यायः ॥ २ ॥

आसां गवामगुरुगवीनां संघानुपतिष्ठेताहरर्भूताः स्थेति । गुरोर्गावस्तासु तिष्ठन्ति चेन्नोपतिष्ठेत । सर्वत्र स्थित्वैवोपस्थेयम् । नोपविश्य । तथा चोक्तम्— ' उपस्थानं तदेव स्यात्प्रणतिस्थानसंयुतम् ' इति । शं मयि जानीध्वमिति सकृदेव वक्तव्यम् । अध्यायपरिसमाप्तिलक्षणार्थं हि द्विर्वचनम् ॥ ८ ॥ १० ॥

इत्याश्वलायनगृह्यसूत्रविवरणे नारायणीयायां वृतौ द्वितीयोऽध्यायः ॥ २ ॥

अथ तृतीयोऽध्यायः ॥

ॐ अथातः पञ्चयज्ञाः ॥ १ ॥

उक्तोऽर्थः । अतःशब्दो हेत्वर्थः । यस्मादेतैर्महतो निःश्रेयसस्यावासिस्तस्मात्पञ्चयज्ञा नाम यज्ञा वक्ष्यन्त इत्यर्थः ॥ १ ॥

इमे त इत्याह—

देवयज्ञो भूतयज्ञः पितृयज्ञो ब्रह्मयज्ञो मनुष्ययज्ञ इति ॥ २ ॥

॥ २ ॥

तेषां स्वरूपमाह—

तद्यदशौ जुहोति स देवयज्ञो यद्वलिं करोति स भूतयज्ञो यत्पितृभ्यो ददाति स पितृयज्ञो यत्स्वाध्यायमधीयते स ब्रह्मयज्ञो यन्मनुष्येभ्यो ददाति स मनुष्ययज्ञ इति ॥ ३ ॥

वैश्वदेवे त्रयो यज्ञा उक्तास्तत्र यदशौ जुहोति दशाऽऽहुतीः स देवयज्ञः । यद्वलिं करोति 'अथ बलिहरणम्' (गृ० १ । २ । ३) इति स भूतयज्ञः । यत्पितृभ्यो ददाति 'स्वधा पितृभ्यः' (गृ० १ । २ । ११) इति स पितृयज्ञः । यत्स्वाध्यायमधीयते 'अथ स्वाध्यायविधिः' (गृ० ३ । २ । १) इत्यनेन विधानेन स ब्रह्मयज्ञः । यन्मनुष्येभ्यो ददाति 'ततोऽतिथीन्मोजयेत्' इति स्मृतिविधानेन स मनुष्ययज्ञः । अपूर्वाणां विधाने सति तद्यदशौ जुहोतीति सिद्धवदुपदेशो नोपपद्येत । अशौ जुहुयादित्येवावक्ष्यत् । अथ शास्त्रान्तरसिद्धानामनुवादस्तर्ह्यथ स्वाध्यायविधिरिति ब्रह्मयज्ञविधानमपार्थकं स्यात् । तस्यापि तत्र सिद्धत्वात् । अथ— इष्टतन्त्रपरिग्रहार्थं ब्रह्मयज्ञस्योपदेशः । न तद्युक्तम् । तन्त्रभेदस्यासिद्धत्वात् । पञ्चयज्ञानां हि तैत्तिरीयारण्यकं मूलम् । 'पञ्च वा एते महायज्ञाः' इत्यादि । तन्मूलत्वे च सति कथं तन्त्रभेदसंभवः । तस्माद्वैश्वदेवादय एव पञ्चयज्ञा इति सिद्धम् । मनुनाऽप्येवमेवोक्तं पितृयज्ञवर्जम् । पितृयज्ञं त्वन्यथोक्तवान् । 'एकमप्याशयेद्विप्रं पित्रर्थं पाञ्चयज्ञिके । न चैवान्नाऽऽशयेत्कंचिद्वैश्वदेवं प्रति द्विजम् ॥ कुर्यादहरहः श्राद्धमन्नाद्येनोदकेन वा । पयोमूलफलैर्वाऽपि पितृभ्यः प्रीतिमावहन्' (मनु० ३ । ८२-८३) इति ॥ ३ ॥

तानेतान्यज्ञानहरहः कुर्वीत ॥ ४ ॥ ख० १ ॥

अस्येदं प्रयोजनम् । भोजनार्थात्पाकात्प्रवृत्तिवैश्वदेवस्येत्युक्तम् । यस्याशौ न क्रियते न तद्भोक्तव्यमिति निषेधात् । अत एव चान्नसंस्कारार्थम् । तत्र यदा परान्नं भुङ्क्त उपवसति वा तदा संस्कार्यस्य पाकस्याभावात्संस्कारकर्मणोऽप्यभावः स्यात्तन्निवृत्त्यर्थमिदम् । तेन पञ्चयज्ञार्थं सर्वथा पक्तव्यमेवेति सिद्धम् । अनेनाभ्युपायेन वैश्वदेवमपूर्वार्थमपीति साधितं भवति । अपि च सर्वथा पाकासंभवे पुष्पैः फलैरद्भिर्वा कुर्यादित्येवमर्थं च । उक्तं च 'आपन्न(त्र)मपि दातव्यम् । आकाष्ठ-

मपि जुहुयात् । आक्रुचमपि ब्रह्मयज्ञं कुर्यात् ' इति । ' न चेदुत्पद्यतेऽन्नं तु अग्नि-
रेनान्समापयेत् ' इति च । अकरणे प्रायश्चित्तार्थं च । उक्तं च बौधायनेन—
' एतेभ्यः पञ्चयज्ञेभ्यो यद्येकोऽपि तु हीयते । मनस्वत्याहुतिस्तत्र प्रायश्चित्तं
विधीयते ॥ व्यहं वाऽपि व्यहं वाऽपि प्रमादादकृतेषु तु । तिस्रस्तन्नुमतीर्हुत्वा
चतस्रो वारुणीर्जेपत् ॥ दशाहं द्वादशाहं वा विनिवृतेषु सर्वतः । चतस्रो वारुणी-
र्हुत्वा कार्यस्तन्नुमतश्चरुः ॥ ' इति । केचिदाशौचदिवसेष्वपि वैश्वदेवं कार्यमित्येव-
मर्थमिति व्याचख्युः । तदयुक्तम् । ' पञ्चयज्ञविधानं तु न कुर्यान्मृतजन्मनोः ' इति निषेधात् ॥ ४ ॥ १ ॥

अथ स्वाध्यायविधिः ॥ १ ॥

उक्तोऽर्थः । विधिग्रहणं विधिरेव वक्ष्यते न क्रम इत्येवमर्थम् । तेन वैश्वदेवस्य
पुरस्तादुपरिष्ठाद्वाऽध्येतव्यं न क्रमनियम इति सिद्धम् ॥ १ ॥

प्राग्वोदग्वा ग्रामान्निष्क्रम्याप आप्लुत्य शुचौ देशे यज्ञोपवीत्या-
चम्याक्लिन्नवासा दर्भाणां महदुपस्तीर्य प्राक्कूलानां तेषु प्राङ्मुख
उपविश्योपस्थं कृत्वा दक्षिणोत्तरौ पाणी संधाय पवित्रवन्तौ
विज्ञायतेऽपां वा एष ओषधीनां रसो यद्दर्भाः सरसमेव तद्ब्रह्म
करोति । द्यावापृथिव्योः संधिमीक्षमाणः संमील्य वा यथा
वा युक्तमात्मानं मन्येत तथा युक्तोऽधीयीत स्वाध्यायम् ॥ २ ॥

वाशब्दद्वयमन्यस्यां वाऽनिन्दितायां दिशि कार्यमित्येवमर्थम् । बाहिरसंभवे ग्रामेऽ-
ध्येतव्यमित्येवमर्थं च । तथा च श्रुतिः—' ग्रामे मनसा स्वाध्यायमधीयीत ' इति ।
आप्लुत्येति । स्नात्वेत्यर्थः । आप इति वचनमपोऽवगाह्य स्नायादित्येवमर्थम् । शुचौ
देशे इति वचनं शुचौ देशे यत्र क्वाप्यधीयीत न तीरनियम इत्येवमर्थम् । यज्ञोपवीतिग्रहणं
नियमेनात्र यज्ञोपवीती स्यादित्येवमर्थम् । तेन दहनकर्मणि प्राचीनावीतित्वं सिद्धम् ।
आचम्येति वचनं कर्माङ्गाचमनविधानार्थम् । अक्लिन्नवासा इति । अनार्द्रवासा भवेत् ।
ततः प्राक्कूलानां दर्भाणां महदुपस्तीर्य तेषु प्राङ्मुख उपविश्योपस्थं कृत्वा दक्षिणोत्तरौ
पाणी पवित्रवन्तौ संधयेति । महिति । बह्वित्यर्थः । प्राक्कूलानाम् । प्रागग्राणा-
मित्यर्थः । प्राङ्मुख इति वचनं नियमेनात्र प्राङ्मुखः स्यादित्येवमर्थम् । तेना-
न्यत्र क्वचिदुदङ्मुखताऽपि सिद्धा । दक्षिणोत्तरेणोपस्थं कुर्यात् । अपैतृकत्वात् ।
दक्षिण उत्तरो ययोः पाण्योस्तौ दक्षिणोत्तरौ पाणी । पवित्रे व्याख्याते । सव्यं पाणिं
प्राङ्गुलिमुत्तानं विधाय तस्मिन्प्रागग्रे पवित्रे निधाय दक्षिणं पाणिं न्यञ्चं प्राङ्गु-

गुलिं तेन संदध्यादित्यर्थः । विज्ञायते श्रूयत इत्यर्थः । श्रुत्याकर्षः सर्वमिदं गृह्य-
शास्त्रं श्रुतिमूलमिति दर्शयितुम् । द्यावापृथिव्योः संघिभीक्षमाणी नोर्ध्वमधस्तिर्यग्भेदे-
तेत्यर्थः । संमील्य वाऽक्षिणी । अन्येन वा येन प्रकारेणाऽऽत्मानं समाहितमनसं
मन्येत तथा युक्तोऽधीयीत । न संघीक्षणसंमीलननियमः । स्वाध्यायवचनं सावित्र्या
अपि स्वाध्यायधर्मसिद्धयर्थम् । तेन 'सावित्रीमन्वाह' (गृ० ३ । २ । ४)
इति सावित्र्या अनुवचने सत्यपि सामिषेनीधर्मः, ऐकश्रुत्यं, ऋगन्ते च प्रणवो न
भवतीति सिद्धम् ॥ २ ॥

ॐपूर्वा + व्याह्वीः ॥ ३ ॥

प्रणवमादौ सकृदुक्त्वा ततस्तिस्त्रो व्याह्वतीः समस्ता ब्रूयात् । प्रतिव्याह्वति प्रणव-
शङ्का नैव कार्या । सकृत्कृतेनैव प्रणवेन ॐपूर्वत्वासिद्धेः । यथा 'अध्वर्युमुखाः'
(श्रौ० ९ । २) । (श्रौ० ८ । १३) इत्यत्रैकेनैवाध्वर्युणा सर्वेऽ-
ध्वर्युमुखा भवन्ति । तद्वदत्रापि । पृथक्कल्पनायां प्रमाणाभावाच्च । ननु चतसृणां
सूत्रे व्याह्वतिसंज्ञा कृता । सत्यं कृता । होमे तु सा । न सर्वत्र । तेनात्र तिस्र
एवेति सिद्धम् । 'मूर्धुवः स्वरित्येता वाव व्याह्वतयः' इति श्रुतिः । अपि च
तैत्तिरीयश्रुतिरेषां मूलमित्युक्तम् । तत्र चैवं श्रूयते—'ओमिति प्रतिपद्य मूर्धुवः
सुवरित्याह । सावित्री गायत्री त्रिरन्वाह । पच्छोऽर्धर्चशोऽनवानम् । स्वाध्याय-
मधीयीत । नमो ब्रह्मण इति परिधानीयां त्रिरन्वाह' इति । तस्माद्यदुक्तं तत्स-
म्यक् ॥ ३ ॥

सावित्रीमन्वाह पच्छोऽर्धर्चशः सर्वामिति तृतीयम् ॥ ४ ॥ ख० २ ॥

सर्वामिति । अनवानमित्यर्थः । तृतीयवचनमुपकरणेऽपि पच्छोऽर्धर्चशोऽनवान-
मित्येवं ब्रूयादित्येवमर्थम् ॥ ४ ॥ २ ॥

अथ स्वाध्यायमधीयीत ऋचो यजूंषि सामान्यथर्वाङ्गिरसो
ब्राह्मणानि कल्पान्गाथा नाराशंसीरितिहासपुराणानीति ॥ १ ॥

अथशब्दः पूर्वेण संबन्धार्थः । तेन प्रणवादित्रयं स्वाध्यायस्याङ्गमिति सिद्धम् ।
स्वाध्यायवचनमृगादिरेव स्वाध्यायो न प्रणवादित्रयमित्येवमर्थम् । तेनर्चमपि ब्रह्मयज्ञं
कुर्यादित्यास्मिन्पक्षे सावित्रीपर्यन्तमुक्त्वा, ऋचमधीयीत । ततो नम इत्येतया परि-
दध्यात् । तेन प्रणवादित्रयस्य परिधानीयायाश्च नित्यत्वं साधितं भवति । अधीयीतेति

+ व्याह्वतय इति वैदिकानां पाठः ।

वचनमन्वाहाधिकारनिवृत्त्यर्थम् । तेनानुप्रवचनधर्मो न भवति । सूत्राण्येव कल्पा इत्युच्यन्ते । नन्वनित्यानां सूत्राणां नित्यश्रुत्योपदेशो न घटते । नन्वनित्यस्य पशोः पशुना यजेतेति विधिर्न घटते । अथ तत्राऽऽकृतेर्नित्यत्वादुपपद्यते । तदत्राप्यविशिष्टम् । सर्वकल्पेषु कल्पत्वं नामानुवृत्तं नित्यमस्ति । गाथा नाम ऋग्विशेषा इन्द्रगाथादयः । 'यदिन्द्रो दाशराज्ञे' इति इन्द्रगाथाः पञ्चर्चः । नाराशंस्यश्च ऋच एव 'इदं जना उपश्रुत' इत्यादयः । ऋक्त्वादेव सिद्धे पुनर्वचनं फलविशेषसिद्ध्यर्थम् । इतिहासं भारतमाहुः । यत्र सृष्टिस्थित्युत्पत्तिप्रलयाः कथ्यन्ते तत्पुराणम् । अनित्यचोद्यं पूर्ववत् ॥ १ ॥

यदृचोऽधीते पयश्चाहुतिभिरेव तद्देवतास्तरपयति यद्यजुंषि घृता-
हुतिभिर्यत्सामानि मध्वाहुतिभिर्यदथर्वाङ्गिरसः सोमाहुतिभि-
र्यद्ब्राह्मणानि कल्पान्गाथा नाराशंसीरितिहासपुराणानित्यमृता-
हुतिभिः ॥ २ ॥

इह हि द्रव्योत्सर्गनिमित्तं फलं दृष्टम् । अतः स्वाध्यायमात्रेणापि फलमस्तीति श्रुतिमुपन्यस्यति ॥ २ ॥

ब्रह्मयज्ञाध्ययनेन देवतास्तृप्यन्तीत्युक्तम् । पितरश्च तृप्यन्तीत्याह —

यदृचोऽधीते पयसः कुल्या अस्य पितृन्स्वधा उपक्षरन्ति यद्य-
जुंषि घृतस्य कुल्या यत्सामानि मध्वः कुल्या यदथर्वाङ्गिरसः
सोमस्य कुल्या यद्ब्राह्मणानि कल्पान्गाथा नाराशंसीरितिहास-
पुराणानित्यमृतस्य कुल्याः ॥ ३ ॥

स्वधेति पितृणामन्नमुच्यते । पयसो नद्यः स्वधाभूताः पितृनुपतिष्ठन्तीत्यर्थः । एवमु-
त्तरत्रापि नेयम् ॥ ३ ॥

ऋगादिदशकमध्येतव्यामित्युक्तम् । तत्र नियमेन दशानामध्ययने प्राप्त इदमुच्यते—

स यावन्मन्येत तावदधीत्येतथा परिदधाति । नमो ब्रह्मणे नमो
अस्त्वग्नये नमः पृथिव्यै नम ओषधीभ्यः । नमो वाचे नमो
वाचस्पतये नमो विष्णवे सहते करोमीति ॥ ४ ॥ ख० ३ ॥

स यावत्कालमेकाग्रमनसमात्मानं मन्येत तावत्कालमेवाधीति न दशाप्यध्येतव्या इति नियमः । सर्वथा समाहितमनसैवाध्येतव्यम् । नेयत्तानियम इत्यर्थः । एतये-
तिवचनं सदैतया परिदध्यादित्येवमर्थम् । तेनास्यापि नित्यत्वं सिद्धम् । एषां च
त्रिर्वाच्या । प्रथमायां दृष्टत्वाच्छ्रुतिदर्शनाच्च ॥ ४ ॥ ३ ॥

देवतास्तरपयति प्रजापतिर्ब्रह्मा वेदा देवा ऋषयः सर्वाणि च्छन्दा-
 स्योकारो वषट्कारो व्याहृतयः सावित्री यज्ञा द्यावापृथिवी-
 अन्तरिक्षमहोरात्राणि सांख्याः सिद्धाः समुद्रा नद्यो गिरयः
 क्षेत्रौषधिवनस्पतिगन्धर्वाप्सरसो नागा वर्यांसि गावः साध्या
 विप्रा यक्षा रक्षांसि भूतान्येवमन्तानि ॥ १ ॥

परिधानानन्तरमेता देवतास्तरपयत्युदकेन । तर्पणे तस्य प्रसिद्धत्वात् । प्रजाप-
 तिरित्यारम्य एकोनत्रिंशद्वाक्येषु तृप्यतु तृप्यतां तृप्यन्त्विति यथार्थमुक्त्वा तर्प-
 येत् । एवमन्तानीति पृथङ्मन्त्र एव ॥ १ ॥

अथ ऋषयः शतर्चिनो माध्यमा गृत्समदो विश्वामित्रो वामदे-
 वोऽत्रिर्भरद्वाजो वसिष्ठः प्रगाथाः पावमान्यः क्षुद्रसूक्ता महा-
 सूक्ता इति ॥ २ ॥

अनन्तरं शतर्चिप्रभृतीन्द्रादशर्धास्तर्पयति । प्रत्यृषिवाक्यभेदः पूर्ववत् । ऋषि-
 ग्रहणं निर्वीतप्राप्त्यर्थम् । 'यज्ञोपवीतशौचे च' (श्रौ० १ । १ । १०) इत्य-
 नेन निवर्तितत्वात् । तीर्थविशेषस्तु स्मृतित एव सिद्धः ॥ २ ॥

प्राचीनावीती ॥ ३ ॥

प्राचीनावीती भूत्वा वक्ष्यमाणांस्तर्पयति । अथमपि प्रतिप्रसव एव ॥ ३ ॥

सुमन्तुजैमिनिवैशम्पायनपैलसूत्रभाष्यभारतमहाभारतधर्माचार्या
 जानन्तिवाहविगार्ग्यगौतमशाकल्यवाश्रव्यमाण्डव्यमाण्डूक्या ग-
 र्गीवाचकवी वडवाप्राचीथेयी सुलभाभैत्रेयी कहोळं कौषीतकं
 महाकौषीतकं पैङ्ग्यं महापैङ्ग्यं सुयज्ञं सांख्यायनमैतरेयं महै-
 तरेयं शाकलं वाष्कलं सुजातवक्त्रमौदवाहिं महौदवाहिं सौजाभिं
 शौनकमाश्वलायनं ये चान्ये आचार्यास्ते सर्वे तृप्यन्त्विति ॥ ४ ॥

अथोविंशतिवाक्यानि । तत्र कहोळादिष्वर्थात्तर्पयामिशब्दः कार्यः । सर्वत्र
 प्रतिवाक्यं तर्पणं कुर्यात् । एकमन्त्राणि कर्माणीति न्यायात् ॥ ४ ॥

प्रतिपुरुषं पितृस्तरपयित्वा गृहानेत्य यद्ददाति सा दाक्षिणा ॥ ५ ॥

पितरं पितामहं प्रपितामहं च तर्पयित्वा गृहानेत्य यद्ददात्यतिथिभोजनभिक्षादा-
 नादि सा ब्रह्मयज्ञस्य दाक्षिणा भवति । यद्ददातीति सिद्धवदुपदेशान्नापूर्वं विधीयत इति
 गम्यते । अपूर्वविधाने सति गृहानेत्य दद्यादित्यवश्यत् । सदक्षिणत्वं ब्रुवता सोमयागसाम्भ्यं

प्रदर्शितं प्रशंसार्थम् । उत्तरत्र च 'भेषोहविर्धानम्' इत्यादि प्रशंसा श्रूयते । प्रति-
पुरुषवचनं पृथक्पृथक् तर्पयेन्न पितृस्तर्पयामीति सकृत्तर्पयेदित्येवमर्थम् ॥ ९ ॥

पूर्वोक्तोपवेशनासंभवेऽप्येवं वा ब्रह्मयज्ञं कुर्यादिति श्रुतिमेवाऽऽह—

अथापि विज्ञायते स यदि तिष्ठन्त्रजन्नासीनः शयानो वा यं
यं क्रतुमधीते तेन तेन हास्य क्रतुनेष्टं भवतीति ॥ ६ ॥

स्पष्टोऽर्थः ॥ ६ ॥

'न शयानोऽधीतीत नाष्टम्याम्' इत्यादिनिषेधो नित्यस्वाध्यायस्यैव न ब्रह्मयज्ञ-
स्येति श्रुतिमेवाऽऽह—

विज्ञायते तस्य द्वावनध्यायौ यदाऽऽत्माऽशुचिर्यदेशः ॥ ७ ॥ ख० ४ ॥

तस्य ब्रह्मयज्ञस्य द्वावेवानध्यायौ । यदाऽऽत्माऽशुचिः सूतकेन मृतकेन वा मला-
दिना वा । यदा च देशोऽशुचिरमेध्यादिना तत्रोभयत्रैवेत्यर्थः । कालस्त्वस्य श्रुतौ
श्रूयते—'मध्यंदिने प्रचलमधीयीत य एवं विद्वान्महारात्र उषस्युदिते च' इति
॥ ७ ॥ ४ ॥

अथातोऽध्यायोपाकरणम् ॥ १ ॥

अध्ययनमध्यायस्तस्योपाकरणं प्रारम्भो येन कर्मणा तदध्यायोपाकरणम् ।
उक्तोऽर्थः । अतःशब्दो हेत्वर्थः । यस्माद्ब्रह्मयज्ञो नित्योऽतोऽध्यायोपाकरणं ब्रूम
इति ॥ १ ॥

तस्य कालमाह—

ओषधीनां प्रादुर्भावे श्रवणेन श्रावणस्य ॥ २ ॥

ओषधीनां प्रादुर्भावे सति श्रावणमासस्य श्रवणेन कर्तव्यम् । ओषधीनां प्रादु-
र्भावे इति वचनं यदा श्रावणे प्रादुर्भावो न स्यात्तदा भाद्रपदे श्रवणेन कर्तव्यमित्ये-
वमर्थम् । वृष्ट्यपकर्षे कर्मापकर्षशङ्कैव नास्ति । यदा भाद्रपदादुत्कर्षो भवति
तदाऽपि कर्मोत्कर्षशङ्का नैव कार्या । वार्षिकमितिसमाख्याबलात् । वर्षासु क्रियत
इति वार्षिकम् । श्रावणभाद्रपदमासौ हि वर्षर्तुः । श्रावणे प्रादुर्भावामावे कर्मा-
करणशङ्काऽप्यनेनैव निरस्ता । श्रवणेनेति । श्रवणेन युक्ते काल इत्यर्थः । 'नक्ष-
त्रेण युक्तः कालः' (पा० सू० ४ । २ । ३) इत्यनेनाण् । 'लुत्रविशेषे'
(पा० सू० ४ । २ । ४) इति तस्य लुप् । नक्षत्रे च लुपि' (पा० सू० २ ।
३ । ४९) इति सप्तम्यर्थे तृतीया । नक्षत्रशब्देषु सर्वत्रैवं योज्यम् ॥ २ ॥

पञ्चम्यां हस्तेन वा ॥ ३ ॥

अत्रापि श्रावणस्येति संबध्यते । मध्यगतत्वस्य विशेषाभावात्प्रयोजनवत्त्वाच्च । श्रावणमासस्य पञ्चमी यदा हस्तेन युज्यते तदा वेत्यर्थः । इति कालत्रयमुक्तम् ॥ ३ ॥

आज्यभागौ हुत्वाऽऽज्याहुतीर्जुहुयात् । सावित्र्यै ब्रह्मणे श्रद्धायै मेघायै प्रज्ञायै धारणायै सदसस्पतयेऽनुमत्रये छन्दोभ्य ऋषिभ्यश्चेति ॥ ४ ॥

आज्यभागवचनं नित्यार्थम् । द्रव्यानादेशादेवाऽऽज्ये सिद्ध आज्याहुतिवचनमुत्सर्जनेऽप्येता नवाऽऽज्येनैव जुहुयान्नात्रेनेत्येवमर्थम् । परिस्तरणविकल्पस्यासंभवात् ॥ ४ ॥

अथ दधिसक्तूञ्जुहोति ॥ ५ ॥

दधिमिश्रान्सवतूनित्यर्थः ॥ ५ ॥

मन्त्रानाह—

अग्निमीळे पुरोहितमित्येका ॥ ६ ॥

एकाग्रहणं कुषुम्भकादिवद्द्वृचनिवृत्त्यर्थम् ॥ ६ ॥

कुषुम्भकस्तदन्नवीदावदंस्त्वं शकुने भद्रमावद् गृणाना जमदग्निना धामं ते विश्वं भुवनमधिश्रितं गन्ता नो यज्ञं यज्ञियाः सुन्मि यो नः स्वो अरणः प्रतिचक्ष्व विचक्ष्वाऽऽग्ने याहि मरुत्सखा यत्ते राजञ्छृवं हविरिति द्द्वृचाः ॥ ७ ॥

एते नव द्द्वृचाः ॥ ७ ॥

समानीव आकूतिरित्येका ॥ ८ ॥

एकाग्रहणं द्वृचानन्तरामियमेवैका न वक्ष्यमाणेत्येवमर्थम् ॥ ८ ॥

तच्छंयोरारवृणीमहे इत्येका ॥ ९ ॥

अत्र चैकाग्रहणं द्वृचानन्तरामियमेवैका न पूर्वत्येवमर्थम् । एवमनयोर्विकल्पः । शाकलसामानायस्य वाष्कलसामानायस्य चेदमेव सूत्रं गृह्यं चेत्यध्येतृप्रसिद्धम् । तत्र शाकलानां 'समानीव आकूतिः' इत्येषा भवति । संहितान्यत्वात् । वाष्कलानां तु 'तच्छंयोरारवृणीमहे' इत्येषा भवति । संहितान्यत्वादित्येवं विनिवेशो युक्तः ॥ ९ ॥

अध्येष्यमाणोऽध्याप्यैरन्वारब्ध एताभ्यो देवताभ्यो हुत्वा सौविष्टकृतं हुत्वा दधिसक्तून्प्राश्य ततो मार्जनम् ॥ १० ॥

अध्यापयितव्येत्यर्थः । अध्याप्यैरन्वारब्ध इत्येतावतैव सिद्धेऽध्येष्यमाण इति ८ ॥ अध्याप्येष्यमाणः स्वयमेव कुर्यादित्येवमर्थम् । 'वर्षासु

च्छन्दांस्युपाकृत्याधीयीरन्' इति श्रुतेः । पञ्चम्यां हस्तेन वाऽध्येष्यमाणोऽध्या-
प्यैरन्वारब्ध आज्यभागौ हुत्वाऽऽज्याहुतीर्जुहुयादित्येवं वक्तव्य एताभ्यो देवताभ्यो
हुत्वेति वचनं सावित्र्यादिनवानामग्निमीळभादिर्विशतीनां च देवताग्रहणेन ग्रहणार्थम् ।
क । एताभ्यो देवताभ्योऽग्नेन हुत्वा, एता एव देवता इत्यत्र च । स्विष्टकृद्वचनं
व्याख्यातं प्राक् । दधिसक्तुवचनमाज्यनिवृत्त्यर्थम् । ' परिस्तरणैरञ्जलिमन्तर्घायाप
आसेचयते तन्मार्जनम् ' (श्रौ० १ । ७) । प्राशनादि वेदारम्भणान्तं शिष्याणा-
मपि कार्यम् ॥ १० ॥

अपरेणाग्निं प्राक्कृलेषु दर्भेषूपविश्योदपात्रे दर्भान्कृत्वा ब्रह्माञ्ज-
लिकृतो जपेत् ॥ ११ ॥

पश्चादग्नेः प्राग्नेषु दर्भेषूपविशन्ति । ततः शरावादावुदकमासिच्य तत्र दर्भा-
न्निदध्यात् । ततो ब्रह्माञ्जलिकृतो जपेत् । स्वयं शिष्यैः सह । सन्ति चेत्ते । जप-
तिचोदनायां गृह्यकर्मण्यनित्यमुपांशुत्वामिति ज्ञापयिष्यामः । तस्मादुच्चैरेव जपेत् ।
अध्यापनविरोधाच्च ॥ ११ ॥

ॐपूर्वा + व्याहृतीः सावित्रीं च त्रिरभ्यस्य वेदादिमारभेत्
॥ १२ ॥

पूर्वमोकारम् । ततस्तिस्त्रो व्याहृतीः समस्ताः । ततः सावित्रीम् । एवमेतात्रितयं
त्रिरभ्यस्य वेदादिमग्निमीळ इत्यारभ्य सूक्तमनुवाकं वाऽऽरभेत । चशब्दः प्रणव-
व्याहृतीनामप्यभ्यासार्थः । अथ सर्वप्रायश्चित्तादि समापयेत् ॥ १२ ॥

तथोत्सर्गे ॥ १३ ॥

अत्रैतेनेत्यभावात् कृत्स्नकर्मातिदेशः किंतु वेदारम्भणमात्रमतिदिश्यते ।
एताभ्यो देवताभ्योऽग्नेन हुत्वेति च प्रधानहोमः । तेन प्राशनमार्जने उत्सर्जने
न भवति इति सिद्धम् ॥ १३ ॥

षण्मासानधीयीत् ॥ १४ ॥

इदं वचनमुपाकृत्य नियमेन षण्मासानधीयीत् नोपरमेतेत्येवमर्थम् ॥ १४ ॥

समावृत्तो ब्रह्मचारिकल्पेन ॥ १५ ॥

ब्रह्मचारिधर्मैरित्यर्थः । स्वाध्यायकाले ये विहिता धर्मा मधुमांसस्त्रीगमनख-
ट्टादिवाशयनादिवर्जनादयस्तेर्युक्तोऽधीयीत् । समावृत्तस्य मेखलादयस्तु न भवन्ति ।
अस्वाध्यायधर्मत्वात् ॥ १५ ॥

+ व्याहृतय इति वैदिकानां पाठः ।

यथान्वायमितरे ॥ १६ ॥

ब्रह्मचारिण इत्यर्थः । अस्मिन्नध्ययने ब्रह्मचारिणामपि प्रवृत्त्यर्थमिदम् । इतरथा समावृत्तानामेवेति शङ्का स्यात् ॥ १६ ॥

जायोपेयेत्येके ॥ १७ ॥

समावृत्तो जायां गच्छेदित्येक आहुः ॥ १७ ॥

ऋतावेव गच्छेन्नानृतावित्याह—

प्राजापत्यं तत् ॥ १८ ॥

तद्गमनं प्रजापतित्वसिद्धयर्थं कार्यम् । प्रजोत्पत्त्यर्थमित्यर्थः । तदर्थं कार्यम् । नानृतावित्यर्थः । ऋतुगमनं सर्वथा कार्यमिति तेषामभिप्रायः । अगमने दोषश्रवणात् । 'ऋतुस्नातां तु यो भार्या संनिधौ नोपगच्छति । घोरायां भ्रूणहत्यायां युज्यते नात्र संशयः' (मनु० टी० ३ । ४९ पराशरः) इति ॥ १८ ॥

वार्षिकमित्येतदाचक्षते ॥ १९ ॥

एतदुपाकरणमित्यर्थः । आचक्षत इति ब्रुवन्वैदिकीयं संज्ञा न पारिभाषिकीति दर्शयति । अन्वर्थसंज्ञेयमिति दर्शितं प्राक् ॥ १९ ॥

मध्यमाष्टकायामेताभ्यो देवताभ्योऽन्नेन हुत्वाऽपोऽभ्यवयन्ति ॥ २० ॥

मध्यमाष्टकाग्रहणं षण्मासान्तोपलक्षणार्थम् । तेन तस्याः समीपे माध्यां पौर्णमास्यामित्यर्थः । शास्त्रान्तरे चैवं दृश्यते । 'एताभ्यो देवताभ्यो हुत्वा सावित्र्यादिभ्य आज्यम्' इत्युक्तम् । अग्निमीळ इत्यादिभ्योऽन्नेन हुत्वा स्थालीपाकग्रहणमकृत्वाऽन्नेनेति यत्नेन ब्रुवन् गृहसिद्धमन्नं ग्राह्यमिति दर्शयति । ततः स्विष्टकृत् । ततो वेदारम्भणम् । ततो होमशेषं समाप्यापोऽवगाहन्त इत्यर्थः ॥ २० ॥

एता एव तद्देवतास्तर्पयन्ति ॥ २१ ॥

स्नात्वा सावित्र्याद्या नवाग्निमीळ इत्याद्याश्च विंशतिं तर्पयन्तीत्यर्थः । ऋग्देवता आदिश्य तर्पयेयुः । द्वितीयान्तं कृत्वा तर्पयामीत्येकोनत्रिंशद्वाक्यानि कृत्वा तावत्कृत्वस्तर्पयेयुः ॥ २१ ॥

आचार्यान्वृषीन्पितृन् ॥ २२ ॥

यच्च ब्रह्मयज्ञाङ्गं तर्पणमुक्तं तदेतदङ्गत्वेनेदानीमपि कार्यमित्यर्थः । चशब्दो देवतातर्पणसमुच्चयार्थः । तेन प्रजापत्याद्या अपि तर्प्याः । देवतास्तर्पयतीत्यत्र देवताग्रहणमत्रापि समुच्चयार्थम् । क्रमश्च तत्रोक्त एव ॥ २२ ॥

एतदुत्सर्जनम् ॥ २३ ॥ ख० ५ ॥

अस्येयं संज्ञा । ततः षण्मासान्बडङ्गान्यधीयीत । षण्मासानधीयीतेत्यारम्य, एव-
मन्ता धर्मा ग्रहणाध्ययन एवेत्याहुरेके । अन्ये त्वविशेषेणेत्याहुः ॥ २३ ॥ ९ ॥

अथ काम्यानां स्थाने काम्याः ॥ १ ॥

त्रेतायां या इष्टयः ' पशवश्चाऽऽयुष्कामेष्ट्याम् ' इत्याद्याः ' वायव्यं श्वेत-
मालमेत भूतिकामः ' इत्याद्याश्च तेषां स्थाने काम्याः पाकयज्ञाः कार्या इत्यर्थः ।
काम्यसोमस्थाने सोमो न कार्यः । सोमत्स्त्रस्य गृह्येऽविधानात् ॥ १ ॥

तत्र द्रव्यमाह—

चरवः ॥ २ ॥

त्रेतायां ये पुरोडाशास्तेषां स्थाने चरवः कार्याः । पशुस्थाने तु पशुरेव कार्यः ।
समानजातीयस्यैव हि बाधो भवति । ओषधिसाम्यात् । न पशोः उक्तं च । बौधाय-
नेन—' येऽमुत्र पुरोडाशास्त इह चरवः ' इति । नामधेयेन होम इत्युक्तम् ॥२॥

तानेव कामानाम्नोति ॥ ३ ॥

अन्ये पाकयज्ञा आहिताग्नेरनाहिताग्नेश्च साधारणा इत्युक्तम् । काम्यास्त्वना-
हिताग्नेरेव भवन्तीत्येवमर्थमिदं वचनम् ॥ ३ ॥

नैमित्तिकान्याह—

अथ व्याधितस्याऽऽतुरस्य यक्ष्मगृहीतस्य वा षडाहुतिश्चरुः ॥ ४ ॥

व्याधितो ज्वरादिगृहीतः । आतुरस्तरुपगः । यक्ष्मगृहीतः क्षयव्याधिगृहीतः । त्रिषु
निमित्तेषु षडाहुतिर्नाम चरुः कार्यः । षडाहुतिरिति कर्मनामधेयम् । चरुग्रहणमा-
ज्यनिवृत्त्यर्थम् ॥ ४ ॥

मुश्चामि त्वा हविषा जीवनायकमित्येतेन ॥ ५ ॥

प्रत्यृचं पश्चाऽऽहुतीर्हुत्वा स्विष्टकृतं षष्ठं कुर्यात् । अत्र हीनपादग्रहणमेव कथं न
कृतम् । षष्ठमेतेनेति च न वक्तव्यं भवति । उच्यते । एतेनेत्यन्यसूक्तनिवृत्त्यर्थम् ।
क । शौनकेनोक्तं ' रक्षोघ्नः षडाहुतिः ' इति तत्राप्यनेनैव सूक्तेन होतव्यमित्ये-
वमर्थम् । एतरोयमिस्तु ' ब्रह्मणाऽग्निः ' इत्यनेन षडाहुतिराम्नातः । तच्च सूक्तं
रक्षोहलिङ्गम् । तस्मात्तत्राप्युयात्तन्निवृत्त्यर्थमेतेनेति वचनम् । प्रत्यृचमेव पञ्च हुत्वा
स्विष्टकृतं षष्ठं कुर्यात् । सूक्तमेवाऽऽवर्त्य षडाहुतयो मा भूवन्नित्येवमर्थं पादग्र-
हणम् ॥ ५ ॥

स्वप्नमनोज्ञं दृष्ट्वाऽद्या नो देव सवितरिति द्वाभ्यां यच्च गोषु
दुष्वप्यमिति पञ्चभिरादित्यमुपतिष्ठेत् ॥ ६ ॥

अशुभं स्वप्नं दृष्ट्वा द्वाभ्यां पञ्चभिश्चोपतिष्ठेत् ॥ ६ ॥

यो मे राजन्युज्यो वा सखा वेति वा ॥ ७ ॥

अनयैव वा पूर्वाभिर्वा सप्तभिरिति विकल्पः ॥ ७ ॥

क्षुत्वा जृम्भित्वाऽमनोज्ञं दृष्ट्वा पापकं गन्धमाघ्रायाक्षिस्पन्दने
कर्णध्वनने च सुचक्षा अहमक्षीभ्यां भूयासं सुवर्चा मुखेन
सुश्रुत्कर्णाभ्यां माघे दक्षक्रतू इति जपेत् ॥ ८ ॥

अमनोज्ञं दृष्ट्वाऽप्रियं प्रत्यक्षेण दृष्ट्वेत्यर्थः । षट्सु निमित्तेष्वेतां जपेत् ॥ ८ ॥

अगमनीयां गत्वाऽयाज्यं याजयित्वाऽभोज्यं भुक्त्वाऽपतिग्राह्यं
प्रतिगृह्य चैत्यं यूपं चोपहत्य पुनर्मा मैत्विन्द्रियं पुनरायुः पुन-
र्भगः । पुनर्द्रविणमैतु मां पुनर्ब्राह्मणमैतु मां स्वाहा । इमे ये
धिष्ण्यासो अग्रयो यथास्थानमिह कल्पताम् । वैश्वानरो वावृ-
धानोऽन्तर्यच्छतु मे मनो हृद्यन्तरममृतस्य केतुः स्वाहेत्याज्याहुती
जुहुयात् ॥ ९ ॥

अगमनीयां गत्वेति । स्वभार्या रजस्वलां गत्वा षष्ठ्यादिषु वा प्रतिषिद्धरा-
त्रिषु गत्वा । अयाज्यो न्यस्तमार्त्विज्यमिति निषिद्धः । अभोज्यं लशुनादि गणि-
कान्नादि च । अपतिग्राह्यं शंखं विषमित्यादि । अपतिग्राह्यं पुरुषद्रव्यं वा । अग्नि-
चयनस्थं यूपं स्पृष्ट्वा च । तेषु पञ्चसु निमित्तेषु द्वाभ्यामेताभ्यां जुहुयात् । आज्या-
हुतिवचनं तन्त्रनिवृत्त्यर्थमिष्यते ॥ ९ ॥

समिधौ वा ॥ १० ॥

आदध्यादिति शेषः ॥ १० ॥

जपेद्वा ॥ ११ ॥ ख० ६ ॥

जपपक्षे स्वाहाकारं त्यजेत् । प्रदानाभावात् ॥ ११ ॥ ६ ॥

अव्याधितं चेतस्वपन्तमादित्योऽभ्यस्तमियाद्वाग्गतोऽनुपविशन्रा-
त्रिशेषं भूत्वा येन सूर्य ज्योतिषा बाधसे तम इति पञ्चभिरादि-
त्यमुपतिष्ठेत् ॥ १ ॥

अव्याधितं स्वपन्तं सन्तं यद्यभ्यस्तमियाद्द्रविस्ततो वाग्गतोऽनुपविशंश्च रात्रिशेषं
स्थित्वा तत उदिते पञ्चभिरुपतिष्ठेत् ॥ १ ॥

अभ्युदियाच्चेदकर्मश्रान्तमनभिरूपेण कर्मणा वाग्गत इति समा-
नमुत्तराभिश्चतस्रभिरुपस्थानम् ॥ २ ॥

अव्याधितं स्वपन्तं सन्तं विहितकर्मणाऽश्रान्तकर्मश्रान्तमभ्युदियाच्चेत् । विहितकर्मणा श्रान्ते तु न भवति प्रायश्चित्तम् । अनभिरूपेणाविहितेन कर्मणा नृत्यादिना श्रान्तमभ्युदियाच्चेद्वाग्यतोऽनुपविशंश्चाहःशेषं स्थित्वाऽपरेद्युरुदित आदित्ये ' यस्य ते विश्वा ' इति चतसृभिरुपतिष्ठेत् ॥ २ ॥

अथ नित्यकर्मोच्यते—

यज्ञोपवीती नित्योदकः संध्यामुपासीत वाग्यतः ॥ ३ ॥

यज्ञोपवीतीति व्याख्यातम् । नित्योदकः स्मृत्युक्तोदककर्मैत्यर्थः । अतो मार्जनादि कार्यम् । संध्यामुपासीत वाग्यतः । एतावत्संध्याद्वये समानम् ॥ ३ ॥

प्रतिसंध्यमित्थमुपासीतेत्याह—

सायमुत्तरापराभिमुखोऽन्वष्टमदेशं सावित्रीं जपेदर्धास्तमिते मण्डल आनक्षत्रदर्शनात् ॥ ४ ॥

सायंकाल उत्तरापराभिमुखः । वायव्यभिमुख इत्यर्थः । तत्रापि नाञ्जसाभिमुखः । अपि त्वन्वष्टमदेशमभिमुखः । प्रतीच्यां दिशि य उत्तरो भागस्तदभिमुख इत्यर्थः । सावित्रीं जपेत् । इतः कालादारभ्य आ इतः कालात् ॥ ४ ॥

एवं प्रातः ॥ ५ ॥

एवमेव प्रातःकाल उपासीत ॥ ५ ॥

तत्र विशेषमाह—

प्राङ्मुखस्तिष्ठन्नामण्डलदर्शनात् ॥ ६ ॥

प्राङ्मुख इति वायव्यभिमुखत्वनिवृत्त्यर्थम् । तिष्ठन्नित्युपवेशननिवृत्त्यर्थम् । अतो ज्ञायतेऽविशेष उपवेशनं भवतीति । पूर्वावधिस्त्वर्धास्तमितेषु नक्षत्रेषु । कुतः । पूर्वस्माद्विपरीतत्वात् । उत्तरावधिस्त्वत्रैवोक्तः ॥ ६ ॥

कपोतश्चेद्गारमुपहन्यादनुपतेद्वा देवाः कपोत इति प्रत्यूचं जुहुयाज्जपेद्वा ॥ ७ ॥

कपोतो रक्तपादः शुक्लवर्णोऽरण्यवासी । स यद्यगारमुपहन्यान्नृषीदेत् । तस्मिन्पदं कुर्यादित्यर्थः । अगारसमीपं वाऽऽगच्छेत् । ततोऽनेन जुहुयात् । जपेद्देदं सूक्तम् । प्रत्यूचं व्याख्यातम् ॥ ७ ॥

वयमु त्वा पथस्पत इत्यर्थचर्या चरिष्यन् ॥ ८ ॥

अर्षार्थं गच्छन्ननेन प्रत्यूचं जुहुयात् । जपेद्देदम् । अत्र पादग्रहणेऽपि सामर्थ्यात्सूक्तग्रहणम् ॥ ८ ॥

संपूषन्विदुषोति नष्टमधिंजिगमिषन्मूळ्हो वा ॥ ९ ॥

नष्टं वस्तु लब्धुमिच्छन्प्रज्ञाहीनो वा जुहुःशज्जपेद्वेदम् ॥ ९ ॥

संपूषन्नध्वन इति महान्तमध्वानमेप्यन्प्रतिभयं वा ॥ १० ॥ ख० ७ ॥

महान्तमध्वानं गमिष्यन्नल्पमपि प्रतिभयं मथानकमध्वानमेप्यन्ननेन जुहुयाज्जपे-
द्वेदम् ॥ १० ॥ ७ ॥

अथैतान्युपकल्पयीत समावर्तमानो मणिं कुण्डले वस्त्रयुगं छत्र-
मुपानद्युगं दण्डं स्रजमुन्मर्दनमनुलेपनमाञ्जनमुष्णीषमित्यात्मने
चाऽऽचार्याय च ॥ १ ॥

उक्तोऽर्थः । उपकल्पयीतेतिशब्दोऽयं छान्दसः । समावर्तनं नाम संस्कारः । तेन
संस्क्रियमाण इत्यर्थः । अर्थादेवोपकल्पने सिद्ध उपकल्पनवचनमत्राऽऽत्मने चाऽऽ-
चार्याय चैतान्येकादश द्रव्याण्युपकल्पयेदिति विधानार्थम् ॥ १ ॥

यद्युभयोर्न विन्देताऽऽचार्याथैव ॥ २ ॥

यद्युभयोर्न लभेत तदाऽऽचार्याथैव केवलायोपकल्पयेत् ॥ २ ॥

समिधं त्वाहरेदपराजितायां दिशि यज्ञियस्य वृक्षस्य ॥ ३ ॥

यज्ञियस्य वृक्षस्य याऽपराजिता दिक्ततो गृहीत्वाऽऽहरेत् । यज्ञियस्येति
वचनं होमार्थेयं समिदिति ज्ञापयितुम् । तेन ' तिष्ठन्समिधमादध्यात् ' (३.८.१६)
इत्यत्रेवामादध्यादिति सिद्धम् ॥ ३ ॥

आर्द्रामन्नाद्यकामः पुष्टिकामस्तेजस्कामो वा ब्रह्मवर्चसकाम उप-
वाताम् ॥ ४ ॥

उपवातां शुष्कामित्यर्थः ॥ ४ ॥

उभयीमुभयकामः ॥ ५ ॥

आर्द्रशुष्कामित्यर्थः । एको भाग आर्द्रः । अपरो भागः शुष्कः ॥ ५ ॥

उपरि समिधं कृत्वा गामन्नं च ब्राह्मणेभ्यः प्रदाय गौदानिकं
कर्म कुर्वीत ॥ ६ ॥

आहृतां समिधमुपरि निदध्यात् । न भूमौ । ततो ब्राह्मणेभ्यो गां दक्षिणां दद्यात् ।
कर्माङ्गत्वेन भोजनं च देयम् । ततो गौदानोक्तं कर्महापि कुर्यात् । कर्मग्रहणं कर्मैव
कुर्यान्नाऽऽप्लुत्य वाग्यत इत्यादिनियमाः कार्या इत्येवमर्थम् । इदं कर्म स्वयमेव
करोति । समावर्त्यमान इत्यधिकाराद्दूहदर्शनाच्च ॥ ६ ॥

मन्त्रान्तसंनमयेत् ॥ ७ ॥

मन्त्रानात्मवाचकान्कुर्यादित्यर्थः । ऊह्यानि ब्रूमः— = ' औषधे त्रायस्व माम् ।
स्वधिते मा मा हिंसीः । वपतेदं ममाऽऽयुष्मान् । यथासं ते न म आयुषः' इत्यु-
मयत्र । 'शिरो मुखं मा म आयुः प्रमोषीः' इति ॥ ७ ॥

एकक्रीतकेन ॥ ८ ॥

उन्मर्दनं कुर्वीतेति शेषः । करञ्जबीजस्य यत्रैकं बीजं तदेकक्रीतकम् । तत्पेषयित्वा
तेनोन्मर्दनं कारयेत् ॥ ८ ॥

शीतोष्णाभिरद्भिः स्नात्वा युवं वस्त्राणि पीवसा वसाथे इत्यहते
वाससी आच्छाद्याश्मनस्तेजोऽसि चक्षुर्मे पाहीति चक्षुषी आज्ञ-
यीत ॥ ९ ॥

प्रतिवस्त्रं मन्त्रावृत्तिः । द्विवचनस्य देवतापरत्वात् । सव्यं पूर्वमञ्जयित्वा ततो दक्षि-
णमाञ्जयीत । 'सव्यं मनुष्या अञ्जते प्रथमम्' इति श्रुतेः । प्रतिचक्षुर्मन्त्रावृत्तिः ॥ ९ ॥

अश्मनस्तेजोऽसि श्रोत्रं मे पाहीति कुण्डले आवधनीत ॥ १० ॥

अनेन कुण्डले आवधीत । सुवर्णकुण्डले इत्यर्थः । अत्र दक्षिणं पूर्वं पश्चात्स-
व्यम् । मन्त्रावृत्तिरुक्ता ॥ १० ॥

अनुलेपनेन पाणी प्रलिप्य मुखमग्रे ब्राह्मणोऽनुलिम्पेद्बाहू

राजन्य उदरं वैश्य उपस्थं ऋयूरु सरणजीविनः ॥ ११ ॥

पश्चाद्ब्राह्मणि । कुतः । अग्रेवचनात् । अनुलेपनं कुङ्कुमादि । बाहू राजन्योऽ-
ग्रेऽनुलिम्पेत् । उदरं वैश्योऽग्रेऽनुलिम्पेत् । उपस्थं ऋयग्रेऽनुलिम्पेत् । ऊरु सरण-
जीविनोऽग्रेऽनुलिम्पेत् । अयं विधिः सार्वत्रिकः । कुतः । स्त्रीविधानात् ॥ ११ ॥

अनार्तोऽस्थनार्तोऽहं भूयासमिति स्रजमपि बध्नीत न माको-

काम् ॥ १२ ॥

मालेत्युक्तां स्रजमपि न बन्धीत ॥ १२ ॥

मालेति चेद्ब्रूयुः स्रगित्यभिधापयीत ॥ १३ ॥

यद्यज्ञानान्मालेति ब्रूयुस्ततः स्रगित्यभिधाप्य बध्नीत ॥ १३ ॥

देवानां प्रतिष्ठे स्थः सर्वतो मा पातमित्युपानहावास्थाय दिवश्छ-

न्नासीति च्छत्रमादत्ते ॥ १४ ॥

उपानहौ चर्ममयौ ते आतिष्ठेत् । सकृन्मन्त्रः । द्विवचनात् । ततश्छत्रमादत्ते
॥ १४ ॥

वैणुरसि वानस्पयोऽसि सर्वतो मा पाहीति वैणवं दण्डम् ॥ १५ ॥

आदत्ते ॥ १५ ॥

आयुष्यमिति सूक्तेन मणिं कण्ठे प्रतिमुच्योष्णीषं कृत्वा तिष्ठ-
न्त्समिधमादध्यात् ॥ १६ ॥ ख० ८ ॥

आयुष्यमिति सूक्तग्रहणमायुष्यमित्येतावान्मन्त्र इति शङ्कानिवृत्त्यर्थम् । कुतः
शङ्का । वाक्यस्य परिपूर्णत्वात् । आयुष्यमिति । आयुष्करमित्यर्थः । तेन 'नेज-
मेषः' इत्यस्य खिलत्वेऽपि सूक्तग्रहणं सिद्धम् । मणिः सुवर्णमयः । उष्णीषं
कृत्वा । अहतेन वाससा शिरो वेष्टयित्वेत्यर्थः । तिष्ठन्ग्रहणमन्यत्राऽऽसीमस्य कर्माणि
भवन्तीति ज्ञापनार्थम् ॥ १६ ॥ ८ ॥

स्मृतं निन्दा च विद्या च श्रद्धा प्रज्ञा च पञ्चमी । इष्टं दत्तमधीतं
च कृतं सत्यं श्रुतं व्रतम् । यद्ये सेन्द्रस्य सप्रजापातिकस्य सऋ-
षिकस्य सऋषि राजन्यस्यसपितृकस्य सपितृराजन्यस्य सम-
नुष्यस्य समनुष्यराजन्यस्य साकाशस्य सातीकाशस्य सानूका-
शस्य सप्रतीकाशस्य सदेवमनुष्यस्य सगन्धर्वाप्सरस्कस्य सहा-
रणैश्च पशुभिर्प्राग्भैश्च यन्म आत्मन आत्मानि व्रतं तन्मे सर्वव्र-
तमिदमहमग्रे सर्वव्रतो भवामि स्वाहेति ॥ १ ॥

स्मृतं च मे अस्मृतं च मे तन्म उभयव्रतमिति द्वादशाप्येवमेवोक्त्वा ततो
यद्ग्न इत्यादि यथासूत्रमित्येवमुपदिशन्ति । तत उपानहौ विसृज्य समिदाधानं
कार्यम् । तथा च गौतमः—'सोपानत्क आसनाभिवादननमस्कारान्वर्जयेत्' इति
देवतानमस्कारस्यापि तावत्प्रेतिषेधः किं पुनर्होमादीनाम् ॥ १ ॥

ममाग्रे वर्च इति प्रत्यृचं समिधोऽभ्यादध्यात् ॥ २ ॥

अत्र खिलस्यापि ग्रहणं भवति । 'अथैतस्य समाम्नायस्य' (श्रौ० १ । १)
इत्यत्र समाम्नायग्रहणस्य वितानविशेषणत्वात् । समाम्नायस्य विताने इति । कुत
एतत् । सूत्रे खिलानां पाठात् । इह च प्रतीकग्रहणात् । तस्माद्दशभिर्होम इति सिद्धम् ।
प्रत्यृचमिति व्याख्यातम् । आदध्यादिति प्रकृते पुनरादध्यादिति वचनं पूर्वस्या-
धिकारनिवृत्त्यर्थम् । तेनोपविश्याऽऽदध्यान्न तिष्ठन् । त्रिष्टकृदादिहोमशेषं समा-
पयेत् ॥ २ ॥

यत्रैनं पूजयिष्यन्तो भवन्ति तत्रैतां रात्रीं वसेत् ॥ ३ ॥

यत्राऽऽश्वयन्ति तत्रैतां रात्रीं वसेद्वसति कुर्यात् । कुत एतत् ।

स्नातकायोपस्थितायेति वचनान्मधुपर्केण पूजनमिति लब्धम् ॥ १ ॥

अस्य कालमाह —

विद्यान्ते गुरुमर्थेन निमन्त्रय कृतानुज्ञातस्य वा स्नानम् ॥ ४ ॥

विद्यान्ते गुरुमर्थेन निमन्त्रयते — 'कमर्थमहं ते करवाणि' इति । गुरुर्मर्थमाह तं कृत्वा स्नानं करोति । अथवाऽनुज्ञातः स्नायात् । स्नानं समावर्तनमित्यर्थः । विद्यान्त इति व्याख्यातं प्राक् ॥ ४ ॥

वस्यैतानि व्रतानि भवन्ति ॥ ५ ॥

उपदेशादेव ब्रह्मत्वे सिद्ध इदं वचनं नक्तं न स्नायामित्येवं संकल्पयेदित्येवमर्थम् ॥ ५ ॥

न नक्तं स्नायान्न नमः स्नायान्न नमः शयीत । न नशां स्त्रियमीक्षेतान्यत्र मैथुनात् । वर्षति न धावेत् ॥ ६ ॥

न धावेदिति द्रुतगमनप्रतिषेधः ॥ ६ ॥

न वृक्षमारोहेन कूपमवरोहेन बाहुभ्यां नदीं तरेन्न संशयमभ्यापयेत् ॥ ७ ॥

न संशयम् । अन्यांश्च प्राणसंशयान्नाभ्यापयेत् । यस्मादित्यं श्रूयत इत्यर्थः । वर्षति न धावेदित्यादिप्रतिषेधोऽस्य प्राणसंशयाम्यापादनप्रतिषेधत्वज्ञापनार्थः । अर्थसंशयाम्यापादने न दोषः ॥ ७ ॥

महद्वै भूवं स्नातको भवतीति विज्ञायते ॥ ८ ॥ ख० ९ ॥

स्नातको हि महद्भूतमिति च श्रूयते । कथं पुनः स्नातकस्य महत्त्वम् । उच्यते — 'देवैश्चापि मनुष्यैश्च तिर्यग्योनिभिरेव च । गृहस्थः सेव्यते यस्मात्तस्माच्छ्रेष्ठो गृहाश्रमी ॥' इति स्मृतेः ॥ ८ ॥ ९ ॥

गुरवे प्रसन्नक्षयमाणो नाम प्रब्रुवीत ॥ १ ॥

समावृत्तः सन्निवृत्तक्षयमाणः शिष्यः गुरोर्नाम प्रब्रूयाद्देवदत्तेति । गुरव इति षतुर्थी षष्ठ्यर्थे । यथाऽस्या इति ॥ १ ॥

इदं वत्स्यामो भो ३ इति ॥ २ ॥

तत्त एवं प्रब्रुवीत । इदंशब्दस्य स्थान आश्रमं निर्दिशेत् । देवदत्त गार्हस्थ्यं वत्स्यामो भो इति । वत्स्याव इति द्विवचनपाठेऽर्थोऽनुपपन्नः ॥ २ ॥

उच्चैरुर्ध्वं नाम्नः ॥ ३ ॥

नाम्न ऊर्ध्वमुच्चैर्ब्रूयात् । गुरुनाम तूपांश्चैव ब्रूयात्

प्राणापानयोरुपांशु ॥ ४ ॥

ततः प्राणापानयोरुख्यचा इत्येतं मन्त्रमुपांशु ब्रूयाच्छिष्य इत्यर्थः । ननुत्तरत्र वक्ष्यत्यतो वृद्धो जपतीति तस्मादाचार्यस्योपांशु दृष्टत्वादस्याप्युपांश्वेव भविष्यति उपांश्विति न वाच्यम् । उच्यते । जपतिचोदनायामुपांशुत्वमनित्यमिति ज्ञापनार्थमिदम् । तेन वेदारम्भेण उच्चैःप्रयोगः सिद्धः । अथोच्चैरित्यधिकारनिवृत्त्यर्थमिदम् । वेदारम्भेण तूच्चैष्ट्वे(स्त्वे) कारणमन्यदप्युक्तमेव ॥ ४ ॥

आ मन्द्रैरिन्द्र हरिभिरिति च ॥ ५ ॥

एतं चोपांशु ब्रूयाच्छिष्यः ॥ ५ ॥

अतो वृद्धो जपति प्राणापानयोरुख्यचास्तया प्रपद्ये देवाय सवित्रे परिदामीत्यृचं च ॥ ६ ॥

अतो वृद्ध आचार्यो जपत्येतौ मन्त्रौ । अतो वृद्धो जपतीति वचनात्पूर्वं शिष्योऽप्येतौ मन्त्रौ जपतीति ज्ञायते । ऋचं चेत्या मन्द्रैरित्येतामित्यर्थः ॥ ६ ॥

समाप्यो प्राक्स्वस्तीति जपित्वा महित्रीणामित्यनुमन्त्र्य ॥ ७ ॥

अतिसृजेदिति शेषः । समाप्येति वचनमाचार्य एवो प्रागिति मन्त्रं जपेदित्येवमर्थम् । जपित्वा ' महित्रीणामवोस्त्विति ' सूक्तेन शिष्यमनुमन्त्र्य वत्स्यथेत्यति-सृजेत् ॥ ७ ॥

एवमतिसृष्टस्य न कुनश्चिद्भयं भवतीति विज्ञायते ॥ ८ ॥

प्रशंसेयं श्रुतिमूलत्वदर्शनार्था ॥ ८ ॥

वयसाममनोज्ञा वाचः श्रुत्वा कनिकदञ्जनुषं प्रब्रुवाण इति सूक्ते जपेद्देवीं वाचमजनयन्त देवा इति च ॥ ९ ॥

वयांसि पक्षिणः । अमनोज्ञा अप्रियाः ॥ ९ ॥

स्तुहि श्रुतं गर्तंसदं युवानमिति मृगस्य ॥ १० ॥

मृगस्यामनोज्ञा वाचः श्रुत्वैतां जपेत् ॥ १० ॥

यस्या दिशो विभीषाद्यस्माद्वा तां दिशमुल्लुक्मुभयतःप्रदीप्तं प्रत्यस्येन्मन्थं वा प्रसव्यमाळोडयाभयं मित्रावरुणा मद्यमस्त्व-र्विषा शत्रून्द्दहन्तं प्रतीत्य मा ज्ञातारं मा प्रतिष्ठां विन्दन्तु मिथो भिन्दाना उपयन्तु मृत्युमिति संसृष्टं धनमुभयं समाकृतमिति मन्थं न्यश्चं करोति ॥ ११ ॥ ख० १० ॥

यस्या दिशो विभीषाद्यस्माद्वा विभीषात्पुरुषाद्याघ्रादन्यतो वा तां दिशं प्रत्यु-
भयतःप्रदीप्तमुल्मुकं प्रत्यस्येदभयमित्यनेन । मन्थं वा प्रसव्यमालोड्य तां दिशमभि-
मुखं न्यञ्चं कुर्यात्संसृष्टमित्यनेन । मन्थं न्यञ्चमेव कुर्यान्न प्रत्यस्येदित्येवमर्थं
पुनर्मन्थग्रहणम् ॥ ११ ॥ १० ॥

सर्वतोभयादनाम्नातादष्टावाज्याहुतीर्जुहुयात्पृथिवी वृता साऽग्निना
वृता तथा वृतया वज्र्या यस्माद्भयाद्भिभेमि तद्वारये स्वाहा ।
अन्तरिक्षं वृतं तद्वायुना वृतं तेन वृतेन वज्रेण यस्माद्भयाद्भिभेमि
तद्वारये स्वाहा । द्यौर्वृता साऽऽदित्येन वृता तथा वृतया वज्र्या
यस्माद्भयाद्भिभेमि तद्वारये स्वाहा । दिशो वृतास्ताश्चन्द्रमसा
वृतास्ताभिर्वृताभिर्वर्त्रीभिर्यस्माद्भयाद्भिभेमि तद्वारये स्वाहा । आ-
पो वृतास्ता वरुणेन वृतास्ताभिर्वृताभिर्वर्त्रीभिर्यस्माद्भयाद्भिभेमि
तद्वारये स्वाहा । प्रजा वृतास्ताः प्राणेन वृतास्ताभिर्वृताभिर्व-
र्त्रीभिर्यस्माद्भयाद्भिभेमि तद्वारये स्वाहा । वेदा वृतास्ते छन्दो-
भिर्वृतास्तैर्वृतेर्वर्त्रैर्यस्माद्भयाद्भिभेमि तद्वारये स्वाहा । सर्वं वृतं
तद्ब्रह्मणा वृतं तेन वृतेन वज्रेण यस्माद्भयाद्भिभेमि तद्वारये
स्वाहेति ॥ १ ॥

यदि सर्वतो दिग्भ्यो भयमुत्पद्यते । न च ज्ञायतेऽस्मात्पुरुषादिति । तत्सर्वतोभ-
यमज्ञातम् । तस्माद्यदि विभीषात्ततो लौकिकाग्नावष्टावाज्याहुतीर्जुहुयात्पृथिवीवृते-
त्याद्यैः । अष्टौवचनमाज्यभागस्विष्टकृन्निवृत्त्यर्थम् । आज्याहुतिवचनं परिस्तरणविक-
ल्पार्थम् ॥ १ ॥

अथापराजितायां दिश्यवस्थाय स्वस्त्यात्रेयं जपति यत्र इन्द्र
भयामह इति च सूक्तशेषम् ॥ २ ॥ ख० ११ ॥

स्वस्त्यात्रेयमिति स्वस्ति नो मिमीतामिति सूक्तं सखिलम् । ततः सर्वप्रायश्चित्तादि
समापयेत् । एवमतिसृष्टस्य न कुतश्चिद्भयं भवतीत्युक्तम् । तत्र यद्यमनोज्ञा वाचः
शृणुयाद्भयं बोत्पद्येत, तत एवं कुर्यादिति सर्वमिदमतिसृष्टविषयम् ॥ २ ॥ ११ ॥

संग्रामे समुपोद्भूले राजानं संनाहयेत् ॥ १ ॥

संग्रामे समुपोब्धे समुपस्थिते राजानं संनाहयेत्पुरोहितो वक्ष्यमाणविधिना ॥१॥

आ त्वाऽहार्षमन्तरेधीति पश्चाद्भयस्यावस्थाय ॥ २ ॥

जपेदिति शेषः । अत्र ऋषभं मा समानानामित्यत्र च पाठग्रहणे सक्तग्रहणं
भवतीति ज्ञापितं च प्राक् ॥ २ ॥

जीमूतस्येव भवति प्रतीकमिति कवचं प्रयच्छेत् ॥ ३ ॥

अस्य सूक्तस्याऽऽद्यथा कवचं प्रयच्छेद्राज्ञे ॥ ३ ॥

उत्तरया धनुः ॥ ४ ॥

प्रयच्छेदिति शेषः ॥ ४ ॥

उत्तरां वाचयेत् ॥ ५ ॥

राजानं वाचयेत् ॥ ५ ॥

स्यथं चतुर्थी जपेत् ॥ ६ ॥

स्पष्टम् ॥ ६ ॥

पञ्चम्येषुर्धिं प्रयच्छेत् ॥ ७ ॥

इषवो यत्र धीयन्ते स इषुषिः ॥ ७ ॥

अभिप्रवर्तमाने षष्ठीम् ॥ ८ ॥

यथेष्टां दिशमभिप्रवर्तमाने रथे षष्ठीं जपेत् । एवंविधो मन्त्रो मन्त्रसंज्ञः ॥ ८ ॥

सप्तम्याऽश्वान् ॥ ९ ॥

अनुमन्त्रयेतेति शेषः ॥ ९ ॥

अष्टमीमिषूनवेक्षमाणं वाचयति ॥ १० ॥

इषूनवेक्षमाणं राजानमष्टमीं वाचयेत् । १० ॥

आहिरिव भोगैः पर्येति वाहुमिति तलं नह्यमानम् ॥ ११ ॥

ज्याघातपरित्राणं तलमुच्यते । तलं नह्यमानं राजानमेतां वाचयेत् ॥ ११ ॥

अथैनं सारयमाणमुपाख्यामीवर्तं वाचयति प्र यो वां मित्रावरु-
णेति च द्वे ॥ १२ ॥

सारथिना सारयमाणं राजानं रथं उपाख्यामीवर्तेनेति सूक्तं वाचयेत् । प्रयो
वामित्युचौ च ॥ १२ ॥

अथैनमन्वीक्षेत्ताप्रतिरथशाससौपर्णैः ॥ १३ ॥

एनं राजानमन्वीक्षेतैतैः सूक्तैः । ' आशुः शिशानः ' इति सूक्तप्रतिरथम् ।
' शास इत्येति ' सूक्तं शासः ॥ १३ ॥

सौपर्णसूक्तानां बहुत्वाद्द्विशेषमाह—

प्रधारयन्तु मधुनो घृतस्येत्येतत्सौपर्णम् ॥ १४ ॥

एतत्सूक्तं सौपर्णं भवति । नान्यत् ॥ १४ ॥

सर्वा दिशोऽनुपरियायात् ॥ १५ ॥

अथ राजा सर्वा दिशो रथेनानुक्रमेण गच्छेत् ॥ १५ ॥

आदित्यमौशनसं वाऽवस्थाय प्रयोधयेत् ॥ १६ ॥

यस्यां दिश्यादित्यस्तां दिशमास्थायाहनि चेत् । रात्रौ चेद्यस्यां दिशि शुक्रस्तां दिशं परिगृह्य योधयेद्राजा । न प्रत्यादित्यं युध्येत । नापि प्रतिशुक्रमित्यर्थः ॥ १६ ॥

उपश्वासय पृथिवीमुत घामिति तृचेन दुंदुभिमभिमृशेत् ॥ १७ ॥

राजा ॥ १७ ॥

अवसृष्ट्वा परापतेतीषून्विसर्जयेत् ॥ १८ ॥

राजा ॥ १८ ॥

यत्र वाणाः संपतन्तीति युध्यमानेषु जपेत् ॥ १९ ॥

पुरोहितः ॥ १९ ॥

संशिष्याद्वा संशिष्याद्वा ॥ २० ॥ ख० १२ ॥

इत्याश्वलायनगृह्यसूत्रे तृतीयोऽध्यायः ॥ ३ ॥

=====

अथवा राज्ञे पुरोधे आचक्षीतैकस्मिन्काले ' इयमृक् तवेति ' । यथा—आत्वाऽहार्षमिति सूक्तं पश्चाद्रथस्यावस्थाय ब्रूहि जमिंतस्येति कवचं गृहाणेत्येवमादि । अध्यायान्तलक्षणं द्विर्वचनम् ॥ २० ॥ १२ ॥

इत्याश्वलायनगृह्यसूत्रविवरणे नारायणीयायां वृतौ तृतीयोऽध्यायः ॥ ३ ॥

अथ चतुर्थोऽध्यायः ॥

ॐ आहिताग्निश्चेदुपतपेत्प्राच्यामुदीच्यामपराजितायां वा दिश्युदवस्येत् ॥ १ ॥

आहिताग्निं चेद्व्याधिरुपतपेत्पीडयेत्तथा सत्याहिताग्निरग्निभिः सह ग्रामान्निष्क्रम्य प्राच्यामुदीच्यामपराजितायां वा दिश्युदवस्येद्गच्छेत् । गत्वा तत्रैव तावत्तिष्ठेद्यावद्गदो भवति ॥ १ ॥

ग्रामकामा आग्नेय इत्युदाहरन्ति ॥ २ ॥

अग्नयो ग्रामकामा इति ब्रह्मवादिनः प्रवदन्ति । तस्मादुदवस्येत् ॥ २ ॥

ग्रामकामत्वे सत्यपि किमित्युदवस्येदित्याश्वलायनोऽह—

आशंसन्त पृथं ग्राममाजिगमिपन्तोऽगदं कुर्यादिति ॥ ३ ॥

ग्राममागन्तुमिच्छन्तोऽग्नय एनमाहिताग्निमाशंसन्तेऽयमगदो भवेदिति । आशंसन्तश्चैनमगदमरोगं कुर्युरेवं ह श्रूयते । सर्वत्र श्रुत्याकर्षो गृह्यकर्म समुच्छिन्नश्रुतिमूलमिति दर्शनार्थः ॥ ३ ॥

अगदः सोमेन पशुनेष्ट्येष्ट्वाऽवस्येत् ॥ ४ ॥

अगदोऽरोगः । सोमादिभिरिष्ट्वा ग्रामं प्रविशेत् । अथ कः सोमः कार्यः । अग्निष्टोमः । कुतः । सर्वसोमानां प्रकृतित्वात् । उक्तं च—‘स एव हेतुः प्रकृतिभावः’ (श्रौ० १२ । १५) इति । कः पशुः कार्यः । ऐन्द्राग्नः । निरूढानां प्रकृतित्वात् । इष्टीनां पौर्णमासातिदेशोऽस्ति । ‘सर्वत्र देवतागमे नित्यानामपायः’ (श्रौ० २ । १) इति ब्रुवताऽनागमेऽनपाय इत्यपि दर्शितं भवति । तेनेष्टौ पशौ च प्रकृता एव देवता इति सिद्धम् । तर्हीष्टौ तिस्रः प्रसंज्येरन् । न । अग्नीषोमयोः स्थान इन्द्राग्नी इति ब्रुवताऽग्नेः स्थिरत्वं दर्शितम् । तेनाग्निरेव केवलो भवति । नान्ये द्वे । अत्र ‘पूर्वालाभ उत्तरोत्तरम्’ (श्रौ० ३।१४) कर्मेत्युपदिशन्ति ॥४॥

अनिष्ट्वा वा ॥ ५ ॥

ग्रामं प्रविशेत् ॥ ५ ॥

संस्थिते भूमिभागं खानयेद्दक्षिणपूर्वस्थां दिशि दक्षिणापरस्यां वा ॥ ६ ॥

अगदे सत्युक्तम् । अथ संस्थिते मृते सत्युच्यते । मूर्ध्नेकदेशं खानयेत् । अग्ने-
रथां नैर्ऋत्यां वा ॥ ६ ॥

दक्षिणाप्रवणं प्राग्दक्षिणाप्रवणं वा प्रत्यग्दक्षिणाप्रवणमित्येके ॥ ७ ॥

खातं दक्षिणाप्रवणं खानयेत् । आग्नेयीप्रवणं वा ॥ ७ ॥

यावानुद्धाहुकः पुरुषस्तावदायामम् ॥ ८ ॥

यावत्परिमाण ऊर्ध्वबाहुकः पुरुषस्तावत्परिमाणं दीर्घं भवति खातम् ॥ ८ ॥

व्याममात्रं तिर्यक् ॥ ९ ॥

पञ्चारत्निमात्रं ध्यामं भवति । तिर्यग्वा तावन्मात्रं भवेत् ॥ ९ ॥

वितस्त्यवाक् ॥ १० ॥

द्वादशाङ्गुलो वितस्तिः । तावन्मात्रमघस्तः कुर्यात् ॥ १० ॥

खातलक्षणमुक्त्वा तस्य देशमाह—

अमित आकाशं इमञ्चानम् ॥ ११ ॥

श्मशानग्रहणेनात्र श्मशानद्वयं गृह्यते । कुतः । उत्तरत्र विशेषणादादहनस्य लक्षणं श्मशानस्येति । दहनदेशश्च श्मशानम् । संचित्य यत्रास्थीनि निधीयन्ते तच्च श्मशानम् । तद्द्वयं सर्वत आकाशं भवेत् । अभित आकाशमिति ब्रुवता मध्ये तदनाकाशं भवेदिति ज्ञाप्यते ॥ ११ ॥

बहुलौषधिकम् ॥ १२ ॥

तदुभयं बहुलौषधिकं भवेत् ॥ १२ ॥

कण्टकिक्षीरिणास्त्विति यथोक्तं पुरस्तात् ॥ १३ ॥

कण्टकिक्षीरिणास्त्विति यथोक्तं वास्तुपरीक्षायां तथेहापि कुर्यात् । कण्टक्यादीनि षडुद्घासयेत् । उभयश्मशानेऽपीत्यर्थः ॥ १३ ॥

यत्र सर्वत आपः प्रस्यन्देरन्नेतदादहनस्य लक्षणं श्मशानस्य ॥ १४ ॥

यस्मिन्देसे सर्वत्राऽऽपो गच्छन्ति तदादहनश्मशानस्य लक्षणम् । नास्थिनिघानश्मशानस्य । पूर्वाणि तूभयस्येत्युक्तम् । सर्वतो निम्नो मध्यत उच्छ्रितो यो देशः पूर्वोक्तलक्षणयुक्तश्च भवेत्तत्र खानयेदित्यर्थः ॥ १४ ॥

केशश्मश्रुलोमनखानीत्युक्तं पुरस्तात् ॥ १५ ॥

केशश्मश्रुलोमनखानीति यदुक्तं पुरस्तात्सूत्रस्य षष्ठाध्याये दीक्षितमरणे तदिहापि कुर्यादित्यर्थः । तत्रैवमुक्तम्—‘ संस्थिते तीर्थेन निर्हत्यावमृये प्रेतालंकारान्कुर्वन्ति केशश्मश्रुलोमन खानि वापयन्ति नलदेनानुलिम्पन्ति नलदमालां प्रतिमुञ्चन्ति । निष्पुशीषमेके कृत्वा पृषदाज्यं पूरयन्ति । अहतस्य वाससः पाशतः पादमात्रमवच्छिद्य प्रोर्णुवन्ति प्रत्यग्दशेनाविःपादम् ’ (श्रौ० ६ । १०) नलदममियुक्तेभ्यो विज्ञेयम् । मूलं पाशः । अग्रं दश । प्राक्शिरसं प्रेतं शाययित्वा प्रेतं प्रोर्णुयुः । वासोऽग्रं पादतो यथा भवेदित्यर्थः । अवच्छेदं प्रेतस्य पुत्रा अमात्याः कुर्वन्मिति । संगृह्णीयुरित्यर्थः ॥ १५ ॥

विगुल्फं बर्हिराज्यं च ॥ १६ ॥

विगुल्फं प्रभूतं बर्हिराज्यं च । उपकल्पयेदिति शेषः ॥ १६ ॥

दधन्यत्र सर्पिरानयन्त्येतात्पिड्यं पृषदाज्यम् ॥ १७ ॥ ख० १ ॥

अत्र प्रेतकर्मणि दधनि सर्पिरानयन्ति । एतत्पृषदाज्यं भवति । तच्च उपकल्पयेत् । आसेषनवन्ति पृषदाज्यस्येत्यत्रैतद्गृह्णीयात् । अत्रग्रहणं प्रेतकर्मणि सर्वत्रैतदेव पृषदाज्यं भवतीत्येवमर्थम् । तेन निष्पुशीषमेके कृत्वा पृषदाज्यस्य पूरयन्तीत्यत्राप्यस्यैव पृषदाज्यस्य ग्रहणं सिद्धम् । आनयन्तीति बहुवचनं कर्तुरनियमार्थम् ।

पित्र्यमिति । पितृकर्मसंबन्धि । एतत्—पित्र्यं पृषदाज्यमित्यर्थः । एवं ब्रूयता प्रेतकर्मापि पितृकर्मैत्युक्तं भवति । तेनास्मिन्कर्माणि प्राग्दक्षिणामिमुखत्वं कर्मणं कर्तृणां च सिद्धम् । प्राचीनावीतित्वं च भगवता बौधायनेनाप्युक्तम्—किमु खलु प्राचीनावीतिना पितृमेघः कार्यो यज्ञोपवीतिना वेति । प्राचीनावीतिनेत्येव ब्रूयात् । 'पितृणां वा एष मेघो देवानां वा अन्ये मेघा भवन्ति' 'निवीतिनस्त्वेषैनं वहेयुः' । इति । आग्नेयीं दिशं प्रस्तुत्य 'एषा हि पितृणां प्राची दिगिति विज्ञायते' इति चोक्तम् ॥ १७ ॥ १ ॥

अथैतां दिशमग्नीन्वयन्ति यज्ञपात्राणि च ॥ १ ॥

यस्यां दिशि भूमिभागः खानितस्तां दिशं प्रत्यग्नीन्वयज्ञपात्राणि च नयन्ति बान्धवाः ॥ १ ॥

अन्वञ्चं प्रेतमयुजोऽमिथुनाः प्रवयसः ॥ २ ॥

यज्ञपात्राणामन्वञ्चं पृष्ठभागतः प्रेतं नयन्ति । अयुजो विषमाः । अमिथुना स्त्रियः पुरुषाश्च न मिश्राः स्युरित्यर्थः । प्रवयसः । प्रगतवयसो वृद्धा इत्यर्थः । उपदेशादेव पृष्ठतोभावे सिद्धेऽन्वञ्चग्रहणं पूर्वत्रानियमज्ञापनार्थम् । तेनाग्नेयो वा प्रथमं नथिरन्यज्ञपात्राणि वेत्यनियमः सिद्धः ॥ २ ॥

पीठचक्रेण गोयुक्तेनेत्येके ॥ ३ ॥

एके गोयुक्तेन पीठचक्रेण शकटादिना प्रेतनयनं कार्यमित्याहुः ॥ ३ ॥

अनुस्तरणीम् ॥ ४ ॥

अत्राप्येकग्रहणं संबध्यते । मध्यगतत्वस्य विशेषाभावात्प्रयोजनवत्त्वाच्च । तेनानुस्तरण्यनित्या । कात्यायनेनाप्युक्तम्—'न वाऽस्थिसंदेहात्' इति । अनुस्तरणी कृता चेदस्थिसंचयनकाले कानि यजमानस्यास्थीनि कानि वाऽनुस्तरण्या इति संदेहः स्यात् । तस्मान्न भवतीत्यर्थः । प्रेतमनुस्तीर्यते या स्त्रीपशुः साऽनुस्तरणी । तामेक इच्छन्ति ॥ ४ ॥

पशुविशेषमाह—

गाम् ॥ ५ ॥

तामनुस्तरणीं गां कुर्यात् ॥ ५ ॥

अजां वैकवर्णाम् ॥ ६ ॥

अजां वा येन केनचिदेकेन वर्णेन युक्तां कुर्यात् ॥ ६ ॥

कृष्णापेके ॥ ७ ॥

इच्छन्ति ॥ ७ ॥

सव्ये बाहौ बद्ध्वीऽनु संकलयन्ति ॥ ८ ॥

पशोः सव्ये बाहौ रज्जुं बद्ध्वाऽनु प्रेतस्य पृष्ठतः संकलयन्ति नयन्ति बान्ध-
वाः ॥ ८ ॥

अन्वञ्चोऽमात्या अधोनिवीताः प्रवृत्तशिखा ज्येष्ठपथमाः कनि-
ष्ठजघन्षाः ॥ ९ ॥

गच्छेयुरिति शेषः । प्रेतस्य पृष्ठतोऽमात्या बान्धवा अधो निवीतं येषां तेऽ-
धोनिवीताः । अनुपरिकृतवाससः । यज्ञोपवीतानि चाधः कृत्वेत्यर्थः । प्रवृत्तशिखा
विमुक्तकेशाः । ज्येष्ठपथमा इत्युच्यमाने सर्वेषां यो ज्येष्ठः स प्रथमः स्यादितरे-
षामनियमः स्यात् । तस्माद्यो यो ज्येष्ठः स स प्रथमो गच्छेत् । यो यः कनिष्ठः स स
पृष्ठतो गच्छेदित्यानुपूर्वीसिध्यर्थमुपयवचनम् । एवंभूता गच्छेयुः ॥ ९ ॥

प्राप्यैवं भूमिभागं कर्तोदकेन शमीशाखया त्रिः प्रसव्यमायतनं
परिव्रजन्प्रोक्षत्यपेत वीत वि च सर्पतात इति ॥ १० ॥

एवं सर्वे भूमिभागं प्राप्य ततो दहनस्य कर्तोदकेन शमीशाखया त्रिरपद-
क्षिणमायतनं परिव्रजन्प्रोक्षति—अपेत वीतेत्यनया । मन्त्रावृत्तिरुक्ता । आयतनं खात-
मित्यर्थः । अन्ये गर्तोदकेनेति पठन्ति । अयमर्थः—खातखननकाल उच्चरपुरस्तादा-
हवनीयस्य जानुमात्रं गर्तं खात्वा तत्रापि निषिञ्चयावकां शीपालं चावधाय तदुदके-
नेति । कर्ता तु स्मृतिगम्यः ॥ १० ॥

दक्षिणपूर्व उद्धृतान्त आहवनीयं निदधाति ॥ ११ ॥

दक्षिणपूर्वं देशे खातस्यान्त एकदेश आहवनीयं निदध्यात् । खाताद्द्विहिरि-
त्येके । उत्तरत्राप्येवं ज्ञेयम् ॥ ११ ॥

उत्तरपश्चिमे गार्हपत्यम् ॥ १२ ॥

उद्धृतान्ते निदधातीति वर्तते ॥ १२ ॥

दक्षिणपश्चिमे दक्षिणम् ॥ १३ ॥

द्वयं वर्तते ॥ १३ ॥

अथैनमन्त्रेर्वेदीध्वचितिं चिनोति यो जानाति ॥ १४ ॥

अथशब्दः कर्मान्तरास्तित्वज्ञापनार्थः । तेन प्रणीता अस्मिन्काले चमसेन
प्रणयेत् । अनुमन्त्रणदर्शनात् । अन्यत्तु तन्त्रं नेति वक्ष्यामः । अपि चास्मिन्काले

खाते हिरण्यशकलं निषाय । तिलानवकीर्य तत इध्मचितिं चिनुयादिष्टित्वात् । अग्नीनां मध्ये खात इध्ममूर्तां चितिं दहनसमर्थां चिनोति कुशलो यो जानातीति कर्तुरनियमः । एनमिति वचनमिदानीमेतं चिनुयादुपरिष्ठाच्चार्थप्राप्तमपि कुशल एव चिनुयादित्येवमर्थम् ॥ १४ ॥

तस्मिन्वाहिरास्तीर्य कृष्णाजिनं चोत्तरलोम तस्मिन्प्रेतं संवेशय-
न्युत्तरेण गार्हपत्यं हृत्वाऽऽहवनीयमभिमुखशिरसम् ॥ १५ ॥

अथ कर्ता तस्मिन्श्चितौ बहिरास्तृणाति । ततः कृष्णाजिनं चोर्ध्वलोमाऽऽस्तृणाति कर्तैव । क्त्वाप्रत्यये पूर्वकालतामाश्रमेव विवक्षितं न समानकर्तृत्वमिति साधितं प्राक् । अथ तस्मिन्कृष्णाजिन उत्तरेण गार्हपत्यं प्रेतं नीत्वा तत आहवनीयमभिमुखशिरसं प्रेतं संवेशयन्ति बान्धवाः ॥ १५ ॥

उत्तरतः पत्नीम् ॥ १६ ॥

ततः प्रेतस्योत्तरतः प्रेतस्य पत्नीं संवेशयन्ति । शाययन्तीत्यर्थः । चित्तवेश उपवेश इति लिङ्गात् । एतावद्द्वर्णप्रयस्यापि समानम् ॥ १६ ॥

धनुश्च क्षत्रियायं ॥ १७ ॥

प्रेतः क्षत्रियश्चेद्धनुरप्युत्तरतः संवेशयन्ति ॥ १७ ॥

सामुत्थापयेद्देवरः पतिस्थानीयोऽन्वेवासी जरहासो वोदीर्ष्वनार्यभिजीवलोका मिति ॥ १८ ॥

अथ पत्नीमुत्थापयेत् । कः । देवरः पतिस्थानीयः । स पतिस्थानीय इत्युच्यते । अनेन ज्ञायते ' पतिकर्तृकं कर्म पुंसवनादि पत्यसंभवे देवरः कुर्यादिति ' । अन्तेवासी शिष्यः । स वा । यो बहुकालं दास्यं कृत्वा वृद्धोऽभूत्स वा ॥ १८ ॥

कर्ता वृषले जपेत् ॥ १९ ॥

जरहास उत्थापयितरि कर्ता मन्त्रं ब्रूयात् । अन्यदोत्थापयितैव ब्रूयात् ॥ १९ ॥

धनुर्हस्तादादानो मृतस्येति धनुः ॥ २० ॥

धनुरित्यूचा धनुरुत्थापयेदपनयेदित्यर्थः । कः । देवरादिः ॥ २० ॥

उक्तं वृषले ॥ २१ ॥

कर्ता वृषले जपेदित्यर्थः ॥ २१ ॥

अधिज्यं कृत्वा संचितिमचित्वा संशीर्यान्नुप्रहरेत् ॥ २२ ॥ ख० २ ॥

अर्षप्राप्तं यत्प्रेतस्योपरि संचयनं तस्मिन्काले संचितेः प्रागाधिज्यं कृत्वा धनुर्ह-

परिज्यं कृत्वा संशीर्यं भङ्क्त्वा क्षिपेत् । प्रेतस्योत्तरतश्चितोवेवोपरि । संचितिस्तुरासि होमानन्तरं कार्या । धनुःसंवेशनं धनुरपनयनं धनुरनुप्रहरणमिति क्षत्रियस्य विशेषः । अन्यत्सर्वं व्रयाणां समानम् ॥ ३२ ॥ २ ॥

अथैतानि पात्राणि योजयेत् ॥ १ ॥

अथशब्दोऽस्मिन्काले कर्मान्तरास्तित्वज्ञापनार्थः । तेन हिरण्यशकलैः प्रेतस्य सप्तच्छिद्राणि शार्षण्यान्यापिधत्ते । आस्यं नासिकाद्वयमक्षिद्वयं कर्णद्वयमिति । घृतसिक्तांश्च तिलान्प्रेतेऽवकिरेत् । ततः पात्रयोजनम् । एतानीति विद्यमानानि निर्दिश्यन्ते प्राकृतानि वैकृतानि च । तत्र प्राकृतानां पात्राणां यावज्जीवं धारणमस्ति । अग्निवत्सर्वकर्मशेषत्वात् । अन्याधान उत्पन्नानि प्राकृतानि । विकृतौ तु वरुणप्रघासादावुत्पन्नानां कर्मान्त उत्सर्गः । विकृतिमध्ये मृतश्चेत्तेषामपि योजनं कार्यम् । विनियोगविधानसामर्थ्यादेव वैकृतानामपि ग्रावादीनां धारणं कार्यमित्याशङ्कान कार्या । विधानस्य कर्ममध्ये कृतार्थत्वात् । प्राकृतानां धारणे कारणमन्यदुक्तम् । तेन 'यावन्ति पात्राणि विद्यन्ते प्राकृतानि वैकृतानि च । तावतां सर्वेषामेव योजनं कार्यम् । न पुनर्विनियोगविधानसामर्थ्याद्धारणं कार्यम् । अन्यतो धृतानां योजनमेव विधीयते' इति सिद्धम् ॥ १ ॥

दक्षिणे हस्ते जुहूम् ॥ २ ॥

योजयेदिति सर्वत्र संबन्धनीयम् । वरुणप्रघासादौ मृतश्चेज्जुहूद्वयमपि योजनीयम् । एकवचनं तु दशापवित्रेण ग्रहं समाप्तीतिवद्विवक्षितम् ॥ २ ॥

सव्य उपभृतम् ॥ ३ ॥

एकवचनं पूर्ववत् ॥ ३ ॥

दक्षिणे पाश्वे स्फ्यं सव्येऽग्निहोत्रहवणीम् ॥ ४ ॥

ययाऽग्निहोत्रं हूयते साऽग्निहोत्रहवणी ॥ ४ ॥

उरासि ध्रुवां शिरासि कपालानि दत्सु ग्राव्णः ॥ ५ ॥

सोममध्ये मृतश्चेत्तर्हि दन्तेषु ग्राव्णो योजयेत् । अन्यत्र त्ववभृथे त्यज्यन्ते । अत एव ज्ञायते—सोमयाजिनोऽग्निचितश्चैतदेव संचयानान्तं विधानं नाधिकमिति । यत्तु परैरुक्तम्—'पेषणान्तं सोमयाजिनः' 'चित्यन्तमग्निचितः' इति । तदाचार्यस्य नेष्टम् । अत एव न प्रदर्शितम् । काट्यायनादिभिरपि तत्र विहितमेव । न बह्वृचैर्वाजसनेयिभिर्वा पुनर्दहनं लोष्टचित्तिर्वा स्वयमार्चयेते । बहुरूपं वा स्वगृह्योक्तमिति वचनात्तत्र कार्यम् ॥ ५ ॥

नासिकयोः स्रुवौ ॥ ६ ॥

द्विवचनं विकृत्यपेक्षमध्वर्युवशादग्निहोत्रार्थं वा द्वितियम् ॥ ६ ॥

भित्त्वा चैकम् ॥ ७ ॥

एकश्चेत्स्रुवस्तथा सति तं स्रुवं भित्त्वा नासिकाद्वये योजयेत् ॥ ७ ॥

कर्णयोः प्राशित्रहरणे ॥ ८ ॥

द्विवचनं पूर्ववत् ॥ ८ ॥

भित्त्वा चैकम् ॥ ९ ॥

पूर्ववदिदम् ॥ ९ ॥

उदरे पात्रीम् ॥ १० ॥

यस्यां हवींष्यासाद्यन्ते सा पात्री ॥ १० ॥

समवत्तधानं च चमसम् ॥ ११ ॥

यस्मिन्नुपह्वापनार्थमवत्ता इडा धीयते स चमसः समवत्तधानः । तं चोदरे योजयेत् ॥ ११ ॥

उपस्थे शम्भ्याम् ॥ १२ ॥

ऊर्ध्वोरूर्ध्वप्रदेशे उपस्थः ॥ १२ ॥

अरणी ऊर्वोरूलूखलमुसले जङ्घयोः ॥ १३ ॥

यथासंख्यम् ॥ १३ ॥

पादयोः शूर्पे ॥ १४ ॥

इदमपि द्विवचनं विकृत्यपेक्षम् ॥ १४ ॥

छित्त्वा चैकम् ॥ १५ ॥

एकं चेच्छूर्पं छित्त्वा पादयोर्योजयेत् । अनिर्दिष्टानि तु पात्राण्यनियतकालान्यनियतदेशानि च भवन्ति ॥ १५ ॥

आसेचनवन्ति पृषदाज्यस्य पूरयन्ति ॥ १६ ॥

यानि पात्राण्यासेचनवन्ति बिल्वन्ति । पृषदाज्यधारणसमर्थानीत्यर्थः । तानि पृषदाज्यस्य पूरयन्ति । बहुवचनं कर्तुरनियमार्थम् । पूरयित्वा ततो योजयेत् । कुत एतत् । धर्मोत्सादने तथा दृष्टत्वात् ॥ १६ ॥

अमा पुत्रो दृषदुपले ॥ १७ ॥

दृषदुपले पुत्रोऽभा कुर्वीत । आत्मन उपयोगार्थं संगृह्णीयादित्यर्थः । तेन गृहान्नाऽऽनयेदिति ॥ १७ ॥

कौहायसं च कौक्काळम् ॥ १८ ॥

संगृहीयात् । अन्यानि सर्वाणि यज्ञायुधानि योजयेत् ॥ १८ ॥

अनुस्तरण्या वपामुत्खिद्य शिरो मुखं प्रच्छादयेदग्नेर्वर्मपरिगोभि-
र्व्ययस्येति ॥ १९ ॥

वपामुत्खिद्य प्रेतस्य शिरो मुखं च प्रच्छादयेत्—अग्नेरित्यूचा । उत्खिद्यवचनमु-
त्खेदनमेव कार्यं नान्यत्पाशुकं तन्त्रमित्येवमर्थम् । संज्ञपनं त्वर्थप्राप्तम् ॥ १९ ॥

वृक्का उद्धृत्य पाण्योरादध्यादतिद्रवसारमेथौ श्वानाविति दक्षिणे
दक्षिणं सव्ये सव्यम् ॥ २० ॥

ततो वृक्कावुद्धृत्य प्रेतस्य पाण्योरादध्यात् । अतीन्यूचा । दक्षिणे पाणौ दक्षिणं
वृक्कम् । सव्ये सव्यम् । सकृन्मन्त्रः ॥ २० ॥

हृदये हृदयम् ॥ २१ ॥

हृदयमुद्धृत्य हृदय आदध्यात्तूष्णीम् ॥ २१ ॥

पिण्ड्यौ चैके ॥ २२ ॥

एके पिण्ड्यौ च पाण्योरादध्यादित्याहुः । एवं वृक्कयोः पिण्ड्ययोश्च समु-
च्चयः ॥ २२ ॥

वृक्कापचार इत्येके ॥ २३ ॥

एके वृक्कामावे पिण्ड्यावादध्यादित्याहुः । अनुस्तरणी नित्या चेद्वृक्कापचारो
नोपपद्यते । तस्मादनित्येति मन्यामहे । अनुस्तरण्यपचार इति वक्तव्ये-वृक्कापचार
इति वचनं पिण्ड्ययोर्वृक्काधानस्थान आधानसिद्ध्यर्थम् । तेन पाण्योरिति सिद्धम् ।
अथ किंद्रव्यौ पिण्ड्यौ । अन्नपिण्ड्यावित्येके । सकृत्पिण्ड्यावित्यपरे । उक्तं च
कात्यायनेन—अथ यदाऽनुस्तरणी नास्ति तदा सकृत्तुहवींषि तत्स्थाने कुर्यात् ।
पिण्ड्यग्रहणमुपलक्षणम् । तेन वपादि सर्वं पशुना कार्यं सकृत्तुभिरेव निर्वर्तयोदित्येके ।
अत्र पक्षे वपास्थानेऽपूपः । वृक्कास्थाने पिण्ड्यौ । अन्यान्यापि तत्तदङ्गसदृशानि
सकृत्तुभिरेव कार्याणि ॥ २३ ॥

सर्वा यथाङ्गं विनिक्षिप्य चर्मणा प्रच्छाद्येममग्ने चमसं मा विजि-
ह्वर इति प्रणीताप्रणयनमनुमन्त्रयते ॥ २४ ॥

अनुस्तरण्याश्चर्म पृथक्कृत्य सर्वामिति वचनादखण्डितामेव यथाङ्गमिति प्रेतस्य
यद्यदङ्गं पादादि तस्मिन्स्तस्मिन्नङ्गे पशोरपि तत्तदङ्गं यथा भवेत्तथा विनिक्षिप्य

तस्या एव चर्मणा प्रच्छाद्य तत इममित्यृचा पूर्णं चमसमनुमन्त्रयते । यः पूर्व-
निहितः ॥ २४ ॥

सव्यं जान्वाच्य दक्षिणाग्नावाज्याहुतीर्जुहुयादग्रये स्वाहा का-
माय स्वाहा लोकाय स्वाहाऽनुमतये स्वाहेति ॥ २५ ॥

सव्यमिति दक्षिणनिवृत्त्यर्थम् । तज्जानु निपात्य दक्षिणाग्नावाज्याहुतीर्जुहुयाच्च-
तुभिः । जःनुनिपातनमुपस्थोत्तानत्वाविरोधेन कर्तव्यं सर्वत्रान्याभावे वचनादिनां
गृह्यकारेण दोषस्योक्तत्वात् । आज्याहुतिवचनं तन्त्रनिवृत्त्यर्थमिष्यते । होमार्थपत्न्यः
स्रुवः कार्यः । पूर्वस्य योजितत्वात् ॥ २५ ॥

पञ्चमीमुरसि प्रेतस्यास्माद्वै त्वमजा यथा अयं त्वदधिजायता-
मसौ स्वर्गाय लोकाय स्वाहेति ॥ २६ ॥ ख० ३ ॥

प्रेतस्य हृदये पञ्चमीमाहुतिं जुहुयादस्मादिति मन्त्रेण । पञ्चमीमिति वचन-
मिमामपि जान्वाच्य जुहुयादित्येवमर्थम् । प्रेतग्रहणमनर्थकं पश्यामः । यथा दक्षिणे
हस्ते जुहुमित्युक्ते प्रेतस्थेति गम्यते । प्रेताधिकारात् । एवमिहापि गम्यतैव ।
उच्यते । प्रेतग्रहणं सर्वस्यापि प्रेतस्थेमां पञ्चमीं जुहुयान्नाऽऽहिताग्नेरेवेत्येवमर्थम् ।
एतदुक्तं भवति—‘ यस्य यस्य प्रेतस्य स्मृतौ दहनं विहितं तं प्रेतमनेन विधिना
दहेदिति ’ । विशेषस्तत्तत्र पश्यामः । असावित्यस्य स्थाने प्रेतस्य नाम संबुद्ध्या
निर्दिशेत् ॥ २६ ॥ ३ ॥

प्रेष्यति युगपदग्नीन्प्रज्वालयतेति ॥ १ ॥

अथ परिकर्मिणः कर्ता प्रेष्यति युगपदेव सर्वानग्नीन्प्रज्वालयतेति । ते च तथा
कुर्युः ॥ १ ॥

अत्र विज्ञापनमाह—

आहवनीयश्चेत्पूर्वं प्राप्नुयात्स्वर्गलोक एनं प्रापदिति विद्याद्रा-
स्यत्यसावमुत्रैवमयमास्मिन्निति पुत्रः ॥ २ ॥

आहवनीयश्चेदाहिताग्निशरीरं प्रथमं प्राप्नुयात्स्वर्गे लोक एनमाहिताग्निं प्राप-
येदिति जानीयात् । रात्स्यति ऋद्धिमाप्स्यति । असावाहिताग्निमुत्र स्वर्गे । एव-
मयं पुत्रोऽस्मिन्मनुष्यलोक ऋद्धिं प्राप्स्यतीति विद्यात् । एवमुत्तरत्रापि योज्यम् ।
अनेनानुष्ठितस्य कर्मणः फलविज्ञानमुक्तम् । न तु पूर्वप्राप्तेरिदं फलम् ॥ २ ॥

गार्हपत्यश्चेत्पूर्वं प्राप्नुयादन्तरिक्षलोक एनं प्रापदिति विद्याद्रा-

त्स्यत्यसावमुत्रैवमयमस्मिन्निति पुत्रः ॥ ३ ॥

गार्हपत्यस्य पूर्वप्राप्तावाहिताग्निरन्तरिक्षलोकं प्राप्य तत्र रात्स्यति । पुत्रस्त्वस्मि-
न्निति विद्यात् ॥ ३ ॥

दक्षिणाग्निश्चेत्पूर्वं प्राप्नुयान्मनुष्यलोक एनं प्रापदिति विद्याद्रा-
त्स्यत्यसावमुत्रैवमयमस्मिन्निति पुत्रः ॥ ४ ॥

दक्षिणाग्नेः पूर्वप्राप्तौ क्षिप्रमेवोत्पद्य बह्वन्नं प्राप्नोति मनुष्यलोक आहिताग्निः ।
पुत्रश्चास्मिँलोके बह्वन्नो भवतीति विद्यात् ॥ ४ ॥

युगपत्प्राप्तौ परामृद्धिं वदन्ति ॥ ५ ॥

यदि सर्वेऽग्रयो युगपच्छरीरं प्राप्नुयुस्तदाऽऽहिताग्नेर्विशिष्टे स्थानेऽत्युत्कृष्टामृद्धिं-
वदन्ति ब्रह्मवादिनः । पुत्राणां चास्मिँलोके परामृद्धिं वदन्ति ॥ ५ ॥

तं दह्यमानमनुमन्त्रयते प्रेहि प्रेहि पथिभिः पूर्व्यैभिरिति समा-
नम् ॥ ६ ॥

तं ग्रहणं तं प्रति कर्मान्तरमप्यस्तीति ज्ञापनार्थम् । तेन प्रैषं दत्त्वा सिग्वाता-
दिलौकिकं कुर्यात् । दह्यमानं प्रेतमनुमन्त्रयते । प्रेहि प्रेहि पथिभिः पूर्व्यैरिति
समानं प्रागुक्तानुद्रवणेन प्रेहि प्रेहि पथिभिरिति पञ्चानां तृतीयमुद्धरेत् । भैनमग्ने
विद्दह इति षट् । षुषा त्वेतश्चथावयत्तु प्रविद्धानिति चतस्रः । उपसर्पेति चतस्रः ।
सोम एकेभ्य इति पञ्च । ऊरूणसावसुतृपेति चतुर्विंशति । ऋचोऽनुद्रवण उक्ताः ।
अत्रापि तावतीभिरनुमन्त्रयतीत्यर्थः ॥ ६ ॥

स एवंविदा दह्यमानः सहैव धूमेन स्वर्गं लोकमेतीति ह
विज्ञायते ॥ ७ ॥

प्रशंसेयम् । सा च विदुषा कर्म कर्तव्यमिति ज्ञापयितुम् । न्यायविदश्च ज्ञात्वा
धानुष्ठानमित्याहुः ॥ ७ ॥

उत्तरपुरस्तादाहवनीयस्य जानुमात्रं गर्तं खात्वाऽवकां शीपाळ-
मित्यवधापयेत्ततो ह वा एष निष्क्रम्य सहैव धूमेन स्वर्गं लोक-
मेतीति विज्ञायते ॥ ८ ॥

जानुमात्रे गर्तं एतावत्कालमातिवाहिकं शरीरमास्थायाऽऽहिताग्निः संस्कारं प्रती-
क्षते । ततोऽस्मिँकाले दग्धः सन्नवटान्निष्क्रम्य धूमेन सह स्वर्गमेतीति श्रूयते ॥ ८ ॥

इमे जीवा विमृतैरात्रवृत्रन्निति सव्यावृत्तो व्रजन्त्यनवेक्षमाणाः ॥९॥

अथ 'इमे' इत्युचं कर्ता जपित्वा ततः सर्वे सव्यावृतो भूत्वा गच्छेयुः पृष्ठतोऽ-
नीक्षमाणाः ॥ ९ ॥

यत्रोदकमवहद्भवति तत्प्राप्य सकृन्दुग्मज्ज्यैकाञ्जलिमुत्सृज्य
तस्य गोत्रं नाम च गृहीत्वोत्तीर्यान्धानि वासांसि परिधाय
सकृदेनान्धापीडयोद्गदानि विसृज्याऽऽसत आ नक्षत्रदर्श-
नात् ॥ १० ॥

ततो यत्रोदकमवहत्स्थिरं भवति तत्प्रतिगच्छन्ति । तत्प्राप्य सकृन्निमज्जन्ति ।
सकृदवगाहन्त इत्यर्थः । तत एकाञ्जलिमुत्सृजन्ति समानोदकाः । सर्वे एकैकमज्ज-
लिमुत्सृजेयुरित्यर्थः । पुरुषाः स्त्रियश्च । तस्य गोत्रं नाम गृहीत्वा । प्रेतस्य गोत्रं
नाम च गृहीत्वा । काश्यपगोत्रं देवदत्त, एतत्त उदकमित्येवमुक्त्वा सिञ्चन्ति दक्षि-
णामुखाः । 'अयुग्मा दक्षिणामुखाः' इति स्मृतेः । निनयनदेशस्तु स्मृतितोऽव-
गन्तव्यः । तत उदकादुत्तीर्यान्धानि वासांसि परिदध्युः । ततः सकृदाद्राणि पीड-
यन्ति । अभ्यासो न कार्यः । तत उदग्राणि वासांसि विसृजन्ति शोषणार्थम् ।
ततस्तत्रैवाऽऽसत आ नक्षत्रदर्शनात् । ततो नक्षत्रेषु दृश्यमानेषु गृहं प्रविशेयुः
सर्वेऽमात्याः ॥ १० ॥

आदित्यस्य वा दृश्यमाने प्रविशेयुः ॥ ११ ॥

आदित्यस्य वा दृश्यमाने कस्मिंश्चिन्मण्डले रश्मिर्वर्जिते प्रविशेरन् । अस्मिन्
न्पक्ष आ मण्डलदर्शनादासते ॥ ११ ॥

कनिष्ठप्रथमा ज्येष्ठजघन्याः ॥ १२ ॥

प्रविशेयुः । उभयवचनमानुपूर्वीसिद्धचर्यम् ॥ १२ ॥

प्राप्यागारमश्मानमग्निं गोमयमक्षतांस्त्रिलानप उपस्पृशन्ति ॥ १३ ॥

गृहं प्राप्याश्मादीनुपस्पृशन्ति । ततः प्रविशेयुः ॥ १३ ॥

नैतस्यां रात्र्यामन्नं पचेरन् ॥ १४ ॥

एतस्यां रात्र्यामन्नं न पचेरन्नमात्याः ॥ १४ ॥

क्रीतोत्पन्नेन वा वर्तेरन् ॥ १५ ॥

क्रीतेन वोत्पन्नेन वा वर्तेरन् । केचिदेतत्सूत्रं न पठन्ति ॥ १५ ॥

त्रिरात्रमक्षारलवणाशिनः स्युः ॥ १६ ॥

सर्वेऽमात्याः ॥ १६ ॥

द्वादशरात्रं वा महागुरुषु दानाध्ययने वर्जयेरन् ॥ १७ ॥

मातापितरौ यश्चोपनीय कृत्स्नं वेदमध्यापयत्येते महागुरवः । एतेषु मृतेषु
द्वादशरात्रं वा दानाध्ययने वर्जयेरन् । दशाहं वेति वक्ष्यमाणेन सह विकल्पः ।
नात्राऽऽशौचं विधीयते । अपि तु दानाध्ययनवर्जनमात्रम् । आशौचं तु स्मृत्युक्तं
द्रष्टव्यं ' दशाहं शावमाशौचम् ' इत्यादि ॥ १७ ॥

दशाहं सपिण्डेषु ॥ १८ ॥

मृतेषु दानाध्ययने वर्जयेरन्निति सर्वत्र संबन्धनीयम् ॥ १८ ॥

गुरौ चासपिण्डे ॥ १९ ॥

उपनीय कृत्स्नवेदाध्यापके गुरावसपिण्डेऽपि दशाहं द्वादशाहं वेति पूर्वेण सह
विकल्पः । मातापित्रोस्तु सपिण्डत्वादशाहं द्वादशाहं वा विकल्पः ॥ १९ ॥

अपत्तासु च स्त्रीषु ॥ २० ॥

दशाहमेव ॥ २० ॥

त्रिरात्रमितरेष्वध्यायेषु ॥ २१ ॥

एकदेशाध्यापकेष्वित्यर्थः ॥ २१ ॥

न्नागौ चासपिण्डे ॥ २२ ॥

त्रिरात्रमेव समानोदक इत्यर्थः । 'सपिण्डता तु पुरुषे सप्तमे विनिवर्तते । समा-
नोदकभावस्तु जन्मनाम्नोरवेदने ' ॥ २२ ॥

पत्तासु च स्त्रीषु ॥ २३ ॥

त्रिरात्रमेव ॥ २३ ॥

अदन्तजाते ॥ २४ ॥

त्रिरात्रमेव ॥ २४ ॥

अपरिजाते च ॥ २५ ॥

अपरिजातो नाम संपूर्णो गर्भः । तत्र च त्रिरात्रमेव ॥ २५ ॥

एकाहं सन्नह्यचारिणि ॥ २६ ॥

सहाध्यायी सन्नह्यधारी । तस्मिन्मृत एकाहं वर्जयेत् ॥ २६ ॥

समानग्रामीये च श्रोत्रिये ॥ २७ ॥ ख०४॥

समानग्रामवासिनि च श्रोत्रिये मृत एकाहं वर्जयेत् । अनाशौचनिमित्तेषु गुर्वा-
दिषु श्रोत्रियपर्यन्तेषु मृतेष्वध्ययनमात्रं वर्जयितव्यं न दानमित्युपदेशः । अत्रान्ये

व्याचख्युः—त्रिरात्रमक्षारलवणाशिनः स्युः । महागुरुषु तु द्वादशारात्रं वाऽक्षारलव-
णाशिनः स्युरिति विकल्पः । 'दानाध्ययने वर्जयेरन्दशाहं सपिण्डेषु' इत्यनेन प्रकर-
णेनाऽऽशौचं विधीयते । आशीर्चदिकच्यम् । तेन स्मृतेराशौचविस्तारो विज्ञेय इति ।

धर्मशास्त्रेषु दाहश्च विहिता चोदकक्रिया ।
येषां तेषां तु सर्वेषां दाहकर्मणि साधितम् ।
तत्र त्वनाहिताग्न्यादेर्विशेषो वक्ष्यतेऽधुना ॥
विगुरुषु बर्हिंराज्यं चेत्येवमन्तं समं भवेत् ।
नास्यानुस्तरणी कार्या पात्राणां योजनं तथा ।
पृषदाज्यं तथा चार्थादिति गृह्यविदां मतम् ॥
नानाहिताग्नेः पात्रप्रचयो विद्यते ' इति बौधायनः ।
' तां दिशं तु नयेदग्निं प्रेतं चापि ततः परम् ॥
अयुजोऽमिथुना वृद्धाः पाठिक्रेण वा भवेत् ।
प्रेतस्य पृष्ठतोऽमात्या ईयुः पूर्ववदेव च ॥
भूमिमागं ततः प्राप्य कर्ता प्रोक्षति पूर्ववत् ।
गृह्णेणानाहिताग्निं तु दहेत्पत्नी च पूर्ववत् ॥
कपालाग्निर्दहेदन्यमुपनीतं तथा परम् ।
प्राक्तूपनयनात्प्रेतं लौकिकाग्निर्दहेन्नरम् ॥
अग्निवर्णं कपालं तु तप्त्वा तत्र विनिक्षिपेत् ।
करीषादि ततो योऽग्नेर्जातः स तु कपालजः ॥
उद्धृतान्ते निधेयोऽग्निर्देशे तूत्तरपाश्चिमे ।
तथा शास्त्रान्तरे दृष्टेः प्रणीताः प्रणयेत्ततः ॥
खाते हिरण्यशकलं तिलांश्चापि विनिक्षिपेत् ।
तन्त्रं नेति पुरैवोक्तमिध्मचित्यादि पूर्ववत् ॥
पत्न्युत्थापनपर्यन्तं धनुरन्तमथापि वा ।
ततो हिरण्यशकलैश्छिद्राण्यपिदधाति वै ॥
घृतसिकांस्तिलांश्चापि किरित्प्रेतकलेष्वरे ।
अधेममग्ने चमसं पूर्णपात्रानुमन्त्रणम् ॥

सव्यं जानु निपात्याथ चेतसोऽग्नौ जुहोति वै ।

तथामृतश्च जुहुयात्पञ्चमीं हृदये ततः ॥

सिञ्चातादि ततः कुर्यात्ततोऽर्थप्राप्तसञ्चितम् ।

ततः प्रज्वालयेदग्निं प्रेषो नात्र भवेदिति ॥

तं दह्यमानमित्यादि सर्वं पूर्ववदेव तु ।

अस्थिसंचयनादेस्तु सर्वसाम्यान्नं कथ्यते ' इति ॥ २७ ॥ ४ ॥

संचयनमूर्ध्वं दशम्याः कृष्णपक्षस्यायुजास्वेकनक्षत्रे ॥ १ ॥

संचयन्तेऽस्थीनि येन कर्मणा तत्संचयनम् । कृष्णपक्षस्य दशम्या ऊर्ध्वमयुजासु
तिथिष्वेकादशी त्रयोदशी पञ्चदशीत्यासु । एकनक्षत्रे । येन नास्मैकमेव नक्षत्र-
मभिधीयते तन्नामके नक्षत्र इत्यर्थः । आषाढाद्वयं फल्गुनीद्वयं प्रोष्ठपदाद्वयमिति
षड्भ्योऽन्यत्र नक्षत्रे कर्तव्यमित्यर्थः । अन्तर्दशाहेऽतीते वा दशाहे कृष्णपक्षागमन-
मात्र इदं कार्यम् । नातीत एव दशाह इति नियमः । अतीते दशाह इत्ययं पक्षः
संवत्सरे सपिण्डीकरणपक्ष एवोपपद्यते । द्वादशाहे सपिण्डीकरणपक्षे तु नोपपद्यते ।
सपिण्डीकृतस्य प्रेतस्य पृथक्सपिण्डे नियोजनस्य प्रतिषेधात् । ' यः सपिण्डीकृतं प्रेतं
पृथक्सपिण्डे नियोजयेत् । विधिघ्नस्तेन भवति पितृहा चोपजायते ॥ ' इति शातातपः
' संचित्य वैकोद्विष्टं विधीयते श्राद्धमस्मै दद्युरिति ' । तस्मात्तस्मिन्पक्षे द्वितीयेऽ-
हनि चतुर्थेऽहनीत्यादिकालो द्रष्टव्यः ॥ १ ॥

अलक्षणे कुम्भे पुमांसमलक्षणायां स्त्रियमयुजोऽमिथुनाः प्रवयसः ॥ २ ॥

अमङ्गले कुम्भे पुमांसं संचिनुयुः । स्तनरहितः कुम्भः । अलक्षणायां कुम्भ्यां
स्त्रियं संचिनुयुः । स्तनवती कुम्भी । अयुज इत्यादि पूर्ववत् ॥ २ ॥

क्षीरोदकेन शमीशाखया त्रिः प्रसव्यमायतनं परिव्रजन्प्रोक्षति
शीतिके शीतिकावतीति ॥ ३ ॥

क्षीरमिश्रोदकेन कर्ता प्रोक्षति । मन्त्रावृत्तिरुक्ता । शेषं व्याख्यातम् ॥ ३ ॥

अङ्गुष्ठोपकनिष्ठिकाभ्यामेकैकमस्थयसंहादयन्तोऽवदध्युः पादौ
पूर्वं शिर उत्तरम् ॥ ४ ॥

कर्ता प्रोक्षति । संचेतारोऽङ्गुष्ठोपकनिष्ठिकाभ्यामेकैकमस्थि गृहीत्वाऽसंहाद-
यन्तः शब्दो यथा न स्यात्तथा कुम्भेऽवदध्युः । पादौ पूर्वमवदध्युः । शिर उत्तर-
मवदध्युः । उमयवचनमानुपूर्वीसिद्धचर्थम् ॥ ४ ॥

सुसंचितं संचित्य पवनेन संपूय यत्र सर्वत आपो नाभिस्यन्दे-

रत्नन्या वर्षाभ्यस्तत्र गर्तेऽवदध्युरूपसर्पं मातरं भूमिमतो-
मिति ॥ ५ ॥

शिरःपर्यन्तं कुम्भेऽवधाय, ततो मस्य शूर्पेण संशोध्य, सूक्ष्माण्यस्थानि शिरसि
उपरि संचित्य ततोऽमित आकाशमित्यादित्क्षणयुक्ते देशे गर्तं स्नात्वा यत्र गर्तं
सर्वतोऽपि दिग्भ्योऽवस्तिर्यक् चाऽऽपो न निष्पन्देरन्वर्षाभ्योऽन्यास्तास्मिन् गर्ते
कुम्भमवदध्युः । उपेत्यूचा । मन्त्रं कर्ता ब्रूयात् । उत्तरांश्च मन्त्रान्कर्तव्यं
ब्रूयात् ॥ ५ ॥

उत्तरया पांसूनवकिरेत् ॥ ६ ॥

उच्छ्रं च स्वेत्येतया पांसूनप्रक्षिपेदवटे । यथा कुम्भ आननपर्यन्तं निमग्नो
भवति ॥ ६ ॥

अवकीर्योत्तराम् ॥ ७ ॥

अवकीर्णे गर्ते कुम्भाननपर्यन्ते तत उच्छ्रं च मानेत्येतां जपेत् । अवकीर्यवचनं
पांसुप्रक्षेपो न धर्ममात्रं कार्योऽपि तु कुम्भाननपर्यन्तं गर्तपूरणायालं कर्तव्यं इत्येव-
मर्थम् ॥ ७ ॥

उत्ते स्तेभ्रामीति कपालेनापिधायानपेक्षं प्रत्याव्रज्ज्वाप उप-
स्पृश्य श्राद्धमस्मै दद्युः ॥ ८ ॥ ख० ५ ॥

तत उत्ते इत्युचा घटादिकपालेन कुम्भमपिधाय ततो गर्तस्यार्थप्राप्तं पूरणं
करोति । यथा कुम्भो न दृश्यते । कर्मान्तरास्तित्वज्ञापनार्थादथशब्दादयमर्थो
लब्धः । ततोऽनवेक्षं पृष्ठतोऽनीक्षमाणाः प्रत्याव्रजन्ति । ततोऽप उपस्पृश्य ।
स्नात्वेत्यर्थः । ततोऽस्मिन्नहनि श्राद्धमस्मै प्रेताय केवलाय दद्युरेकोद्दिष्टवि-
धानेन ॥ ८ ॥ ५ ॥

गुरुणाऽभिमृता अन्यतो वाऽपक्षीयमाणा अमावास्यायां शान्ति-
कर्म कुर्वीरन् ॥ १ ॥

गुरुणा अभिमृताः । गुरुषुषां मृतः । अन्यतो वा पुत्रपशुहिरण्यादिभिरपक्षीय-
माणाः सन्तोऽमावास्यायां शान्तिकर्मनाम कुर्युः । तत्र मन्त्रवर्ती क्रियां ज्येष्ठः
करोति । इतरे तूपासते ॥ १ ॥

पुरोदयादग्निं सहभस्मानं सहायतनं दक्षिणा हरेयुः ऋग्व्याद-
मग्निं प्रत्ति-~~प्रत्ति~~मित्यर्धत्वेन ॥ २ ॥

प्रागादित्योदयादग्निं सहस्रमानमाश्रतनेन सह दक्षिणस्यां दिशि हरेयुः ।
दक्षिणां दिशं प्रति नयेयुरित्यर्थः । क्रव्यादमग्निमित्त्वर्ध्वर्चेन । पचनाग्नेरेवायमुत्सर्गः ।
गृह्यस्येत्यभ्युपगम्यमानेऽतिप्रसङ्गः । त्रेताग्नीनामपि प्रसज्येत । अथ तेषां यावज्जीवं
धार्यत्वादुत्सर्गो नोपपद्यते । तदत्रापि समानम् । औपासनोऽपि यावज्जीवं धार्य
एव । ' पाणिग्रहणादि गृह्यं परिचरेत् ' (१ । ९ । १) इति वंच-
नात् । तस्मात्पचनस्येति सिद्धम् । आयतनशब्देनाधिश्रयणार्था मेखलादय उच्यन्-
न्ते ॥ २ ॥

तं चतुष्पथे न्युप्य यत्र वा त्रिः प्रसव्यं परियन्ति सव्यैः
पाणिभिः सव्यानूरुनाघ्नानाः ॥ ३ ॥

अथ तमग्निं चतुष्पथे प्रक्षिप्य यत्र वाऽदक्षिणस्यां वाऽचतुष्पथे वा न्युप्याथ
तमग्निमप्रदक्षिणं त्रिः परियन्ति सव्यैः पाणिभिः सव्यानूरुनाघ्नानास्ताड्य-
मानाः ॥ ३ ॥

अथानवेक्षं प्रत्याव्रज्याप उपस्पृश्य केशश्मश्रुलोमनखानि वाप-
यित्वापकल्पयीरन्नवान्मणिकाःकुम्भानाचमनीयांश्च शमीसुमनो-
मालिनः शमीमयमिधमं शमीमय्यावरणी परिधींश्चाऽऽनडुहं गोमयं
चर्म च नवनीतमश्मानं च यावत्यो युवतयस्तावन्ति कुशपि-
ञ्जूळानि ॥ ४ ॥

अथानवेक्षं पृष्ठतोऽनीक्षमाणाः प्रत्याव्रजन्ति । अथशब्द ऊर्वाहनस्य प्रत्या-
व्रजनाङ्गत्वाशङ्क। निवृत्त्यर्थः । ततः सर्वे स्नान्ति । ततः सर्वे केशादीन्वापयन्ति । पुन-
रपि स्मृतिप्राप्तं स्नानं कुर्युः । ततो वक्ष्यमाणान्युपकल्पयीरन् । शब्लोपश्लान्दसः ।
उपकल्पनविधानात्पुराणानामुत्सर्गः । अनुक्तोपयोगानां यथार्थमुपयोगः कार्यः ।
मणिको नाम जलधारणार्थो माण्डविशेषः । कुम्भा उक्ताः । आचमनीया नाम आचम-
नसाधना उदञ्चनकमण्डलुप्रभृतयः । शमीसुमनोमालिनः । शमीपुष्पमालिनः । मणि-
कादीस्त्रीन्नवानुपकल्पयेयुः । शमीसुमनोमालिन इति मणिकादीनां विशेषणमित्येके ।
कर्तृणां विशेषणमित्यन्ये । शमीमयमिधममुपकल्पयेयुः । प्राकृतस्यायं विकारः ।
शमीमय्यावरणी चोपकल्पयेत् । अरणी इत्येतावत्युच्यमान एकेन वाक्येन द्रव्य-
चोदना गुणचोदना च विधातुं न शक्यत इति कृत्वा शमीमयग्रहणं नैवा-
धिक्रियेत । अरणी ह्यपूर्वं विधीयेते । अतः पुनः शमीमयग्रहणं कृतम् । परिधींश्चो-

पकल्पयेत् । किमर्थमिदमिति न विद्मः । द्रव्यचोदना तावन्न कार्या । इध्मार्हि-
षोश्च संनहनमिति स्थालीपाक इध्मसंनहनस्य दर्शपूर्णमासातिदेशोऽस्ति । इतरेषां
च स्थालीपाकातिदेशोऽस्ति । ' पाकयज्ञानामेतत्तन्त्रम् ' (१ । १० । २९)
इति । दर्शपूर्णमासयोश्च परिधयो विहिताः । ' एकविंशतिमिध्मदारूणि भवन्ति '
इति । मन्त्रलिङ्गाच्च । ' एकविंशतिधा संभराभीति । ' अथ परिधीन्परिदघाति
रक्षसामपहत्यै ' इत्यर्थवादाच्च । तस्मादतिदेशादेव सिध्येयुः । शमीमयत्वसिद्धयर्थ-
मिति चेत् । तदपि न । इध्मस्तावच्छमीमयोऽत्र विहितः । दर्शपूर्णमासयोश्चेध्मप-
रिधीनामेकद्रव्यत्वं दृष्टम् । ' पालाशः खादिरो वेध्मः ' इति बौधायनः । तत्र
चेध्मग्रहणेनैकविंशतेर्ग्रहणम् । एकविंशतिमिध्मदारूणीति विधिवाक्ये श्रवणाद्वृक्षा-
न्तरानुक्तेश्च । अत्र चेध्मग्रहणेन परिधिग्रहणे सति परिधयोऽपि शमीमया एव
भवन्ति । इध्मसंख्या चावश्यमतिदृष्टव्यैव । अन्यथा संनहनमात्रातिदेशेनारत्नि-
मात्रत्वपालाशत्वादयोऽपि गुणा न स्युरिष्यन्ते च तर्हि सर्वासामभ्यादानं प्राप्नो-
तीति शङ्का न कार्या । ' पञ्चदशेध्मदारूप्यम्यादघातीति ' श्रुतेः । इतरेषां च
प्रेतावह्निनियोगः कार्यः । तत्र केचित्परिहरन्ति । ' गुणचोदनैवेयम् । सा च ज्ञापना-
र्थम् । ' अन्यप्रेध्मपरिधीनां नानावृक्षत्वं कार्यमिति । रक्षोहननार्थं चावश्यं परिधातव्या
एवेति ' चशब्दः शमीमयत्वसमुच्चयार्थः । उपकल्पसमुच्चयार्थत्वे सति सर्वत्र चशब्दं
कुर्यात् । एवं ते परिहृतवन्तः । तदयुक्तमित्यन्ये । अस्मच्छास्त्रे इध्मग्रहणेन
पञ्चदश दारुकस्य ग्रहणं दृष्टम् । ' प्राचीनावीतीध्ममुपसमाधाय ' (श्रौ० २ । १)
' इध्ममभिघार्य ' (१ । १० । १२) इति च । एकविंशतिवादिनाऽप्युभयत्र पञ्च-
दशान्मभ्युपगम्यत एव । तत्र स्वशास्त्रदर्शनसामान्यादिध्मार्हिषोश्च संनहनमित्य-
त्रापि पञ्चदशदारुकस्यैव ग्रहणम् । तत्र च पञ्चदशदारुकस्य सतः संनहनाद्य-
तिदेशेन प्राप्यते । यथा । ' शस्त्रेष्वेव होत्रकाणामभिहिंकारः ' (श्रौ० १ । २)
इत्यत्र शास्त्रान्तरे होत्रकशब्दस्य सप्तसु त्रिषु वा दृष्टत्वेऽप्यस्मच्छास्त्रे
मुख्यवर्जितेषु दृष्ट इति कृत्वा द्वादशापि गृह्यन्ते । स्वशास्त्रदर्शनसामान्यात् ।
एवमिहापि स्वशास्त्रदर्शनसामान्यात्पञ्चदशदारुकस्य ग्रहणम् । एवं च कृत्वा प्रकृतौ
पार्वणे परिधयो नैव संभवन्ति । तदतिदेशादितरेष्वपि पाकयज्ञेषु नैव संभवन्ति ।
प्रकृतौ परिध्यादीनामाचार्येण विनियोगानुक्तेश्च पञ्चदशदारुकस्यैव ग्रहणम् । अथो-
च्येत । ' एकविंशतिधा संभराभीति संनहनमन्त्रे संख्या श्रूयते । मन्त्रश्चातिदेशा-

त्पोकयज्ञेष्वपि भवति । पञ्चदशकाष्ठत्वे लिङ्गानुपपत्तिः । न चोहः कर्तुं शक्यः । न प्रकृतावहो विद्यत इति न्यायादिति । तदयुक्तम् । नह्यस्य मन्त्रस्य स्थालीपाकः प्रकृतिः । किं तर्हि । दर्शपूर्णमासौ । तस्मादत्रास्योह एव कार्यः । अन्ये तु मन्त्रं नैवेच्छन्ति । अपि चेधमपरिधीनां नानावृक्षत्वमपि दर्शपूर्णमासयोर्मगवताऽऽपस्तम्बेनोक्तम् । यत्तुक्तं 'रक्षोहननार्थं परिधातव्याः' इति । तदप्ययुक्तम् । पूर्णपात्रेणैव रक्षोहननस्य कृतत्वात् । न चात्र प्रणयनस्य हविःश्रपणार्थत्वमुपपद्यते । आज्यहोमत्वेऽपि दहनकर्मणि प्रणयनदर्शनात् । 'अपः प्रणयति' 'आपो वै रक्षोघ्नी रक्षसामप-हृत्यै' इति श्रुतेः । रक्षोहननार्थत्वं यत्कार्यार्थं यदुपादीयते तच्चेत्कार्यमन्येन कृतं किमिति तदुपादीयते । रक्षोहननं च परिधिकार्यं पूर्णपात्रेणैव कृतमिति न परिधय उपादेयाः । अतः सर्वत्र पञ्चदशदारुक एवेधम इति सिद्धम् । अनेनैव चाभिप्राये-णाऽऽचार्योऽपि पार्वणे परिध्यादीनां विनियोगमनुक्तवान् । बह्वृचानां समाचारश्च सर्व-त्रैवमेव । पारम्पर्योपदेशश्चैवमेव । अनेन तु वचनेन परिधयोऽपूर्वाः सगुणा विधी-यन्ते । तेनात्राप्यूर्ध्वसमिधौ अनुयाजसमिध्व न कार्या । विध्यमावात् । नन्वतिदेश-प्राप्तेन पूर्णपात्रेणैवात्र रक्षोहननस्य कृतत्वात्परिधिविधानं नोपपद्यत इत्याशङ्कान कार्या । न ह्यत्र परिधिविधानस्यानेनैव कार्येण माव्यमित्यत्र किञ्चन प्रमाणमस्ति । विधिमेदात् । तस्य कार्यस्येहान्येन कृतत्वाच्च कार्यान्तरं कल्पनीयमित्यलमतिविस्त-रेण । आनडुहं गोमयं चर्म चोपकल्पयेयुः । नवनीतं चाश्मानं च यावत्यो युवतयः स्वगृहे तावन्ति कुशपिञ्जूलानि चोपकल्पयेयुः ॥ ४ ॥

अग्निवेलायामग्निं जनयेदिहैवायमितरो जातवेदा इत्सर्ध-
र्चेन ॥ ५ ॥

अथाग्निहोत्रविहरणकालेऽपराह्णे शुमीमयीभ्यामरणीभ्यामग्निं मन्ययेदर्धर्चेन । अयं
धाग्निः पचनो भवति ॥ ५ ॥

तं दीपयमाना आसत आशान्तरात्रादायुष्मता कथाः कीर्त-
यन्तो माङ्गल्यानीतिहासपुराणानीत्याख्यापयमानाः ॥ ६ ॥

तं ग्रहणं मन्त्रस्योत्तराङ्गत्वाशङ्कानिवृत्त्यर्थम् । आयुष्मतां कुलवृद्धानामन्येषां च
कथाः कीर्तयन्त इतिहासादीनि माङ्गल्यानि ब्रुवन्तो मथितमग्निं दीपयमानां गृहा-
ह्निरेवाऽऽसते । आशान्तरात्रात् । निशि यस्मिन्काले तूष्णीमासते जनास्तच्छा-
न्तरात्रम् ॥ ६ ॥

उपरतेषु शब्देषु संप्रविष्टेषु वा गृहं निवेशनं वा दक्षिणाद्द्वार-
पक्षात्प्रक्रम्याविच्छिन्नामुदकधारां हरेत्तन्तुं तन्वन्रजसो भानुम-
न्विहीत्योत्तरस्मात् ॥ ७ ॥

ततो यदा न शब्दाः क्वचिदुच्चरन्ति तदा । उत्तरविवक्षार्थमनुवादोऽयम् ।
संप्रविष्टेषु वाऽमात्येषु गृहं निवेशनं वा । किमुक्तं भवति । शान्तरात्रात्प्रागपि
यद्यमात्या गृहं निवेशनं वा प्रवेष्टुं कामयन्ते तदा वा तेषु प्रविष्टेषु । एवं शान्तरा-
त्रेण सह विकल्पः । निवेशनशब्देनात्र संवेशनमुच्यते । शयनस्थानमित्यर्थः । उप-
सर्गव्यत्ययो द्रष्टव्यः । उक्तं च नैरुक्तैः—निरित्येष समित्येतस्य स्थान इति ।
तद्वदत्रापि । अनयोरन्यतरे काले कर्ता दक्षिणाद्द्वारपक्षात्संततामुदकधारां सिञ्चे-
त्तन्तुमित्यूचा ॥ ७ ॥

अथाग्निमुपसमाधाय पश्चादस्याऽऽनडुहं चर्माऽऽस्तीर्य प्राग्ग्रीव-
मुत्तरलोम तस्मिन्नमात्यानारोहयेदारोहताऽऽयुर्जरसं वृणाना
इति ॥ ८ ॥

अथशब्दोऽस्मिन्कालेऽग्न्यन्तरमौपासनमुपसमादध्यादिति ज्ञापनार्थम् । ततः
पश्चादस्याऽऽनडुहं चर्माऽऽस्तीर्येत्यादि व्याख्यातम् । ततश्चर्मण्यमात्यानारोहयेदा-
रोहतेत्युचा । कर्तृवर्जं गृह्याः सर्वे पुमांसः स्त्रियश्चापात्या इत्युच्यन्ते ॥ ८ ॥

इमं जीवेभ्यः परिधिं दधामीति परिधिं परिदध्यात् ॥ ९ ॥

आज्यसंस्कारान्तं कृत्वा, इममित्यूचाऽग्नेः पश्चात्परिधिं परिदध्यात् । ततो दक्षि-
णतस्तूष्णीम् । तत्र उत्तरतस्तूष्णीमेव । परिधिमित्येकवचनादाद्यस्यैव समन्त्रकत्वमि-
तरौ तूष्णीम् ॥ ९ ॥

अन्तर्मृत्युं दधतां पर्वतेनेत्यश्मानमित्युत्तरतोऽग्नेः कृत्वा परं
मृत्यो अनु परेहि पन्थामिति चतसृभिः प्रत्यृचं हुत्वा यथाऽहा-
न्यनुपूर्वं भवन्तीत्यमात्यानीक्षेत ॥ १० ॥

अथान्तर्मृत्युमिति पादेनाश्मानमुत्तरतोऽग्नेर्निदधाति । 'ऋचं पादग्रहणे' (श्रौ० १।१)
इत्यत्र पादशब्दो मूलवाची । यथा 'पादः पत्' (पा०सू० ६ ४।१३०) इति । तेनात्र
पादमात्रस्य ग्रहणम् । न ऋचः । तत आज्यभागान्तं कृत्वा 'परं मृत्यो' इति
चतसृभिः प्रत्यृचं व्याख्यातं तथा हुत्वा । यथेत्यूचाऽमात्यानीक्षेत ॥ १० ॥

युवतयः पश्चात्पश्चात्पश्चात् दधन्त रुणकैर्न चनीतेनाङ्गुष्ठोपकनिष्ठि-

काभ्यामक्षिणी आञ्ज्य पराश्रो विसृजेयुः ॥ ११ ॥

अमात्येषु या युवतयः खियस्ता दर्भतरुणकैर्नवनीतं गृहीत्वा, तेनाङ्गुष्ठोपकनिष्ठिकाभ्यां पाणिभ्यामक्षिणी भञ्जते । पृथक्पाणिभ्यामिति वचनं पृथक्पृथक् युगपदेवाङ्गीरन्न पर्यायेणेत्येवमर्थम् । तेन द्वित्वं कुशापिञ्जूलानां नास्त्येव । ततोऽनवेक्षणाः पृष्ठतो विसृजेयुः कुशापिञ्जूलानि ॥ ११ ॥

इमा नारीरविधवाः सुपत्नीरित्यञ्जाना ईक्षेत ॥ १२ ॥

इमा इत्यृचा कर्ता अञ्जाना युवतीरीक्षेत ॥ १२ ॥

अश्वन्वतीरीयते संरभध्वमित्यश्मानं कर्ता प्रथमोऽभिमृशेत् ॥ १३ ॥

तत एतयाऽश्मानं कर्ता पूर्वमभिमृशेत् । प्रथमवचनात्पश्चादितरेऽभिमृशेयुस्तृष्णीम् ॥ १३ ॥

अथापराजितायां दिश्यवस्थायाग्निनाऽऽनडुहेन गोमयेन चाविच्छिन्नया चोदकधारयाऽऽपो हि ष्ठा मयो भुव इति तृचेन परीमे गामनेषतेति परिक्रामत्सु जपेत् ॥ १४ ॥

अग्निनाऽऽनडुहेन गोमयेन चाविच्छिन्नया चोदकधारयाऽऽपोहिष्ठेति तृचेन सिच्यमानयाऽमात्येष्वौपांसनाग्निं परिरित्सु, तस्मिन्कालेऽपराजितायां दिशि स्थित्वा, कर्ता 'परीम' इत्यृचं जपेत् ॥ १४ ॥

पिङ्गलोऽनड्वान्परिणेत्यः स्यादित्युदाहरन्ति ॥ १५ ॥

एवंगुणयुक्तोऽनड्वान्परिणेतव्यः । अथ स्विष्टकृदादि समापयेत् । उत्तरप्राथ-शब्दात् ॥ १५ ॥

अथोपविशन्ति यत्राभिरंस्यमाना भवन्त्यहतेन वाससा प्रच्छाश्र ॥ १६ ॥

अथोपविशन्ति यत्राभिरंस्यमाना भवन्ति । यो देशोऽभीष्टतत्राहतेन वाससा प्रच्छाद्योपविशन्ति ॥ १६ ॥

आसतेऽस्वपन्त ओदघात् ॥ १७ ॥

तत्रैव आ उदघादस्वपन्त आसते ॥ १७ ॥

उदित आदित्ये सौर्याणि स्वस्त्ययनानि च जपित्वाऽन्नं संस्कृत्याप नः शोशुचदघमिति प्रत्यृचं हुत्वा ब्राह्मणान्भोज-

यित्वा स्वस्त्ययनं वाचयति गौः कंसोऽहतं वासश्च दक्षिणा
॥ १८ ॥ ख० ६ ॥

तत उदित आदित्ये सौर्याणि स्वस्त्ययनानि च व्याख्यातानि जपित्वा । अन्नं संस्कृत्येति वचनमाज्यभागान्तं कृत्वा तत एवाज्ञाद् 'अप नः शोशुचदधमिति' होमः कार्य इत्येवमर्थम् । प्रत्यृचं व्याख्यातम् । तथा हुत्वा । अन्नस्य तु धाना-
वत्संस्कारः । ततो होमशेषं समाप्य तत एवाज्ञाद्ब्राह्मणान्मोजयित्वा स्वस्त्य-
यनं वाचयति । ततो गौः कंसोऽहतं वास इति त्रीणि भुक्तवद्भ्यो दक्षिणां दद्यात् ।
ओदयादित्येव सिद्ध उदित आदित्य इति वचनमध्यापनकालेऽपि सौर्याणि दिवै-
वाधेतव्यानि । न कदाचिद्ब्राह्मै कर्तव्यानीत्येवमर्थम् । तेन प्रत्यवरोहणे स्वपन्त-
मभ्युदियाच्चेदित्यत्र चापरेद्युरुदिते जप इति सिद्धम् ॥ १८ ॥ १ ॥

अथातः पार्वणे श्राद्धे काम्य आभ्युदयिक एकोद्दिष्टे वा ॥ १ ॥

अथशब्दोऽधिकारार्थः । इत उत्तरं वक्ष्यमाणो विधिः श्राद्धे वेदितव्य इति ।
अतःशब्दो हेत्वर्थः । यस्मच्छ्राद्धान्निःश्रेयसप्राप्तिर्मूढैरपि च क्रियते । तस्माद्ब्रह्मणाम
इति । पार्वणमिति श्राद्धनाम । अन्वर्थसंज्ञा चेयं पार्वणि मवं पार्वणमिति । तथाऽ-
प्येकस्मिन्नेव पार्वणि भवत्यमावास्यायाम् । नोमयोः पार्वणोः । कुतः । पिण्डपितृ-
यज्ञेन सह व्यतिषङ्गदर्शनात् । स्मृतेश्च—'विप्रश्चन्द्रक्षयेऽग्निमान्' इति मनुः ।
'अमावास्यायां पितृभ्यः' इति गौतमः । पितृनुद्दिश्य यद्दीयते ब्राह्मणेभ्यः श्रद्धया
तच्छ्राद्धम् । काम्यं श्राद्धं 'पञ्चम्यां पुत्रकामस्येत्यादि' । वृद्धिपूर्तानिमित्तमाभ्युद-
यिकम् । एकमेवोद्दिश्य यच्छ्राद्धं 'श्राद्धमस्मै दद्युरेकादशाह एकोद्दिष्टम्' इत्यादि
तदकोद्दिष्टम् । धर्ममेदात्पृथगुपदेशः । श्राद्ध इत्येतावतैव सिद्धे पार्वणादिग्रहणं
धर्ममेदप्रदर्शनार्थं कर्तव्यताविध्यर्थं च । धर्ममेदमुपरिष्ठाद्ब्रह्मणामः ॥ १ ॥

ब्राह्मणाञ्श्रुतशालिवृत्तसंपन्नानेकेन वा काले ज्ञापितान्स्नातान्कृ-
त्पच्छौचानाचान्तानुदङ्मुखान्पितृवटुपवेश्यैकैकमेकैकस्य द्वौ द्वौ
त्रीत्नीन्वा वृद्धौ फलभूयस्त्वं न त्वेवैकं सर्वेषाम् ॥ २ ॥

ब्राह्मणग्रहणं क्षत्रियवेश्यादिनिवृत्त्यर्थम् । श्रुतं स्वाध्यायः । शालं स्वभावः ।
शमदमादियुक्तत्वं क्रोधरागादिवाजितत्वं च । वृत्तम् । विहितकरणं निषिद्धवर्जनं च ।
एतैस्त्रिभिर्गुणैर्युक्तानेकेन वा गुणेन युक्तानुपवेश्येत्यनेन संबन्धः । काले ज्ञापितान् ।

स्मृत्युक्तनिमन्त्रणकाले निमन्त्रितानित्यर्थः । उक्तं च मनुना—‘ पूर्वेद्युरपरेद्युर्वा
 श्राद्धकर्मण्युपस्थिते । निमन्त्रयीत व्यवरात्सम्यग्विभ्रान्यथोदितान् ’ इति । तेषां
 चैते नियमा भवन्ति—‘ निमन्त्रितो द्विजः पित्र्ये नियतात्मा भवेत्सदा । न च
 च्छन्दांस्यधीयीत यस्य श्राद्धं च तद्भवेत् ॥ ’ इति मनुः । स्नातानिति वचनं
 नियमेन स्नातान्भोजयेत्केनचित्कारणेन स्नानाशक्तान्न भोजयेदित्येवमर्थम् ।
 अन्ये स्नातानिति समावृत्तानिति व्याचख्युः । अन्ये स्नानद्रव्यैः स्नातानिति । तच्च
 स्नानं स्वेन द्रव्येण कारयितव्यमिति च व्याचख्युः । प्रक्षालय पादौ पाणी चेत्याच-
 मनाङ्गत्वेन विहितं पच्छौचं शुद्धपादस्यानित्यमिति ज्ञापनार्थं कृतपच्छौचवचनम् ।
 तेन शुद्धपादत्वेऽप्यत्र नियमेन पच्छौचं कार्यमित्यर्थः । अन्ये तु स्वयमेव तेषां
 पादान्प्रक्षालयेदित्येवमर्थमिति व्याचख्युः । आचान्तानिति कर्माङ्गमाचमनं विधीयते ।
 तेन भोजनाङ्गं श्राद्धाङ्गं च द्विराचमेयुः । एवंगुणविशिष्टानुदङ्मुखान्पितृनुपवेशयेत् ।
 उदङ्मुखवचनं प्राङ्मुखत्वनिवृत्त्यर्थम् । पितृवादिति वचनं ममैते पितर इत्येवं मनसा
 ध्यायन्नुपवेशयेदित्येवमर्थमित्येके । अन्ये तु पित्रे वृद्धं पितामहाय वृद्धतरं प्रपिताम-
 हाय वृद्धतममित्येवं यथावय उपवेशिनार्थमिति । एकैकस्यैकैकमुपवेशयेत् । द्वौ द्वौ
 श्रींस्त्रीन्वा । अतोऽपि ब्राह्मणा अधिका भवेयुः । सर्वथा ब्राह्मणाधिक्ये फलाधिक्य-
 मस्त्येव । सर्वथाऽल्पकर्मणो महाकर्मणश्च क्वचिदपि समानफलताशङ्का न कार्या ।
 महाकर्मविधानानर्थक्यप्रसङ्गात् । न त्वेवैकं सर्वेषां त्रयाणां भोजयेत् । ‘ द्वौ दैवे
 पितृकृत्ये त्रीनेकैकमुभयत्र वा । भोजयेत्सुसमृद्धोऽपि न प्रसज्येत विस्तरे ॥ ’ इति
 मनुनोक्तस्यैकैकमुभयत्र वेत्यस्य पक्षस्यायं प्रतिषेधः । अस्य प्रतिषेधं कुर्वता
 मनुक्तमन्यदनुज्ञातं भवति । तेनैतात्सिद्धं भवति । दैवमपि भोजनमत्र कार्यम् । तस्य
 विधिः स्मृतितोऽवगन्तव्यः । आचार्येण तु पित्र्यस्यैव विधिरुच्यते । अस्मद्गृह्योक्ते-
 तिकर्तव्यतामात्रमेव कार्यम् । न शास्त्रान्तरं दृष्ट्वा विस्तरः कार्यः । एतदाह मनुः
 ‘ सत्क्रियां देशकालौ च शौचं ब्राह्मणसंपदम् । पञ्चैतान्विस्तरौ हन्ति तस्मान्नेहेत
 विस्तरम् । बह्वल्पं वा स्वगृह्योक्तं यस्य कर्म प्रकीर्तितम् । तस्य तावति शास्त्रार्थं
 कृते सर्वः कृतो भवेत् ॥ ’ इति गृह्याविदः । ‘ ये स्तेनपतितक्लृप्ता ये च नास्ति-
 कवृत्तयः ’ इत्याद्याश्च वर्ज्या इति ॥ २ ॥

काममनाद्ये ॥ ३ ॥

आद्यं सपिण्डीकरणम् । त्रिनुद्दिश्य क्रियमाणश्राद्धमध्ये तदेव हि प्रथमम् । तद्वर्जितेषु सर्वेषु श्राद्धेषु कामं त्रयाणामेकं भोजयेत् । सपिण्डीकरणे तु नियमेन त्रयाणां त्रिभिर्भाव्यम् । काममिति वचनमापत्कल्पोऽयमिति ज्ञापनार्थम् । अन्ये त्वनाद्ये पार्वणवर्जित इति व्याचख्युः । तद्ध्यत्र प्रथमं निर्दिष्टम् । अन्ये त्वनाद्येऽभोजने आमहिरण्यश्राद्धादाविति । ' आमैर्वा फलमूलैर्वा प्रदानमात्रं हिरण्येन वा प्रदानमात्रम् ' इति बौधायनः । अन्ये त्वनाद्ये दुर्भिक्ष इति । अन्ये त्वनाद्य आद्याभावेऽन्नाभावे सम्पदभाव इति ॥ ३ ॥

पिण्डैर्व्याख्यातम् ॥ ४ ॥

जीवमृतानां पिण्डनिपरणमधिकृत्य ये पक्षाः पिण्डपितृयज्ञ उक्तास्ते श्राद्धेऽपि विज्ञेयाः ॥ ४ ॥

अपः प्रदाय ॥ ५ ॥

उपवेशनादनन्तरं ब्रह्मणपाणिष्वपो ददाति । आग्नेयीमुखः प्राचीनावीती पितृकर्म कुर्यात् ॥ ५ ॥

दर्भान्द्विगुणभुशानासनं प्रदाय ॥ ६ ॥

ततो दर्भान्द्विगुणभुशानासनेषु ददाति । आसनं प्रदायेति सप्तम्यर्थे द्वितीया । आवेशनस्य प्राक् चौदितत्वात् ॥ ६ ॥

अपः प्रदाय ॥ ७ ॥

ततः पुनरपो ददाति ॥ ७ ॥

तैजसाश्ममयमृन्मयेषु त्रिषु पात्रेष्वेकद्रव्येषु वा दर्भान्तर्हितेष्वपि आसिच्य शनोदेवीरभिष्टय इत्यनुमन्त्रितासु तिलानावपति तिलोऽसि सोमदेवत्यो गोसवे देवनिर्मितः । प्रत्नवद्भिः प्रत्तः स्वधया पितृनिमाञ्छीकान्प्रीणयाहि नः स्वधा नम इति ॥८॥

ततस्तैजसमेकं पात्रमश्ममयमेकं मृन्मयमेकम् । एतेषु त्रिषु पात्रेषु । त्रिद्रव्यासंभव एकद्रव्येषु वा त्रिषु पात्रेषु । त्रीण्यपि तैजसानि वा । त्रीण्यप्यश्ममयानि वा । त्रीण्यपि मृन्मयानि वा । तान्याग्नेयीदिवसंस्थानि निधाय तेषु दर्भान्तर्धाय ततस्तेष्वपो निषिच्य ततः शनो देवीरित्युक्त्वा पात्रत्रयस्था अपोऽनुमन्त्रयेत् । सकृदेव शक्यत्वात् तत्र त्रिषु पात्रेषु तिलानावपति तिलोऽस्तीति मन्त्रेण ।

अत्र प्रतिपात्रं मन्त्रावृत्तिः । पितृशब्दस्योहो नास्तीत्युक्तं प्राक् । पात्रेषु गन्धमा-
ख्याद्यावपेत् ॥ ८ ॥

प्रसव्येन ॥ ९ ॥

पित्र्यं कर्म सर्वं प्रसव्येनाप्रदक्षिणेन कार्यम् । अप्रदक्षिणं कार्यमित्यर्थः । तृतीया
च प्रकृत्यादित्वाद्द्रष्टव्या । समेन घावतीतिवत् । 'प्रदक्षिणमुपचारः' (२।९।९)
इत्याभ्युदयिकेऽपवाददर्शनाद्योगविभागोऽवगतः ॥ ९ ॥

इतरपाण्यङ्गुष्ठान्तरेणोपवीतित्वाद्दक्षिणेन वा सव्योपगृहीतेन
पितरिदं ते अर्घ्यं पित्रामहेदं ते अर्घ्यं प्रपितामहेदं ते अर्घ्य-
मिति ॥ १० ॥

उत्तरत्रोपवीतिविधानात्सर्वमिदं पित्र्यं प्राचीनावीतिना कार्यमित्युक्तम् ।
अधुना, उपवीतित्वादिति हेतुनिर्देशादत आरम्यार्वागन्धमाल्यादिदानादि यज्ञोपवी-
तिना कर्म कर्तव्यमिति गृह्याविदः । इतरस्य सव्यस्य पाणेरङ्गुष्ठान्तेरणार्घ्यं प्रयच्छेत् ।
उपवीतित्वाद्धेतोः । पित्र्ये तावत्प्राचीनावीतिना भाव्यमयं चोपवीती तस्मादित्यर्थः ।
येन पाणिना कर्म करोति दक्षिणेन वा सव्येन वा तस्मिन्नसे यज्ञोपवीते स्थिते
प्राचीनावीती भवति । ततोऽन्यस्मिन्नसे स्थित उपवीती भवति । अत्र तूपवीति-
त्वात्प्राचीनावीतित्वासिद्धयर्थं सव्यपाणिपितृतीर्थेन दातव्यमित्यर्थः । अथवा सव्य-
पाणेः शिष्टगर्हित्वाद्दक्षिणं पाणिं सव्येन पाणिना गृहीत्वा दक्षिणेनैव पाणिनोपवी-
त्येवार्घ्यं प्रयच्छेत् । (+पित्रादित्रयाणां त्रिभिर्मन्त्रैर्यथाक्रमं प्रयच्छेत् ।) ॥ १० ॥

अपूर्वम् ॥ ११ ॥

अर्घ्यप्रदानात्पूर्वमन्या अप्यपो दद्यादित्यर्थः ॥ ११ ॥

ताः प्रतिग्राहयिष्यन्सकृत्सकृत्स्वधा अर्घ्या इति ॥ १२ ॥

अर्घ्या इति । निवेदयेदिति शेषः । ता अर्घ्या अपः प्रतिग्राहयिष्यन् । प्रतिग्रहणात्पूर्वं
सकृत्सकृदर्थ्या अपो निवेदयेत्स्वधा अर्घ्या इति मन्त्रेण । 'पित्रर्थं यावन्तो ब्राह्म-
णास्तेभ्यः सर्वेभ्यः प्रथममेकमेव पात्रं सकृन्निवेदयेन्न प्रतिब्राह्मणम् । तथा पिताम-
हार्थानां द्वितीयं सकृदेव । प्रपितामहार्थानां तृतीयं सकृदेवेत्येवमर्थं सकृत्सकृदिति-
वचनम् । निवेदनस्य सकृन्नियमादग्यासामपां दानमर्घ्यदानं चार्घ्यमन्त्राश्च प्रति-

+ कंसस्थितो ग्रन्थः ख. पुस्तके नास्ति ।

ब्राह्मणमावर्तन्ते । निवेदनान्योदकदानार्धदानेषु, पदार्थानुसमयः काण्डानुसमयो वा द्रष्टव्यः । गन्धादिदाने च तथा । एवमेकैकस्यानेकपक्षे । एकैकपक्षे त्वेकैकं पात्रमेकैकस्य निवेद्य, अन्या अप एकैकस्य दत्त्वा, अर्ध्या अप एकैकस्य दद्यात् । सर्वेषामेकपक्षे त्रिण्यपि पात्राणि तस्यैव निवेद्य, पुनः पुनरन्या अपो दत्त्वा तस्यैव त्रिरर्ध्या त्रिभिर्मन्त्रैः प्रयच्छेत् ॥ १२ ॥

प्रसृष्टा अनुमन्त्रयेत् या दिव्या आपः पृथिवी संवभूवुर्या अन्तरिक्ष्या उत पार्थिवीर्याः । हिरण्यवर्णा यन्नियास्ता न आपः संस्योना भवन्त्विति संस्त्रवान्समवनीय तांभिरद्भिः पुत्रकामो मुखमनक्ति ॥ १३ ॥

ब्राह्मणैः प्रसृष्टा निर्नीता अर्ध्या अपोऽनुमन्त्रयेत् । या दिव्या इत्यनेन मन्त्रेण । प्रसृष्टा इत्यादिकर्मणि क्तप्रत्ययः । भूतकालत्वमात्र आनर्थक्यप्रसङ्गात् । तेन प्रतिब्राह्मणं पृथगनुमन्त्रणम् । अर्ध्या दत्त्वा दत्त्वा निर्णीतास्तदानिमेवानुमन्त्रयेत् । एवं सर्वेषामर्ध्या दत्ते संस्त्रवानर्ध्याशेषान्पात्रगतानेकी करोति । उत्तरे द्वे पात्रे प्रथमपात्र आसिञ्चतीत्यर्थः । एवं गृह्यविदः । ततस्ताभिरेकीकृताभिरद्भिः पुत्रकामश्चेन्मुखमनक्ति । नो चेन्नानक्ति ॥ १३ ॥

नोद्धरेत्प्रथमं पात्रं पितृणामर्ध्यापातितम् । आवृतास्तत्र तिष्ठन्ति पितरः शौनकोऽब्रवीत् ॥ १४ ॥ (+ उद्धरेद्यदि चेत्पात्रं विष्टवं वा यदा भवेत् । तदाऽऽसुरं भवेच्छ्राद्धं क्रुद्धैः पितृगणैर्गतैः ॥ इति) ख० ॥ ७ ॥

पितृणामर्ध्यापातितं पितृणामर्ध्याशेषा आपो यस्मिन्पात्रे एकीकृता एवंभूतं प्रथमं पात्रं तस्माद्देशान्नोद्धरेत्समवनयनदेशान्नापनयेदा श्राद्धपरिसमाप्तेः । किमिति नोद्धरेत् । यस्मात्तस्मिन्पात्रे पितरस्तृतीयपात्रेण पिहितास्तिष्ठन्तीति गृह्यज्ञास्तृतीयेन पात्रेण प्रथमपात्रस्यापिधानमिच्छन्ति । अन्ये तु ' तत्रेति ' तृतीयार्थे सप्तमी । तेनायमर्थः । आवृतास्तेन प्रथमेन पात्रेण पितरस्तिष्ठन्तीति । एतदुक्तं भवति । ' अर्ध्यापातितं प्रथमं पात्रं न्यग्बिलं कुर्यात् । तच्च नोद्धरेत् । आ समाप्तेरिति ' व्याचक्षुयुः । शौनकोऽब्रवीत् । शौनक एवमवादीत् । शौनकग्रहणं तस्य पूजार्थम् । न विकल्पार्थम् ॥ १४ ॥ ७ ॥

एतस्मिन्काले गन्धमाल्यधूपदीपाच्छादनानां प्रदानम् ॥ १ ॥

आच्छादनं वस्त्रम् । इदानीं प्राचीनावीती मवेत् । ततो गन्धादीनि पञ्च ब्राह्म-
णेभ्यो ददाति । एतस्मिन्काल इति वचनमेतस्मिन्काल एतान्येव ददातीत्येवमर्थम् ।
तेन गोहिरण्यादीनां श्राद्धान्ते प्राक्स्वधावाचनात्प्रदानं कार्यमिति सिद्धम् ।
' दत्त्वा तु दक्षिणां शक्त्या स्वधाकारमुदाहरेत् ' इति स्मृतेः ॥ १ ॥

उद्धृत्य घृताक्तमन्नमनुज्ञापयत्यग्नौ करिष्ये करवै करवाणीति
वा ॥ २ ॥

अनाहिताग्नेः पिण्डपितृयज्ञस्य च पार्वणस्य व्यतिषङ्गो भवति । इध्मोपसमाधा-
नान्तं पिण्डपितृयज्ञं कृत्वा ब्राह्मणपञ्चौचाद्याच्छादनान्तं पार्वणं कृत्वा ततः
पिण्डपितृयज्ञस्थालीपाकादन्नमुद्धृत्य घृताक्तं कृत्वा पित्राद्यर्थान्ब्राह्मणाननुज्ञापयति—
' अग्नौ करिष्ये ' इति वा 'अग्नौ करवै' इति वा 'अग्नौ करवाणीति' वा ॥ २ ॥

प्रत्यभ्यनुज्ञा क्रियतां कुरुष्व कुर्विति ॥ ३ ॥

ब्राह्मणैरेवं प्रत्यभ्यनुज्ञा देया यथासंख्यं क्रियतामिति वा कुरुष्वेति वा करु,
इति वा ॥ ३ ॥

अथाग्नौ जुहोति यथोक्तं पुरस्तात् ॥ ४ ॥

ततोऽग्नौ जुहोति । उक्तमार्गेण ' मेक्षणेनावदायावदानसंपदा जुहुयात्सोमाय
पितृमते स्वधा नमोऽग्नये कव्यवाहनाय स्वधा नम इति स्वाहाकारेण वाऽग्निं पूर्वं यज्ञो-
पवीती मेक्षणमनुप्रहृत्य ' (श्रौ० २।६) इति । अथशब्दो होमादर्वाचीनं पिण्ड-
पितृयज्ञाङ्गं पूर्वं कृतमिति ज्ञापनार्थः । तेनानयोर्व्यतिषङ्गो लब्धः । अग्नौवचनमुत्तर-
विवक्षार्थम् ॥ ४ ॥

अभ्यनुज्ञायां पाणिष्वेव वा ॥ ५ ॥

अभ्यनुज्ञायामिति । यदि ब्राह्मणाः पाणिषु होममभ्यनुजानन्ति । अग्निकार्यक-
रत्वं यदि स्वेषामभ्युपगच्छन्तीत्यर्थः । तथा सति पाणिषु जुहोति । अनुज्ञावचनं
प्रत्यभ्यनुज्ञावचनं च नैव स्तः । कथं तर्ह्यभ्यनुजानन्ति वा न वेति ज्ञातुं शक्यम् ।
उच्यते । यत्र पिण्डपितृयज्ञप्राप्तिरस्ति तत्राग्निप्राप्तिसद्भावात्प्राणिहोमं नाभ्यनुजा-
नन्ति । यत्र तु पिण्डपितृयज्ञकरूपप्राप्तिर्नास्ति तत्राग्निप्राप्त्यभावात्प्राणिहोममभ्यनु-
जानन्ति । कथं पुनस्तत्राग्न्यभावः ' गृह्याणि वक्ष्यामः ' (१ । १ । १) इति
हि प्रतिज्ञातम् । उच्यते । पाणिमुखाः पितर इति श्रुत्यात्प्राणिनिवर्तितः । एवं

च कृत्वा विधिवशेन तेषामभ्यनुज्ञा विज्ञेया न तु प्रतिवचनेनेति सिद्धम् । तेनाभ्य-
नुज्ञायामित्यस्य पिण्डपितृयज्ञकरप्राप्त्यभावेनाभ्यभाव इत्ययमर्थः । ताम्यामेव
मन्त्राम्यां पाणिषु जुहुयात् । यावन्तो ब्राह्मणाः पित्रादित्रयार्थमुपविष्टास्तेषां सर्वेषां
पाणिषु जुहोति । वचनात् । मन्त्रौ च द्वौ । तत्रार्थादेकैकामाहुतिं विगृह्य विगृह्य सर्वेषां
दक्षिणपाणिषु जुहोति । मेक्षणानुग्रहरणमर्थात्लुप्तम् । अन्ये तु पाणिनैव जुहति । तत्पक्षे
सुतरां लुप्तम् । अन्ये तु प्रतिब्राह्मणं द्वे द्वे आहुती ताम्यामेव मन्त्राम्यां जुहति ।
विग्रहविध्यभावादारम्भसामर्थ्याच्चैति । एवं पाणौ होमः । अस्मिन्पक्षे पिण्डनि-
परणकाले ब्राह्मणानां समीपे पिण्डनिर्वपणं भवति । ‘उच्छिष्टतंनिधौ पिण्डा-
न्दद्याद्वा पितृयज्ञवत्’ इति श्रुतिः । पाणिहोमस्य विषयमुत्तरत्र विस्तरेण विधा-
वयिष्यामः । अनाहिताग्नेः पार्वणेऽग्नौकरणमेव+ । न पाणिहोमः ॥ ९ ॥

पाणिहोमं श्रुत्या द्रढयति—

अग्निमुखा वै देवाः पाणिमुखाः पितर इति हि ब्राह्मणम् ॥ ६ ॥

देवानामग्निमुखत्वादग्नौ होमः । पितृणां पाणिमुखत्वात्पाणौ होमो युक्त एवे-
त्यर्थः ॥ ६ ॥

यदि पाणिष्व्वाचान्तेष्वन्यदन्नमनुदिशति ॥ ७ ॥

अर्थद्वयमत्र विधाजुमिष्टमिति गम्यते । तत्राग्नौ कृत्वा भाजनेषु भोजनार्थमन्यदन्न-
मनुदिशति ददातीत्येकोऽर्थः । यदि पाणिहोमः कृतस्तदाऽऽचान्तेष्वन्यदन्नं ददाती-
त्यपरः । आचान्तशब्दे विप्रतिपन्नास्तत्र केचिदाहुः—यदा पाणिषु होमस्तदा हुत-
मन्नं भाजनेषु निधायामक्षयित्वैव निष्कम्भाऽऽचामेयुः । आचान्तेष्वन्यदन्नं ददाति ।
ननु यदि भक्षणं न कृतं तर्ह्यचमने विधिर्न घटते । अशुचित्वाभावादिति चेत् ।
वयं पृच्छामः । कृतेऽपि भक्षणे किमित्याचामेयुः । अशुचित्वादिति चेत् ।
तर्ह्यशुचित्वेऽपि किमित्याचामेयुः । वचनादिति चेत् । तदत्राप्यावेशि-
ष्टम् । अत्रापि हि पाणिहोमनिमित्तमाचमनं चोद्यते । न च सर्वमाचम-
नमशुचित्वानिमित्तम् । कर्माङ्गनैमित्तकयोरपि विद्यमानत्वात् । तथा हि पिण्ड-
दानमुक्त्वाऽऽह मनुः ‘आचम्योदक् परावृत्य त्रिरचम्य शनैरसूनु’ इति ।
नैमित्तिकं चेदम् । अशुचित्वाभावात् । तद्वदिदमपि नैमित्तिकम् । पूर्वं प्राशन-
निषेधश्च दृश्यते । ‘अन्नं पाणितले दत्तं पूर्वमशनन्त्यबुद्धयः । पितरस्तेन

+ व्यतिपन्ने इति शेषः ।

तृप्यन्ति शेषान्नं न लभन्ति ते ॥ यच्च पाणितले दत्तं यच्चान्नमुपकल्पितम् । एकी-
भावेन मोक्तव्यं पृथग्भावो न विद्यते ॥ ' इति । ननु सपिण्डीकरणे दृश्यते ।
' हुतशेषं पितृभ्यः पाणिषु ददातीति ' । तस्यैवायं निषेधः । ददातिचोदितत्वा-
त्तस्य । इदं तु जुहोतिचोदितम् । तस्मान्नास्य निषेध इति चेत् । तत्र ब्रूमः । दत्त-
शब्देन विधितो यत्पाणौ निहितमन्नं तदुच्यते । एवमुदीच्या आहुः । माष्यका-
रस्त्वेतन्नेच्छति । चमु मक्षणे । आचान्तेष्विति मक्षितोष्वित्यर्थः । पाणिषु हुतं
चेत्तेष्वन्नेषु प्राशितेष्वन्यदन्नं ददाति । न तयोर्मिश्रीभावः कार्यः । अथाग्नौकरण-
पक्षे ' अग्न्यभावे तु विप्रस्य पाणावेवोपपादयेत् । यो ह्याग्निः स द्विजो विप्रैर्मन्त्र-
दर्शिमिरुच्यते ' इति हि मनुनाऽग्निसाम्यं दर्शितम् । तत्र प्राशितेष्व्वाचमनं न
कार्यम् । अग्नितुल्यत्वदर्शनात् । प्रयोगान्तरस्य च तद्विषयस्याविधानात् । केचि-
त्त्वङ्गुष्ठनिवेशनादिप्रयोगान्तरं कुर्वन्ति । तत्पक्ष आचमनं कार्यं न वेति चिन्त्यम् ।
अन्नं पाणितले दत्तमित्ययं निषेधः सपिण्डीकरण एव । तस्य ददातिचोदितत्वात् ।
अस्य न भवति । जुहोतिचोदितत्वात् । तच्छब्दचोदितस्यैव च तद्ग्रहणं युक्तम् ।
तस्यैव प्रथमं संप्रत्ययादिति । अत्र युक्तं ज्ञात्वा कार्यम् ॥ ७ ॥

अन्नमन्ने ॥ ८ ॥

हुतशेषमन्नं भोजनार्थेषु पात्रेषु निहितेष्वन्नेषु ददाति । अग्निहोमे पाणिहोमे च
समानभिदम् ॥ ८ ॥

सृष्टं दत्तमृध्नुकमिति ॥ ९ ॥

सृष्टं प्रभूतं दत्तमृध्नुकमृद्धिकरणशीलम् । इतिशब्दो हेत्वर्थः । तस्मात्प्रभू-
तमन्नं देयमिति भोजनस्य पर्याप्तमात्रं न देयं किंतु ततोऽप्यधिकं देयं यथो-
च्छिष्येतेत्यर्थः ॥ ९ ॥

तृप्ताञ्ज्ञात्वा मधुमतीः श्रावयेदक्षन्मीमदन्तेति च ॥ १० ॥

मधुवाता इति तिस्रो मधुमत्य इति प्रसिद्धाः । अन्नादिनिवृत्तेच्छां ज्ञात्वा ततो
मधुमतीति तिस्रोऽक्षन्नित्येकां श्रावयेत् । तृष्णेषु श्रावयेदित्येव वक्तव्ये ज्ञात्वेति
वचनं ज्ञात्वेताः श्रावयेत्पूर्वं तु भोजनकालेऽन्याः श्रावयेदित्येवमर्थम् । मनु-
नाऽप्युक्तम्—' स्वाध्यायं श्रावयेत्पिण्डे धर्मशास्त्राणि चैव हि । आख्यातानीति-
हासांश्च पुराणानि खिलानि च ' ॥ इति ॥ १० ॥

संपन्नमिति पृष्ठा यद्यदन्नमुपभुक्तं तत्तत्स्थालीपाकेन सह
पिण्डार्थमुद्धृत्य शेषं निवेदयेत् ॥ ११ ॥

अथ संपन्नमित्यनेन वाक्येन ब्राह्मणान्पृच्छति । ते च संपन्नमिति प्रत्युचुः । ततो यद्यदन्नमुपभुक्तं तस्मात्तस्मादन्नादुद्धरति पिण्डार्थम् । ततः स्थालीपाकेन सहैकी करोति । अन्नप्रकिरणार्थं चार्थादस्मिन्नेव काले सर्वस्माद्भुक्तशेषादुद्धरति । ततो भुक्तोद्धृतशेषं निवेदयेद्ब्राह्मणेभ्यः ' इदं शिष्टं किमनेन कर्तव्यमिति ' । स्थालीपाकेन सहेति । नात्रापूर्वस्थालीपाकश्चोद्यते । सर्वश्राद्धेषु प्रसङ्गात् । अनिष्टं चैतत् । तेनानुवाद एवायम् । तेन यत्र स्थालीपाको विहितस्तत्र तेन भुक्तशेषेण च पिण्डनिपरणं भवति । यत्र तु स्थालीपाकविधिर्नास्ति तत्र भुक्तशेषेणैव केवलेन निपरणं भवति । आचार्येणाष्टौ श्राद्धान्युक्तानि—' अन्वष्टक्यं च पूर्वेद्युर्मासि मासि च पार्वणम् । काम्यमभ्युदयेऽष्टम्यामेकोद्दिष्टमथाष्टमम् ॥ ' तत्र पूर्वेषु चतुर्षु स्थालीपाकादुद्धृत्याग्नौकरणम् । अग्निसमीपे स्थालीपाकेन भुक्तशेषेण च पिण्डनिपरणम् । पिण्डपितृतृयज्ञकल्पस्य तेषु विद्यमानत्वात् । तच्च सगधितमेव प्राक् । उत्तरेषु चतुर्षु भोजनार्थादन्नादुद्धृत्य घृताक्तं कृत्वा पाणिहोमः । ब्राह्मणसमीपे भुक्तशेषमात्रेण पिण्डनिपरणम् । तेषु स्थालीपाकविध्यभावात्पिण्डपितृतृयज्ञकल्पप्राप्त्यभावाच्च । तत्रार्थाल्लेखा च तदभ्युक्षणं च सकृदाच्छिन्नावतरणं च लेखा त्रिरुदकेनेत्यादिपत्नीप्राशनान्तं च भवति । अग्निं प्रत्येयादिति तु न भवति । अन्यच्चातिप्रणयनादि सर्वं न भवति ॥ ११ ॥

अभिमतेऽनुमते वा भुक्तवत्स्वनाचान्तेषु पिण्डान्निदध्यात् ॥ १२ ॥

शेषं निवेदितं ब्राह्मणैर्यद्यभिमतं स्वीकर्तुमभिमते तदा तेभ्यो दद्यात् । अथ यद्यनुमतमनुज्ञानं ' इष्टैः सहोपभुज्यतामिति ' तदा स्वीकृत्य ज्ञातिभिर्बान्धवैश्च सहोपभुञ्जीत । मनुरपि ' ज्ञातिभ्यः सत्कृतं दत्त्वा बान्धवानपि पूजयेत् ' इति । ततोऽनाचान्तेषु पिण्डान्निदध्यात्पूर्वोक्तविधिना । अनाचान्तेष्वित्येव सिद्धे भुक्तवत्स्वितिवचनं भुक्तवत्स्वेव निदध्यान्न पूर्वमित्येवमर्थम् । मनुना भोजनात्पूर्व निपरणं विहितम् । तत्र कार्यमिति । अतो ज्ञायते ' अन्यस्य मनुप्रोक्तस्याविरुद्धस्याङ्गस्येच्छातः करणमिति ' ॥ १२ ॥

आचान्तेष्वेके ॥ १३ ॥

आचान्तेषु निपरणमेक इच्छन्ति ॥ १३ ॥

प्रकीर्यान्नमुपवीर्यो, स्वधोच्यतामिति विसृजेत् ॥ १४ ॥

आचान्तेषु पिण्डदानपक्षे पिण्डान्दत्त्वा तत उच्छिष्टानां समीपेष्वन्नं प्रकीरेत् ।

अनाचान्तेषु पिण्डदानपक्षेऽपि पिण्डं दत्त्वा तत उच्छिष्टानां समीपेऽन्नं प्रकिरेत् । मनुरपि ' सार्ववर्णिकमन्नाद्यमानीयाऽऽप्लाव्य वारिणा । समुत्सृजेद्भुक्तवतामप्रतो विकिरन्भुवि ॥ ' इति । अधुना प्रथमं पानं विवृणुयात् । तत उपवीय यज्ञोपवीती भूत्वेत्यर्थः । मनुरपि ' उद्धृते दक्षिणे पाणावुपवीत्युच्यते बुधैः । सव्ये प्राचीन-मावीती निवीती कण्ठसज्जने ' ॥ इति । ततो दक्षिणां दत्त्वा ' ॐ स्वधोच्यता-मिति ' ब्राह्मणान्विसृजेदतिसृजेत् । अनुजातीयादुत्थापयेदित्यर्थः । ते च ' ॐ स्वधेति ' प्रत्यूचुः ॥ १४ ॥

अस्तु स्वधेति वा ॥ १५ ॥ ख० ८ ॥

अस्तु स्वधेति वा विसृजेत् । तथा सति मे चास्तु स्वधेति प्रत्यूचुः । विसृज्य ब्राह्मणांस्तांस्तु नियतो वाग्यतः शुचिः । दक्षिणां दिशमाकाङ्क्षन्याचेतेमान्वरान्पितृन् । ' दातारो नोऽमिर्वर्धन्तां वेदाः संततिरेव च । श्रद्धा च नो मा व्यगमद्बहु धेयं च नोऽस्तु ' इति । उच्छेषणं तु तत्तिष्ठेद्यावद्विप्रा विसर्जिताः । ततो गृहबलिं दद्यादिति धर्मो व्यवस्थितः ॥ ' इति मनुः । अष्टौ श्राद्धानीत्युक्तम् । तत्रान्वष्टक्यं च पूर्वेषुश्च मासि मासि चेति श्राद्धत्रयं द्वितीयेऽध्याये व्यक्तीकृतम् । पार्वणं चाना-हिताग्नेर्व्यक्तीकृतमेव । आहिताग्निस्तु पिण्डपितृयज्ञं समाप्य ततः पार्वणं करोति । पितृयज्ञं तु निर्वर्त्येति मनुः । तत्र पाणिहोमो ब्राह्मणसमीपे भुक्तशेषमात्रेण पिण्ड-दानं च । काम्ये च पाणिहोमो भुक्तशेषमात्रेण पिण्डदानं चास्त्येव । मासि श्राद्धस्य पार्वणस्य चैकार्यत्वादन्यतरेणैवालमित्युक्तम् । तत्र मासिश्राद्धं कृतं वांश्चेत्पार्वणि केवलं पिण्डपितृयज्ञः कार्य एव । काम्यश्राद्धं कृतं चेत्तेनैवालं न पुनर्मासिश्राद्धपा-र्वणश्राद्धे कार्ये । काम्यश्रुतिस्तु तिथिविशेषमपेक्ष्य चरितार्थो सती न पुनरावर्तयितुं शक्नोति । अग्निहोत्रद्रव्यवत् । आभ्युदायिके तु युग्मा ब्राह्मणा अमूला दर्माः प्राङ्मुखो यज्ञोपवीती स्यात्प्रदक्षिणमुपचारो यवैस्तिळार्थो गन्धादिदानं द्विर्द्विर्ऋजुदर्माना-सने दद्यात् । ' यवोऽसि सोमदेवत्यो गोसवे देवनिर्मितः । प्रत्नवाद्भिः प्रत्तः पुष्ट्या नान्दीमुखान्पितृनिमाल्लोकान्प्रीणयाहि नः स्वाहा ' इति यथावपनम् । नान्दीमुखाः पितरः प्रीयन्तामित्यर्ध्यानिवेदनं यथालिङ्गम् । नान्दीमुखाः पितर इदं वो अर्ध्या-मित्यर्ध्याप्रदानमन्त्रो यथालिङ्गम् । पाणौ होमः ' अग्नये कव्यवाहनाय स्वाहा । सोमाय पितृमते स्वाहेति ' होममन्त्रौ । मधुवाता इति तृचस्य स्थान उपास्मै गाय-तेति पञ्च मधुमतीः श्रावयेत् । अक्षत्रमीमदन्तेति षष्ठीम् । आचान्तेषु भुक्ताशयान्गो-मयेनोपलिप्य तेषु प्राचीनाग्रान्दर्मानास्तीर्य तेषु पृषदाज्यमिश्रेषु भुक्तशेषेणैकैकस्य

द्वौ द्वौ पिण्डौ दद्यात्तेनैव क्रमेण । मन्त्रावृत्तिरुक्ता । अन्ये तु ' नान्दीमुखेभ्यः पितृभ्यः स्वाहेति ' । एवं यथालिङ्गं पिण्डान्निपृणन्ति । सर्पिषि दधानयत्येतदेव पृषदाज्यम् । अनुमन्त्रणादि पूर्ववत् । अन्ये त्वनुमन्त्रणादि नेच्छन्ति । ॐ स्वधो-
च्यतामित्यस्य स्थान उपसंपन्नमिति : शेषं पूर्ववत् । अष्टमीश्राद्धं काम्यवत् । एकोद्दिष्टे त्वेको विप्र एकमर्घ्यपात्रम् । न दैवं न धूपो न दीपो न स्वधाशब्दो न पितृशब्दो न नमःशब्दः, तिलोऽसीति मन्त्रस्योहस्तूष्णीं वा तिलावपनमर्घ्यनिवेदनं तूष्णीम् । अर्घ्ये दत्ते तत्पात्रं न्युठजं करोति । भोजनार्थादन्नादुद्धृत्य, घृताक्तं कृत्वा, अमुष्मै स्वाहेति पाणिहोमः । अमुष्मैशब्दस्य स्थाने प्रेतनाम वाच्यम् । नामिश्र-
वणम् । भुक्तशेषमात्रेणैकं पिण्डं निपृणीयात् । तस्य गोत्रं नाम गृहीत्वा निनयन-
मन्त्रस्योहः । अनुमन्त्रणादि सर्वं समन्त्रकं भवति । पत्नीप्राशनं तु नास्ति । अमि-
रम्यतामिति विसर्जनम् । एवं नव श्राद्धवर्जितेष्वेकोद्दिष्टेषु । नवश्राद्धेषु त्वेकोद्दिष्टेषु सर्वममन्त्रकं भवति । ' नवश्राद्धममन्त्रकम् ' इति वचनात् । दशाहेषु यानि श्राद्धानि तानि नवश्राद्धानि । ' नवश्राद्धं दशाहानि ' इति वचनात् । यत्र यत्रास्माभिः पाणिहोम उक्तस्तत्र सर्वत्र भाष्यकारः पिण्डदानं नेच्छति । स्थाली-
पाकेन सह भुक्तशेषेण पिण्डदानं चोद्यते । तत्र च स्थालीपाकाभावादिति । ये तु पिण्डदानमिच्छन्ति त एवमाहुः— ' स्थालीपाकेन सह पिण्डदानं कार्यम् । न पृथक् । स्थालीपाकेन भुक्तशेषेण चेत्ययमर्थः । न तु यत्र स्थालीपाकस्तत्रैव पिण्ड-
दानं कार्यमिति । तेन तेष्वपि केवलेन भुक्तशेषेण पिण्डदानं कार्यमिति ' ॥१९॥८॥

अथ शूलगवः ॥ १ ॥

उक्तोऽर्थः । शूलगव इति कर्मनाम । स वक्ष्यते । शूलोऽस्यास्तीति शूलः । अर्शआदिभ्योऽच् । शूलीत्यर्थः । शूलिने रुद्राय गोपशुना यागः स शूलगवः ॥ १ ॥

शरदि वसन्ते वाऽऽर्द्रया ॥ २ ॥

शरदि वसन्ते वा ऋतावाद्गानक्षत्रेण स कार्यः ॥ २ ॥

श्रेष्ठं स्वस्य यूथस्य ॥ ३ ॥

स्वस्य यूथस्य श्रेष्ठं कायेनाभिषिच्येत्यनेन संबन्धः ॥ ३ ॥

अकुष्ठिपृषत् ॥ ४ ॥

स च पशुरकुष्ठिपृषत्कार्यः । कुष्ठी च पृषच्च न ग्राह्य इत्यर्थः । पृषद्गर्णो लोहितः शुक्लबिन्दुः स्यात् ॥ ४ ॥
१. कुष्ठिपृषत् प्रथितम् ।

कल्माष-मित्येके ॥ ५ ॥

कल्माषं गृह्णीयादित्येकं आहुः । कल्माषो नाम कृष्णाबिन्दुचितः ॥ ५ ॥

कामं कृष्णमालोहवांश्चेत् ॥ ६ ॥

कामं कृष्णं गृह्णीयादालोहवांश्चेद्भवति । जम्बूसदृश इत्यर्थः ॥ ६ ॥

त्रीहियवमतीभिरद्भिरभिषिच्य ॥ ७ ॥

एवंगुणयुक्तं पशुमस्मात्कर्मणः पूर्वमेव त्रीहियवमतीभिरद्भिरभिषिञ्चति स्नपयति स्वयमेव ॥ ७ ॥

शिरस्त आ भसत्तः ॥ ८ ॥

शिरस्त उपरि प्रारभ्य आ भसत्त आ पुच्छप्रदेशात् ॥ ८ ॥

रुद्राय महादेवाय जुष्टो वर्धस्वेति ॥ ९ ॥

रुद्रायेति मन्त्रेण । तत उत्सृष्टो वर्धते पशुर्यावदुत्पन्नदन्तो भवति सेचनसमर्थो वा भवति ॥ ९ ॥

तं वर्धयेत्संपन्नदन्तमृषभं वा ॥ १० ॥

तं पशुमेवमवश्यं वर्धयेत्ततोऽन्यतरस्यामवस्थायां कर्म कुर्याद्दृक्ष्यमाणम् ॥ १० ॥

यज्ञियायां दिशि ॥ ११ ॥

ग्रामाद्गृहिः प्राच्यामुदीच्यां वा दिशि कार्यमित्यर्थः ॥ ११ ॥

असंदर्शने ग्रामात् ॥ १२ ॥

यत्रस्थं ग्रामो न पश्यति यत्रस्थो वा ग्रामं न पश्यति तत्र देशे कार्यमित्यर्थः ॥ १२ ॥

ऊर्ध्वमर्धरात्रादुदित इत्येके ॥ १३ ॥

अनयोरन्यतरस्मिन्काले कुर्यात् ॥ १३ ॥

वैद्यं चरित्रवन्तं ब्रह्माणमुपवेश्य सपलाशामार्द्रशाखां यूपं निखाय व्रतत्यौ कुशरज्जू वा रशने अन्यतरया यूपं परिवीयान्यतरयाऽर्धशिरसि पशुं बद्ध्वा यूपे रशनाया वा नियुनक्ति यस्मै नमस्तस्मै त्वा जुष्टं नियुनज्मीति ॥ १४ ॥

शूलगवं यो वेत्त्यसौ वैद्यः । यः स्वयं कृतवानसौ चरित्रवान् । अस्मिन्कर्मण्येवंगुणं ब्रह्माणमुपवेशयेत् । आज्यभागान्तं कृत्वा । अथ शामित्रस्याऽऽयतनं करोति । ततः सपलाशामार्द्रशाखां यूपं यूपार्थं पुरस्तादग्नेर्निखनति । तक्षणं न भवति । शाखामिति वचनात् । सा च यूपप्रमाणा ग्राह्या । अतस्तौ कुशरज्जू वा रशने

भवतः । व्रतती वल्ली पलाशाविशेषः । रशने अन्यतरयेति विवृत्त्या पाठः कर्तव्यः । प्रगृह्यत्वात् । तयोरन्यतरया रशनया यूपं परिवीय परिवेष्ट्यान्यतरया रशनयाऽ-
र्धशिरामि शृङ्गमध्ये दक्षिणं शृङ्गं यथा बद्धं भवति तथा पशुं बद्ध्वा यूपे तत्परि-
वितायां रशनायां वा निबध्नाति प्रत्यङ्मुखं यस्मै नम इति मन्त्रेण । यूपादयो
विशेषा अस्मिन्नेव पशौ भवन्ति न पश्चन्तरे । कुतः । पशुकल्पेति विध्य-
मावात् ॥ १४ ॥

प्रोक्षणादि समानं पशुना विशेषान्वक्ष्यामः ॥ १५ ॥

प्रोक्षणादिवचनं प्रोक्षणात्प्राक्तनस्य पशुकल्पविहितस्य निवृत्त्यर्थम् । पशुना
पशुकल्पेन समानम् । विशेषमात्रं वक्ष्यामः ॥ १५ ॥

पात्र्या पलाशेन वा वपां जुहुयादिति ह विज्ञायते ॥ १६ ॥

पात्री दारुमयी । पलाशं पर्णम् । वपाहोमकाले पात्र्या पलाशेन वा वपां जुहु-
यात् । जुहा अपवादः । श्रुत्याकर्ष उत्सन्नश्रुतिमूलत्वदर्शनार्थमित्युक्तं सर्वत्र स्मर्त-
व्यम् ॥ १६ ॥

त्रयाणामपि प्रदानानां होममन्त्रमाह—

हराय मृडाय शर्वाय शिवाय भवाय महादेवोग्राय भीमाय
पशुपतये रुद्राय शंकरायेशानाय स्वाहेति ॥ १७ ॥

द्वादशनामको मन्त्रः ॥ १७ ॥

षड्भिर्वोत्तरैः ॥ १८ ॥

उग्रायेत्यादिषण्णामको वा मन्त्रो भवेदित्यर्थः ॥ १८ ॥

रुद्राय स्वाहेति वा ॥ १९ ॥

अथमेकनामको वा भवेदित्यर्थः ॥ १९ ॥

चतसृषु चतसृषु कुशसूनासु चतुसृषु दिक्षु बलिं हरेयास्ते रुद्र
पूर्वस्यां दिशि सेनास्ताभ्य एनं नमस्ते अस्तु मा मा हिंसीरि-
त्येवं प्रतिदिशं त्वादेशनम् ॥ २० ॥

वपास्थालीपाकावदानहोमपर्यन्तं कृत्वा स्विष्टकृतः प्रागेकैकस्यां दिशि चतस्र-
श्चतस्रः कुशसूना निधाय तासु चरुशेषेण मांसशेषेण च बलिं हरेत् । यास्ते रुद्र
पूर्वस्यां दिशीति प्रतिदिशं त्वादेशनं कार्यम् । यास्ते रुद्र दक्षिणस्यां दिशि, यास्ते
रुद्र प्रतीच्यां दिशि, यास्ते रुद्रोदीच्यां दिशीति । दर्भस्तम्बैस्तृणैश्च कल्पवद्ग्रथित्वा
सर्वेषामग्रं गृहीत्वै स्मृत्वाः कुशसूना उच्यन्ते ॥ २० ॥

चतुर्भिः सूक्तैश्चतस्रो दिश उपतिष्ठेत कद्रुद्रायेमारुद्रायाऽऽपि पित-
रिमा रुद्राय स्थिरधन्वन इति ॥ २१ ॥

चतुर्भिर्यथाक्रमेण चतस्रो दिश उपतिष्ठेत । सूक्तग्रहणं कद्रुद्रायेत्यस्मिन्सूक्ते
अमे सोम श्रियमधीत्यादिना रौद्राणां निवृत्त्यर्थम् ॥ २१ ॥

सर्वरुद्रयज्ञेषु दिशामुपस्थानम् ॥ २२ ॥

एतच्च दिशामुपस्थानं सर्वरुद्रयज्ञेषु भवतीत्यर्थः । एतमेव देवं मध्ये गोष्ठस्य यजे-
तेति रौद्रं गवेषुकं निर्वपेदित्यादिषु च विज्ञेयम् ॥ २२ ॥

तुषान्फलीकरणांश्च पुच्छं चर्म शिरः पादानित्या(त्य)ग्नावनुप्रहरेत् ॥ २३ ॥

स्थालीपाकत्रीहीणां ये तुषाः फलीकरणाश्च । फलीकरणा नाम सूक्ष्मकणाः ।
तांश्च पुच्छादीनि चाग्नावनुप्रहरेत् ॥ २३ ॥

भोगं चर्मणा कुर्वीतेति शांवत्यः ॥ २४ ॥

शांवत्यस्त्वाचार्यश्चर्मणा भोगमुपानदादि कुर्वीतेति मन्यते ॥ २४ ॥

उत्तरतोऽग्नेर्दर्भवीतासु कुशसूनासु वा शोणितं निनयेच्छ्वासि-
नीर्घोषिणीर्विचिन्वतीः समश्रुतीः सर्पा एतेद्वोऽत्र तद्धरध्वमिति ॥ २५ ॥

अङ्गावदानसमये केनचित्पात्रेण शोणितं गृह्णीयात् । तदिदानीमुत्तरतोऽग्नेः ।
दर्भवीतास्विति । दर्भराजिषु कुशसूनासु वा शोणितं निनयेच्छ्वासिनीरिति
मन्त्रेण ॥ २५ ॥

अथोदङ्मुखावृत्त्य श्वासिनीर्घोषिणीर्विचिन्वतीः समश्रुतीः सर्पा
एतेद्वोऽत्र तद्धरध्वमिति सर्पेभ्यो यत्तत्रासृगूवध्यं बावस्रुतं भवति
तद्धरन्ति सर्पाः ॥ २६ ॥

अथ तत्रस्थ एवोदङ्मुख आवृत्त्य यत्तत्र संज्ञपनदेशे रुधिरमूवध्यं वा ऊवध्य-
गोहं वाऽवस्रुतं भूमौ निपातितं भवति तत्सर्पेभ्य उद्दिशति श्वासिनीरिति मन्त्रेण ।
तच्च सर्पा हरन्ति देवतारूपेण । ततः स्विष्टकृदादिहृदयशूलोद्भासनसहितं होम-
शेषं समापयेत् । ' अथास्य रुद्रदेवस्य यष्टा स्तोतृप्रियस्य वै । सर्वात्मनो भगवतो
माहात्म्यमधुनाऽब्रवीत् ' ॥ २६ ॥

सर्वाणि ह वा अस्य नामधेयानि ॥ २७ ॥

यावन्ति किल लोके नामधेयान्यभिधानानि सन्ति तानि सर्वाण्यस्यैवं
नामधेयानि । यावन्तो लोके शब्दाः सन्ति तैः सर्वैरयमेव वाच्य इत्यर्थः । त्रैलोक्ये

यावन्तः पदार्थास्ते सर्वे रुद्र एवेत्यर्थः । एवं ब्रुवता रुद्रस्य सर्वगतत्वं दासि-
तम् ॥ २७ ॥

सर्वाः सेनाः ॥ २८ ॥

त्रैलोक्ये यावन्त्यः सेनाः सन्ति ताः सर्वा अस्यैव सेनाः । न ह्यन्यस्याह्य-
माग्यस्य सेनाः संभवन्ति । अस्य तु महाभाग्यादुपपद्यन्त एव । एवं ब्रुवता राजा-
दयो देवादयश्च रुद्र इत्युक्तं भवति । स्तुतिषु च न पुनरुक्ततादोषः ॥ २८ ॥

सर्वाण्युच्छ्रयणानि ॥ २९ ॥

यावन्ति च लोक उच्छ्रयणान्युत्कृष्टानि भूतानि विद्वत्तया यष्टतयाऽध्येन-
तयाऽध्यापयितृतया दातृतया तपस्तप्तृतयाऽध्येन वा तानि सर्वाण्यस्यैवांशभू-
तानि । न ह्यन्यस्योत्कृष्टत्वसंभवः । अथवा सर्वाण्युच्छ्रयमाणानि पर्वतादीनि-
तान्यस्यैव । तेष्वयं वसतीत्यर्थः । एवमनेकधा स्तुतवानाचार्यः ॥ २९ ॥

इत्येवंविद्यजमानं प्रीणाति ॥ ३० ॥

इतिशब्द उक्तपरामर्शः । उक्तेन मार्गेण यो रुद्रदेवं विदित्वा यजति शूलग-
वेन यजमानस्तमित्येवंविद्यजमानं प्रीणाति रुद्रदेवः । अत्युत्कृष्टेन सुखेन यज-
मानं संयुनक्तीत्यर्थः ॥ ३० ॥

नास्य ब्रुवाणं च न हिनस्तीति विज्ञायते ॥ ३१ ॥

अस्य कर्मणो ब्रुवाणं वक्तारम् । च नेत्यपिशब्दार्थः । तेन च वक्तारमपि
विज्ञातारमप्यधेतारमप्युपकर्तारमपि न हिनस्ति रुद्रदेव इत्येवं श्रूयते ॥ ३१ ॥

नास्य प्राश्नीयात् ॥ ३२ ॥

अस्य पशोर्हुतशेषं न प्राश्नीयात् । अन्यत्रेच्छातः प्राश्नीयाद्वा । अयं निषेध
एकेषां मतेन कृतः । उत्तरत्र प्राशनविधायात् ॥ ३२ ॥

नास्य ग्राममाहरेयुरभिमारुको हैष देवः प्रजा भवतीति ॥ ३३ ॥

अस्य कर्मणः संबन्धीनि द्रव्याणि ग्रामं नाऽऽहरेयुः केचिदपि । प्रजा अभिमारुको
हैष द्वेषो भवति । आहरणे सत्याहृतवतीः प्रजा हिनस्ति रुद्रदेवः । इतिशब्दो
हेतौ । तस्मान्नाऽऽहरेयुरिति ॥ ३३ ॥

अमात्यानन्ततः प्रतिषेधयेत् ॥ ३४ ॥

पुत्रादीन्समीपतः प्रतिषेधयेन्नात्राऽऽगन्तव्यमिति ॥ ३४ ॥

नियोगात्तु प्राश्नीयात्स्वस्त्ययन इति ॥ ३५ ॥

हुतशेषं पशोर्नियोगान्नियमेन प्राश्नीयात्स्वस्त्ययन इति कृत्वा । अतो ज्ञायते नि-
षेध एकायः पक्ष इति ॥ ३५ ॥

अधुनाऽस्य कर्मणः फलमाह—

स एष शूलगवो धन्यो लोक्यः पुण्यः पुण्यः पशव्य आयुष्यो
यशस्यः ॥ ३६ ॥

शूलगवेनेष्टवतो धनलोकपुण्यपुत्रपश्चायुर्यशांसि भवन्तीत्यर्थः ॥ ३६ ॥

इष्ट्वाऽन्यमुत्सृजेत् ॥ ३७ ॥

एवं शूलगवेनेष्ट्वाऽन्यं पशुं श्रेष्ठं स्वस्य यूथस्येत्यादिलक्षणयुक्तमभिषिच्योत्सृजेत्पुनः
शूलगवकरणार्थम् ॥ ३७ ॥

नानुत्सृष्टः स्यात् ॥ ३८ ॥

सर्वथाऽनुत्सृष्टो नैव स्यात् । शूलगवार्थं सकृदुत्सर्गोऽवश्यं कार्यः । शूलगवः सकृद-
वश्यं कार्यं इत्यर्थः । एवं च कृत्वा नित्यं कर्मेदमिति ज्ञावते ॥ ३८ ॥

न हापशुर्भवतीति विज्ञायते ॥ ३९ ॥

न हापशुर्भवति । पशुगुणकं कर्म पशुः । शूलगवनामकेन पशुकर्मणा रहितो न
भवेदित्यर्थः । यत एवं श्रूयते तस्मात्सकृदुत्सर्गोऽवश्यं कार्यः ॥ ३९ ॥

शन्तातीयं जपन्गृहानियात् ॥ ४० ॥

शूलगवं समाप्य ग्रामं प्रविश्य ततः प्रागुक्तं शन्तातीयं जपन्गृहानियाद्गच्छेत् ।
प्रविशेदित्यर्थः ॥ ४० ॥

अथ नैमित्तिकं कर्माऽऽह—

पशूनामुपताप एनमेव देवं मध्ये गोष्ठस्य यजेत् ॥ ४१ ॥

पशूनामात्मीयानां यदोपतापो व्याधिरभूत्तदैतमेव देवं द्वादशनामकं षण्णामकमेक-
नामकं वेत्यर्थः । तं मध्येगोष्ठं यजेत् ॥ ४१ ॥

तत्र द्रव्यमाह—

स्थालीपाकं सर्वहुतम् ॥ ४२ ॥

आज्यमागान्तं कृत्वोपस्तीर्थं देव्यां स्थालीपाकं सर्वं निधाय प्रत्यभिघार्य जुहु-
यात् । एवं सर्वहुतं कुर्यात् । अत्र प्रधानहविषः शेषामावात्स्विष्टकृत्त कार्यः ।
दिगुपस्थानं कार्यामित्युक्तम् । ततः सर्वप्रायश्चित्तादि समापयेत् ॥ ४२ ॥

बर्हिंराज्यं चानुप्रहृत्य धूमतो गा आनयेत् ॥ ४३ ॥

ततो बर्हिष आज्यं च । चशब्दात्तुषान्फलीकरणांश्चाग्नावनुप्रहृत्य प्रतिधूमं गा
आनयेत् ॥ ४३ ॥

शन्तातीयं जपन्पशूनां मध्यमियान्मध्यमियात् ॥ ४४ ॥

ततः शन्तातीयं जपन्पशूनां मध्यमियाद्गच्छेत् । प्रविशोदित्यर्थः । अन्ये तु शन्तातिशब्दवन्ति सूक्तानि शन्तातीयशब्देनोच्यन्त इति व्याख्ययुः । कानि तानि ' ईळे धावापृथिवी ' ' इदं ह नूनमेषाम् ' ' उत देवा अवाहितम् ' इत्येतानि । ' श न इन्द्राग्नी ' इतीदं शन्तातीयमिति प्रसिद्धमित्युक्तमस्माभिः प्राक् । अध्यायान्तलक्षणार्थं द्विवचनम् ॥ ४४ ॥

नमः शौनकाय नमः शौमकाय ॥ ४५ ॥ ख० ॥ ९ ॥

इत्याश्वलायनगृह्यसूत्रे चतुर्थोऽध्यायः ॥ ४ ॥

इत्याश्वलायनगृह्यसूत्रं समाप्तम् ॥

शौनकनमस्कारस्तत्प्रसादेनेदं गृह्यशास्त्रमस्माभिः प्रणीतं तच्च समाप्तमिति ज्ञापनार्थम् ॥ ४५ ॥ ९ ॥

आश्वलायनकं गृह्यमित्थं वै विवृतं मया ।

सद्भिः सारं तु वै ग्राह्यमसारं त्यज्यतामिति ॥

इत्याश्वलायनगृह्यसूत्रवृत्तौ नारायणीयायां चतुर्थोऽध्यायः ॥ ४ ॥

अथ बह्वृचाचार्यान्तरमतेन सपिण्डीकरणप्रयोगं वक्ष्यामः सौकर्यार्थम् । त(स)त्तु संवत्सरे पूर्णे द्वादशाहे वा कार्यम्(र्थः) । तत्र नियमेन द्वौ ब्राह्मणौ देवे । पितृकृत्ये तु त्रयः । इतरत्सर्वे पार्वणवत् । विशेषमात्रं वक्ष्यामः । तत्र चत्वार्यर्घ्यपात्राणि । एकं प्रेतस्य । त्रीणि पितृपितामहप्रपितामहानाम् । तत्र चतुर्ष्वपि दर्भानन्तर्घाय चतुर्ष्वप्यपो निषिच्य चत्वारि सकृदनुमन्त्र्य प्रेतपात्रे तूष्णीं तिलान्प्रक्षिप्य ततो मन्त्रेण त्रिषु पात्रेषु क्षिपति । मन्त्रावृत्तिरुक्ता । ततो गन्धमार्यैश्चत्वार्यपि पात्राण्यर्चयित्वा प्रथमं पात्रमितरेषु पित्रादिपात्रेषु त्रिषु निनयति ' समानीव ' इत्यृचा । ततोऽर्घ्यनिवेदनादि पार्वणवत् । अत्र स्थालीपाको नास्तीति कृत्वा भोजनार्थादन्नादुद्धत्यः घृताक्तं कृत्वाऽग्नौ कुर्यात् । पाणिषु वा पूर्वोक्तेन विधिना जुहुयात् । ततो हुतशेषं पितृभ्यः पाणिषु ददाति । अग्निहोमपक्षे पाणिहोमपक्षे च समानमिदम् । अन्नं पाणितले दत्तमिति पूर्वप्राशननिषेधो द्रष्टव्यः । पिण्डनिर्वपणकाले प्रेतोद्देशेनैकं पिण्डं तूष्णीं दत्त्वा पित्रादिभ्यः पार्वणवद्दत्त्वा प्रेतपिण्डं त्रिधा विभज्य त्रिषु

पिण्डेषु निदध्यात् । मधुमतीभिः ' मधुवाता ' इति तिसृभिः ' संगच्छध्वम् ' इति द्वाभ्यां च । ततोऽनुमन्त्रणादि सर्वं पार्वणवत् । ॐ स्वस्त्यस्त्विति ब्राह्मणान्वि-
सर्जयेत् । एवं चतुर्थस्य प्रपितामहस्य विच्छेदो भवति । स्त्रिया अप्येवमेव सपि-
ण्डीकरणम् । तस्यास्तु मातृपितामहीप्रपितामहीभिः सपिण्डीकरणम् । एवं सति
चतुर्थ्याः प्रपितामह्याः पिण्डविच्छेदो भवति । अनपत्यानां तु प्रेतानां सपिण्डीकरणं
नास्ति । अन्यस्यापि यस्य सपिण्डीकरणं कार्यं येन कर्त्रा कार्यं यैश्च सह पिण्डदानं
कार्यं तत्सर्वं स्मृतितोऽवगन्तव्यम् । एवमाचार्यान्तरमतेन प्रयोगः । सुखार्थमिदमन्नं
व्याख्यातम् । इत्याश्वलायनसपिण्डीकरणप्रयोगः ॥

आश्वलायनगृह्यस्य भाष्यं भगवता कृतम् ।

देवस्वामिसमाख्येन विस्तीर्णं तत्प्रसादतः ॥ १ ॥

दिवाकरद्विजवर्यसूनुना नैध्रुवेण वै ।

नारायणेन विप्रेण कृतेयं वृत्तिरीदृशी ॥ २ ॥

अथ गृह्यपरिशिष्टम् ।

अथ प्रथमोऽध्यायः ।

गृह्ये तु यानि चोक्तानि क्वचिद्वैतानिकेऽपि वा ।
विधेरलोपनार्थाय तानि वक्ष्याम्यतःपरम् ॥

१ ग्रन्थप्रतिज्ञा ।

अथास्मिन्नाश्वलायनगृह्ये यानि कानिचिदन्योक्तानीहेच्छता नाऽऽचार्येणानुमतानि
ज्ञापितानि यानि चोक्तप्रदर्शितक्रियाणि तानि सर्वावबोधाय यथावदभिधास्यामः ।
कर्ता स्नातो धौतानार्द्रवासा यज्ञोपवीत्याचान्तः प्राङ्मुख आसीनो दक्षिणाङ्गकारी
समाहितो मन्त्रान्ते कर्म कुर्वीत प्रत्युचोक्तिप्वृगान्तेष्वनादेश आज्यं द्रव्यं स्रुवः
करणमवदानवत्सु दर्वी पाणिः कठिनेषु कर्मावृत्तौ मन्त्रोऽप्यावर्तते कर्मणोऽन्त आच-
मनं चेति सामान्यम् ॥ १ ॥

२ संध्यावन्दनकालादि प्राणायामान्तम् ।

अथ संध्यामुपासीतेत्याचार्यो यावहोरात्रयोः संधी यश्च पूर्वाह्णापराह्णयोस्तत्काल-
मवा देवता संध्या तामुपासीत । बहिर्ग्रामात्प्राच्यामुदीच्यां वाऽन्यस्यां दिश्यनि-
न्दितायामनल्पमुदकाशयमेत्य प्रातः शुचिर्भूतः पाणिपादमुखानि प्रक्षाल्य, शुचौ
देशे मूमिष्ठपादोऽनपाश्रित उपविष्टः शिखां बद्ध्वाऽऽचामेत् । प्रकृतिस्थमफेनावुब्दु-
दमुदकमीक्षितं दक्षिणेन पाणिनाऽऽदाय कनिष्ठङ्गुष्ठौ विश्लिष्टौ वितत्य,
तिस्र इतराङ्गुलीः संहतोर्ध्वाः कृत्वा ब्राह्मेण तीर्थेन हृदयप्रापि त्रिः
पीत्वा पाणिं प्रक्षाल्य षष्ट्याम्भ साङ्गुष्ठमूलेनाऽऽकुञ्चितोष्ठमारयं द्विः प्रमृज्य
सकृच्च संहतमध्यमाङ्गुलीभिः पाणिं प्रक्षाल्य सव्ये पाणिं पादौ शिरश्चाम्युक्ष्य
षष्ट्याम्भः संहतमध्यमाङ्गुलित्रयाग्रेणाऽऽस्यमुपःस्पृश्य साङ्गुष्ठया प्रदर्शिन्या घ्राणविल-
द्वयमनामिकया चक्षुःश्रोत्रे कनिष्ठिकया च नाभिं तलेन हृदयं सर्वाभिर-
ङ्गुलीभिः शिरस्तदग्रैरसौ चोपस्पृशेदित्येतदाचमनम् । एवं द्विराचम्याऽऽत्मान-
मभ्युक्ष्य ततो दन्ताञ्जशोषयित्वा पुनर्द्विराचम्य दर्भपवित्रपाणिः प्रथममन्त्रकं
पञ्चदशमात्रिकं प्राणायामत्रयं कृत्वा समन्त्रकं सकृत्कुर्यादायतप्राणः सप्रणवां सप्त-
व्याहृतिकां सावित्रीं सशिरस्कां त्रिरावर्तयेदित्येष समन्त्रः प्राणायामः ॥ २ ॥

३ मार्जनविधिः ।

अथ कर्म संकृत्या शुचौ पात्रे सव्ये पाणौ वाऽप आधाय स्थिरे तूदकाशये

धावति कर्म कुर्वति तावत् उदकस्य विभागं कल्पयित्वा तीर्थानि तत्राऽऽवाह्य
ता अपः सदर्मपाणिनाऽऽदायोत्तानशिरसि मार्जयेदोपूर्वं पच्छ आपो हिष्ठेति
तिसृभिरथाऽऽचमनम् । उदकमादाय, सूर्यश्चेति पिबेत् । सूर्यश्च मा मन्युश्च मन्यु-
पतयश्च मन्युकृतेभ्यः पापेभ्यो रक्षन्तां यद्रात्र्या पापमकार्षं मनसा वाचा हस्ताभ्यां
पद्भ्यामुदरेण शिक्षा रात्रिस्तदवलम्पतु यत्किञ्चिद्दुरितं मयि, इदमहं माममृतयोनौ
सूर्ये ज्योतिषि जुहोमि स्वाहेत्येतत्समन्त्रमाचमनमथ पुनराचम्य मार्जयेत्प्रणवव्याह-
तिसावित्रीभिर्ऋग्वश आपो हिष्ठेति सूक्तेन गायत्रीशिरसा चाम्भसाऽऽत्मानं परिषिञ्चे-
देतन्मार्जम् ॥ ३ ॥

४ अघमर्षणम् ॥

अथ गोकर्णवत्कृतेन पाणिनोदकमादाय, नासिकाग्रे धारयन्कृष्णघोरपुरुपाकृतिं
पाप्मानमात्मानमन्तव्याप्य स्थितं विचिन्त्य, संयत्प्राणोऽघमर्षणसूक्तं द्रुपदामृचं
चाऽऽवर्त्य दक्षिणेन नासाविलेन शनैः प्राणं रेचयन्सर्वतस्तेन संहृत्य, कृष्णं रेच-
नवर्त्मना पाणिस्थ उदके पतितं ध्यात्वा, तदुदकमनवेक्षमाणो वामतो भुवि तीव्राघा-
तेन क्षिप्त्वा, तं पाप्मानं वज्रहतं सहस्रधा दलितं भावयेदेष पाप्मव्यपोहः ।
एनमेके न कुर्वन्ति । मार्जनेनैव तस्य व्यपोहितत्वादिति । ' द्रुपदादिवेन्मुमुचानः
स्विन्नः स्नातो मलादिव । पूतं पवित्रेणेवाऽऽज्यमापः शुन्धन्तु मैनसः ' इतीयं
द्रुपदा ऋक् पापशोधिनी ॥ ४ ॥

५ अर्घ्यादि गायत्र्यर्थान्तम् ।

अथाऽऽचम्य दर्भपाणिः पूर्णमुदकाञ्जलिमुद्धृत्याऽऽदित्यामिमुखः स्थित्वा प्रणवव्या-
हृतिपूर्वया सावित्र्या त्रिनिवेदयन्नुत्क्षिपेद्ये पुनः पाप्मव्यपोहं नेच्छति त आचम्यै-
वार्घ्यमुत्क्षिपेयुरेतदेवार्घ्यनिवेदनमसावादित्यो ब्रह्मेति प्रदक्षिणं परियन्परिषिच्येष
उपस्पृश्य, शुचौ देशे दर्भाम्सोक्षिते दर्भानास्तीर्य, व्याहृतिभिरुपविश्य,
प्राणायामत्रयं कृत्वाऽऽत्मानं व्याहृतिभिरभ्युक्ष्य सावित्र्या देवतमनुस्मृत्या-
र्षादिकं वा तामेतां चक्षुरक्षरशो विभक्तामन्तर्योजितैः षड्भिस्तदङ्गमन्त्रै-
र्यथाङ्गमात्मनि विन्यस्याऽऽत्मानं तद्रूपं धावयेद्यथा तत्सवितुर्हृदयाय नम इति हृदये,
वरेण्यं शिरसे स्वाहेति शिरसि, भर्गो देव शिखायै वषडिति शिखायां, स्यधीमहि कव-
चाय हुमित्युरसि धियो योःनो नेत्रत्रयाय वौषट् नेत्रललाटदेशेषु विन्यस्याथ प्रचोदया-
दस्त्राय फडिति करतलयोरस्त्रं प्राच्यादिषु दशसु दिक्षु विन्यसेदेषोऽङ्गन्यासः । एन-
मेके नेच्छन्ति स हि विधिरवैदिक इत्यर्थमनुसंधानाः । मन्त्रदेवतां ध्यात्वाऽऽगच्छ
वरदे देवीत्यावाह्य तिष्ठेन्नष्टेषु नक्षत्रेष्वामण्डलदर्शनान्मन्त्रार्थमनुसंधानः । संधानं
नेच्छन्त्येके । प्रणवव्याहृतिपूर्विकां सावित्रीं जपेत् । जपं चाक्षसंस्मृत्यामिकाया मध्या-

दारभ्य प्रदक्षिणं दशमिरङ्गुलीपर्वभिर्वा गणयेत् । ' आगच्छ वरदे देवि जप्ये मे संनिधा भव । गायन्तं त्रायसे यस्माद्गायत्री त्वं ततः स्मृता ' इत्यावाहनमन्त्रः । सवितुर्देवस्य वरणीयं तेजो ध्यायेमहि योऽस्माकं कर्मणि प्रेरयतीति मन्त्रार्थः । ५ ।

६ त्रिकालगायत्रीध्यानादि ।

अथ देवताध्यानम् । यासंध्योक्ता सैव मन्त्रदेवता खलूपास्यते तां सर्वदैकरूपां ध्याये-
दनुसंध्यमन्यान्यरूपां वा यदैकरूपामृग्यजुःसामत्रिपदां त्रिर्यगूर्वाधरदिक्षु षट्कुक्षिं
पञ्चाशिरसमग्निमुखीं विष्णुहृदयां ब्रह्माशिरस्कां रुद्रशिखां दण्डकमण्डल्वक्षसूत्राभया-
ङ्कचतुर्भुजां शुभ्रवर्णां शुभ्राम्बरानुलेपनस्त्रगाभरणां शरच्चन्द्रसहस्रप्रभां सर्वदेवमयी-
मिमां देवीं गायत्रीमेकामेव तिसृषु संध्यासु ध्यायेदथ यदि भिन्नरूपां तां प्रातर्वालां
बालादित्यमण्डलमध्यस्थां रक्तवर्णां रक्ताम्बरानुलेपनस्त्रगाभरणां चतुर्वक्त्रां दण्डक-
मण्डल्वक्षसूत्राभयाङ्कचतुर्भुजां हंसासनारूढां ब्रह्मदैवत्यामृग्वेदमुदाहरन्तीं भूर्लोक-
धिष्ठात्रीं गायत्रीं नाम देवतां ध्यायेदथ मध्यंदिने तां युवतीं युवादित्यमण्डलम-
ध्यस्थां श्वेतवर्णां श्वेताम्बरानुलेपनस्त्रगाभरणां पञ्चवक्त्रां प्रतिवक्त्रं त्रिनेत्रां चन्द्र-
शेखरां त्रिशूलखड्गखट्वाङ्गडमरुकाङ्कचतुर्भुजां वृषभासनारूढां रुद्रदैवत्यां यजु-
र्वेदमुदाहरन्तीं भुवर्लोकधिष्ठात्रीं सावित्रीं नाम देवतां ध्यायेदथ सायं तां वृद्धां
वृद्धादित्यमण्डलमध्यस्थां श्यामवर्णां श्यामाम्बरानुलेपनस्त्रगाभरणामेकवक्त्रां शङ्ख-
चक्रगदापद्माङ्कचतुर्भुजां गुरुडासनारूढां विष्णुदैवत्यां सामवेदमुदाहरन्तीं स्वर्लोक-
धिष्ठात्रीं सरस्वतीं नाम देवतां ध्यायेद्व्याचानं नेच्छन्त्येके । तत आवाह्यं जपित्वा
जातवेदसे सुनवाम सोम तच्छंयोरारवृणीमहे नमो ब्रह्मणे नमो अस्त्वग्नय इत्येतामिरुप-
स्थाय प्रदक्षिणं दिशः साधिषा नत्वाऽथ संध्यायै गायत्र्यै सावित्र्यै सरस्वत्यै
सर्वाभ्यो देवताभ्यश्च नमस्कृत्य तत ' उत्तमे शिखरे देवि भूम्यां पर्वतमूर्धनि ।
ब्राह्मणैरभ्यनुज्ञाता गच्छ देवि यथासुखमिति संध्यां विसृज्य भद्रं नो अपिवातय
मन इत्युक्त्वा शान्तिं च त्रिरुच्चार्य नमो ब्रह्मण इति प्रदक्षिणं परिक्रामन्नासत्य-
ल्लोकादापातालादालोकालोकपर्वतात् । ये सन्ति ब्राह्मणा देवास्तेभ्यो नित्यं नमो
नमः ' इति नमस्कृत्य भूमिमुपसंगृह्य गुरुन्वृद्धांश्चोपसंगृह्णीयादेवम् । सायं विशे-
षास्तु सूर्यश्चेति मन्त्रे सूर्यस्थानेऽग्निपदमावपेद्रात्र्याहूना रात्रिरहः सत्ये ज्योतिषी-
त्यन्ते ब्रूयाज्जपं चार्धास्तमिते मण्डले आ नक्षत्रदर्शनादासीनेनेति ॥ ६ ॥

७ आचमनमन्त्रादि ।

अथ मध्यंदिन आपः पुनन्विति मन्त्राचमनमापः पुनन्तु पृथिवीं पृथिवीं पूता पुनातुं

माम् । पुनन्तु ब्रह्मणस्पतिर्ब्रह्मपूता पुनातु माम् । यदुच्छिष्टमभोज्यं च यद्वा
दुश्चरितं मम । सर्वं पुनन्तु मामापोऽसतां च प्रतिग्रहस्वाहेत्यथाऽऽकृष्णीयया हंस-
वत्या वा त्रिः सकृद्द्विऽर्धमुत्क्षिप्योर्ध्वबाहुस्त्रमुख उदृत्यं जातवेदसं चित्रं देवानामिति
सूक्ताभ्यामाभ्यां वा मन्त्राभ्यां तच्चक्षुरित्येकया वाऽऽदित्यमुपस्थाय जपं प्राङ्मुख
आसीनो यथेष्टकालं कुर्यादित्येष संध्याविधिर्व्याख्यातः ॥ ७ ॥

८ मन्त्राणामृषिदैवतच्छन्दःक्रमः ।

अथास्य मन्त्राणामृषिदैवतच्छदांसि । प्रणवस्य ब्रह्मा परमात्मा देवी गायत्री,
व्याहृतीनां सप्तानां विश्वामित्रजमदग्निभरद्वाजगौतमात्रिवसिष्ठकश्यपाः प्रजापतिर्वा
सर्वासामग्निवाग्वादित्यबृहस्पतिवरुणेन्द्रविश्वेदेवा गायत्र्युष्णिगनुष्टुब्बृहतीपङ्क्तित्रि-
ष्टुब्जगत्यस्तिसृणामाद्यानां समस्तानां वा देवता प्रजापतिर्बृहती सावित्र्या विश्वामित्रा
सविता गायत्री शिरसः प्रजापतिर्ब्रह्माग्निवाग्वादित्या देवता यजुश्छन्दः । आपो हि
सिन्धुद्वीप आम्बरीषो वाऽऽस्यं गायत्रं द्व्यनुष्टुब्जं पञ्चमी वर्धमाना सप्तमी प्रतिष्ठा अन्त्ये
द्वे सूर्यश्च ब्रह्मासूर्यमन्युमन्युपतयः प्रकृतिरापः पुनन्तु विष्णुरापो हिष्ठा अग्निश्च
रुद्रोऽग्निमन्युमन्युपतयः प्रकृतिः ऋतं च माधुच्छन्दसोऽघमर्षणो माववृत्तमानुष्टुभं
जातवेदसे कश्यपो जातवेदा अग्निस्त्रिष्टुप् तच्छंथोः शंयुर्विश्वेदेवाः शकरी नमो
ब्रह्मणे प्रजापतिर्विश्वेदेवा जगती आकृष्णेन हिरण्यस्तूपः सविता त्रिष्टुप् हंसः शुचिषद्वा
मदेवः सूर्यो जगत्युदृत्यं प्रस्कण्वः सूर्यो गायत्रमन्त्याश्चतस्रोऽनुष्टुमश्चित्रं देवानामिति
कुन्सः सूर्यस्त्रिष्टुप् तच्चक्षुर्वसिष्ठः सूर्यः पुरउष्णिक् दैवतस्मरणमेव वा कुर्यादेवमन्यत्र
व्याख्यातम् ॥ ८ ॥

९ स्नानविधिः ।

अथ स्नानविधिस्तत्प्रातर्मध्याह्ने च गृहस्थः कुर्यादैकतरत्र वा प्रातरेव ब्रह्म-
चारी यतिस्त्रिषु सवनेषु द्विस्त्रिर्वा वानप्रस्थस्तत्प्रातः सह गोमयेन कुर्यान्मृदा मध्यंदि-
ने सायं शुद्धा मिरिद्धिर्न प्रातः स्नानात्प्राक्संध्यामुपासीत प्रातरुत्सृष्टं गोमयमन्तरिक्षस्थं
संगृह्य भूमिष्ठं वोपर्यधश्च संत्यक्तं तीर्थमेत्य धौतपादपाणिमुख आचम्य संध्योक्तः
षदात्माभ्युक्षणादि च कृत्वा द्विराचम्य दर्मपाणिः संयतप्राणः कर्म संकल्प्य गो-
मयं वीक्षितमादाय सव्ये पाणौ कृत्वा व्याहृतिमिस्त्रेधा विमज्य दक्षिणं मार्गं
प्रणवेन दिक्षु विक्षिप्योत्तरोत्तरं तीर्थं क्षिप्त्वा मध्यमं मानस्तोक इत्यृचाऽग्निमृश्य
गन्धद्वारामित्यनया मूर्धादिसर्वाङ्गमालिप्य प्राञ्जलिर्वरुणं हिरण्यशृङ्गमिति द्वाभ्यामव
ते हेड इति द्वाभ्यां प्रसम्राजे बृहदर्चति सूक्तेन प्रार्थ्य हिरण्यशृङ्गं वरुणं प्रपद्ये
तीर्थं मे देहि याचितः । यन्मया भुक्तमसाधूनां पापेभ्यश्च पुनरिहः । यन्मं मनसा

वाचा कर्मणा वा दुष्कृतं कृतम् । तन्न इन्द्रो वरुणो बृहस्पतिः सविता च पुनन्तुः पुनः पुनरिति । अथ याः प्रवतो निवत उद्वत इत्येतथा तीर्थमभिमृश्यावगाह्य स्नातो द्विराचम्य मार्जयेदम्बयो यन्त्यध्वभिरित्यष्टामिरापो हिष्ठेति च नवभिरथ तीर्थमङ्गु-
ष्ठेनेमं मे गङ्ग इत्यृचा त्रिः प्रदक्षिणमालोड्य प्रकाशपृष्ठमग्नावधमवर्षसूक्तं त्रिरा-
वर्त्य निमज्ज्योन्मज्ज्याऽऽदित्यमालोक्य द्वादशकृत्व आप्लुत्य पाणिभ्यां शङ्खमुद्रया
योनिमुद्रया वोदकमादाय मूर्ध्नि मुखे वाह्वोरुरसि चाऽऽत्मानं गायत्र्याऽभिषिच्य
' त्वं नो अग्ने वरुणस्य विद्वानिति ' द्वाभ्यां ' तरत्समदीधावतीति ' च सूक्तेन
पुनः स्नायान्मूर्ध्नि चाभिषिञ्चेत्—' तद्विष्णोः परमं पदमग्ने रक्षणो अंहसो यत्किञ्चेदं
वरुणदैव्येजने ' इत्येता जपेत् । स्नातोभिमुखः सरित्सु स्नायादन्पत्राऽऽदित्याभिमुखोऽथ
साक्षताभिरद्भिः प्राङ्मुख उपवीती देवतीर्थेन व्याहृतिमिर्व्यस्तसमस्ताभिर्नद्यादीन्दे-
वान्सकृत्सकृत्तर्पयित्वाऽथोदङ्मुखो निवीती सयवामिरद्भिः प्राजापत्येन तीर्थेन
कृष्णद्वैपायनादीनृषीस्ताभिर्व्याहृतिभिर्द्विर्द्विस्तर्पयित्वाऽथ दक्षिणाभिमुखः प्राचीना-
वीती पितृतीर्थेन सतिलाभिरद्भिर्व्याहृतिभिरेव सोमः पितृमान्यमोऽङ्गिरस्वानग्नि-
प्राप्ताः ऋष्यवाइन इत्यादीर्ह्यीर्ह्यीस्तर्पयेदेतत्स्नानाङ्गतर्पणमथ तीरमेत्य दक्षिणाभिमुखः
प्राचीनावीती ' ये के चास्मत्कुले जाता अपुत्रा गोत्रिणो मृताः । ते गृह्णन्तु मया
दत्तं वस्त्रनिष्पीडनोदकमिति ' वस्त्रं निष्पीड्य यज्ञोपवीत्यप उपस्पृश्य परिधानीय-
मभ्युक्ष्य परिधाय द्वितीयं चोत्तरीयं पर्युक्षितं प्रावृत्य द्विराचामेदथोक्तसंध्यामुपासीतेदं
प्रातःस्नानविधानम् ॥ ९ ॥

१० मध्वाह्नस्नानविधिः ।

अथ मध्यदिने तीर्थमेत्य धौतपाणिपादमुखो द्विराचम्याऽऽयतप्राणः स्नानं संक-
ल्प्य दर्भपवित्रपाणिः शुचौ देशे खनित्रेण भूमिं गायत्र्येण खात्वोपरि मृदं चतु-
रङ्गुलमुद्रास्याधस्तान्मृदं तथा खात्वा गायत्र्याऽऽदाय गर्तमुद्रासितया मृदा परिपूर्य
मृदमुपात्तां शुचौ देशे तीरे निधाय गायत्र्या प्रोक्ष्य तच्छिरसा त्रेधा विमज्ज्येकेन
मूर्ध्नि आ नाभेरपरेण चाधस्तादङ्गमनुलिप्याप्स्वाप्लुत्य क्षालयित्वाऽऽदित्यं निरीक्ष्य,
तं ध्यायन्स्नायादेतेन्मलस्नानमाहुः । अथ तीरे द्विराचम्य तृतीयमङ्गेनाऽऽदाय
सव्ये पाणौ कृत्वा व्याहृतिभिस्त्रेषा विमज्ज्य दक्षिणभागमङ्गेण दिक्षु दशसु विनि-
क्षिप्योत्तरं तीर्थे क्षिप्त्वा तृतीयं गायत्र्याऽभिमन्त्रितमादित्याय दर्शयित्वा तेन
मूर्ध्नि आ पादाद्वायत्र्या प्रणवेन वा सर्वाङ्गमनुलिप्य सुमित्र्या न आप ओषधयः
सन्तिवति सकृदद्विरात्मानमभिषिच्य दुर्भित्र्यास्तस्मै सन्तु योऽस्मान्द्वेष्टि यं च वयं
द्विष्म इति मृच्छेपमद्भिः क्षालयेत् । अथ वरुणप्रार्थना । तर्पणान्तेनोक्तेन विधिना ।

स्नान्याःत्रास्मिन्प्राग्ब्रह्मयज्ञतर्पणाद्वृद्धं निष्पीडयेदपुत्रादयो ह्यन्ते तर्प्या इत्येष स्नान-
विधिः । तदेतदसंभवेऽद्भिरेव कुर्याद्भौमदिनादिषु च न च गृहे मृदा स्नायान्न च
शीतोदकेन शीतोष्णोदकेन गृहे स्नायान्मन्त्रविधिं वर्जयेद्बहिर्वा शुचौ देशे सर्वं पश्चा-
त्कुर्यादिति ॥ १० ॥

११ मन्त्रस्नानप्रकारः ।

अथाशक्तस्य मन्त्रस्नानं शुचौ देशे झुचिराचान्तः प्राणानायम्य दर्भपाणिः
सव्ये पाणावपः कृत्वा तिस्रभिरापोहिष्ठीयामिः पच्छः प्रणवपूर्वं दर्भोदकैर्माजयेत् ।
पादयोर्मूर्ध्नि हृदये मूर्ध्नि हृदये पादयोर्हृदये पादयोर्मूर्ध्नि चाथार्धर्षशो मूर्ध्नि हृदये
पादयोर्हृदये पादयोर्मूर्ध्नि चाथ ऋक्शो हृदये पादयोर्मूर्ध्नि चाथ तृचेन मूर्ध्नीति
माजयित्वा गायत्र्या दशधाऽभिमन्त्रिता अपः प्रणवेन पीत्वा द्विराचामेदेतन्मन्त्र-
स्नानम् ॥ ११ ॥

१२ वैश्वदेवविधिः ।

अथ वैश्वदेवो दिनस्य प्रारम्भो नात्र पाकयज्ञतन्त्रमग्निमौपासनं पचनं वा परि-
समुह्य पर्युक्ष्याऽऽयतनमलंकृत्य सिद्धं हविष्यमधिश्रित्याद्भिः प्रोक्ष्योदगुद्वास्याग्नेः
प्रत्यग्दर्भेषु निधाय सर्पिषाऽभ्यज्य सव्यं पाणितलं हृदये न्यस्य सकृदवशनेन
पाणिना जुहुयात् । 'सोमाय वनस्पतये' इत्येकाहुतिं 'दिवाचारिभ्यो विश्वेभ्यो
देवेभ्यः' इति सर्वमूतानां विशेषणं प्रजापतेरुक्तिरिष्यते प्रधानबलेरुदकपुरुषबलि-
स्तदिदमन्नाभावे तण्डुलादिभिः कुर्यादेके शान्ते च परिसमुह्य पर्युक्षेदेके नात्र तन्त्र-
मिति पर्यहनोक्षणे अपि न कुर्वन्ति केवलं हुत्वोपतिष्ठन्ते । विश्वेदेवाः सर्वे देवास्तद्वै-
षत्यमितीदं वैश्वदेवम् ॥ १२ ॥

१३ पुण्याहवाचनाविधिः ।

अथ स्वास्तिवाचनमृद्धिपूर्तेषु स्वस्त्ययनं वाचयेदित्याचार्य ऋद्धिर्विवाहान्ता
अपत्यसंस्काराः, प्रतिष्ठोद्यापने पूर्त, तत्कर्मण आद्यन्तयोः कुर्याच्छुचिः स्वलंकृतो
वाचयति तथाभूते सञ्चानि मङ्गलसंभारभृति युग्मान्ब्राह्मणान्प्रशस्तानाचारलक्षणसंप-
न्नानर्ध्यादिभिरभ्यर्च्य दक्षिणया तोषयेत् । अथ प्राङ्मुखाः प्रशस्ता दर्भपाणयस्ति-
ष्ठेयुस्तद्दक्षिणतो वाचयितोदङ्मुखः संस्कार्या वाचयितुर्दक्षिणपार्श्वपातिष्ठेयुः । अथ
वाचयिता दर्भपाणिरपां पूर्णमुदकुम्भं स्वर्चितं सपल्लवमुखं धृत्वा तिष्ठन्समाहितो
'मनः समाधीयतामिति' ब्राह्मणान्ब्रूयान्समाहितमनसः स्मः' इति ते ब्रूयुः
'प्रसीदन्तु भवन्तः' इति वाचयिता 'प्रसन्नाः स्मः' इतीतरे । अथ ते सर्वे संहत्य

शान्तिः पुष्टिस्तुष्टिर्वृद्धिरविघ्नमायुष्यमारोग्यं शिवं कर्म कर्मसमृद्धिर्धर्मसमृद्धिः पुत्र-
समृद्धिर्वेदसमृद्धिः शास्त्रसमृद्धिर्धनधान्यसमृद्धिरिष्टसमृद्धिरित्येतानि पञ्चदश तन्त्रा-
ण्युक्तानि तन्नाम्ना कर्मदेवता प्रीयतामिति ब्रूयुः । अथ वाचयिता पूर्ववत्तल्लिङ्गमन्त्रा-
न्पठित्वा त्रिस्त्रिंशदधोच्चस्वरैरौ पुण्याहं भवन्तो ब्रुवन्तु स्वस्ति भवन्तो ब्रुवन्तु
ऋद्धिं भवन्तो ब्रुवन्तिवति ब्रुयातेऽपि तथा प्रत्येकं प्रतिब्रूयुरोमित्युध्यतामित्युद्धौ
प्रतिब्रूयुः । अथ प्राङ्मुखमासीनं सामात्यं कर्तारं ब्राह्मणाः सपल्लवदर्भपाणयः प्राङ्मु-
खास्तेषुः शान्तिपवित्रलिङ्गाभिर्ऋग्भिरभिषिञ्चेयुः पुरन्ध्रो नीराजनादि कुर्युः ॥ १३ ॥

१४ स्थण्डिलादि ।

अथ होष्यद्धर्मे किंचिदुच्छ्रिता समाऽकृत्रिमा भूमिः स्थण्डिलमुच्यते । तदिषु-
मात्रावरं सर्वतो गोमयेन प्रदक्षिणमुपलिप्य यज्ञियशकलमूलेनोल्लिख्य शकलं प्रागग्रं
निधाय स्थण्डिलमभ्युक्ष्य शकलमाग्नेय्यां निरस्थाप उपस्पृशेत् । एष आयतनसं-
स्कारः । तत्राग्निं व्याहृतिभिरभ्यात्मानं प्रतिष्ठाप्यान्वादधाति । कर्मसंकरपुः-
सरं द्रव्यदेवताग्रहणाय द्वयोस्तिसृणां वा समिधामभ्याधानमन्त्राधानम् । अथेध्मा-
बर्हिषी संनह्य दर्भैः प्रादेशमात्रैस्त्रिसंधी त्रिवृतौ रज्जु कुर्यात्पाणिभ्यां सव्योत्त-
राम्यां पूर्वं वर्तयेत्ततो दक्षिणोत्तराम्यामन्ते प्रदक्षिणावृतं रज्जुं कुर्यादेतद्रज्जुकर-
णम् । प्रथमां रज्जुमुदगग्रामास्तीर्य प्रादेशमात्रं दर्भमुष्टिं छित्त्वा प्रागग्रं तस्यां
निधाय तथा बर्हिद्विरावेष्टयित्वा(वेष्टय) तन्मूलं च द्विरावेष्टय तां प्रथमवेष्टन-
स्याधस्तादुन्नयेदेवं द्वितीयेध्मं सकृदावेष्टय संनह्येदरत्नयार्याम इध्मः पञ्चदशदारु-
कस्तदुपरि निदध्यादेतदिध्माबर्हिषोः संनहनम् । अथ सोदकेन पाणिना प्रागुदीच्या
आरभ्य प्रदक्षिणमग्निं त्रिः परिसमुह्य प्रादेशमात्रैर्दर्भैः प्रदक्षिणं प्राच्यादिषु प्रति-
दिशमुक्त्सं परिस्तृणीयाद्दक्षिणोत्तरयोः संधिषु मूलाग्रैराच्छादयेद्द्राघिष्ठान्वा
दर्भास्तयोस्तृणीयादुत्तरतः पात्रासादनाय दक्षिणतो ब्रह्मासनाय कांश्चिद्दर्मानास्ती-
र्याग्निं पर्युक्षेदेषोऽग्निं संस्कारः । अथ तेषु दर्भेषु पात्राणि न्यग्विजानि द्वंद्वं प्रागग्र-
मुदगपवर्गं प्रयुनक्ति प्रोक्षणपात्रस्रुवौ चमसाज्यपात्रे इध्माबर्हिषीत्याज्यहोमेषु तथा
चरुस्थालीप्रोक्षणपात्रे दर्वास्रुवौ चमसाज्यपात्रे इध्मानर्हिषी चेति दर्वाहोमेषु
प्रोक्षणपात्रमुद्धृत्य पवित्रमन्तर्धायाप आसिच्य तूष्णीं ताः पवित्राम्यां त्रिरुत्पूय
पात्राण्युक्तानानि कृत्वेध्मं विस्त्रस्य पात्राणि ताभिराद्भिर्युगपत्त्रिः प्रोक्षेदेतत्पात्रासाद-
नम् ॥ १४ ॥

१५ अथ स्रुवस्रुवादिसंमार्जनम् ।

अथ चमसं प्रत्यगग्नेर्निधाय ते पवित्रे वन्तर्धायाद्भिः पूरयित्वा गन्धादि

प्रक्षिप्य दक्षिणोत्तराभ्यां पाणिभ्यां नासिकान्तमुद्धृत्योत्तरतोऽग्नेर्दग्नेषु निधाय दग्धैः
 प्रच्छादयेदेत्प्रणीताप्रणयनम् । अथ ते एव पवित्रे प्राग्नेराज्यपात्रेऽन्तर्धायऽऽज्यमा-
 सिच्य बहिः परिस्तरणादङ्गारानुदगपोह्य तेष्वज्यमधिश्चित्योल्मुकेनावज्वाल्य
 दर्माग्ने प्रच्छिद्य प्रोक्ष्याऽऽज्ये प्रास्य ज्वलता तेनैवोल्मुकेनाऽऽज्यं त्रिः परिहृत्यो-
 ल्मुकं निरस्याप उपस्पृश्याऽऽज्यं कर्षन्निवोदगुद्वास्याङ्गारानतिसृज्याऽऽज्यमुत्पूय
 पवित्रे प्रोक्ष्याग्नौ प्रास्याप उपस्पृशेदेष आज्यसंस्कारः । अथ बर्हिःरात्मनोऽग्ने
 प्राग्ग्रमास्तीर्य तत्राऽऽज्यमासाद्य सह दग्धैर्दग्धास्तुवावादायाग्नौ प्रताप्य दग्धा निधाय
 स्तुवं सव्येन धारयन्दक्षिणेन पाणिना दर्माग्नौर्बिलं प्रागारभ्य प्रादाक्षिप्यं प्रागपवर्गं
 त्रिः परिमृज्य तैरेव बिलपृष्ठमभ्यात्मं त्रिः संमृज्याथ पृष्ठादारभ्य यावदुपरिविलं
 दण्डं दर्भमूलैस्त्रिः संमृज्य स्तुवं प्रोक्ष्य प्रताप्योदगाज्याद्बर्हिष्यासाद्योदकस्पृष्टैस्तैरेव
 दर्भैरेवं दग्धा च संस्कृत्य स्तुवादुदङ्घ्रु निधाय दर्भान्प्रोक्ष्याग्नौ प्रहरेदेष स्तुक्स्तुव-
 संमार्गः ॥ १५ ॥

१६ ब्रह्मणः पञ्च कर्माणि ।

अथ ब्रह्माऽस्ति चेतिक्रियेत स प्राक् प्रणीताप्रणयनात्समस्तपाण्यङ्गुष्ठो भुत्वाऽ-
 ग्नेणाग्निं परीत्य दक्षिणत आस्तीर्णेषु दग्धेषु निरस्तः परावसुरिति तृणमङ्गुष्ठोपकनि-
 ष्ठाभ्यां नैर्ऋत्यां निरस्याप उपस्पृशेद्विदमहमर्वावसोः सद्ने सीदामीत्युदङ्मुख उप-
 विश्य बृहस्पतिर्ब्रह्मा ब्रह्मसदनमाशिष्यते बृहस्पते यज्ञं गोपायेति मन्त्रं ब्रह्मा जपे-
 दपां प्रणयने ब्रह्मजपः प्रणेण्यामीत्यतिसृष्ट ॐ भूर्भुवः स्वर्बृहस्पतिप्रसूत इति
 जपित्वो प्रणयेत्यतिसृजेत्सर्वदा च यज्ञमना भवेदेके नेच्छन्ति । निरसनमुपवेशनं
 जपः प्रायश्चित्तहोमः संस्थाजपेनोपस्थानं चेति पञ्च कर्माणि ब्रह्मणः ॥ १६ ॥

१७ पार्वणस्थालीपाकः ।

अथ पार्वणस्थालीपाकस्तस्य पौर्णमास्यामारम्भोऽग्निमग्नीषोमौ पौर्णमास्यां देवते
 आग्निरिन्द्राग्नी चामावास्यायां देवते अपः प्रणीय शूर्पं व्रीहीन्निरु(रु)प्य प्रोक्ष्य
 प्राग्नीवमुत्तरलोम कृष्णाजिनमास्तीर्य तत्रोलूखलं निधाय तानवहत्य तण्डुलांस्त्रिः-
 फलीकृतांस्त्रिः प्रक्षाल्य श्रपयेद्यदि सह श्रपयेच्चरुं विहृत्येदममुष्मा इदममुष्मा इत्यमि-
 मृशेत्स्विष्टकृतं द्विरुपरिष्ठादमिधारयेत्पञ्चावती द्वावती पुरस्तादवद्येदिध्मरज्जुं विस्त-
 स्याग्नौ प्रास्यायाश्चाग्नेऽस्यतो देवा इदं विष्णुरित्यन्ताभिर्व्याहृतितिश्च जुहुयादेताः
 सर्वाः प्रायश्चित्ताहुतय एता ब्रह्मणा कर्तव्याः परीत्य प्रत्यगुदीच्यामवस्थाय जुहु-
 यात् । अथ बर्हिषि पूर्णपात्रं निनीय तामिरद्भिराणे अस्मान्मातरः शुन्ध्यन्तिव-

दमापः प्रवहतेत्येताभ्यां सुमिथ्या न आप ओषधयः सन्वित्येतेन चाऽऽत्मानं शिरसि मार्जयेत्संस्कार्यमपि संस्कारकर्मसु । अथाग्निर्मां च म इति संस्थाजपेनोप- तिष्ठते । ततो ब्रह्मा च । अथ कर्ताऽग्नेः परिसमूहनपर्युक्षणे कुर्यादेतत्तन्त्रमन्येषाम- स्थालीपाकवत्सुकृतकर्ममन्त्राञ्जुहुयात् ॥ १७ ॥

१८ नित्यमग्न्युपासनम् ।

अथ-नित्यमौपासनं तस्य सायमारम्भोऽनस्तमित आदित्ये सायमग्नेः प्रादुष्कर- णमनुदिते प्रातः प्रदोषान्तः सायं होमकालः सङ्गवान्तः प्रातर्नात्र तन्त्रमिष्यतेऽग्निं परिसमूह्य परिस्तीर्य पर्युक्ष्य होम्यमपक्कमुल्मुकेनावज्वाल्य तेनैव त्रिः परिहृत्यो- ल्मुकं निरस्येत्पक्कमुद्गङ्गारेण्वाधिश्रित्य प्रोक्ष्योदगुद्वास्य तानङ्गारानतिसृजेदेष होम्य- संस्कारः । पयोदधिर्सापिर्ष्यवागूरोदनस्तण्डुलाः सोमस्तैलमापो व्रीहयो यवास्तिला इति होम्यानि तण्डुला नीवारश्यामाकयावनाला व्रीहिशाळियवगोधूमप्रियङ्गवः स्वरूपेणातिहोम्यास्तिलाः स्वरूपेणैव शतं चतुःषष्टिर्वाऽऽहुतिः । व्रीहियवानां तदर्धं तिलानां तदर्धं सर्पिस्तैलं च तिलं च तिलातसीकुसुम्भानां येन प्रथमामेतां जुहुयात्ते- नैव द्वितीयां जुहुयाद्येनैव सायं जुहुयात्तेनैव प्रातः सायंप्रातर्होमौ सायं वा समस्येन्न तु प्रातः सायंप्रातर्होमौ ॥ १८ ॥

१९ नष्टेऽग्नौ पुनराधानम् ।

अथ पुनराधानमनुगतेऽग्निं शिष्टागारादानीयोक्तवदुपसमाधाय परिसमूह्य परि- स्तीर्य पर्युक्ष्याऽऽज्यमुत्पूयायाश्चाग्ने इत्येकामाज्याहुतिं हुत्वा यथापूर्वं परिचरेदेवमा द्वादशरात्रादत ऊर्ध्वं विवाहगृहप्रवेशहोमाम्यामेकतन्त्राम्यामादध्यात् । तत्र विवा- हाज्याहुतयो लाजाहुतयो गृहप्रवेशाज्याहुतयो हृदयाञ्जनं च भवति । कर्तव्यं लाजा- नावपत्येतत्पुनराधानं नित्यहोममतीत्य मनस्वत्या चतुर्गृहीतं जुहुग्वाद्वादशरात्रा- दूर्ध्वं पुनराधानमेव कुर्यात् ॥ १९ ॥

२० अनेकभार्यस्याग्निविचारः ।

अथानेकभार्यस्य यदि पूर्वगृह्याशाश्वेवानन्तरो विवाहः स्यात्तेनैव सा तस्य सह प्रथयया धर्माग्निमाग्निनी भवति । यदि तु लौकिके परिणये तं पृथक्त्वेन परिगृह्य पूर्वगैकी कुर्यात्तौ पृथगुपसमाधाय पूर्वस्मिन्पूर्वया पत्न्याऽन्वारब्धोऽग्निमीळे पुरोहि- तमिति सूक्तेन प्रत्यृचं हुत्वोपस्थायायं ते योनिर्ऋत्विग्य इति तं समिधमारोप्य प्रत्यं- वरोहेति द्वितीये वरो ह्याज्यमागान्तं कृत्वोभाम्यामन्वारब्धोऽग्निमीळे जुहुयादग्नि-

नाऽग्निः समिध्यते, त्वं ह्यग्ने, अग्निना, पाहि नो अग्न एक्येति तिसृभिरस्तीदमधि-
मन्धनमिति च तिसृभिरथैनं परिचरेन्मृतामनेन संस्कृत्यान्यया पुनराध्यादथवाऽग्नि
विमज्य तद्भागेन संस्कर्याद्वह्नीनामप्येवमेवाग्निगोजनं कुर्याद्गोमिथुनं दक्षिणा ॥२०॥

२१ कन्यावरणादि ।

अथ कन्यावरणं कन्यां परिणेष्यमाणो द्वौ चत्वारोऽष्टौ वरपितुराप्तान्प्रशस्ता-
कारकर्मणोऽनुक्षरा ऋजवः सन्तु पन्था इति प्रहिणुयात्ते तावतीभिः पुरन्ध्रीभिः
सहिता मङ्गलगीततूर्याभ्यां कन्यागृहमेत्य शुभे पीठासने प्राङ्मुखानीनाया दातृ-
ज्ञातिबान्धवोपेतायाः कन्यायाः पाणौ फलं प्रदाय कन्यावरणकाले वृणीरत्रासीनाः
प्रत्यङ्मुख्वा वसिष्ठगोत्रोद्भवामुष्य प्रपौत्रायामुष्य पौत्रायामुष्य पुत्राय श्रुतशील-
नाम्ने वराय वत्सगोत्रोद्भवामुष्य प्रपौत्रीममुष्य पौत्रीममुष्य पुत्रीं सुशीलानाम्नी-
मिमां कन्यां भार्यात्वाय वृणीमह इति ब्रूयुरथ दाता भार्याज्ञातिबन्धुसमेतो यथोक्तं-
मनूय वृणीध्वमिति ब्रूयादेवं त्रिः प्रयुज्य दाता प्रदास्यामीति चोच्चैस्त्रिब्रूयादथ
ब्राह्मणा उक्तस्वस्त्ययनाः शिवा आपः सन्तु सौमनस्यमस्त्वक्षतं चारिष्टं चास्तु
दीर्घमायुः श्रेयः शान्तिः पुष्टिस्तुष्टिश्चास्त्वित्युक्त्वैतद्वः सत्यमस्त्वित्यनूय समानीव
आकूतिः प्रसुग्मन्ताधिय सानस्य सक्षणीत्येताः पठेयुः पुरन्ध्रयः कन्यायै कल्याणा-
न्कुलधर्माचारान्कुर्युः ॥ २१ ॥

२२ विवाहप्रयोगः ।

अथोपयमनं लक्षणयो वरो लक्षणवतीं कन्यां यवीयसीमसपिण्डामसगोत्रनामवि-
रुद्धसंबन्धामुपयच्छेत्पितृतः सप्तपुरुषं सापिण्डयं मातृतः पञ्चपुरुषं भृगुवत्साङ्गिरसश्च
प्रवरे च एकर्षियोगे सगोत्रा एकर्षियोग इतरे दंपत्योर्मिथः पितृविरुद्धः संबन्धो
यथा भार्यास्वसुर्दुहिता पितृव्यपत्नी स्वसा चेति । केचिन्मातृगोत्रतां च वर्जयित्वा
तदपत्यमसगोत्रं स्यादिति । सुस्नातोऽलंकृतो वरः स्वस्ति वाचयित्वा सहितः
स्वर्चितैर्ब्राह्मणैः पुरन्ध्रीभिर्ज्ञातिबान्धवैः पदातिभिर्मङ्गलगीततूर्यघोषाभ्यां संबन्धिनो
गृहमेत्य चतुष्पदे सोत्तरच्छदे हरितदर्मास्तीर्णे मद्रपीठे प्राङ्मुख उपवेश्य तस्य पुर-
स्तात्प्रत्यङ्मुखीं मद्रपीठासीनां सुस्नातामलंकृतामहनवाससं स्रग्विणीं कन्यां पुरस्कृत्य
दाता सामात्य उपविशेद्वरं विधिवदभ्यर्चयेत् । अथ दक्षिणतः पुरोधो उदङ्मुख
उपवेश्य मध्ये प्रागग्रोदगग्रान्दर्मानास्तीर्य तैजसमपां पूर्णं कलशं निधाय व्रीहि-
यवानोप्य गन्धादिभिरलंकृत्य दूर्वापल्लवैर्मुखमवस्तीर्यान्विलङ्गामिर्त्रगिरमिमन्त्र्य
तामिग्निः प्रयोजयेत् । अथ दाता पण्याहादीनि वाचयित्वा शिवा आपः सन्तु

सौमनस्यमस्त्वक्षतं चारिष्टं चारतु दीर्घमायुस्तु शान्तिः पुष्टिस्तुष्टिश्चास्तु तिथिकर-
णमुहूर्तनक्षत्रसंपदस्त्वित्युक्त्वा मार्यादिसमेतः कन्यां प्रतिगृह्य वत्सगोत्रोत्पन्नाम-
मुष्य प्रपौत्रीममुष्य पौत्रीममुष्य पुत्री सुशीलानाम्नीमिमां कन्यां वसिष्ठगोत्रोद्भवा-
यामुष्य प्रपौत्रायामुष्य पौत्रायामुष्य पुत्राय श्रुतशीलनाम्नेऽस्मै वराय संप्रददे-
कन्यां प्रतिगृह्णातु भवानिति ब्रुवन्वरस्य पाणौ हिरण्यमुपधाय कलशोदकधारामा-
सिञ्चेन्मनसा प्रजापतिः प्रीयतामिति ब्रूयात् । अथ शिरसि पुण्याहाशिषो वाच-
यित्वा दक्षिणेऽसे कन्यामभिमृश्य क इदं कस्मा अदात्कामः कामायादात्कामो
दाता कामः प्रतिग्रहीता कामं समुद्रमाविशं कामेन त्वा प्रतिगृह्णामि कामैतत्ते वृष्टि-
रासि द्यास्त्वा ददातु पृथिवी प्रतिगृह्णात्विति जपित्वा प्रजापतिमनुस्मृत्य धर्मप्रजासि-
द्धचर्च कन्यां प्रतिगृह्णामीति ब्रूयादेवं त्रिः प्रयुज्य पुरोधा दातृवरौ प्रति ऋतस्य
हि शुरुषः सन्ति पूर्वोरिति ' तिस्रो जपित्वैतद्वः सत्यसमृद्धमस्त्विति ब्रूयात् ॥ २२ ॥

२३ परस्परावलोकनम् ।

अथानयोर्निरीक्षणं स्वलंकृते वेश्मनि मङ्गलगीततूर्यनिर्घोषे पूर्वापरावरत्नयुच्छ्रितौ
हस्तान्तरालौ शुक्लतण्डुलराशी कृत्वा मध्ये स्वस्तिकां तिरस्करिणीं धारयेयुः । अथ
पूर्वाग्निन्राशौ प्रत्यङ्मुखौ गुडजीरकपाणि कन्यां स्थापयेयुरपरस्मिन्प्राङ्मुखं तथाभूतं
वरं तौ मनसेषु देवतां ध्यायन्तौ तिष्ठन्तौ ब्राह्मणाः सूर्यसूक्तं पठेयुः पुरन्ध्रयो मङ्गल-
गीतानि कुर्युः । अथ ज्योतिर्विदाष्टौ काले प्रविष्टे सद्यस्तिरस्करिणीमुद्गपसार्ध-
कन्यावरौ परस्परगुडजीरकानवकिरतः परस्परं निरीक्षेयातामभ्रातृघ्नीमिति तामसि-
माणो जपत्यघोरचक्षुरपतिक्ष्येघ्नीति तथेक्ष्यमाणोऽधारया भ्रुवोर्मध्यं दर्माणेण परि-
मृज्य दर्भं निरस्याप उपस्पृशेत् । अथ ब्राह्मणा बान्धवाः पुरन्ध्रस्तावाशीर्भरामि-
नन्दयेयुः ॥ २३ ॥

२४ अक्षतारोपणादि ।

अथानयोर्द्राक्षतारोपणं तैजसेन पात्रेण क्षीरमानीय घृतमासिच्यन्धेनाद्राक्षत-
तण्डुलान् । अथ तथास्थितयोर्वध्वरयोर्वधनकमेतत्कारयेयुरमृतं क्षीरमायुर्घृतमरिष्ट-
रक्षता अप एतेषामारोपणमिष्यते । वरः प्रक्षालितपाणिर्वध्वाः प्रक्षालितेऽञ्जली क्षीर-
घृतं पाणिना द्विरुपस्तीर्य द्विस्तण्डुलानञ्जलिनाऽऽवधति यथा पूर्येत ततो द्विरुप-
रिष्टादाभिधारयत्येवं वराञ्जलावन्यस्तण्डुलापूरणं कुर्याद्दाता तयोरञ्जल्योर्हिरण्यमव-
दधात्यथ वरः कन्याञ्जलीं स्वाञ्जलिं धारयेद्दाता कन्या तारयतु दक्षिणाः पान्तु
बह्वेयं चास्तु प्रणयं वर्धतां शान्तिः पुष्टिस्तुष्टिश्चास्तु तिथिकरणमुहूर्तनक्षत्रसंपदस्त्व-

त्युक्त्वा कन्यामुक्षिप्य तदेज्जलयक्षतान्वरमूर्ध्न्यारोपयेद्गुरोऽपि तन्मूर्ध्नि स्वाज्जलयक्ष-
तानारोपयेदेवं त्रिर्वधुपूर्वं वराज्जलौ वधुस्तण्डुलपूर्णं कुर्यात्तदज्जलावन्योऽथ समारो-
पणं कारयेदिदानीं दाता वराय गोभूमिदासीयानशयनमन्नादिकमनुदानं दद्यात् ।
अथ पुरोधाः कांस्ये पय आसिच्यौदुम्बर्योऽर्द्रथा शाखया सपलाशया सहिरण्यपवि-
त्रया सदूर्वापवित्रयाऽभिषिञ्चेद्विलङ्गामिर्ऋग्भिः । अथ वधुवरौ स्वशेखरपुष्पं क्षीर-
घृतेनाऽऽप्लव्य परस्परतिलकं कुरुतः कण्ठे खजं चाऽऽमुञ्चतः कौतुकसूत्रं च करे
बध्नीयाताम् । अथ पुरोधास्तयोरुत्तरीयान्तयोः पञ्च पुगफलानि विवाहव्रतरक्षिणं
गणाधिपमनुस्मृत्य गणानां त्वा गणपतिं हवामह इत्यातून इन्द्र क्षुमन्तमिति च
वधुवरयोरुत्तरीयान्तौ च नीललोहितं भवतीति बध्नीयात् । अथ दाता समार्यो
वृद्धाः पुरन्ध्व्यो ज्ञातिबान्धवाश्च क्रमादाशीर्भिरार्द्राक्षतारोपणं कुर्युः ॥ २४ ॥

२५ ऋतुमतीकृत्यादि ।

अथर्तुमत्याः प्राजापत्यमृतौ प्रथमेऽनुकूलेऽहनि सुस्नातयाऽऽन्वारब्धः प्राजाप-
त्यस्य स्थालीपाकस्य हुत्वैता आज्याहुतीर्जुहुयाद्विष्णुयोनिमिति तिस्रो नेजमेषेति
तिस्रः प्रजापते न त्वदित्येकाऽथातो मूर्ध्न्येप नः शोशुचदधमित्यभिमृश्य याः फलि-
नीर्या अफला इति जपित्वा वधेन दस्युं ग्रहि चातयस्वेति षड्भिरग्निस्तु विश्रवस्त-
ममिति द्वाभ्यामग्निमुपस्थाय सूर्यो नो दिवस्पात्विति सूक्तेनाऽऽदित्यमुपतिष्ठेत् ।
अथ गर्भलम्भनमृतावनुकूलायां निशि स्वलंकृते सुगन्धवासिते वेश्मनि तथं भूते पर्य-
ङ्कशयने सुस्नातामलंकृतां शुक्लवसनां खग्विणीं भार्यां स्वयं तथाभूतः प्रवेश्य दूर्वा-
पिष्टाऽश्वगन्धां वा सूक्ष्मेण वाससा संगृह्योदीर्घ्वातः पतिवतीति द्वाभ्यां स्वाहाका-
रान्ताभ्यामुमयोर्नासाविलयोर्निषिच्य संवेश्य गन्धर्वस्य विश्वावसोर्मुखमसीत्युपस्थम-
भिमृश्य विष्णुयोनिं कल्पयत्विति द्वाभ्यां विहृत्य यो गर्भमोषधीनामहं गर्भमदधामो-
षधीष्विति जपित्वोपगच्छेत्प्राणे ते रेतो दधाम्यसावित्यनुप्राण्या यथा भूमिरग्निगर्भा
यथा द्यौरिन्द्रेण गर्भिणी । वायुर्यथा दिशां गर्भ एवं ते गर्भं दधाम्यसाविति हृदय-
मभिमृशेन्नैक उपगमने मन्त्रविधिमिच्छन्ति न ह्यनेन किञ्चित्संस्क्रियत इति त ओष-
धीमिनिषेकं कृत्वोपगच्छन्ति ॥ २५ ॥

२६ जातकर्मदि ।

अथ जातकर्म पुत्रे जाते पुराऽन्यैरालम्भादाग्निरिन्द्रः प्रजापतिर्विश्वेदेवा ब्रह्मेत्य-
नादेशदेवता हुत्वा प्राक् स्विष्टकृतः सर्षिर्बधुप्राशनादि कुर्यात् । एवं निष्क्रमणं
चतुर्थे मास्यापूर्वमाणपक्षे स्वस्ति वाचयित्वा स्विष्टकृतः प्राक् सुस्नातालंकृतं कुमार-

नादाय सह भार्याज्ञातिबान्धवैः पुरन्ध्रीमिश्र मङ्गलतूर्यनिर्घोषेण गृहान्निष्कस्य
देवतायतनमेत्य देवतामुपहारेणाम्बुर्चार्थाऽऽशिषो वाचयित्वाऽऽयतनं प्रदक्षिणीकृत्य
गृहमेयात्संबन्धिनो वा गृहं नीत्वाऽऽनयेदेवमन्नप्राशनादावपीच्छायामनादिष्टदेवता
यष्टव्या यष्टव्याः ॥ २१ ॥

इत्याश्वलायनगृह्यपरिशिष्टे प्रथमोऽध्यायः ॥ १ ॥

अथ द्वितीयोऽध्यायः ॥

१ ग्रहयज्ञादि ॥

अथ ग्रहयज्ञश्चैत्ययज्ञश्चैत्यमुपयाचिनमुच्यते तत्र मवाः शान्तिपुष्टिदा देवता-
श्चैत्याः शान्तिं च खलु पुष्टिं च सर्वे ग्रहाः समुपयाचन्ते ततश्चैत्या आदित्य इन्दु-
रङ्गारकः सौम्यो गुरुर्मागवः शनैश्चरो राहुः केतुरिति नव ग्रहास्ते हि स्वस्वगत्या
जगदंभिगृह्णन्ति तानुदगयनादिषु पुण्यकालेषु यजेत शान्तये सद्य उद्भूतेषु माङ्ग-
ल्यादिष्वाम्युदधिकं करिष्यमाणो ग्रहयज्ञं कुर्यादाम्युदधिकं हि शान्तिकर्म यदि
तदानुकूल्यकामः कामं प्रागम्युदयात्सप्ताहान्तरितात्कुर्यात्तं दशपराहुतीः स्वयमेकः
कुर्याद्धर्षमापञ्चशतं चत्वार ऋत्विजः स्युराशतं वरमष्टौ नवम आचार्यः स्वयमेव
वा यदि स्वयमाचार्यः स्यात्तद्भागं कल्पविदे दद्यात्तान्विधिवद्दरयित्वाऽर्हयेदाचार्य
आदित्याय जुहुयादितरेभ्य इतरे पूर्वोत्तरतन्त्रमाचार्यः कुर्यात्तदितरेऽन्वारमेरन् ॥ १ ॥

२ ग्रहयज्ञसंधारादि ।

अथास्य संभ रा हस्तमात्रावरं चतुरस्रं कुण्डं स्थण्डिलं वा संस्कृत्य तत ईशान्यां
कुण्डवदायतां चतुरस्रां चतुरस्रद्वयङ्गुलोच्छ्रितां विस्तृतां त्रिभूमिकां ग्रहवेदिं कुर्या-
त्तस्यां च शुक्लव्रीहितण्डुलैः सकर्णिकमष्टदलमम्बुजमुल्लिख्य कर्णिकायां दलेषु च
यथास्थानं ग्रहपीठानि स्थापयेदुद्दीच्या धान्यपीठे तैजसं मृन्मयं वा नवमनुलिप्ता-
लंकृतं शुभमभिषेककुम्भं निधाय प्रसुव आपो महिमानमित्यूचाऽद्भिः पूरयित्वा पञ्चग-
व्यानि पञ्चामृतानि नवपर्यतघातुन्नवपवित्रमृदो नवरत्नानि प्रक्षिप्य दूर्वापल्लवैर्मुत्तमा-
च्छाद्य वस्त्रयुगेन वेष्टयित्वा समुद्रादीनि पुण्यतीर्थान्यावाह्य कुम्भपमिमृश्याव्लिङ्गा
वारुणीः पावमानीश्च जपेत् ॥ २ ॥

३ अर्चनाङ्गानि ।

अथार्चनाङ्गानि ताम्रं स्फाटिकं रक्तचन्दनं कुङ्कुमं सुवर्णं तदेव रजतं लोहं

सौप्तिकं कांस्यमिति नव प्रतिमाद्रव्याणि सुवर्णमेकमेव वा सर्वेषां रक्तचन्दनं मलयजौ देवदारुः कुङ्कुमो मनःशिला शङ्खपिष्टं तिलपिष्टं केतकीरजः कस्तूरीति नवानु-
लेपनानि मलयज एक एव वा सर्वेषां रक्तपद्मं कुमुदं रक्तकरवीरं पाटलं चम्पकं
कुन्दमिन्दीवरं कृष्णधत्तूरं तच्चित्रवर्णमिति नव पुष्पाणि रक्तकरवीरमेकमेव वा पुष्पवर्णा
अक्षता अहतवस्त्रयुग्मानि च कन्दरमयूरशिखादशाङ्गसर्जरसा बिस्वफलं निवासं
कृष्णागुरु जटामांसी मधुकमिति नव धूपा गुग्गुलुरेक एव वा सर्पिषा दीपस्तिलतैलेन
वा हविष्यान्नं पायसं पलान्नं गुडान्नं क्षीरोदनो दध्योदनः कृसरान्नमामान्नं चित्रान्नमिति
नवोपहारास्त्रिवृद्धमेकमेव वा माणिक्यं मौक्तिकं प्रवालौ मरकतं पुष्परागो वज्रो
नीलो गोमेदिकं वैदूर्यमिति नव रत्नान्येकमेव वा माणिक्यमर्कः पालाशः खादिरोऽपा-
मार्गोऽश्वत्थ उदुम्बरः क्षमी दूर्वाः कुशा इति सभिधः सर्वेषां पालाश एक
एव वा ॥ ३ ॥

४ पूजाविधिः ।

अथार्चनमाचार्यः प्राङ्मुख उपविश्य समाहितः पुण्याहादि वाचयित्वा कर्म
संकल्प्य ग्रहवेदिपद्मपीठेषु यथास्थानमुखीं ग्रहप्रतिमां स्थापयित्वा दक्षिणवामयोः-
धिदेवताप्रत्यधिदेवते तदभिमुख्यौ स्थापयेत्तदभावे पुष्पाक्षतादिष्वावाहयेदाग्निरापः
पृथिवी विष्णुरिन्द्र इन्द्राणी प्रजापतिः सर्पा ब्रह्मा च क्रमेण ग्रहाणामधिदेवता ईश्वर
उमा स्कन्दः पुरुषो ब्रह्मेन्द्रो यमः कालश्चित्रगुप्त इति प्रत्यधिदेवता गणपतिं दुर्गा
क्षेत्राधिपतिं वायुमाकाशमश्विनौ कर्मसादुष्यदेवता इमा यथाप्रत्यग् निवेश्य प्राच्या-
दिष्विन्द्रादिलोकपालात्कतुरक्षकानावाहयेत्पुष्पाञ्जलिप्रयोगेणाऽऽवाहनमन्त्रैर्नमोन्तैरा-
वाह्य नामभिः क्रमेण दीपान्तानुपचारानर्पयेत् ॥ ४ ॥

५ ग्रहावाहनमन्त्राः ।

अथाऽऽवाहनमन्त्राः प्रणवमुच्चार्य भगवन्नादित्य ग्रहाधिपते काश्यपगोत्र कलिङ्ग-
देशेश्वर जपापुष्पोपमाङ्गद्युते द्विभुज पद्माभयहस्त सिन्दूरवर्णाम्बरमाल्यानुलेपनज्वल-
न्माणिक्यखचितसर्वाङ्गाभरण मास्कर तेजोनिधे त्रिलोकप्रकाशक त्रिदेवतामयमूर्ते
नमस्ते संनद्धारुणध्वजपताकोपशोभितेन सप्ताश्वरथवाहनेन मेरुं प्रदक्षिणीकुर्वन्नागच्छा-
शिरुद्राभ्यां सह पद्मकर्णिकायां ताम्रप्रतिमां प्राङ्मुखीं वर्तुलपीठेऽधितिष्ठ पूजार्थं
त्वामावाहयामि । भगवन्सोम द्विजाधिपते सुधामयशरीराऽऽत्रेयगोत्र यामुनदेशेश्वर
गोक्षीरधवलाङ्गकान्ते द्विभुज गदावरदानाङ्कित शुक्लाम्बरमाल्यानुलेपन सर्वाङ्गमुक्त-
मौक्तिकाभरणरमणीय सर्वलोकप्यायक देवतास्वाद्यमूर्ते नमस्ते संनद्धपीतध्वजपता-
कोपशोभितेन दशथेताश्वरथवाहनेन मेरुं प्रदक्षिणीकुर्वन्नागच्छाशिरुमया च सह

पद्माग्नेयदलमध्ये स्फटिकप्रतिमां प्रत्यङ्मुखीं चतुरस्रपीठेऽधितिष्ठ पूजार्थं त्वामावाह-
यामि । भगवन्नङ्गारकाम्याकृते मारद्वाजगोत्रावन्तिदेशेश्वर ज्वालापुष्कोपमाङ्गद्युते
चतुर्भुज शक्तिशूलगदाखड्गधारिन्रक्ताम्बरमालयानुलेपन प्रवालाभरणभूषितसर्वाङ्ग
दुर्धरालोकदीप्ते नमस्ते संनद्धरक्तध्वजपताकोपशोभितेन रक्तमेघरथवाहनेन मेरुं
प्रदक्षिणीकुर्वन्नागच्छ मूमिस्कन्दाम्भ्यां सह पद्मदाक्षिणदलमध्ये रक्तचन्दनप्रतिमां दक्षि-
णामुखीं त्रिकोणपीठेऽधितिष्ठ पूजार्थं त्वामावाहयामि । भगवन्सौम्य सौम्याकृते
सर्वज्ञानमयात्रिगोत्र भगवदेशेश्वर कुङ्कुमवर्णाङ्गद्युते चतुर्भुज खड्गखेटकगदावरदा-
नाङ्कित पीताम्बरमालयानुलेपन मरकताभरणालंकृतसर्वाङ्ग विवृद्धमते नमस्ते संन-
द्धपीतध्वजपताकोपशोभितेन चतुःसिंहरथवाहनेन मेरुं प्रदक्षिणीकुर्वन्नागच्छ विष्णु-
पुरुषाम्भ्यां सह पद्मेशानदलमध्ये सुवर्णप्रतिमामुदङ्मुखीं बाणाकारपीठेऽधितिष्ठ पूजार्थं
त्वामावाहयामि । भगवन्वृहस्पते समस्तदेवताचार्याऽऽङ्गिरसगोत्र सिन्धुदेशेश्वर तप्तसु-
वर्णसदृशाङ्गदीप्ते चतुर्भुज कमण्डल्वक्षसूत्रवरदानाङ्कित पीताम्बरमालयानुलेपन पुष्प-
रागमयामरणमणीय समस्तविद्याधिपते नमस्ते संनद्धपीतध्वजपताकोपशोभितेन
पीताश्वरथवाहनेन मेरुं प्रदक्षिणीकुर्वन्नागच्छेन्द्रब्रह्माम्भ्यां सह पद्मोत्तरदलमध्ये सुवर्ण-
प्रतिमामुदङ्मुखीं दीर्घचतुरस्रपीठेऽधितिष्ठ पूजार्थं त्वामावाहयामि । भगवन् भार्गव
समस्तदैत्यगुरो भार्गवगोत्र भोजकटदेशेश्वर रजतोऽञ्जलाङ्गकान्ते चतुर्भुज दण्डक-
मण्डल्वक्षसूत्रवरदानाङ्कित शुक्लमालयाम्बगनुलेपन वज्राभरणभूषितसर्वाङ्ग समस्तनी-
तिशास्त्रनिपुणमते नमस्ते संनद्धशुक्लध्वजपताकोपशोभितेन शुक्लाश्वरथवाहनसहितेन
मेरुं प्रदक्षिणीकुर्वन्नागच्छेन्द्राणीन्द्राम्भ्यां सह पक्षपूर्वदलमध्ये रजतप्रतिमां प्राङ्मुखीं
पञ्चकोणपीठेऽधितिष्ठ पूजार्थं त्वामावाहयामि । भगवञ्शैश्वर मास्करतनय काश्य-
पगोत्र सुराष्ट्रदेशेश्वर कज्जलनिमाङ्गकान्ते चतुर्भुज चापतूणीरकृपाणाभयाङ्कित नीला-
म्बरमालयानुलेन नीलरत्नभूषणालंकृतसर्वाङ्ग समस्तभुवनभीषणामर्षमूर्ते नमस्ते संन-
द्धनीलध्वजपताकोपशोभितेन नीलगृध्ररथवाहनेन मेरुं प्रदक्षिणीकुर्वन्नागच्छ प्रजा-
पतियाम्भ्यां सह पश्चिमदलमध्ये कालायसप्रतिमां प्रत्यङ्मुखीं चापाकारपीठेऽधि-
तिष्ठ पूजार्थं त्वामावाहयामि । भगवन्राहो रविसोममर्दन सिंहिकानन्दन पैठीनासि-
गोत्र वर्वरदेशेश्वर कालमेघसमद्युते व्याघ्रवदन चतुर्भुज खड्गचर्मधर शूलवराङ्कित
कृष्णाम्बरमालयानुलेपन गोमेदकाभरणभूषितसर्वाङ्ग शौर्यनिधे नमस्ते संनद्धकृष्णध्व-
जपताकोपशोभितेन कृष्णसिंहरथवाहनेन मेरुं प्रदक्षिणीकुर्वन्नागच्छ सर्पकालाम्भ्यां
पद्मनैर्ऋतदलमध्ये सीसकप्रतिमां दक्षिणामुखीं शूर्पाकारपीठेऽधितिष्ठ पूजार्थं त्वामा-
वाहयामि । भगवन्केतो कामरूप जैमिनिगोत्र मध्यदेशेश्वर धूम्रवर्णध्वजाकृते

द्विभुज गदावरदाङ्कित चित्राम्बरमाल्यानुलेपन वैदूर्यमयाभरणभूषितसर्वाङ्ग चित्रं
 शक्ते नमस्ते संनद्धचित्रध्वजपताकोपशोभितेन चित्रकपोतवाहनेन मेरुं प्रदक्षिणीकुर्व-
 न्नागच्छ ब्रह्मचित्रगुप्ताभ्यां सह पद्मवायव्यदलमध्ये कांस्यप्रतिमां दक्षिणामूर्त्तिं ध्वजा-
 कार्णवटिऽधितिष्ठ पूजार्थं त्वामावाहयामि ॥ ९ ॥

६ ग्रहाणामधिदेवताप्रत्यधिदेवताः ।

अथ ग्रहाणामधिदेवताप्रत्यधिदेवतावाहनं पिङ्गभ्रूमश्रुकेशं पिङ्गाक्षान्नियनमरुण-
 वर्णाङ्गं छागस्थं साक्षसूत्रं सप्तार्चिषं शक्तिधरं वरदहस्तद्वयमादित्याधिदेवतामग्निमात्रा-
 हयामि । अथ प्रत्यधिदेवता त्रिलोचनोपेतं पञ्चवक्त्रं वृषारूढं कपालशूलखड्गखट्वा-
 ङ्गधारिणं चन्द्रमूर्त्तिं सदाशिवमादित्यप्रत्यधिदेवं रुद्रमावाहयामि । स्त्रीरूपधारिणीः
 श्वेतवर्णा मकरवाहनाः पाशकलशधारिणीर्मुक्ताभरणभूषिताः सोमाधिदेवता अप-
 स्वावाहयामि । अक्षसूत्रकमलदर्पणकमण्डलुधारिणीं त्रिदशपूजितां सोमप्रत्यधिदेवतामु-
 मामावाहयामि । शुक्लवर्णां दिव्याभरणभूषितां चतुर्भुजां सौम्यवपुषं चण्डांशुसदृशा-
 म्बरां रत्नपात्रसस्यपात्रौषधिपात्रपद्मोपेतकरां चतुर्दिङ्मगभूषितां पृष्ठगतामङ्गारकाधि-
 देवतां भूमिमावाहयामि । षण्मुखं शिखण्डकाविभूषणं रक्ताम्बरमयूरवाहनं कुक्कुट-
 घण्टापताकाशकत्युपेतं चतुर्भुजमङ्गारकप्रत्यधिदेवतां स्कन्दमावाहयामि । कौमोद-
 कीपद्मशङ्खचक्रोपेतं चतुर्भुजं सौम्याधिदेवतां विष्णुमावाहयामि । सौम्यप्रत्यधिदे-
 वतां विष्णुवत्पुरुषमावाहयामि । चतुर्दन्तगजारूढं वज्राङ्कुशधरं शचीपतिं नाना-
 भरणभूषितं बृहस्पत्यधिदेवतामिन्द्रमावाहयामि । पद्मासनस्थं जटिलं चतुर्मुखमक्षमा-
 ल्लास्रुवपुस्तककमण्डलुधारिणं कृष्णाजिनवाससं पार्श्वस्थितहंसं बृहस्पतिप्रत्यधिदेवतां
 ब्रह्माणमावाहयामि । संतानमङ्गरीवरदानधरद्विभुजां शुक्राधिदेवतामिन्द्राणीमावाह-
 यामि । चतुर्दन्तगजारूढं वज्राङ्कुशधरं शचीपतिं नानाभरणभूषितं मार्गवप्रत्यधि-
 देवतां शक्रमावहयामि । यज्ञोपवितिनं हंसस्थमेकवक्त्रमक्षमालास्रुवपुस्तककमण्डलुस-
 हितं चतुर्भुजं शनैश्वराधिदेवं प्रजापतिमावाहयामि । ईषत्पीनं दण्डहस्तं रक्तसदृशं
 पाशधरं कृष्णवर्णं महिषारूढं सर्वाभरणभूषितं शनैश्वरप्रत्यधिदेवतं यममावाहयामि ।
 अक्षसूत्रधरान्कुण्डलाकारपुच्छयुक्तानेकभोगान्स्त्रीभिर्गन्भीषणाकारान्ब्राह्मिधिदेवतान्सर्पा-
 नावाहयामि । करालवदनं नित्यभीषणं पाशदण्डधरं सर्पवृश्चिकरोमाणं राहुप्रत्यधिदे-
 वतां कालमावाहयामि । पद्मासनस्थं जटिलं चतुर्मुखमक्षमाल्लास्रुवपुस्तककमण्डलुधरं
 कृष्णाजिनवाससं पार्श्वस्थितहंसं केवधिदेवतां ब्रह्माणमावाहयामि । उदीच्यवेषधरं
 सौम्यदर्शनं लेखनीपद्मोपेतं द्विभुजं वेदुप्रत्यधिदेवतां चित्रगुप्तमावाहयामि । ॥ १० ॥

७ ऋतुसाद्रुण्यदेवतावाहनादि ।

अथ साद्रुण्यदेवतावाहनं वायुप्रदेशे सर्वत्र सप्रणवव्याहृतिपूर्वकं त्रिनेत्रं गजाननं नागयज्ञोपवीतिनं चन्द्रधरं दन्ताक्षमालापरशुमोदकोपेतं चतुर्भुजं विनायकमावाहयामि । तत उत्तरतः शक्तिवाणशूलखड्गचक्रचन्द्रबिम्बखेटकपालपरशुकण्टकोपेतदशभुजां सिंहारूढां दुर्गाख्यदैत्यासुरहारिणीं दुर्गामावाहयामि । श्यामवर्णं त्रिलोचनमूर्ध्वकेशं सुदंष्ट्रं भ्रुकुटीकुटिलाननं नूपुरालंकृताङ्घ्रिं सर्पमेखलया युतं सर्पाङ्गमतिक्रुद्धं क्षुद्रघण्टाबद्धगुरुफावलम्बिकरोटिकामालाधारिणमुरगकौपीनं चन्द्रमौलिं दाक्षिणहस्तैः शूलवेतालखड्गदुन्दुमिदधानं वामहस्तैः कपालघण्टाचर्मचापं दधानं भीमं दिग्वाससममितद्युतिं क्षेत्रपालमावाहयामि । धावद्धरिणपृष्ठगतं ध्वजवरदानधारिणं धूमवर्णं वायुमावाहयामि । नीलोत्पलामं नीलाम्बरधारिणं चन्द्राङ्कोपेतं द्विभुजं खेटमाकाशमावाहयामि । प्रत्येकमौषधिपुस्तकोपेतदक्षिणवामहस्तावन्योन्यसंयुक्तदेहावेकस्य दक्षिणपार्श्वे परस्य वामपार्श्वे रत्नभाण्डवरशुक्लाम्बरधारिनारीयुग्मोपेतौ देवौ मिषजावश्विनावावाहयामि । अथ ऋतुसंरक्षकेन्द्रादिलोकपालावाहनम्—स्वर्णवर्णं सहस्राक्षमैरावतवाहनं वज्रपाणिं शर्चाप्रियमिन्द्रमावाहयामि । अरुणवर्णं त्रिनेत्रं साक्षसूत्रं सप्ताचिपं शक्तिधरं वरदहस्तद्वययुग्ममग्निमावाहयामि । रक्तवर्णं दण्डधरं पाशहस्तं महिषवाहनं स्वाहाप्रियं यममावाहयामि । नीलवर्णं खड्गचर्मधरमूर्ध्वकेशं नरवाहनं कालिकाप्रियं निर्ऋतिमावाहयामि । रक्तभूषणं नागपाशधरं मकरवाहनं पद्मिनीप्रियं सुवर्णवर्णं वरुणमावाहयामि । स्वर्णवर्णं निधीश्वरं कुन्तपाणिमश्ववाहनं चित्रिणीप्रियं कुम्बरमावाहयामि । शुद्धस्फटिकवर्णं वरदाभयशूलाक्षसूत्रधरं वृषवाहनं गौरीप्रियमशानमावाहयामीति पूर्ववत्पूजयेत् ॥ ७ ॥

८ अग्न्युपधानादि ।

अथाग्निमुपसमाधायान्वाधानाद्याज्यभागन्तं कृत्वा सहर्त्विग्भिः संमिञ्चर्वाज्यानि प्रत्येकं शतैकावराग्भिः सहस्रपराभिराहुतिभिर्निमित्तशक्त्यपेक्षया जुहुयात्प्रधानदशांशेन पार्श्वदेवतयोस्तदधेनेतरेषां स्वाहान्तैर्नाभिर्होमस्तत्तल्लिङ्गमन्त्रैर्वा सकृदवदानेन चरुहोमः पाणिना प्रभूतांस्तिळांश्च व्याहृतिभिर्हुत्वा प्राक् सिञ्चकृतो ग्रहाणां घण्टादिशब्दैरुपहारानुपगृह्य सपुष्पाणि रत्नानि निवेदयेदभावे सुवर्णपुष्पाणि वा । तान्नमस्कृत्य प्रसीदन्तु भवन्त इति प्रसाद्य होमं समापयेत्स यदि मन्त्रैरिष्टस्तदैते मन्त्रा भवन्त्याकृष्णेन रजसा वर्तमानः, आप्यायस्व समेतुते, अग्निर्मूर्धा दिवः संकृते, उद्वृध्यध्वं स्यनसः सखायः, बृहस्पते-अतियदर्यो अर्हात्, शुक्रन्ते

अन्यद्यजतन्ते अन्यत्, शमाग्निरग्निभिः करत्, कयानाश्चित्र आभुवत्, केतुं कृण्व-
 क्षकेतव इति ग्रहाणाम् । अग्निं दूतं वृणीमहे, अप्सु मे सोमो अब्रवीत्, स्योना पृथिवि
 भवा, इदं विष्णुर्विचक्रमे, इन्द्रश्रेष्ठानि द्रविणानि धेहि, इन्द्राणीमासु न.रीषु, प्रजा-
 पतेन त्वदेतान्य०, आयङ्गौः पृश्निरकर्मात्, ब्रह्म जज्ञानं प्रथमं पुरस्तादित्यधिदेवतानाम् ।
 व्यम्बकं यजामहे, गौरीर्मिमाय सलिलानि तक्षती, कुमारश्चित्पितरं वन्दमानम् । सहस्र-
 शीर्षा पुरुषः, ब्रह्मणा ते ब्रह्मयुजा युनज्मि, इन्द्रमिहेवतातये, यमाय सोमं सुनुत,
 परं मृत्यो अनुपरेहि पन्थाम् । सचित्रचित्रं चितयन्तमम्भै, इति प्रत्याधिदेवतानाम् । आतून
 इन्द्र क्षुमन्तम्, जातवेदसे सुनवाम सोमम्, क्षेत्रस्य पतिना वयम्, क्राणाशिशुर्महीनाम्,
 आदित्प्रत्नस्य रेतसः, अश्विनावर्तिरस्मदेतीत्येतत्साद्गुण्यदेवतानाम् । इन्द्रं वो विश्वत-
 स्परि, अग्निमीळे पुरोहितम्, यमाय सोमं सुनुत, मोषुणः परापरा, उदुत्तमं मुमु-
 ग्धिनः, तव वायवृतस्पते, त्वं नः सोम विश्वतः, कद्रुदाय प्रचेतस इति लोकपा-
 लानाम् ॥ ८ ॥

९ यजमानाभिषेकः ।

अथ यजमानाभिषेको ग्रहवेदेः प्रागुदीच्यां शुचौ देशे संमृष्टालंकृते प्राक्प्रवणे चतु-
 ष्पादं दीर्घं चतुरस्रं सोत्तरच्छदं पीठं निधाय तत्रोदगग्रानमूलान्हरितदर्मानास्तीर्थ-
 प्राङ्मुखं कर्तारं सामात्यमुपवेश्याऽऽचार्यः सहर्त्विग्भिरभिषेककुम्भमाशय प्रत्यङ्मु-
 खस्तिष्ठन्नौदुम्बर्थाऽऽर्द्रया शाखया सपलाशया हिरण्यया सकुशदूर्वायाऽन्तर्धाय
 कुम्भोदकपृषद्भिरभिषिञ्चेत् । अब्लिङ्गाभिर्वारुणीभिः पावमानीभिः, अन्यामिश्च शान्ति-
 पवित्रालिङ्गाभिर्ग्रहाभिषेकमन्त्रैः समुद्रज्येष्ठा इति सूक्तेन सुरास्त्वामिति सूक्तेन (स्तो-
 त्रेण) च श्रीसूक्तेनेमा आपः शिवतमा इत्यृचेन देवस्य त्वेति च यजुषा भूर्भुवः
 स्वरिति च व्याहृतिभिरभिषिक्तस्तेभ्यो ग्रहोक्तां दक्षिणां दद्यात्सा गौः शङ्खो रक्तोऽ-
 नड्वान्हरण्यं पीतं वासः श्वेताश्वः कृष्णा गौः कापर्णायसं हस्ती छागो वेति हीनां
 पुनर्हरण्येन संमितां कुर्यात् । अभावे सर्वेषां हिरण्यमेव वा तुष्टिकरं दद्याद्द्वि-
 गुणमाचार्याय । अत्र घृतान्नेन ब्राह्मणान्भोजयित्वा शान्तिः पुष्टिस्तुष्टिश्चास्त्विति
 वाचयेत् । संवन्विज्ञ तिवान्धवांश्च तोषयेदेष प्रहयज्ञः सर्वानिष्टशमनः सर्वपुष्टिकरः
 सर्वाभीष्टकरस्तस्मादेनं विभववान्विशेषतः कुर्यात् । अविभवः शान्तिपुष्टिकामो यथो-
 पपत्तिं कुर्यात् ॥ ९ ॥

१० होमविधानादिप्रयोगः ।

अथ होमोऽहरहृश्वैत्ययज्ञो गृहस्थो ह्यहरहरिष्ठान्देवानिष्ट्वाऽभीष्टार्थीश्विनोति तस्य

तेऽहरहश्चेत्यास्ते गणपतिर्वा स्कन्दो वा सूर्यो वा सरस्वती वा गौरी वा गौरीप-
तिर्वा श्रीपतिर्वा श्रीर्वाऽन्यो वा योऽभिमतस्त एव यथारुचि समप्ता वेज्यन्ते कौचि-
द्गणपतिमादित्यं शक्तिमच्युतं शिवं पञ्चकमेव वाऽहरहर्हजन्ते । तानप्सु वाऽग्नौ वा सूर्ये
वा स्वहृदये वा स्थण्डिले वा प्रतिमासु वा यजेत प्रतिमास्वक्षणिकासु नाऽऽवाहनवि-
सर्जने भवतः स्वाकृतिषु हि शस्तासु देवता नित्यं संनिहिता इत्यस्थिरायां विकल्पः
स्थण्डिले तूमयं भवतु प्रतिमां प्राङ्मुखीमुदङ्मुखो यजेतान्यत्र प्राङ्मुखः संभृतसं-
भारो यजनमवनमेत्य द्वारदेशे स्थित्वा हस्ततालत्रयेणापसर्पन्तु ये भूता ये भूता
भूमिसंस्थिताः । ये भूता विघ्नकर्तारस्ते नश्यन्तु शिवाज्ञयेति विद्वानुद्वाष्य प्राविश्य
येभ्यो माता मधुमत्पिन्वते पय एवापित्रे विश्वदेवाय वृष्ण इति जपित्वा शुचावासने
पृथ्वि त्वंथा धृता लोका देवि त्वं विष्णुना धृता । त्वं च धारय मां देवि पवित्रं कुरु
चाऽऽसनमित्युपविश्याऽऽचम्याऽऽथतप्राणः संकल्प्य शुचिशङ्खादिपात्रमद्भिः प्रणवेन
पूरयित्वा गन्धाक्षतपुष्पाणि प्रक्षिप्य सावित्र्याऽभिमन्त्र्य तथिर्निवावाह्याभ्यर्च्य पवित्र-
पुष्पाणि तदुदकेनाऽऽपोहिष्ठीयामिरात्मानमायतनं यजनाङ्गानि चाम्युक्ष्य क्रियाङ्कोद-
ककुम्भं गन्धादिभिरमर्च्य, तेनोदकेनावर्थाङ्कुर्वीत नभोन्तनाम्ना तल्लिङ्गमन्त्रेण वा
क्रमेणोपचारान्दद्यात्पुषोदकेन पाद्ममर्ध्यं च पात्रान्तरेण सगन्धाक्षतंकुसुमान्दद्यादा-
वाहनमासनं पाद्यमर्ध्यमाचमनीयं स्नानमाचमनं दक्षमाचमनमुपतिमाचमनं गन्ध-
पुष्पाणि धूपं दीपं नैवेद्यं पानार्थं जलमुत्तरमाचनीयं मुखवासं स्तोत्रं प्रणामं दक्षिणां
विसर्जनं च कुर्यात् । असंपन्नो मनसा संपादयेदाचमनं न पृथगुपचारः । प्रणामस्तो-
त्राङ्गं दक्षिणादि विसर्जनाङ्गम् । अथ मन्त्राः । गणानां त्वा गणपतिं हवामह इति
गणपतेः, कुमारश्चित्पितरं वन्दमानमिति स्कन्दस्य, आकृष्णेन रजसा वर्तमान
इत्यादित्यस्य, पावका नः सरस्वतीति सरस्वत्याः, जातवेदसे सुनवाम सोममिति
शक्तेः, त्र्यम्बकं यजामह इति रुद्रस्य, गन्धद्वारामिति श्रियः, इदं विष्णुर्विचक्रप
इति विष्णोः । एवं षोडशेमानुपचारान्पूर्वेषुैव सूक्तेन प्रत्यृचं सर्वत्रैव प्रयुज्यन्तेऽन्ये
सावित्र्या वा जातवेदस्यथा वा प्राजापत्या व्याहृत्या वा प्रणवेनैव वा कुर्वन्ति स
एष देवयज्ञोऽहरहर्गोदानसंमितः सर्वाभीष्टप्रदः स्वर्गोऽपवर्ग्यश्च तस्मादेवमहरहः
कुर्वीत तमेन वैश्वदेवं हुतशेषेण पृथगन्नेन वा कुर्षान्नास्य शेषेण वैश्वदेवं कुर्यात् ।
अथास्य शेषेण गृहदेवतानां बलिद्वारे पितामहाय प्रकीडे रुद्राय, अथ गृहे प्राच्यां
दिशि प्रतिदिशं सनवग्रहायेन्द्राय बलभद्राय समन्विष्णुभ्यां स्कन्दवरुणाभ्यां सोम-
सूर्याभ्यामश्विभ्यां वसुभ्यो नक्षत्रेभ्योऽथ मध्ये वास्तोष्पतये ब्रह्मणेऽथ प्रागादीमिति-
मूलेषु सिद्धयै वृद्धयै श्रियै कीर्त्यै वरुणायोदधानेऽश्विभ्यां दृपद्रुपलयोर्धावापृथिवी-

भ्यामुलूखलमुसलथोरथ निष्क्रम्य भूमावप आसिच्य श्वचाण्डालं तितवायसैभ्योऽन्नं
भूमौ विकिरेत् । ये भूताः प्रचरन्ति दिवा बलिमिच्छन्तो विदुदस्य प्रेष्टाः । तेभ्यो
बलिं पुष्टिकामो हरामि माये पुष्टिं पुष्टिपतिर्ददात्वाति रात्रौ चैन्नक्तं वा बलिमिति
ब्रूयादथ प्रक्षालितपादपाणिराचम्य गृहं प्रविशेत् ' शान्ता पृथिवी शिवमन्तारिक्षं
धौर्नो देव्यभयं नो अस्तु । शिवा दिशः प्रदिश उद्दिशो न आपो विद्युतः
परिपान्तु विश्वत इति जपित्वाऽन्यानि च स्वस्त्ययनानि ततो मनुष्ययज्ञपूर्वकं
भुञ्जीत ॥ १० ॥

११ भोजनप्रकारः ।

अथ भोजनविधिरार्द्रपादपाणिराचान्तः शुचौ देशे प्राङ्मुखः प्रत्यङ्मुखो वाप-
विश्य मस्मना वारिणा वा हस्तमात्रे चतुरस्रमण्डले पात्रस्थमन्नं प्रणवव्याहृतिपूर्व्या
सावित्र्याऽभ्युक्ष्य स्वादोपितो मघोपितो इत्यभिमन्थ्य सत्यं त्वर्तेन परिषिञ्चामीति
दिवा परिषिञ्चेद्वतं त्वा सत्येन परिषिञ्चामीति रात्रावथ दक्षिणतो भुवि भूपतये भुव-
नपतये भूतानां पतय इति नमोन्तैः प्राक्संस्थं प्रत्यक्संस्थं वा बलिं विकीर्य हस्तं
प्रक्षाल्य समाहितोऽमृतोपस्तरणमसील्पः प्राश्य सव्येन पाणिना पात्रमालभ्य,
तर्जनीमध्यमाङ्गुष्ठैः प्राणाय मध्यमानामिकाङ्गुष्ठैरपानाय कनिष्ठिकानामिकाङ्गुष्ठै-
र्व्यानाय कनिष्ठिकातर्जन्यङ्गुष्ठैरुदानाय सर्वाङ्गुलीभिः समानाय च मुखे जुहुया-
त्सर्वाभिरेव वा सर्वेभ्यो जुहुयादेवं वाग्यतो भुक्त्वाऽमृतोपिधानमसीत्यापिधानं
प्राश्य शोधितमुखपादपाणिर्द्विराचामेदेवं भुञ्जानोऽग्निहोत्रफलमश्नुते बलपुष्टिमान्भ-
वति सर्वमायुरेति ॥ ११ ॥

१२ शयनादिविधिः ।

अथास्तमिते सायंसंध्यामुक्तवदुपास्य होमवैश्वदेवगृहवलयतिथ्यर्चनानि कृत्वा
यदि दिवोदितकर्माण्यकृतानि यावत्प्रहरं यामिन्यास्तावत्क्रमेण सर्वाणि सौरं वर्ज-
यित्वा कुर्यादाकृष्णायैवाध्यै दद्यादिति विशेषोऽष्टमीं चतुर्दशीं मानुवारं श्राद्धदिनं
तत्पूर्वदिनं च वर्जयित्वाऽवाशिष्टरात्रिषु नियमेनामात्यैः परिवृतो लघु भोजनं कृत्वा
पत्न्या सह ताम्बूलादिसेवनं कृत्वा संध्यायां शून्यालये श्मशाने चैकवृक्षे चतु-
ष्पथे शिवमातृकायक्षनागस्कन्दभैरवाद्युग्रदेवगृहेषु धान्यगोदेवविप्राशिरूपाणामुपारि
वाऽशुचौ देशेऽशुचिरार्द्रवस्त्रपादो न नमः शयनं कुर्यात् । रात्रीव्यख्यदायतीति सूक्तं
जपित्वा प्राक्शिरा दक्षिणतः [शिरा वा] शिरो वेष्टयित्वा देवतां नत्वा स्मरणं च कृत्वा
वैणवदण्डमुदकपात्रं च शयनसमीपे निधाय प्रक्षालितपादः शयनं कुर्यात् । प्रदोष-

पर्यामौ निद्रयाऽतिक्रम्याथ प्रमात इष्टदेवतां मनसा नत्वा तदहःकृत्यं स्मृत्वा धर्म-
शास्त्रोक्तविधिना मूत्रपुरीषोत्सर्गादि कुर्यात् ॥ १२ ॥

१३ श्राद्धविधिः ।

अथ श्राद्धानि । तान्यष्टौ । पूर्वेषुःपार्वणमष्टम्यन्वष्टक्यं मासिमासि काम्य-
माम्युदधिकमेकोद्दिष्टं पार्वणं चेति । पार्वणमावःस्या तत्र भवं पार्वणम् । तदाहिताग्निः
पिण्डपितृयज्ञं कृत्वा करोत्यनाहिताग्निस्तु तदितरेण व्यतिषज्यते यथाऽऽदौ पिण्ड-
पितृयज्ञो यावद्विध्माधानादथ पार्वणं ब्राह्मणपच्छौचाद्याच्छादनान्तं पुनः पितृयज्ञ
आ मेषणानुप्रहरणात्पुनः पार्वणमा तृप्तिज्ञानादथोभयशेषं क्रमेण समापयेदित्येष
व्यतिषङ्गस्तमिममुदाहारिष्यामः पितृयज्ञेऽपराह्णेऽग्निमुपसमाधाय, तस्यैकमुल्मुकं प्राक्-
दक्षिणा प्रणयेद्ये रूपाणि प्रतिमुञ्चमाना असुराः सन्तः स्वधया चरन्ति । परा पुरो
निपुरो ये मरन्त्यग्निष्टोकात्प्रणुदात्वस्मादिति सोऽग्निरतिप्रणीतो भवति । तच्चो-
पसमाधायोभौ प्राक्दक्षिणाग्निर्दग्धैः पारिस्तृणीयात्सर्वकर्माणीह प्राग्दक्षिणां गमयेत् ।
अथौपासनाग्नेः प्राग्दक्षिणाप्रत्यग्वा प्राग्दक्षिणाग्रान्दर्भानास्तीर्थैकैकशः पात्राणि प्रयुनक्ति-
चरुस्थालीं शूर्पं रफमल्लखलं मुसलं स्रुवं ध्रुवां कृष्णाजिनं सकृदाच्छिन्नमिध्वं
मेषणं कमण्डलुमिति दक्षिणतो व्रीहिशकटं भवति । शूर्पे स्थालीं प्रगृह्य दक्षि-
णतः शकटमारुह्य स्थालीं व्रीहिभिः पूरयित्वा, शूर्पे निमृज्य शूर्पपातिताञ्शकटे
प्रास्य स्थालीस्थान्कृष्णाजिन उल्लखलं कृत्वा पक्ष्यवहन्त्यादिविवेचमवहतान्सकृत्प्र-
क्षार्यौपासने श्रपयेत् । अर्वागतिप्रणीतात्स्फयेन प्राग्दक्षिणायातां लेखामपहता असुरा
रक्षांसि वेदिषद् इत्युल्लिख्य तामम्युक्ष्य सकृदाच्छिन्नेन बर्हिषाऽवस्तीर्थं विलीना-
नुत्पूतमाज्यं दक्षिणतो निधाय स्रुवेण स्थालीपाकमभिघार्योद्गुद्वास्य प्रत्यगतिप्रणी-
तादासाद्य दक्षिणतोऽम्यञ्जनाञ्जनकाशिपूपवर्हणानि चैतदन्तं पिण्डपितृयज्ञं कृत्वा
पार्वणमारमेत ॥ १३ ॥

१४ ब्राह्मणसंख्यानियमादि ।

अथ हविरर्हान्ब्राह्मणान्देवे द्वौ त्रीन्पित्र्य एकैकं वीमथत्र शक्तावैकस्यानै-
कान्वा काले निमान्त्रितान्स्वागतेनाभिपूज्य प्राच्यां शुचौ गृहाजिरे गोमयाम्मसा
चतुरस्रमुत्तरं वर्तुलं दक्षिणे मण्डलद्वयमुल्लिख्य प्राग्ग्रान्दर्भान्प्रत्यगवानुत्तरेणास्य दक्षि-
णाग्रान्प्रतिलानितरत्रोमे अम्यर्च्य ब्राह्मणा यथोद्देशं यथावयः पित्र्ये ज्यायांस्तो देवे
कनीयांस उमयत्र दक्षिणेन विनियुज्याथ प्रत्यङ्मुख उत्तरे मण्डले दैवनियुक्तयोर्-
ब्राम्मसा प्राद्यं दत्त्वा शुद्धेन शनोदेव्या पादान्प्रक्षार्य दक्षिणे चेतरेषां प्राचीना-

वीती तिलाग्भसा पाद्यं दत्त्वा तथैव क्षालयेत् । अथ तानुद्विराचान्तानुद्विष्टरूपा-
 न्ध्यायन्परिश्रिते दक्षिणप्रवण उपलिप्ते गृहे दैवे प्राङ्मुखानुद्विष्टवर्गं दक्षिणतः पित्र्यं
 उदङ्मुखान्प्रागवर्गानुपवेश्याऽऽचान्तो यज्ञोपवीती प्राणानायम्य कर्म संकल्प्य दैवे
 सर्वमुपचारमुदङ्मुखो यज्ञोपवीती प्रदक्षिणं कुर्यात्पित्र्ये प्राग्दक्षिणामुखः प्राचीनावीती
 प्रसव्यमथ तिलहस्तः 'अपहता असुरा रक्षांसि पिशाचा ये क्षयन्ति पृथिवीमनु । अ-
 न्यत्रेतो गच्छन्तु यत्रैतेषां गतं मनः' इति सर्वतिलैरवकीर्योदीरतामवर उत्परास इति
 जपित्वा दर्भाग्भसाऽन्नान्यम्युक्ष्य गयायां जनार्दनं वस्वादिरूपान्पितृंश्च ध्यात्वाऽथ
 प्रथमं दैवे ब्राह्मणहस्तयोरपो दत्त्वा युग्मान्जुन्प्रागग्रान्दर्भान्नेत्रेषां देवानामिदमा-
 सनमित्येकैकस्थाने दक्षिणतः प्रदायापो दद्यात् । एवं सर्वोपचारेष्वाद्यन्तयोरपो
 दद्यात् । अथाम्युक्षितायां भुवि प्रागग्रान्दर्भान्नास्तीर्य तेषु न्यग्बिलं पात्रमासाद्यो-
 त्तानयित्वा तस्मिन्प्रागग्रे दर्भयुग्मान्तर्हिते अप आसिच्य शं नो देव्या अनुमन्त्र्य
 'यवोऽसि धान्यराजो वा वारुणो मधुसंयुतः । निर्णोदः सर्वपापानां पवित्र-
 मृषिभिः स्मृतमिति ' यवानोप्य गन्धादीनि च क्षिप्त्वा देवपात्रं संपन्नमित्यामिमृश्य
 यवहस्तो विश्वान्देवानावाहयिष्यामीत्युक्त्वा ताम्यामावाहयेत्युक्ते ' विश्वेदेवास
 आगतेति ' पादादिमूर्धान्तं सव्यसंस्थितयोर्यवानवकीर्य ' आगच्छन्तु महामागा
 विश्वेदेवा महाबलाः । ये अत्र विहिताः श्राद्धे सावधानां भवन्तु ते ' इत्युपस्थाय
 स्वाहाध्याः इत्यर्घ्यमुपयोः सकृन्निवेद्याथ प्रत्येकं प्रथममन्या अपो दत्त्वाऽर्घ्यादर्थ्यमा-
 दायेदं वोः अर्घ्यमिति दत्त्वा ' यां दिव्या आपः पयसा संबभूवुर्या अन्तरिक्ष्या
 उत पार्थिवीर्याः । हिरण्यवर्णा यज्ञियास्ता न आपः शिवाः शं स्योना भवन्तु ' इत्यनुमन्त्र्यैवं
 द्वितीयस्यापि शेषं दत्त्वाऽनुमन्त्र्य गन्धुष्पधूपदीपानुमयोर्द्विदत्त्वाऽऽ-
 च्छादनं दद्यात् । अथार्चनविधेः संपूर्णतां वाचयित्वा पित्रर्चनायामनुज्ञातः प्राची-
 नावीती प्राग्दक्षिणाभिमुखः पित्रर्चनं कुर्यात् ॥ १४ ॥

१५ गन्धाद्युपचारः पिण्डपितृयज्ञान्तं कर्म च ।

पिता पितामहः प्रपितामह इति त्रयस्तेषां प्रत्येकमेकं द्वौ बहुवद्वा निर्देशं
 कुर्यात् । अपो दत्त्वा दर्भान्द्विगुणभुञ्जानयुग्मान्दक्षिणाग्रानेवंगोत्रनामरूपाणां पितृ-
 णामिदमासनमित्येवमासनेषु सव्यतो दद्यादुक्तमपोदानम् । अथ भुवमम्युक्ष्य दक्षि-
 णाग्रान्दर्भान्नास्तीर्य त्रीणि तैजसाश्ममृन्मयानि पात्राण्यभाव एकद्रव्याणि वा
 न्यग्बिलानि प्राग्दक्षिणावर्गं निधायोत्तानानि कृत्वा, तेषु तेष्वयुग्मदर्भान्तर्हितेष्वप
 आसिच्य त्रीण्यपि सकृच्छं नो देवीरित्यनुमन्त्र्य ' तिलोऽसि सोमदेवत्यो गोसवे

देवानिर्मितः । प्रत्नवद्भिः प्रत्तः स्वघया पितृनिमाल्लोकान्प्रीणयाहि नः स्वधा नमः' इति पृथक्त्रिपु तिलानोप्य गन्धादीन्क्षिप्त्वा पितृपात्रं संपन्नमित्येवं तानि यथालिङ्ग-
मभिमृश्य तिलहस्तो यथालिङ्गं पितृन्वितामहान्प्रपितामहानावाहायिष्यमीत्युक्त्वा,
तेरावाहयेत्युक्ते मूर्धादिपादान्तं दक्षिणाङ्गसंस्पर्शमकैकस्मिन्नुद्यन्तस्त्वा निधीमहीति
तिलानवकीर्य ' आयन्तु नः पितरः सोम्यासः ' इत्युपस्थायाधोपवीती स्वधा अर्घ्या
इति पूर्वमर्घ्यं निवेद्यान्या अपो दत्त्वा सशेषमर्घ्यमादासु दक्षिणेन पाणिना सर्वोप-
पगृहीतेन ' पितरिदं ते अर्घ्यं पितामहेदं ते अर्घ्यं प्रपितामहेदं ते अर्घ्यम् ' इति
पितृतीर्थेन दत्त्वा प्रत्येकम् ' या दिव्या आपः ' इत्यनुमन्त्रयेत् । उभयत्रैकैक-
ब्राह्मणपक्षे दैवे सर्वमर्घ्यमेकस्मै दद्यात्पित्र्ये त्रीण्यपि पात्राण्येकस्मै निवेद्य पुनर-
न्याह्वानपूर्वं त्रीण्यपि तस्मा एव दद्यात् । अप्येकस्यैकस्यानेकपक्षे यावन्त एकै-
कस्य तेभ्यस्तेभ्य एकैकं तत्पात्रं सकृन्ननिवेद्यार्घ्यमेकैकं तावद्वा विगृह्य दद्यान्नव प्रत्येकं
पात्राणि कुर्यात् । अथेतरार्घ्यशेषानाद्यपात्रार्घ्यशेषे च निर्नाय तामिराद्भिः पुत्र-
कामो मुखमनाक्ति तत्पात्रं शुचौ देशे ' पितृभ्यः स्थानमसि ' इति निधाय
पितामहार्घ्यपात्रेण निदध्यात् । न्युञ्जं वा तत्कुर्यात् । अथ प्राचीनार्वाती गन्धा-
द्याच्छादनान्तं दत्त्वाऽर्चनविधेः संपूर्णतां वाचयेदेवमेतत्पार्वणस्य कृत्वा पुनरनन्तरं
पिण्डपितृयज्ञं कुर्यात् ॥ १५ ॥

१६ अग्नौकरणादिकर्म ।

अथ स्थालीपाकादन्नमुद्धृत्य घृतेनाक्त्वाऽग्नौ करिष्यामीति पृष्ट्वा क्रियतामि-
त्युक्तेऽतिप्रणीतेऽग्नाविध्ममुपसमाधाय मेक्षणोनाऽऽदायावदानसंपदा जुहुयात् ।
'सोमाय पितृमते स्वधा नमोऽग्नये कव्यवाहनाय स्वधा नमः' इति स्वाहाकारेण वा
पूर्वमग्निं यज्ञोपवीती मेक्षणमनुग्रहरेदित्येतावत्पिण्डपितृयज्ञस्याथ पुनः पार्वणस्य सो-
जनाशयेषु दैवे चतुरस्रे मण्डले पित्र्ये वृत्तानि गोमयेनोपलिप्य सयवान्सातिलांश्च
दूर्मीन्प्रास्य तेषु दैवे सौवर्णं पित्र्ये राजतान्यभावे तदवसृष्टानि तैजसानि वा
पात्राणि निधायाऽऽज्येनोपस्तीर्यान्नानि परिविष्य पितृपात्रात्रेषु हुतशेषं दत्त्वा दूर्मैः
पात्राण्युपर्यधश्चाभिगृह्याथ दैवेऽन्नं सावित्र्याऽभ्युक्ष्य तूर्णीं परिविच्य ' पृथिवी ते
पात्रं द्यौरपिधानं ब्राह्मणस्त्वा मुखेऽमृतं जुहोमि । ब्राह्मणानां त्वा विद्यावतां प्राणा-
पानयोर्जुहोम्यक्षितमसि मामेक्षेष्टा अमुन्नामुष्मिँल्लोके ' इत्यभिमन्त्र्य, इदं विष्णु-
र्विन्नक्रम इति ब्राह्मणपाण्यङ्गुष्ठं ' विष्णो हव्यं रक्षस्वेति ' निवेश्य यत्रोदकमा-
दाय ' वेश्नेदेवा देवता इदमन्नं हविरयं ब्राह्मण आहुवर्नीयार्थं इयं भूमिर्गयाऽयं

भोक्ता गदाधर इदमन्नं ब्रह्मणे दत्तं सौवर्णपात्रस्थमक्षयवटच्छायेयम् ' इत्युक्त्वा
 'विश्वभ्यो देवेभ्य इदमन्नममृतरूपं परिविष्टं परिवेक्ष्यमाणं चाऽऽतृप्तेः स्वाहा' इत्यु-
 त्सृज्यैवं द्वितीयेऽपि दत्त्वा ये देवासो दिव्येकादशस्थेत्युपस्थायाथ पितृभ्ये प्राचीना-
 वीती राजते स्वधाशब्दविशेषणेन यथालिङ्गमुद्दिश्य 'ये चेह पितरः' इत्युप-
 पस्थायाथोपवित्यन्नेषु मधु सर्पिर्वाऽऽसिच्य सप्रणवव्याहृतिं सावित्रीं मधुमतीं च
 जपित्वा 'मध्विति' च त्रिरुक्त्वा पितृनुस्मृत्यापोशनं प्रदाय ब्राह्मणान्यथा-
 सुखं जुषध्वामिति भोजनायातिसृजेत् । भुञ्जानान्वैश्वदेवरक्षोधनपित्रादीनि च श्राव-
 येत् । अथ तृप्ताब्ज्जात्वा, 'मधुमतीरक्षन्नमीमदन्तेति' श्रावयित्वा संपन्नं पृष्ट्वा
 सुसंपन्नमित्युक्ते मुक्तशेषात्सार्वर्णिकमन्नं पिण्डार्थं विकिरार्थं च पृथगुद्धृत्य शेषं
 निवेद्यानुमते गण्डूषं दत्त्वा तेष्वान्तेष्वनाचान्तेषु वा तदन्नशेषेण पिण्डान्निपृणी-
 यात् । यद्यनाचान्तेषु निपृणीयादाचान्तानन्वन्नं प्रकिरेत् । अथाऽऽचान्तेषु निपरणम-
 नुप्रकिरेन्नतु पूर्वं निपरणात्प्रकिरेत् ॥ १६ ॥

१७ पिण्डदानादिश्राद्धशेषसमापनम् ।

अथ पिण्डार्थमद्भूतमन्नं स्थालीपाकेन संमिश्रं(श्रय) प्राचीनावीती सकृदाच्छिन्नास्तृ-
 तायां लेखायां त्रिषु पिण्डदेशेषु प्राग्दक्षिणापवर्गी शुन्धन्तां पितरः शुन्धन्तां पितामहाः
 शुन्धन्तां प्रपितामहाः इति पितृतीर्थेन तिलाम्बु निनीय तेषु पिण्डान्पित्रादिभ्यः एतत्से
 विष्णो ये च त्वामन्नानु तेभ्यश्च इति पराचीनेन पाणिना यथालिङ्गं दत्त्वा तान् 'अत्र पित-
 रो मादयध्वं यथाभागमावृषायध्वम्' इति सकृदनुमन्त्र्य सव्यावृदावृत्योदङ्मुखो यथा-
 शक्त्यायतप्राणः प्रत्यावृत्य 'अमीमदन्त पितरो यथाभागमावृषायीषतेति' पुनर-
 मिमन्त्र्य च तच्छेषमाघ्राय, पूर्ववत्पुनस्तिलाम्बुपिण्डं तेषु निनीय 'असावभ्यङ्क्ष्वा-
 सावङ्क्ष्वेति' यथालिङ्गं पिण्डेष्वभ्यञ्जनाञ्जने दत्त्वा वासो दद्याद्दशामूर्णास्तुकां वा
 वयस्यपरे स्वहृल्लोम 'एतद्वः पितरो वासो मा नो तोऽन्यात्पितरो युङ्ग्ध्वम्' इति ।
 अथैतान्गन्धादिभिरर्चयित्वा प्राञ्जलिः— 'नमो वः पितर इषे नमो वः पितर ऊर्जे
 नमो वः पितरः शुष्माय नमो वः पितरो घोराय नमो वः पितरो जीवाय नमो वः
 पितरो रसाय । स्वधा वः पितरो नमो वः पितरो नम एता युष्माकं पितर इमा
 अस्माकं जीवा वो जीवन्त इह सन्तः स्याम' इति 'मनोऽन्वा हुवामहे' इति तिसृ-
 मिरुपस्थायाथ पिण्डरथान्पितृन्प्रवाहयेत् । 'परेतन पितरः सोम्यासो गम्भीरोमिः
 पथिभिः पूर्वणेमिः । दत्त्वायास्मभ्यं द्रविणेह मद्रं रयिं च नः सर्ववीरं नियच्छत' इति ।
 अग्रे त्रमद्येत्यौपासनाग्निं प्रत्येत्य 'यदन्तरिक्षं पृथिवीमुत द्यां यन्मातरं पितरं

वा जिहिंसिम । अग्निर्मा तस्मादेनसः प्रमुञ्चतु करोतु मामनेहसम् ' इति जापित्वा; अथ पिण्डान्नमस्कृत्य मध्यमं पिण्डं ' वीरं मे दत्त पितरः ' इत्यादायाऽऽधत्त पितरो गर्भं कुमारं पुष्करस्रजम् । यथायमरपा असत् ' इति पुत्रकामः पत्नीं प्राशयेन्नैत-
दशुमश्राद्धेषु कुर्यादप्स्वतरावतिप्रणीतेऽग्नौ वा जुहुयात् । गवे वा ब्राह्मणाय वा दद्यात् । अथ यज्ञपात्राणि द्विवदुःसृजेत् । उदिके तृणं द्वितीयं कुर्यात् । एवं पिण्डपितृतृयज्ञं समाप्याथ श्राद्धशेषं समापयेत् ॥ १७ ॥

१८ प्रकिरविकिरादि ।

अथ ब्राह्मणानाचमय्य यत्सर्ववर्णिकं पृथगुद्धृतं तत्प्रकिरान्नमम्मसा परिष्कार्यो-
च्छिष्टान्ते दर्मान्दक्षिणाग्रान्प्रकीर्य तेषु ' ये अग्निदग्धा ये अनग्निदग्धाः ' इति तदन्नं प्रकीर्य, ' येऽग्निदग्धाः कुले जाता येऽप्यदग्धाः कुले मम । भूमौ दत्तेन तृप्यन्तु तृप्ता यान्तु परां गतिम् ' इति तिलम्बु च निनीयाऽऽचामेत् । अथ ब्राह्मणहस्तेष्वपो दर्भाश्च दद्यात् । यवांस्तिळांश्चावधाय पुनरपो दद्यादेषा हस्तशुद्धिः । अथ ब्राह्मणानमिवाद्योपवीयादस्मद्गोत्रं वर्षतामिति गोत्रवृद्धिं वाचयित्वा पात्राणि चालयित्वा देवान्पितृंश्च यथालिङ्गमामन्त्र्य स्वस्तीति ब्रूतेत्यपो दद्यात् । अथ दैवे दत्तं श्राद्धं देवानामक्षय्यमस्त्विति ब्रूतेति पृथग् यवाम्बु दत्त्वा, पित्र्ये प्राचीनावीनी दत्तं श्राद्धं च पितृणामक्षय्यमस्त्विति ब्रूतेति यथालिङ्गं तिलाम्बु दत्त्वा न्युठजं पात्रं विवृत्योपवीती ब्राह्मणेभ्यो मुखवासताम्बुलादि दक्षिणां च दत्त्वा तान्यादावभ्यङ्गा-
दिभिः प्रियोक्तिमिश्च परितोष्य कर्मसंपूर्णानां वाचयित्वा ॐ स्वधोच्यतामिति चास्तु स्वधेति चोक्त्वा पितृपूर्वं विसर्जयेत् । तथा ॐ स्वधेति वाऽस्तु स्वधेति वा ब्रुवन्त उत्तिष्ठेयुर्विश्वेदेवाः प्रीयन्तामिति देवब्राह्मणौ विसृजेत् । प्रीयन्तां विश्वदेवा इति ताम्यामुक्ते पिण्डनिपरणदेशं संमृज्याक्षतान्प्रास्य तत्र शान्तिरस्त्वित्युदक-
धारामासिच्य दक्षिणामुखः प्राञ्जलिस्तिष्ठन् ' दातारो नोऽमिवर्धन्तां वेदाः सन्त-
तिरेव च । श्रद्धा च नो मा व्यगमद्बहु धेयं च नोऽस्तु ' इत्यनेन वरान्याचेतेति पार्वणकरूप एष चास्य पिण्डपितृतृयज्ञेन व्यतिषङ्ग एवमेवान्वष्टक्यं पूर्वेषुर्मासिमासि श्राद्धानि नयेदस्ति हि तेषु पिण्डपितृतृयज्ञकरूप इति तत्र पूर्वेषुरेकतन्त्रस्था होम-
मन्त्रा एभ्योऽन्येषु चतुर्वाहिताग्निपार्वणे च पिण्डपितृतृतृयज्ञकरूपाभावात् । अभ्यनुज्ञायां पाणिष्वेव इति ब्राह्मणानां पाणिहोमो मुक्तशेषेण वोच्छिष्टान्ते निपरणं यथा ब्राह्म-
णानाच्छादनान्तरभ्यर्च्य भोजनार्थादन्नादुद्धृत्य सर्पिषाऽङ्कत्वा होमप्रश्नं विनैव ब्राह्मणपाणिषु दक्षिणाग्रान्दर्भानन्तर्धाय मेक्षणेन पाणिना वा ताम्यामेव मन्त्राम्नां

द्वे द्वे आहुती जुहोति सर्वेषु विगृह्य वैकैकां नात्र मेक्षणानुप्रहरणम् । यदि पाणिना जुहुयात्सव्येन चात्रदानं संपादयेदथ भुक्तशेषणोच्छिष्टान्ते पिण्डान्निपृणीयान्नेहाग्ने तमद्येति समानमन्यदेवं प्रत्यब्दिकानीनि मासिश्राद्धं यदि पर्वणि स्यात्पार्वणं तदा तेन विकल्पते काम्यं चेत्क्रियते तदा पार्वणं मासिश्राद्धं च तेनैव सिध्यतः ॥ १८ ॥

१९ आभ्युदायिकश्राद्धे विशेषः ।

अथाभ्युदायिके नान्दीमुखाः पितर एकैकस्य युग्मा ब्राह्मणा अमूलदर्भा प्रदाक्षिणमुपचारो यवैस्तिर्लार्थः प्राङ्मुखो यज्ञोपवीति कुर्याद्वज्रन्दर्भानासनं दक्षिणतो दद्यादर्धपात्राणि प्राक्संस्थानि स्युः । ' यवोऽसि सोमदेवत्यो गोसवे देवनिर्मितः । प्रत्नवद्भिः प्रत्तः पुष्ट्या नान्दीमुखान्पितृनिर्माँल्लोकान्प्रीणयाहि नः स्वाहा ' इति यवावपनं नान्दीमुखाः पितरः प्रीयन्तामिति यथालिङ्गं सकृदर्धं निवेद्य नान्दीमुखाः पितर इदं वो अर्धमिति प्रत्येकं विगृह्य दत्त्वाऽनुमन्त्रणं द्विर्द्विर्गन्धादि दद्यात् । अग्नये कव्यवाहनाय स्वाहा सोमाय पितृमते स्वाहेति पाणिषूक्तवद्धोमस्तृप्तेषूपामै गायता नर इति पञ्च मधूमतीरक्षन्मीमदन्तेति श्रावयेदनाचान्तेषु भुक्तान्शयानुपलिप्य, प्राग्ग्रान्दर्भानास्तीर्य पृषदाज्यमिश्रेण भुक्तशेषणैकस्य द्वौ द्वौ पिण्डौ दद्यात्पूर्वेण मन्त्रेण नान्दीमुखेभ्यः पितृभ्यः स्वाहेति वा । यथालिङ्गमन्यदुदकेनानुमन्त्रणादीच्छन्ति नेह पिण्ड इत्यन्ये । सर्पिषि दध्यानयति, एवमेतत्पृषदाज्यमाह । संपन्नमिति विसृजेत्तदेतत्पुंसवनादिष्वपत्यसंस्कारेषु, अग्न्याधेयादिषु श्रौतेषु च पूर्तेषु च क्रियते महत्सु पूर्वेषुस्तदहरल्पेषु तदिदमेके मातृणां पृथक् कुर्वन्त्यथ पितृणां ततो मातामहानामिति त्रितयमिच्छन्ति तस्माज्जीवत्पिता सुतसंस्कारेषु मातृमातामहयोः कुर्यात्तस्यां जीवत्यां(न्त्यां) पितृमातामहयोः कुर्यात्पित्रोर्जीवतोर्मातामहस्यैव कुर्यात्त्रिषु जीवत्सु न कुर्यात्त्रिषु जीवत्सु न कुर्यात् ॥ १९ ॥

इत्याश्वलायनगृह्यपरिशिष्टे द्वितीयोऽध्यायः ॥ ३ ॥

जथ तृतीयोऽध्यायः ॥

१ पितृमेघप्रयोगः ।

अथ पितृमेघः संस्थिते दक्षिणपूर्वस्यां दक्षिणापरस्यां वा प्राग्दक्षिणायतं दक्षिणाप्रवणं तद्विप्रवणं वा यावानुद्गाहकः पुरुषस्तावदायामं न्याममात्रं तिर्यग्वाञ्जित-

स्तिमात्रं खाते खनेयुरभित आकाशं बहुलोषाधिकं यत्र सर्वत्राऽऽपः प्रस्यन्देरन्,
 एतद्दहनस्य लक्षणं श्मशानस्य । कण्टकिक्षीरिणः समूहान्परिखायोद्वासयेदपामार्ग-
 शाकतिरुक्कपरिव्याधांश्च । पुत्राः केशश्मश्रुलोमनखानमिहारयेयुः । कर्ताऽऽलुप्त्य
 प्रेतस्याऽऽत्मनश्च ब्राह्मणवाचा शुद्धिमापादयेत् । प्रेतं स्नापयित्वा नलदेनानुलिप्य
 नलदमालां जपमालां वा प्रतिमुच्य मूलतोऽहतवाससा पादमात्रमवच्छाद्य शेषेण प्रत्य-
 गग्रेण प्राक्शिरसमाविःपदमाच्छादयेयुः परिधानि चान्धद्द्युः । अवच्छेदं कर्ता संगृ-
 ह्णीयात् । अथ तां दिशमग्रतोऽग्निं नयन्ति । प्रभूतं बर्हिंराज्यं च चमसः स्रुवं च
 तिलान्कृष्णाजिनं कमण्डलुं च नयेयुः । अन्वञ्चं प्रेतमयुजोऽग्निधुनाः प्रवयसः
 शिविकेन (कया) गोशकटेन वा तमन्वञ्चोऽभात्या मुक्तशिखा अधोनिर्वाता
 ज्येष्ठप्रथमाः कानिष्ठजघन्या नयेयुः । एवं भूमिभागं प्राप्य कर्ताऽऽचान्तः प्राची-
 नातीति प्रेतस्यामुप्य स्वर्गप्राप्त्यर्थं पितृमेघं कारिष्यामीति संकल्प्य, कर्मैतद्दक्षिणां
 दिशं गमयेत् । खातादुत्तरपुरस्ताज्जानुमात्रं गते खात्वोदकेन पूरयित्वा तेनोदके-
 नान्येन वा शमीशालया त्रिः प्रसव्यमाद्दहनं परिव्रजन्प्रोक्षति ' अपेत वीत वि च
 सर्पतात ' इति खातादुत्तरपश्चिमतोऽग्निमिन्धनानि । नात्र तन्त्रं भवति ॥ १ ॥

२ प्रेताग्निदाननियमः ।

अथाग्नेरुत्तरतश्चमसेनापः प्रणीय खाते हिरण्यशकलमाधाय तिलानवकिरेत् ।
 कुशलश्चितिं चेतोति । तस्यां बर्हिंरास्तीर्थं कृष्णाजिनं चोत्तरलोम प्रेतमग्निमुत्तरेण
 हृत्वा, दक्षिणाशिरसंचितौ संवेशयन्ति । तमुत्तरेण पत्नीम् । तामुन्थापथेद्देवरोऽन्ते-
 वासी वोदीर्ष्व नार्थमि जीवलोकमिति । अथ प्रेतस्य सप्त शीर्षण्यानि हिरण्यश-
 कलैःपिषाय, घृतसिक्तांस्तिलान्सर्वस्मिञ्शरीरेऽवकीर्षेममग्ने चमसं मा विजिह्वर इति
 पूर्णपात्रमनुमन्थ्य तूष्णीमाज्यपुःपूयोत्तरतोऽवस्थाप्य सव्यं जान्वाच्य जुहुयात् ।
 अग्नये स्वाहा, कामाय स्वाहा, लोकाय स्वाहा, पञ्चमिपुरासि प्रेतस्यास्माद्धै त्वमजा-
 यथा अयं त्वदधिजायतां देवदत्त स्वर्गाय लोकाय स्वाहेति संचयेदग्निमवधून्वन्ति ।
 कुशेश्विनोति कर्ता शिरसि चाग्निं ददाति तं ज्वलयेत् । अयैतं दह्यमानमनुम-
 न्थयते प्रेहि प्रेहि पथिमिः पूर्येमिरिति । पञ्चानां तृतीयमुद्धरेन्मैनमग्नेविदहोमा-
 मिशोच इति षट्, पृषा त्वेतश्क्यावयतु प्रविद्वानिति चतस्र उपसर्प मातरं भूमि-
 मेतामिति चतस्रः सोम एकेभ्यः पवत इति पञ्च उरुणसावसुतृषा उदुम्बलाविति
 चैका, स एवं दह्यमानः सहैव धूमेन स्वर्गं लोकमेतीति विज्ञायते । गृह्याग्निना
 दाहोऽनाहितेऽग्नेस्तत्पत्न्याश्च संभर्त्तकायाः कपालजेनान्येषां लौकिकेन च व्याह्वति-

होमसंस्कृतेन वा संस्कृतानां लौकिकेन तस्मान्निवर्णकपाले क्षिप्तकरीषादिजातोऽग्निः
कपालजो यथार्थं मन्त्रवत्तूष्णीमसंस्कृतानाम् ॥ २ ॥

३ अग्निकार्यसमापनम् ।

अथ कर्ता कुम्भमपां पूर्णं दक्षिणेऽसेऽभिनिधाय सपिण्डानुयातः परशुनाऽश्मना
षा पश्चात्कृतच्छिद्रादविच्छिन्नया कुम्भोदकधारयाऽग्निं परिव्रजन्परिषिच्य तमन्त्र-
क्षपरास्येत् । अथेमे जीवा विमृतेराववृत्रन्निति जपित्वा, कानिष्ठपूर्वकाः सव्यावृतो
व्रजन्त्यनवेक्ष्यमाणा यत्रोदकमवहद्भवति तत्प्राप्य, सकृन्निमज्ज्य शुचौ तीरे श्लक्ष्णं
नानिस्थूलमुपलं स्नापयित्वा दक्षिणाग्रेषु दर्भेषु निधाय काश्यपगोत्रं देवदत्तेति,
एकैकमुदकाञ्जलिं तिलोदकं तस्मिन्नुपले दद्याः । स्त्रियश्चैकोदकाः । अथोतीर्य
वासांसि परिदध्युः । क्लिन्नानि अभोदशानि सकृदेव निष्पीड्योद्दशानि विसार्य
तथाऽऽसीत, आनसन्नदर्शनादादित्ये वा वीतरश्मावगारं व्रजेयुः । कानिष्ठप्रथमा
ज्येष्ठजघन्याः प्राप्य—अगारं द्वार्यश्मानमग्निं गोमयमक्षतांस्तिलानपः पश्चात्सृष्ट्वा
निम्बपत्राणि त्रिदश्याऽऽचामेयुः । नैतस्यां रात्र्यामन्नं पचेरन्कीतान्नेन लब्धान्नेन वा
वर्तेरन्नाशौचिनोऽक्षारलवणाशिनोऽधः शायिनो ब्रह्मचारिणश्च मवेयुः पायसापूपादि
नाश्रीयुर्न दानादि कुर्युर्नित्यनैमित्तिकमतीत्य संचरेयुः ॥ ३ ॥

४ कर्तुरुदकदानविधिः ।

अथ कर्तुरुदकविधिः प्रेतस्यामुष्य तृषः क्षुधश्च शमनार्थमुदकपिण्डौ दास्यामीति
संकल्प्य शुचाबुदकान्तेषु दर्भेषु प्रेतोपलं निधाय काश्यपगोत्रं देवदत्तं प्रथमेऽह-
न्यपामञ्जलिस्त्वामुपतिष्ठनामित्युपलेऽञ्जलिं तद्विधिना प्रथमेऽहन्येकं दद्यादेवमुत्त-
रेष्वदशमादहस्तदहर्गुणितान्दत्त्वाऽतीनाहाञ्जलींश्चैव यदा दद्यादेवं दशहेन शत-
मञ्जलयो भवन्ति । अथैके दश दश दद्युरेकैकमेव वाऽन्ये । एतदाद्येऽहनि कुर्यात्स
एव तद्दशाहं समापायेत् । अथेत्यं तदुत्तरेषूपलंशेष्वन्यमादाय तत्क्रियामादित्वा अव-
र्तयेदन्तर्दशाहादस्थिसंस्थितेषु द्विचन्द्रो दर्शश्च सिनीवाल्यां क्रियानियमान्कृत्स्नान्स-
मापयेत्पन्नोर्यथाकालमेव कुर्यात् ॥ ४ ॥

५ पिण्डक्रिया ।

अथ पिण्डक्रियोदकं दत्त्वोपलं दक्षिणाग्रेषु दर्भेषु प्राचीनावीती तिलाम्बु
निनीय, सकृत्प्रक्षालितपक्कमन्नं घृतेनाङ्क्त्वा तस्मिन्पिण्डं काश्यपगोत्रं देवदत्त एष
पिण्डस्त्वामुपतिष्ठनामिति तद्दहर्विशेषेण दत्त्वा पुनरम्बु च निनीयानेनोदकक्रिया-

पिण्डदानेनामुष्य तृष्टक्षुषौ शाभ्येतां तृप्तिरस्त्विति ब्रूयदेवं दशाहे दश पिण्डा-
भवन्ति पुनस्ताञ्जिनीय दद्यात् । अथाऽऽद्येऽहनि मृतदेशे मृन्मये पात्रेऽप आपूर्य देव-
देत्तात्र स्नाहीति शिक्ये स्थापयेदन्धस्मिन्नप आसिच्यैतत्पयः पिबेति तदुपरि निद-
ध्यादित्येके । पृथक्शिक्ये वा दीपं चाधो दद्यादेवमेतदन्वहं कुर्णदथ चाद्येऽहनि
नग्नप्रच्छादनं वासः श्राद्धं च दद्यान्न दद्याद्वा । श्राद्धद्वयनिषेधादेव संचयनश्राद्धं
संपद्यते ॥ ५ ॥

६ नव(विषम)श्रद्धानि ।

अथ नव श्राद्धानि दशाहेषु त्रिषमदिनेष्वामेन कुर्यात्प्रेतमभिसंधाय ब्राह्मणमुदङ्-
मुखमुपवेश्य तस्मिंस्तूर्णींस्तिलानवकीर्य काश्यपगोत्र देवदत्तामुष्मिन्नहन्येतदामं
त्वामुपतिष्ठतामिति तदहःसंबन्धेनोत्सृज्य पिण्डं चाऽऽमन्त्रोक्तवत्प्रदाय स्नायादेव
विधिरन्तर्दशाहकर्मणि ॥ ६ ॥

७ अस्थिसंचयनम् ।

अथ संचयनं संवत्सरान्ते चेत्सपिण्डयिष्यन्कृष्णपक्षस्योर्ध्वं दशम्यामयुजासु तिथि-
ष्वथ द्वादशाहे सपिण्डयिष्यंश्चेदन्तर्दशाहे षष्ठाष्टमदशमाहवर्ज्यमेकनक्षत्रेषु पुमांस-
मलक्षणे कुम्भे संचिन्युः कुम्भ्यामलक्षणायां स्त्रियमयुजोऽमिथुना वृद्धास्तं देशं
क्षीरोदकेन शमीशाखया त्रिः प्रसव्यं परिव्रजन्कर्ता प्रोक्षति शीतिके शीतिकावती-
त्यथाङ्गुष्ठोपनिष्ठिकाभ्यामेकैकमस्थ्युपसंगृह्याशब्दयन्तः कुम्भे निदधुः पादौ
पूर्वं शिर उत्तरं सुसंचितं संचित्योपरि कपालेन शूर्पेण संपूर्य दहनलक्षणार्था भुवि
यत्र तं वर्षा आपो नालमेरंस्तत्र गते च कुम्भमवदध्युरुपसर्ष मातरं भूमिमेतामित्यथो-
त्तरया पांसूनवसंपूर्णोत्तराङ्गपेदथ कुम्भमुत्ते स्तभ्रामि पृथिवीं त्वत्परीति कपालेन कृत्-
लक्षणेन पिषाय मृदाऽऽच्छादयेद्यथा न दृश्येताथ दाहायतने मृदा वेदिं कृत्वा
श्रीनुपलानभ्यक्तस्नापितान्प्राङ्मुखान्दक्षिणापवर्गान्निवाय मध्यमे प्रेतमुत्तरे श्मशान-
वासिनः पूर्वप्रेतान्दक्षिणे तत्सखींश्चाऽऽवाह्योपलानलंकृत्याभ्यर्च्यग्रतस्तेभ्य एकैकं
पिण्डमृत्सृज्योदकुम्भं पादुकाच्छत्राणि दद्यात् । अथानवेशं प्रत्याव्रज्य स्नात्वाऽ-
गारमुपेयुर्मृतदेशे मृत्करीषसिकतासु बीजान्वपेयुः श्राद्धं पाथेयं दद्युः ॥ ७ ॥

८ दशमदिनकृत्यम् ।

अथ दशमेऽहनि दन्तादीन्संशोध्य दीपादि मृतदेशादुद्वास्य तमुल्लिख्य शुद्धया
मृदा प्रतिपूर्य गृहं संशोध्य बीजाङ्कुराण्यादाय जलाशयमेत्याय कर्ता जलान्ते
चतुरस्रां वेदिं कृत्वा श्रीनुपलानभ्यक्तस्नापितान्दक्षिणाग्रसंस्थानस्थापयित्वा मध्यमे

प्रेतमुत्तरे तत्सखीन्दक्षिणे यममित्यावाह्योपलानलंकृत्यार्चयित्वा तदन्ते तेभ्य एकैकं पिण्डं दत्त्वोदकुम्भं छत्रपादुकाश्च निवेद्य सर्वतोऽलंकरणानि दद्यात् । अथ केशादि वापयित्वा ज्ञातिबान्धवा, स्नातान्स्त्रीस्त्रीनञ्जलीन्प्रेताय दद्युर्नैषामुपलनियमः । अथ पुरन्ध्रयोऽभ्यक्तरनाताः शुक्लवाससश्चक्षुषी आज्ञयेयुः । अथ पूर्णं सपल्लवमुदकुम्भं धृत्वाऽन्वागारं त्रजेयुरन्येनाग्नेन वा वर्तेरन्गृहे वा पचेरन् ॥ ८ ॥

९ एकोद्दिष्टशास्त्रार्थः ।

अथैकोद्दिष्टं तत्रैषा भवति नवं मिश्रं पुराणं चेत्यन्तर्दशाहे. नवं मिश्राणि मासिकानि चतुर्दश्याद्वा पुराणानि । तत्र नवानि व्याख्यातानि मिश्राणि प्रति-
मासं मृताहे द्वादशमासिकानि तेषामाद्यभेकादशोऽहानि कुर्युर्नानानि चत्वार्यूनमा-
सिकमेकं त्रैपक्षिकमूनषाणमासिकमूनाब्दिकं चेति तानि तस्य तस्यान्ते चतुरहः
कुर्यान्न द्वित्रिपुष्करेषु नन्दाभूतामात्रास्यामार्गवकृत्तिकासु कुर्याद्द्रासु तिथिषु
भानुभौममन्दानां त्रिपादक्षाणां च योगे त्रिपुष्करमक्षरक्षयोरेकतरयोगे द्विपुष्कराणि
तानीमानि षोडश श्राद्धानि स्वे स्वे काले कृत्वा पूर्णसंवत्सरे मृताहे सपिण्डीकरणं
कुर्युः । एकेऽर्वाकसपिण्डीकरणं कृत्वाऽत्राशिष्टानि स्वकाले प्रत्याब्दिकवत्कुर्युः ।
अन्येऽर्वागपक्वष्टमासिकानि कृत्वा सपिण्डीकरणं कुर्वन्ति तानि च पुनः स्वकाले
प्रत्याब्दिकवत्कुर्वन्ति । तत्राऽऽद्ये ब्राह्मणाभावेऽग्नौ जुहुयात्पुरुषतृष्ये सार्वर्णिकम-
क्षमादाय बहिरग्निमुपसमाधाय प्रसव्यं परिसमुह्य पर्युक्ष्योदीरतामवर उत्परास इति
सूक्तेनाऽऽवर्त्य प्रत्यृचं जुहुयात्प्रेतनाम्ना यमनाम्ना वा स्वाहान्तेन पुनरेतद्ब्राह्मणोऽपि
जुहुयात् ॥ ९ ॥

१० महैकोद्दिष्टविधिः ।

अथैकोद्दिष्टविधिरेक उद्देश्य एको ब्राह्मण एकमर्ध्यपात्रं पाणाविकाहुतिस्तदहनि-
मन्त्रणं न देवं न धूपदीपौ न स्वधा पितृन्नमःशब्देनाऽऽवाहनं नाभिश्रवणं कृतप-
च्छौचमाधान्तं ब्राह्मणं परिश्रित्योदङ्मुख उपवेश्य पार्वणवदाचमनादि कुर्यात् ।
तिलोऽसि मन्त्रेण स्वधया पितृनिमानित्यूहस्तूष्णीं वा तिलावपनं तूष्णीं निवेद्योक्त-
वदत्त्वा तत्पात्रं न्युञ्जं निधायोक्तवदाच्छादनान्तं भोजनार्थादन्नादुद्धृत्य घृताकं
कृत्वा ब्राह्मणस्य पाणौ दर्भानन्तर्धाय देवदत्त स्वाहेति सकृददानेनैकामाहुतिं जुहु-
यात्सर्वहुतमग्नौ प्रास्येत् । अथ तृप्ते भुक्तशेषमात्रेणैतत्ते काश्यपगोत्र देवदत्तेत्येकः

पिण्डः शुन्धतां पितेति निनयनमन्त्रणादि तूष्णीम् । नात्र पत्नी प्राशयेत् । दक्षिणां दत्त्वाऽभिरम्यतामिति विसर्जयेत् ॥ १० ॥

११ सपिण्डीकरणम् ।

अथ सपिण्डीकरणं संवत्सरे पूर्णे द्वादशाहे वा वृद्धिप्राप्तौ वा षण्मासत्रिपक्षयो-
रप्येके । प्रेतं तत्पित्रादिभिस्त्रिभिः सपिण्डयेदविधवा स्त्रियं तच्छूवश्वादिभिविधवां
तद्भ्रतौ पुत्रिकां तत्पित्रा नैतदनपत्यानां दुर्मृतानां च भवति न पिता पुत्रस्य नाग्र-
जोऽनुजस्य । तत्र प्रेतायैको ब्राह्मणो दैवे द्वौ पित्र्ये च त्रयो नियमेन प्रेत एको-
द्विष्टं पितृषु पार्वणम् । कृतपच्छौचानाचान्दान्द्वौ दैवे पूर्ववदथ प्रथमं प्रेतमनन्तरं
पितृन्पूर्ववदुपवेश्य देवानम्यर्चयथ पित्र्येऽर्घ्यपात्रासादानन्ते चतुर्ष्वर्घ्यपात्रेषु दर्मा-
नयुमानन्तर्घायाप आसिचय सकृदनुमन्त्र्य प्रेतार्घ्ये तूष्णीं तिलानोप्यान्येषु मन्त्रे-
णाऽऽवपेत्तानि चत्वारि गन्धादिभिरम्यर्चयेत् । अथ प्रेतपात्रं प्रेताय तूष्णीं निवे-
द्यार्घ्योदकं चतुर्थांशं दत्त्वाऽशत्रयं त्रिषु पितृपात्रेषु 'समानाव आकूतिः' इति
निनयेत् । अथ पितृषूक्तवर्धनिवेदनादि कुर्यात् । अथ भोजनार्थादन्नादुद्धृत्य घृतेना-
वत्त्वाऽनुज्ञाप्याग्नौ वा कुर्यात्पाणिषु वा जुहुयात् । एके पाणिहोमे देवदत्ताय स्वाहेति
प्रेताय हुत्वा पितृणां मन्त्राम्यां जुह्वति । सर्वत्र हुतशेषं सर्वेषां पाणिषु ददाति ते
तत्पात्रे निधायऽऽचामेयुः । अथ तृप्तेषु भुक्तशेषान्त्सर्ववर्णिकमुद्धृत्य प्रेताय पिण्ड-
मेकं तूष्णीं निरुप्य श्रीन्पितृभ्यः पार्वणवदत्त्वा प्रेतपिण्डं त्रिधा विभज्य पितृपि-
ण्डेषु त्रिष्वदधाति मधुवाता इति तिसृभिः संगच्छध्वमिति द्वाभ्यामनुमन्त्र्य शेषं
पार्वणवत्कुर्यात् । ॐ स्वस्तीति वाचयित्वा विसर्जयेत् ॥ ११ ॥

१२ आमश्राद्धविधिः ।

अथ सपिण्डीकृताय प्रेताय तदहरेवाऽऽमेन श्राद्धं पार्वणवत्कुर्यात्पितृलोकं यातः
पाथेयमेतदस्येति । तत्परेद्युरपि प्रपितामहस्य कार्यमित्येके । न हि तस्यात्रैतदुत्तरं
श्राद्धमस्ति तस्यैतत्पाथेयमिति । अथ दीपान्प्रशाम्य पचनाग्निं सहमस्मान्मुद्गास्याऽऽ-
यतनं संमृज्य श्रोत्रियागारादग्निमानीय तस्मिन्नपसमादध्युः पुत्रादयोऽभ्यक्तन्नाताः
शुक्लवाससः स्वस्त्यादि वाचयित्वा ज्ञातिबन्धुसहिता भुञ्जतिर्नार्वाकसंवत्सरात्सापिण्डचे
मासिकानि मासे वर्षे पक्षेऽवशिष्टान्यनुमासिकसंज्ञानि यदा पुनः क्रियते संवत्सरा-
न्तसपिण्डीकरणस्थाने संवत्सरविमोक्तश्राद्धं पार्वणवत्कुर्यात्तानि वृद्धिप्राप्तौ सर्वाण्या-

कृष्य कुर्वन्ति येन केनापि सापिण्डचे पृथङ्मातृश्राद्धे मातरं पितामह्यादिभिरेव-
योजयेद्विशेषास्तु धर्मशास्त्रेभ्यः प्रतीयात् ॥ १२ ॥

१३ अतीतसंस्कारः ।

अथातीतसंस्कारः स चेदन्तर्दशाहे स्यात्तत्रैव तत्सर्वं समापयेदूर्ध्वमाहिताग्नेर्दाहा-
दारभ्य सर्वमाशौचं कुर्यात्कर्म च यथाकालमन्येषु पत्नीपुत्रयोः पूर्वमगृहीताशौचयोः
सर्वमाशौचं गृहीताशौचयोस्तु कर्माङ्गं त्रिरात्रं तत्र प्रथमेऽहनि संस्काराञ्जलयः शतं
वा दश वा भवन्ति । यदा शतं तदा प्रथमेऽहि त्रिंशदञ्जलयः त्रयः पिण्डा
द्वितीये चत्वारिंशदञ्जलयश्चत्वारः पिण्डाः । अस्थिसंचयनमथ तृतीये त्रिंशदञ्जल-
यस्त्रयश्च पिण्डा इति विभागोऽथ यदि दशाञ्जलयस्तदा प्रथमेऽहनि त्रयोऽञ्जलयो
द्वितीये चत्वारः संचयनं तृतीये च त्रय एकैकः पिण्ड इति विमजेन्नव श्राद्धानि
प्रथमेऽहनि द्वे द्वितीये एकं तृतीये द्वे दद्यादेकैकमेव वा यथाप्राप्तमन्यद्दाहावृतास्थीनि
संस्कुर्यात्सोऽयमतीतसंस्कार उदगयने शुक्लपक्षे प्रशस्यते नैव नन्दात्रयोदशीभूत-
दिनक्षयेषु कुर्यान्न सौरिशुक्रयोर्न याम्याग्नेयाद्रार्श्लेषामघामूलघनिष्ठापञ्चकं त्रिपुष्क-
रेषुत्तराम्यामक्षेषु रोहिणीपुनर्वसुफल्गुनीचित्राविशाखानुराधापूर्वाषाढाद्विपुष्करेषु च
नेत्येके । नैव व्यतीपाते वैधृतौ विषुवे न च कर्तुंश्चतुर्थाष्टमद्वादशचन्द्रमसि न च
काकादिस्पर्शोपहतेष्वस्थिषु कुर्यात् । तानि गोक्षरेणाष्टशतकृत्वो द्वादशकृत्वो
वा पावमानीभिः शुद्धिमतीभिश्च क्षालयित्वा संस्कुर्यात् । अस्थ्यभावे पालाशप्रतिरू-
पकं कुर्यात् । त्रीणि शतानि षष्टि च पलाशवृन्तान्याहृत्य तैर्यथावयवं पुरुषरूपं
कुर्यात् ॥ १३ ॥

१४ पालाशविधिः ।

अथ पालाशविधिः शिरश्चत्वारिंशता ग्रीवां दशभिरुरस्त्रिंशतोदरं विशत्या बाहू
शतेनाङ्गुलीर्दशभिरिति तदूर्णातन्तुबन्धैः पुरुषवत्कृत्वा स्नापयित्वा वाससा चाहते-
नाऽऽच्छाद्य यथावत्संस्कुर्यात्संचयनकर्मणा च तत्संहृत्य पुण्येऽम्भसि क्षिपेत् । एवं
दुर्मृतानां पालाशविधिमेव कुर्याच्छरिराणि च तेषां महानद्यां क्षिपेन्नेताग्नीनप्सु क्षिपे-
द्दृष्टं चतुष्पथे यज्ञपात्राणि दहेत्संस्कारश्च तेषामब्दादतुत्रयाद्बोधे नारायणबलि
कृत्वा कुर्यादधिकं प्रायश्चित्तं कृत्वा सब एव वा । तेष्वशौचमाहिताग्निषु पूर्णं
त्रिरात्रमन्येषु ॥ १४ ॥

१५ नारायणबलिः ।

अथ नारायणबलिर्वाक्संस्काराच्छुद्धे काले शुक्लैकादश्यां स्नातः शुचौ देशे

विष्णुं वैवस्वतं प्रेतं च यथावदभ्यर्च्यतदग्रे तिलमिश्रान्मधुघृतप्लुतान्दश पिण्डान्विष्णु-
 रूपं प्रेतं ध्यायन्काश्यपगोत्र देवदत्तायं ते पिण्ड इति दक्षिणाग्रेषु दर्भेषु दक्षिणा-
 मुखः प्राचीनावीती पराचीनेन पाणिना दत्त्वा पिण्डान्गन्धादिभिरभ्यर्च्य प्रवाह-
 गान्तं कृत्वा नद्यां क्षिपेत् । अथ रात्रावयुग्मान्ब्राह्मणान्निमन्त्र्योपोषितः श्वो मध्य-
 दिने विष्णुमभ्यर्च्य प्रेतमुद्दिश्य ब्राह्मणानेकोद्दिष्टविधिना भोजयित्वा तृषु ब्रह्म-
 णसमीपे पिण्डविधिना निनयनान्तं तूर्णीं कृत्वा विष्णवे ब्रह्मणे शिवाय सपरि-
 वाराय यमाय विष्णोऽयं ते पिण्ड इत्येवं चतुरः पिण्डान्भुक्तशेषेण दक्षिणसंस्था-
 न्दत्त्वाऽथ पञ्चमं काश्यपगोत्र देवदत्तेति प्रेतं ध्यात्वा तद्रूपाय विष्णवे विष्णोऽयं
 त इति दद्यात् । अथाऽऽचान्तान्दक्षिणया संतोष्यैकं तेषु गुणवन्तमविशेषतो वस्त्रा-
 मरणादिगोहिरण्यैः प्रेतबुद्ध्या तोषयेत् । अथ तैः पवित्रपाणिभिः प्रेताय काश्यप-
 गोत्रायायं ते तिलोदकाञ्जलिरिति तिलोदकं दापयित्वाऽनेन नारायणबलिकर्मणा
 भगवान्विष्णुरिमं देवदत्तं शुद्धमपापं कर्माहं करोत्विति वाचयित्वा विसृजेत् । एष
 नारायणबलिकल्पः । एवमन्यामपि स्वाभिमतदेवतां यमद्वितीयामभ्यर्च्य विधिमिमं
 कुर्यात्सोऽप्येनमपापं करोति न तु पुण्यकृतोऽपि बलिमेनमकृत्वा पारलौकिकं
 कुर्यात्कृतं नोपतिष्ठेत्तन्तारिक्षे विनश्यति तस्मात्प्रथासंभवमपि कुर्यात् ॥ १९ ॥

१६ नागबलिः ।

अथ नागबलिः सर्पहतानां दारुमयं मृन्मयं वा पञ्चफणं सर्पं कृत्वा भाद्रपदस्या-
 न्यस्य वा मासस्य शुक्लपञ्चमिमारभ्य यावत्संवत्सरं प्रतिमासं तस्यामुपोषितो रात्रौ
 पश्चामृतैः स्नापयित्वा शुचावासने शुचिः सुरभिगन्धपुष्पधूपदीपैरभ्यर्च्य प्रणमेत् । अनु-
 मासमेकैकमनन्तं वासुकिं शेषं पञ्च कम्बलं कर्कोटकमश्वतरं धृतराष्ट्रं शङ्खपालं कालीयं
 तक्षकं कपिलमिति पायससर्पिःक्षीरापूपैर्बलिमुपहृत्य जागरित्वा श्वोभूते त्रिवृत्तान्नेन
 ब्राह्मणान्भोजयित्वा पूर्णे संवत्सरे पञ्चम्यां च स्नात्वा सौवर्णं सर्पं गां च ब्राह्मणाय
 दत्त्वाऽन्यांश्च यथेष्टं भोजयित्वा दक्षिणया तोषयित्वा नागान्प्रीतिं वाचयेत् । एष
 नागबलिः । अथोभयोः पक्षयोः पञ्चमीषु संमृष्टायां भुवि पिष्टेन सर्पमुल्लिख्य शुक्ल-
 सुरभिगन्धादिभिरभ्यर्च्य क्षीरमोदकान्निवेद्योपस्थाय मुञ्च मुञ्च देवदत्तामिति प्रार्थ्य
 सह बन्धुभिर्भधुरमश्रीयादेवं संवत्सरान्ते नारायणबलिं धोक्तवत्कृत्वा तत ऊर्ध्वं कर्म
 कुर्यात् ॥ १९ ॥

१७ पुराणमेकोद्दिष्टम् ।

अथ पुराणमेकोद्दिष्टं प्रेतचतुर्दश्यां शस्त्रहतानामिष्यते प्रत्याब्दिके च व्युत्क्रम-

मृतानां सर्वेषां प्रत्याब्दिक इत्येके । पार्वणैकदेशवत्तन्त्रं सर्वं पितृशब्दमेकवद्दे-
त्पाणौ सोमाग्निमन्त्राभ्यामेव होमो नैकेऽत्रापि देवं कुर्वन्ति नार्घ्यपिण्डाव-
पीत्येके ॥ १७ ॥

१८ वृषोत्सर्गविधिः ।

अथ वृषोत्सर्गः शूलगवं कार्तिक्यां पौर्णमास्यां वैशाख्यां वा रेवत्यां वाऽऽश्वयु-
जीयस्य गोजीवत्पुत्रायाः पयस्विन्याः सुतं श्रेष्ठं स्वस्य यूथस्याकुष्ठिनमपृषतमेकहा-
यनं द्विहायनं वा नीलं वभ्रुं पिङ्गलं लोहितं वा लक्षण्यामित्येके कामं कृष्णमालो-
हितं श्वेतमष्टभिः सह वत्सतरीमिश्रतसृमिर्वा व्रीहियवमतीभिरद्भिरापोहिष्ठीयाभिर्वा-
मदेव्येन कर्म संकल्प्य पूर्वप्राञ्चमभिषिच्छापां तीरे गोष्ठे चतुष्पथे वाऽग्निमुपसमाधाय
रौद्रं स्थालीपाकं सर्वहुतं हुत्वा सौम्यं पायसं पैष्टं यावकं पूर्णपात्रोदकेन मार्जयि-
त्वाऽग्निं त्रिः प्रदक्षिणं पर्यानीय वद्द्रायेमा रुद्रायाऽऽते पितरिमा रुद्राय स्थिरधन्वने
गिर इति सूक्तैश्चतस्रो दिश उपस्थाय प्राञ्चं प्रागुदञ्चं वा वत्सतरीसमेतमुत्सृज्य,
एनं युवानं पतिं वो ददामि तेन क्रीड(ळ)न्तीश्चरथ प्रियेण । इमां च त्वां प्रजनुषा
सुवाचा रायस्पोषेण समिषा चिनोमि । शान्ता पृथिवी शिवमन्तरिक्षं द्यौर्नो देव्य-
भयं नो अभुत् । शिवा दिशः प्रदिश उद्दिशो न आपो विद्युतः परिपान्तु सर्वत
इत्यृषभं मासमानानामिति च सूक्तैर्नोपस्थाय स यत्पिबति खादति लाङ्गुलं चोदक्पू-
र्णमुदस्यति तेन देवानृषीन्पितृंश्च प्रीणाति वंश्यांश्चाऽऽसप्तममुभयतः परावरानुद्धरति
प्रेतार्थमुत्सृष्टं महतो नरकादुत्तारयति, तस्मादेकादशेऽहिं प्रेतायं वृषमुत्सृजेदोद्यमा-
सिकं दत्त्वा सोऽयं वृषोत्सर्गः स्वर्ग्यः पशव्यो वृषममुत्सृज्य महापशुर्भवतीति विज्ञा-
यते नानुत्सृष्टः स्यादित्याचार्यः । तस्मान्नित्यश्चैके रुद्रमेव जपन्ते स एव पशुप-
तिरिति शन्तातीयं जपन्गृहमेत्य सर्पिषौदनं ब्राह्मणान्मोजयित्वाऽग्नी रुद्रः शर्वः पशु-
पतिरुग्रः शूली भवो महादेव इति नामाभिरर्चयेद्भुद्रमेव वा यथा संभवेमुद्दिशेत्स्वस्त्य-
यनं वाचयेदेवमेतानि कर्माणि यथोक्तं कुर्यात्सर्वाणि श्रेयांस्याप्नोति तदेतदाश्वलाय-
नगृह्यपरिशिष्टं नम आश्वलायनाय नम आश्वलायनाय ॥ १८ ॥

इत्याश्वलायनगृह्यपरिशिष्टे तृतीयोऽध्यायः ॥ ३ ॥

====

अथ चतुर्थोऽध्यायः ।

१ पूर्वानां प्रकारो विधिश्च ।

अथ पूर्तान्युदगयन आपूर्यमाणपक्षे ज्योतिर्विदुक्तपुण्यदिने पूर्वेषुः कृतस्वस्तिवाचनस्तत
ईशान्यां चतुस्तां चतुरङ्गुलमुच्छ्रितां हस्तमात्रां वेदिं कृत्वा यथोक्तविधानेन वास्तुमण्ड-

लं कृत्वा गृह्योक्तवदुदीच्य(च्या)मभिषेककुम्भं निषायामी(सोभि)त्युच्यते वास्तु-
 मूर्तिं सुवर्णेन कृत्वाऽन्युत्तारणं संपाद्य प्रणवव्याहृतिपूर्वकं ॐ नमो भगवते वास्तु-
 पुरुषाय महाबलपराक्रमाय सर्वदेवाधिवासाश्रितशरीराय ब्रह्मपुत्राय सकलब्रह्माण्ड-
 धारिणे भूमारापितमस्तकाय पुरपत्तनप्रासादगृहवापीसरःकूपदिसंनिवेशसांनिध्यकराय
 सर्वसिद्धिप्रदाय प्रसन्नवदनाय विश्वंमराय परमपुरुषाय चक्रशार्ङ्गधराय वरदाभयहस्ताय
 वास्तो नम इति मन्त्रेणेशान्याशिरसं नैर्ऋतिपादमाग्नेयजानुकं वायव्यकूर्परमाकुञ्चितकर-
 मुत्तानं वास्तुपुरुषं वास्तुमण्डले आवाह्याथ प्रागुदीच्यामारभ्य प्रणवादिनमोन्तनाम्ना
 शिखिनं पर्जन्यं जयन्तं कुलिशायुषं सूर्यं सत्यं भृशमाकाशं वायुं पृषगं वितथं ग्रहनक्षत्रं
 यमं गन्धर्वं सृगराजं पितृन्द्वावारिकं सुग्रीवं पुष्पदन्तं वरुणमसुरं शोकं पापं रोगं
 महीं मुख्यं मल्लाटं सोमं सर्वा(र्षा)नर्दितं च संपूज्याथेशानकोणद्वयशिष्टपदेष्वापः सावि-
 त्रीमेकादश रुद्रान्पूजयित्वा ब्रह्मभवनस्य पूर्वादिचतुर्दिक्ष्वग्न्यादिचतुर्दिक्षु च तिष्ठन्ति
 तेषु क्रमेणार्थमणं सवितारं विवस्वन्तं विबुधाधिपंमित्रं राजयक्षमाणं पृथ्वीधरमापवत्सं च
 पूजयित्वा मध्ये ब्रह्माणं संपूजयेत् । ब्रह्माणमादितः कृत्वा शिख्यन्तमित्येके ॥१॥

२ वास्तुपूजनविधिः ।

अथ बहिर्मण्डलादी(दै)शान्यादिचतुर्दिक्षु चरकीं विदारकीं पूतनां पापरास-
 सीमथ प्रागादि च स्कन्दमर्ममणं जृम्भकं पिलिपिञ्जं च पूजयित्वादिनपायसाज्यदाधि-
 मधुशाकसूपसमन्वितनानामक्ष्याणि समर्प्य प्रणम्य तत्समीपे यवगोधूमनिष्पावमुद्ग-
 माषादिसंभवं बलिं दत्त्वा ' यज्ञभागं प्रतीक्षस्व पूजां चैव बलिं मम । नमो नमस्ते
 देवेश मव स्वस्तिकरो ममेति ' संप्राथ्यं परिवारदेवताभ्यो बलिं दत्त्वाऽथ वास्तु-
 समीपे हस्तमात्रकुण्डे स्थण्डिले वोक्तविधिनाऽग्निं प्रतिष्ठाप्यान्वाधायाऽऽज्यमागान्तं
 कृत्वा वास्तोष्पते प्रतिजानीह्यस्मानिति चतसृमिश्च होमं कृत्वा शिख्यादिपिलिपि-
 क्षान्तानाज्येन हुत्वा होमशेषं समाप्याथ यजमानो वास्तुमूर्तिं रौद्रकोणेऽधोमुखीं
 गते प्रच्छादयेदाचार्याय वा दद्यादथाऽऽचार्यं गोहिरण्यादिभिः पारितोष्यं नमस्कृत्य
 क्षमापयेदन्वेभ्यो ब्राह्मणेभ्यो यथाशक्ति दक्षिणां दत्त्वा कृतमङ्गलस्नानो ब्राह्मणा-
 न्मोजयित्वा स्वस्त्ययनं वाचयेदथ लब्धविप्राशीः सह बन्धुभिर्भुक्त्वा यथाशास्त्रं
 मठादेः प्रतिष्ठां कुर्यात् । इति वास्तुपूजनविधिः ॥ २ ॥

३ प्रक्षिभाद्रव्याणि ।

अथ प्रतिमाद्रव्याणि मुक्तःफलशिखादारुहेमताम्ररजतकांस्यमृत्तिकादीनि । महानि-
 नीला यज्ञःप्रदा दारुजा कामदा सौवर्णा भुक्तिमुक्तिपदा राजती स्वर्गदा ताम्रमर्यादा

युवार्धिनी कांस्थाऽऽपद्धन्त्री पैत्तली शत्रुनाशिनी शैला सर्वभोगप्रदा स्फाटिकी दीप्तिदा मृन्मयी महामोगप्रदा दशाङ्गुला पञ्चाङ्गुला वा गृहे प्रतिमा पूज्या नाधिका । अधिकाङ्गा शिल्पिहन्त्री कृशा शान्त्यर्थनाशिनी कृशोदरी दुर्मिक्षकरी निर्मासा धननाशिनी वक्त्रहीना दुःखप्रदा पादकृशा दुःखदा हीननासा भ्रमकरी हीनजङ्घोन्मादकरी हीनवक्षःस्थला पुत्रमित्रनाशिनी काटिहीना मरणदा संपूर्णावयवाऽऽयुर्लक्ष्मीप्रदा । शालग्रामनर्मदामूर्तिवैदूर्यजकाश्मीरजसूर्यकान्तस्फाटिकरसराजनिबद्धगारुत्मजमूर्तीनामपि प्रतिष्ठाविधिं कुर्यान्नवमूर्तिप्रतिष्ठां गर्वान्मोहान्मूढभावादकृत्वा पूजने सर्वोपद्रवदारिद्र्यरोगायशोनिन्दाचिरायुरपुत्रिता भवन्ति । प्रतिष्ठाविधिमकृत्वा प्रतिष्ठाकरणे पूर्वोक्ता दोषाः । प्रतिष्ठाकरणे महाभाग्यवृद्धिरिति ॥ ३ ॥

४ प्रासादप्रतिष्ठादि ।

अथ श्रोभूते नित्यं निर्वर्त्य श्रुतशीलवृत्तसंपन्नं गृहस्थमाचार्यमृत्विजश्च तादृशा-
म्बोडशाष्टौ वा चतुरो वा विधिना वृत्वा मधुपर्कं विधाय वस्त्रालंकारादि तेभ्यो
दद्याद्द्विगुणमाचार्याय ततस्तूर्थवेदघोषैः प्रतिष्ठास्थापनान्तं कृत्वा प्रासादाग्रे दश-
हस्तस्थानं चतुर्द्वारं प्रागारम्य प्लक्षोदुम्बराश्वत्थन्यग्रोधतोरणलसद्द्वारशाखं हेमर-
क्तकृष्णधूम्रभौक्तिकविचित्रश्वेतवर्णध्वजपताकादिभिः पूर्वाद्यष्टदिक्षूपशोभितं मण्डपं
तन्मध्ये चतुरस्रां तत्परिमाणसंख्यामेकहस्तोच्छ्रितां वेदिकां कारयेत्तथा प्रागादिकु-
ण्डान्युक्तलक्षणानि हस्तमात्राणि चतुरस्राणि वासथोनिमेखलानि स्युः पञ्चचतुरेक-
कुण्डविधानेन वा । अथाऽऽचार्यः कुण्डमी(भै)शान्यां सर्वहोमसाधनं प्रतिष्ठाप्य
मण्डपस्योत्तरतो देवस्नानमण्डपः शुभवृत्तैः कृत्वाऽभिषेकसाधनानि स्थापयित्वेति
तिष्ठेति देवं प्रासादं प्रादक्षिण्येनाऽऽनीयाऽऽकृष्णेनेति स्नानमण्डपे प्रवेश्य वेदि-
कास्तीर्णायां सोपस्कारायाममुकं स्थाप्याऽऽमूरजेति रथमारोप्य गन्धादिना संपूज्य
ब्राह्मणैः सह शान्तिसूक्तपाठैस्तूर्थघोषैश्च सास्तीर्णायां सोपस्कारायामवस्थाप्य सर्व-
संभारान्संभृत्य कर्ता स्नातः प्राणानायम्य प्रतिष्ठाप्य(?) देवामन्त्रेण त्रिविधं न्यासं
कृत्वा पुरुषसूक्तेन वा देशकालौ स्मृतौ प्रतिष्ठां करोमीति संकल्प्य द्वारजापकम्बत्वि-
जाचार्यास्तत्कार्ये नियोजयेत् ॥ ४ ॥

५ प्रासादप्रतिष्ठाविधिः ।

अथाऽऽचार्यः प्राणानायम्य मन्त्रदेवतामयो भूत्वा यागभूमिं प्रासादं
स्नानशालायं चाऽऽपोहिष्ठेति तिस्रभिः कृशोदकेनाभ्युक्ष्य सितसर्षपान्प्रकार्यं
देवा आयान्तु यातुधाना अपयान्तु विष्णो देवयजनं रक्षस्वेति रक्षां कृत्वा प्रति-

द्वारं कलशद्वयं सोदकं सपल्लवं प्रतिष्ठाप्य लोकपालानावाहार्चयित्वा देवस्नान-
 शालां गत्वा प्रणिपत्य देवं प्रार्थयेत् । स्वागतं देवदेवेश विश्वरूपं नमोऽस्तु ते ।
 शुद्धेऽपि त्वदधिष्ठाने शुद्धिं कुर्मः सहस्रं तामित्यथ देवाधिष्ठानं शुद्धेन घृतेनाभ्यज्य
 यवगोधूमचूर्णैरुद्धत्योष्णादकेन स्नाययित्वा शीतलजलेन संस्नाप्य पीठान्तरेऽवस्थाप्य
 दिव्यधूपेन धूपयित्वा पुष्पैः संपूज्य नवोत्तमेन वाससा वेष्टयित्वा परमानेन बलिं
 दद्यात् । अथ देवमभ्यर्च्य गजाश्वारण्यवराहोत्प्लातवल्मीकपर्वतसंगमहृदराजद्वारा-
 ग्निहोत्रगोष्ठचतुष्पथवृषभशृङ्गस्थानानीतमृदा द्वादशकृत्वः सम्पक्[सं]शोध्य जलेन
 प्रक्षाल्य क्षीरवृक्षकषायैः पञ्चाशदोषधीकषायेन तीर्थजलेन पञ्चामृतेन पञ्चग-
 व्येन रत्नोदकेन फलोदकेन पुष्पोदकेन शृङ्गोदकेन शुद्धोदकेन श्रीसूक्त-
 पवमानेन पुरुषसूक्तादिमन्त्रान्पठन्संस्थाप्य पीठान्तरे निवेशयामि वस्त्रेति वस्त्र-
 युग्मेनाऽऽवेष्ट्याक्षतगन्धपुष्पधूपदीपाष्टकमहानैवेद्यैः संपूज्य तैजसपात्रे मधु सुवर्ण-
 शलाकया गृहीत्वा चित्रं देवानामिति पार्श्वे स्थित्वा सतूर्ध्वोषमकैकं सममु-
 न्मीलयेत् । अथाऽऽदर्शसुवर्णेन मक्षमोज्यानि दर्शयेत् लिङ्गादिषु कुर्यात् ।
 अथाऽऽचार्याय धेनुं ब्राह्मणेभ्यश्च यथाशक्ति हिरण्यं दद्यात् । अथ पुरुषसूक्तेन देवं
 स्तुत्वोत्तिष्ठ ब्रह्मणस्पत इत्युपस्थाय कर्ता विश्वतश्चक्षुरित्युपस्थाय रथे तिष्ठन्निति
 रथमारोप्य कनिकददिति सूक्तपाठैः सह तूर्ध्वोषैर्मण्डपमादक्षिण्येनोत्तरद्वारेणाऽऽ-
 कृष्णेनेत्यानीय वेद्यां कुशप्रस्तरे कशिशौ शुभ्रवस्त्रेणाऽऽच्छाद्य तत्र प्राकृशिरसं
 शाययेच्छिरःप्रदेशे वस्त्रवेष्टितं सपल्लवं सोदकं कलशं प्राजापत्योऽयं मुहूर्तोऽस्ति-
 त्युक्त्वा मण्डलद्रव्योपरि प्रणवेनावस्थाप्य समन्ताद्भक्ष्यभाज्यमङ्गलद्रव्याण्यवस्थाप्य
 श्वेताविलोमसूत्रकङ्कणं प्रतिमाया हस्ते बधनीयात् । यदा बधनातीत्यथ देवं पुरुषादीनि
 पञ्चविंशति तत्त्वानि प्रवेश्य दिव्यवाससाऽऽच्छाद्य देवं संस्मृत्य पुरुषसूक्तेन स्तुत्वा
 पुष्पाञ्जलिं दत्त्वा गन्धपुष्पादिभिर्मण्डपं वेदीं चाभ्यर्च्य तदुपरि देवस्याग्रे चतुरस्रं
 मण्डलं कोणेषु स्वस्तिकलाञ्छितं कृत्वा तन्मध्ये ब्रह्मविष्ण्वीशान्प्रतिदिशं लोक-
 पालांस्तदन्तरालेऽप्यष्टभैरवनेकादश रुद्रान्द्वादशादित्यविश्वेदेवसाध्यनासत्यमरुद्गणग-
 न्धर्वाप्सरसःपितृगणपुण्यतीर्थान्पथ विघ्नेशस्कन्ददुर्गाक्षेत्रपालान्यथावकाशभावाह्य
 तन्नाममिस्तालिङ्गमन्त्रैर्वाचयित्वा प्रतिष्ठाप्य देवपार्श्वेभ्यो नम इत्यर्चां कुर्यात् ॥१॥

६ अग्निस्थापनादि ।

अथाऽऽचार्यः श्रोत्रिणगारादिमाहृत्योक्तवत्स्वकुण्डे प्रतिष्ठाप्यान्वाधाय देव-
 स्थानं कलासंनिधिसिद्धयर्थं यक्ष्य इति संकरप्य प्रणीतास्थापनान्तं कृत्वा तत्र प्रतिष्ठाप्य

देवमावाह्यं तत्प्रकाशमन्त्रैर्व्याहृतिभिर्वा पलाशोदुम्बराश्वत्थापामार्गसमिदाज्यचरुतिलैर-
 ष्टसहस्रमष्टशतमष्टाविंशतिं वा जुहुयात् । तत्राऽऽज्यमाहुतिसंपातं प्रतिकुण्डं स्थापितशा-
 न्तिकलशेषु निक्षिपेत् । ततः शिरस्युरसि पादयोः प्रतिमां स्पृष्ट्वा स्विष्टकृदादि हुत्वा पूर्णा-
 हुतिं जुहुयादेवमृत्विजोऽपि स्वयं कुण्डे जुहुयुः । अथ मण्डपस्थकलशोदकेन समुद्रज्येष्ठा
 इति षतसृमिरापोहिष्ठेति तिसृमिरभिषिच्य प्रतिष्ठाप्य देवमन्त्रेण संस्त्रावकलशोदकेन
 संस्त्राप्याम्बयो यन्त्यध्वमिरिति सूक्तेन शुद्धोदककलशेनाभिषिच्य वस्त्रयुग्मेनाऽऽच्छाद्य
 पञ्चोपचारैः संपूजयेदित्यधिवासनं त्रिरात्रमेकरात्रं वा सद्यो वा कुर्यात्तद्रात्रौ विधिप्र-
 मूयिष्ठात्रेनाश्वत्थपत्रेण लिङ्गमन्त्रेण भूतबलिं दत्त्वा यजमानो द्विजेभ्यश्च मिष्टान्नम-
 चिरात्रसंख्यया यावद्दक्षिणां दद्यात् ॥ १ ॥

७ अभिषेकादि ।

अथ श्रौमूते गर्भगृहे स्थापितपीठे देव्या देवस्य वाऽभिषेकं कृत्वा महामूषु
 मातरमिति देवमावाह्यादितिद्यौरिति स्तुत्वा तल्लिङ्गमन्त्रेण षोडशोपचारैः संपूज्य
 शं न इन्द्राग्नी इति सूक्तेन प्रासादं प्रोक्ष्य देवं प्राप्योतिष्ठेत्युत्थाप्य तत्रैवाभिमुखं
 कृत्वा रत्नादि प्रदर्श्य पुष्पाञ्जलिं दत्त्वा पुरुषसूक्तेन स्तुत्वाऽऽकृष्णेनेति ब्रह्मर-
 थेन गर्भगृहं प्रवेश्याभ्यर्च्य पीठिकागर्भे रत्नं प्रागादिदिक्ष्विन्द्रादिनामभिर्नमोन्तैर्व-
 ञ्जमौक्तिकवैदूर्यशङ्खस्फटिकपुष्परागेन्द्रनीलशकलान्क्रमेण क्षिप्त्वा गोधूमयवमुद्ग-
 नीवारत्रीहिसर्षपश्यामाकतिलान् रौप्यादिधातुजातं गर्भे क्षिपेत् । सुवर्णगरुडं
 विष्णोः शंभोस्तु वृषभं सर्वत्र नमः शिवायेति निक्षिप्याथ सुलग्ने देवं मन्त्रेण प्रति-
 ष्ठाप्य प्रतिष्ठितः परमेश्वर इत्युक्त्वा शलाकामपसारयेत् । अथ देवं स्पृष्ट्वा तन्मयो
 भूत्वा ध्रुवा द्यौरिति सूक्तं जापित्वा प्रणवेन देवेऽङ्गन्यासं कृत्वा पुरुषसूक्तेन वा
 कणं सप्रणवव्याहृतिगायत्रीं जापित्वाऽऽचार्यः पुरुषसूक्तेनोपातिष्ठेत् । अथ यजमानः
 'स्वागतं देवदेवेश मद्भक्त्या त्वमिहाऽऽगतः । प्राकृतं मां च संहृष्ट्वा (दर्श्य) बाल-
 षद्भक्तसलेति' सकलभ्रं शरणं प्रपद्य पुष्पाञ्जलिं दद्यात् ॥ ७ ॥

८ शान्तिप्रतिष्ठादि ।

अथाऽऽचार्यस्त्वर्थादि दत्त्वा शान्तिकलशोदकेन पञ्चामृतैश्चाभ्यर्च्य कुशोदकेन
 रत्नोदकेन स्थापयित्वा पुनस्तल्लिङ्गमन्त्रेण संपूज्य पादनामिशिरःसु देवं स्पृष्ट्वा देवैवेति
 त्रिर्जापित्वा परिवारदेवताः संपूजयेत् । अथ कर्ता वस्त्रालंकारगोभूहिरण्यान्याचार्याय
 तदर्धमृषिभ्यस्तदर्धं सदस्याय यथाविभवं ब्राह्मणभोजनमाचतुर्थाहं प्रथमे देवस्य
 मधुना द्वितीये हरिप्रासर्षपपिष्टेन तृतीये श्रीसण्डयवापिष्टेन लेपनं तस्मान् चतुर्थे तु

मनःशिलाप्रियङ्गुपिष्टेनोद्धृत्याष्टोत्तरशतकलशैस्तदर्धसंख्यैर्वा क्षीरवृक्षस्य त्वक्पल्लवेन
 दुर्वायवसिद्धार्थादिमङ्गलद्रव्यतीर्थोदकैर्गङ्गादिनदीनीरमावाह्य ब्राह्मणैः सहामिषेकं
 कुर्यात् । अथ यजमानस्याभिषेकं कुर्युः सर्वे जलक्रीडां च । प्रतिष्ठोपकरणमाचार्यस्य ।
 जलप्रतिष्ठायां तु कुण्डमण्डपवेदिकरणं तत्राऽऽचार्य एव पूर्ववदभिषिच्याम्यर्च्यं
 सर्वतोमद्रमण्डले दिव्यपीठे देवमुवेश्य पूर्वादिदिक्षु वस्त्रचूतपल्लवोपशोमितजलपूर्ण-
 कलशानवस्थाप्य दीपान्प्रज्वाल्य + गन्धेन । त्रिनेत्रज्योतिः प्रवल्प्याच्चित्रबलिं दत्त्वा
 देवमभ्यात्मं स्मृत्वा पुरुषसूक्तेन स्तुत्वाऽङ्गदेवताः संपूज्य पूर्ववत्प्रतिद्रव्यं हुत्वा देव-
 स्याऽऽज्याहुतिसंपातं चेत्युत्तरकलशे क्षिप्त्वा पूर्णाहुतिं हुत्वाऽथ कर्ता कृताङ्ग-
 न्यासो हस्तु देवमानीय पुष्पेण प्रतिमायां प्रतिष्ठाप्य पञ्चासृतपूर्वकसंपादितकल-
 शोदकेन इदमाप इत्यभिषिच्याम्यर्च्यं देवार्चनदक्षिणादानादिकं पूर्ववदाचरेत् ॥ ८ ॥

९ वापीकूपतडागाद्युत्सर्गः ।

अथ वाप्यादिविधिः । प्रागुदक्प्रवणे शुद्धौ देशे ब्राह्मणैः सह गत्वा पुण्याहवा-
 चनादिवास्तुपूजयान्तं कृत्वाऽऽचार्यादिक्रतुविवरणकुण्डमण्डपाद्युक्तप्रकारेण कृत्वा
 यजमानसंमितं क्षीरवृक्षं पूर्वमण्डपप्राग्भागेऽवस्थाप्य वेदिमध्ये पद्मगर्भं षोडशारं
 परितश्चतुरस्रमण्डलोपेतं कृत्वाऽऽचार्यः पद्ममध्ये सपत्नीको ब्रह्मविष्ण्वीशानां विना-
 यकस्य च सौवर्णरूपाणि तल्लिङ्गमन्त्रेण समन्तात्तेषु स्वर्णजलचराणि स्थापयित्वा
 वरुणमन्त्रेणार्चयित्वा तद्बहिर्लोकपालादीन्संपूज्य मण्डलप्रतिकोणं कलशचतुष्टयं नद्यु-
 दकमङ्गलद्रव्यवस्त्राद्यलंकृतं स्थापयित्वेवं मे गङ्गे इति गङ्गादिनदीरावाह्याम्यर्च्यं
 वारुणं चरुं कृत्वा समुद्रज्येष्ठा इति चतसृमिः प्रत्यञ्चं गायत्र्या वाऽऽज्याहुतीर्हुत्वा
 तच्चा यामीति पञ्चमिस्वन्नो अग्ने वरुणस्येति द्वाभ्यामिमं मे वरुणेति चैकया चर्वा-
 हुतीः स्विष्टकृतं हुत्वा ब्रह्मप्रीत्यर्थं वरुणमन्त्रैः समिदाज्यं हुत्वा शान्तिकलशैर्यज-
 मानं चामिषिध्वेयुः । स तु तेभ्यो गवां सहस्रं शतं पञ्चाशतं कृत्स्ने तु सवस्तां
 गामलंकृतां सूर्यमन्त्रेण पाययित्वा तडागनैर्ऋतादारभ्येशानान्तं हिङ्कृण्वतीत्यु-
 त्तरयाऽऽपो अस्मानिति स्वयं तत्पुच्छं गृहीत्वोत्तरेच्छन्दोगाय तां च गां दत्त्वा तत्क-
 लशस्थस्वर्णजलचरांस्तज्जले निक्षिप्य पुष्पाञ्जलिं दत्त्वा देवपितृमनुष्यादयः प्रीयन्ता-
 मिति दद्यात्पूर्ववदाचतुर्थाहमुत्सवादिवसन्तग्रीष्मवर्षाशरद्धेमन्ताशिशिरेषु तज्जलं स्थित-
 मश्वमेघराजसूयाग्निष्टोमोक्थ्यवाजपेयातिरात्रफलमिति ॥ ९ ॥

+अत्र 'ज्वलह्वलङ्गलनमामनुपसर्गाद्वा' इति गणसूत्रेणोपसृष्टस्य ज्वलतेर्नित्यं मित्त्वम् । ततश्च
 'मितां हस्वः' (पा० सू० ६।४।९२) इति सूत्रेण हस्वे कृते प्रज्वल्येति भवितुं युक्तम् । इत्यंत्वेऽपि
 घञन्तात्प्रज्वालशब्दात्तत्करोतीति णिचि तस्मात् कित्त्व(क्त्वे)त्यपि च प्रज्वाल्येत्यपि सेत्स्यति । एतेन
 शाङ्गिकानां दीर्घघटितपाठोऽपि यथाकथञ्चिदुच्यते ।

१० आरामोत्सर्गविधिः ।

अथारामेष्वप्येवम् । विशेषस्तु स्वस्तिवाचननान्दीश्राद्धवेदिकुण्डमण्डपऋत्विगाचार्यवरणादिपूर्ववत्कृतवोक्तलक्षणस्य पञ्चस्य मध्यदलत्रहिदेशेषु वृक्षादीन्लोकपालान्म्यर्च्य वस्त्रादीन्मङ्गलस्नानं वस्त्रमन्धादिना संपूज्य तेषु स्वर्णरूप्यफलानि बद्ध्वा फलिते नेत्रे स्वर्णशलाकाञ्जनेनाक्त्वा सुवर्णसूच्या कर्णवेधं कृत्वाऽग्निं प्रतिष्ठाप्य सोमो घेनुमित्यृचा सौम्यां चर्वाहुतिं हुत्वा स्विष्टकदादि कृत्वाऽथ तथैव समिदाज्यतिलानष्टशतं तदर्धसंख्यया वा हुत्वा कर्मशेषं समाप्य शान्तिकलशैर्यजमानं चाभिषिञ्चेयुः । स च वस्त्रहिरण्यादिदक्षिणां दद्यात् । अथालाभे तु दक्षिणां गामलंकृतामाराममध्यादुदङ्मुखीमुत्सृज्याऽऽचार्याय दद्याच्छेषं चतुर्थाहं फलं तु सर्वकामावाप्तिरिति पूर्वानि ॥ १० ॥

११ होमादिविशेषः ।

देवाश्च ह वाऽसुराश्चैषु लोकेषु स्पर्धन्ते । देवाः प्रजापातिमुपाधावंस्तेभ्य एतां दैवीं शान्तिं प्रायच्छत ततः सशान्तिका असुरा नभ्यजयंस्ततो वै देवा अमवन्परासुरा भवत्यात्मना पराऽस्य द्विषन्पाप्मा भ्रातृव्यो भवति य एवं वेद यदहः पूर्वाह्ण एव प्रातराहुर्ताहुत्वा दर्भाञ्शर्भी + वीरणानि दधि सर्पिः सर्षपान्पलाशवतीमपामार्गशाखां स्त्रीष(१)मित्येतान्याहरेदाहारयेद्वा । स्नातः शुचिः शुचिवासाः स्थाण्डिलमुपलिप्य नित्यतन्त्रेणौदनकृसरयवागूरुक्तपायसं दधि क्षीरघृतमिति घृतोत्तरां पृथक् च सर्वेषां वा पायसं शर्भीमयीनां समिधां प्रादेशमात्राणां दधिमधुघृताक्तानां शं नो देवीरभिष्टय इत्यष्टशतं जुहुयान्महाव्याहृतिमिश्च हुत्वा शन्तातीयं जपेत् ॥ ११ ॥

१२ प्राचीं दिशमन्वावर्तते ।

स प्राचीं दिशमन्वावर्ततेऽथ यदाऽस्य मणिकुम्भस्थालीतरणमायासो राजकुलविवादो वा यानच्छत्रशय्यासनावसथध्वजगृहैकदेशप्रमञ्जनेषु गजवाजिमुख्यो वा प्रमीयेताश्चतरी दिवा गर्भो जायते हस्तिनी वा मज्जत इत्येवमादीनि तान्येतानि सर्वाणीन्द्रदैवत्यान्यद्भुतानि तानि प्रायश्चित्तानि भवन्ति । इन्द्रं वो विश्वतस्परीति स्थाणीपाकमष्टशतं हुत्वा पञ्चभिराज्याहुतिभिरभिजुहोति, इन्द्राय स्वाहा शचीपतये स्वाहा वज्रपाणये स्वाहेश्वराय स्वाहा सर्वोत्पातोपशमनाय स्वाहेति महाव्याहृतिमिश्च हुत्वा शन्तातीयं जपेत् ॥ १२ ॥

१३ दक्षिणदिशान्वावर्तनम् ।

स दक्षिणां दिशमन्वावर्ततेऽथ यदाऽस्य शरीरे वाऽरिष्टानि प्रादुर्भवन्ति व्याघ्रयो

वाऽनेकविधा अतिदुःस्वप्नातिभोजनमतिमैथुनमतिनिद्रालस्यं प्रेतं पततित्येवमादीनि तान्येतानि सर्वाणि यमदैवत्यान्यद्भूतानि प्रायश्चित्तानि भवन्ति । नाके सुपर्णमुपयत्प-
तन्तमिति स्थालीपाकमष्टशतं हुत्वा पञ्चभिराज्याहुतिभिरभिजुहोति यमाय स्वाहा
प्रेताधिपतये स्वाहा दण्डपाणये स्वाहा ईश्वराय स्वाहा सर्वोत्पातशमनाय स्वाहेति
महान्याहृतिभिश्च हुत्वा शन्तातीयं जपेत् ॥ १३ ॥

१४ पश्चिमदिशान्वावर्तनम् ।

स प्रतीचीं दिशमन्वावर्ततेऽथ यदाऽस्य क्षेत्रगृहसंस्थेषु धान्येष्वीतयः प्रादुर्भव-
वन्त्याखुपतङ्गापिपीलिकाभ्रगर्भौ मृगशलभगजज्वलनानि पावमानानीत्येवमादीनि तान्ये-
तानि सर्वाणि वरुणदैवत्यान्यद्भूतानि प्रायश्चित्तानि भवन्ति । वरुणं वो रिशादस-
मिति स्थालीपाकमष्टशतं हुत्वा पञ्चभिराज्याहुतिभिरभिजुहोति वरुणाय स्वाहा
अपां पतये स्वाहा पाषापाणये स्वाहा ईश्वराय स्वाहा सर्वोत्पातशमनाय स्वाहेति
महान्याहृतिभिश्च हुत्वा शन्तातीयं जपेत् ॥ १४ ॥

१५ उदीचीं दिशमन्वावर्तते ।

स उदीचीं दिशमन्वावर्ततेऽथ यदाऽस्य कनकरजतवस्त्रवैदूर्यमणिमौक्तिकवियोगो
भवत्यारम्भा वा विपद्यन्ते मधुनि वा निर्लीयन्ते काकमैथुनानि पश्यत्येतान्यरिष्ठा-
नि वा वयांसि च गृहमध्ये वरुमीकं छत्राकं वोपजायते वायसकपोता वा वन्यवि-
हङ्गशशमृगप्रवेशो गोमृगो वा गृहमारोहेच्छुष्कवृक्षः प्ररोहेद्गृहमध्ये दूर्वाः प्ररोहन्ते
तैलं स्नायेदेवं श्वेतवायसो मण्डूकोऽग्निं प्रविशति सरथो मूर्ध्नि निपतति चुल्लीं निपतति
प्रज्वलन्दीपः पतति सर्पो वा द्वारे निष्क्रामतीत्येवमादीनि तान्येतानि सर्वाणि वैश्र-
वणेदैवत्यान्यद्भूतानि प्रायश्चित्तानि भवन्ति । अभित्यं देवं सवितारमोष्योरिति
स्थालीपाकमष्टशतं हुत्वा पञ्चभिराज्याहुतिभिरभिजुहोति वैश्रवणाय स्वाहा घना-
धिपतये स्वाहा हिरण्यपाणये स्वाहा ईश्वराय स्वाहा सर्वोत्पातशमनाय स्वाहेति
महान्याहृतिभिश्च हुत्वा शन्तातीयं जपेत् ॥ १५ ॥

१६ पृथिवीमन्वावर्तते ।

स पृथिवीमन्वावर्ततेऽथ यदाऽस्य पृथिवीतटानि स्फुटन्ति कम्पन्ति कूजन्त्य-
कस्मात्सलिलमुद्गालित्यकाले फलपुष्पमभिवर्तत इत्येवमादीनि तान्येतानि सर्वाण्य-
ग्निदैवत्यान्यद्भूतानि प्रायश्चित्तानि भवन्त्यग्निं दूतं वृणीमह इति स्थालीपाकम-
ष्टशतं हुत्वा पञ्चभिराज्याहुतिभिरभिजुहोति अग्नये स्वाहा हविष्पतये स्वाहा अर्चि-
ष्पाणये स्वाहा ईश्वराय स्वाहा सर्वोत्पातशमनाय स्वाहेति महान्याहृतिभिश्च हुत्वा
शन्तातीयं जपेत् ॥ १६ ॥

१७ अन्तरिक्षमन्वावर्तते ।

सोऽन्तरिक्षमन्वावर्ततेऽथ यदाऽस्य वाता विवाता वायन्तेऽभ्रेषु वा रूपाणि दृश्यन्ते
स्वरकरमगजकङ्कगृध्रश्च्येन चाषवायसगोमायुषांसून्युपरिपांसून्यांसप्रेक्षयाण्यस्पिरुधिरवर्षा-
णि प्रपद्यन्त इत्येवमादीनि तान्येतानि सर्वाणि वायुदेवत्यान्यद्भुतानि प्रायश्चित्तानि
भवन्ति । वात आवातु भेषजमिति स्थालीपाकमष्टशतं हुत्वा पञ्चमिराज्याहुतिमि-
रमिजुहोति वायवे स्वाहा महाद्भुताधिपतये स्वाहा शीघ्रपाणये स्वाहा सर्वोत्पातो-
पशमनाय स्वाहेति महान्याहृतिमिश्र हुत्वा शन्तातीयं जपेत् ॥ १७ ॥

१८ दिवसमन्वावर्तते ।

स दिनमन्वावर्ततेऽथ यदाऽस्यातिधृतिरतिदुःखं चापर्वता वा स्फुटन्याकाशभूमिः
कम्पते महाद्रुमा उन्मूलयन्ति चतुष्पादं पञ्चपादं भवतीत्येवमादीनि तान्येतानि
सर्वाणि सूर्यदेवत्यान्यद्भुतानि प्रायश्चित्तानि भवन्ति । नष्महौं अंसि सूर्येति स्थाली-
पाकमष्टशतं हुत्वा पञ्चमिराज्याहुतिमिरमिजुहोति सूर्येय स्वाहा रुद्राधिपतये
स्वाहा रविकिरणाय स्वाहा ईश्वराय स्वाहा सर्वोत्पातपशमनाय स्वाहेति महा-
न्याहृतिमिश्र हुत्वा शन्तातीयं जपेत् ॥ १८ ॥

१९ रात्रिमन्वावर्तते ।

स रात्रिमन्वावर्ततेऽथ यदाऽस्य तारावर्षाणि चौरकाः पतन्ति निपतन्ति धूमोऽयं
दिशो दहति केतवश्चोत्तिष्ठन्ति गवां शृङ्गेषु धूमो जायते गवां स्तनेषु रुधिरं स्रवति
रात्राविन्द्रधनुर्दृष्टाऽथ हिमान्युपपतन्तीत्येवमादीनि तान्येतानि सर्वाणि सोमदेवत्या-
न्यद्भुतानि प्रायश्चित्तानि भवन्ति । आप्ययस्व समेतु त इति स्थालीपाकमष्टशतं
हुत्वा पञ्चमिराज्याहुतिमिरमिजुहोति सोमाय स्वाहा नक्षत्राधिपतये स्वाहा शीत-
पाणये स्वाहा ईश्वराय स्वाहा सर्वोत्पातोपशमनाय स्वाहेति महान्याहृतिमिश्र
हुत्वा शन्तातीयं जपेत् ॥ १९ ॥

२० परमन्वावर्तते ।

स परमन्वावर्ततेऽथ यदाऽस्य महिष्याज्जाविकमानुषाश्चोष्ट्राविक्षुरादि च प्रसूयन्ते
हीनाङ्गान्यषिकाङ्गानि विकृतानि रूपाणि जायन्त इत्येवमादीनि तान्येतानि सर्वाणि
रुद्रदेवत्यान्यद्भुतानि प्रायश्चित्तानि भवन्ति । इमा रुद्राय स्पिरुधन्वने गिर इति
स्थालीपाकमष्टशतं हुत्वा पञ्चमिराज्याहुतिमिरमिजुहोति रुद्राय स्वाहा उमापतये
स्वाहा त्रिशूलपाणये स्वाहा ईश्वराय स्वाहा सर्वोत्पातपशमनाय स्वाहेति महान्याह-
तिमिश्र हुत्वा शन्तातीयं जपेत् ॥ २० ॥

सर्वा दिशोऽन्वावर्तते ॥

स सर्वा दिशोऽन्वावर्ततेऽथ यदाऽस्यासुक्तानि यानानि प्रवर्तन्ते देवतायतनानि कम्पन्ति देवताप्रतिमा हसन्ति गायन्ति नृत्यन्ति खिद्यन्ति भिद्यन्ति रुदन्त्युन्मीलयन्ति निर्मलयन्ति प्रतियान्ति नद्यस्कन्धमादित्यो दृश्यते विदले च परिवेषो दृश्यते केतुकुन्तमुपानच्छत्रं वज्रदन्तमुसलानि प्रज्वलन्तीत्यश्वानां वालधिष्वङ्गाराः क्षरन्ति हतानि कर्माणि करिष्णन्त इत्येवमादीनि तान्येतानि सर्वाणि विष्णुदैवत्यान्कद्रुतानि प्रायश्चित्तानि भवन्ति । इदं विष्णुर्विचक्रम इति स्थालीपाकमष्टशतं हुत्वा पञ्चमिराज्याहुतिभिरभिजुहोति विष्णवे स्वाहा महाद्भुताधिपतये स्वाहा चक्रप्राणये स्वाहा ईश्वराय स्वाहा सर्वोत्पातोपशमनाय स्वाहेति महाव्याहृतिभिश्च हुत्वा शततापीसं जपेत् ॥ २१ ॥

२२ अग्निकार्यफलम् ॥

अग्निकार्यमाससप्तमं कुर्युर्धदैत्र क्रियते पुत्रो अ्रियते पौत्रो अ्रियते घनमात्मानं च विनश्यति सुवर्णमौर्वसो हिरण्यं दक्षिणां दत्त्वा ब्राह्मणान्मोजयित्वा स्वस्त्ययनं वात्स्यीत नमः आचार्येभ्यो नमः आचार्येभ्यो नमः शौनकाय नमः शौनकाय ॥ २२ ॥

इत्याश्वलायनगृह्यपरिशिष्टे चतुर्थोऽध्यायः ॥ ४ ॥

समाप्तमिदमाश्वलायनगृह्यपरिशिष्टम् ॥

अथ षट्कुमारिलस्वामिप्रणीता आश्वलायनगृह्यकारिकाः ।

प्रथमोऽध्यायः ।

१ परिभाषा ।

ॐ आश्वलायनमाचार्यं नत्वा तद्गृह्यकर्मणाम् । प्रयोगं वच्मि संक्षेपाद्भूतिकारादिशंसितम् ॥
प्राणानायम्य संकल्प्य परितः स्थण्डिलं शुचि । अधिकं वेषुमात्रं वा गोमयेनोपलिप्य च ॥
यज्ञियं शकलं किञ्चिदाददात् ततः परम् । तेनान्तः शकलेनैव षड्लेखा उल्लिखेत्ततः ॥
अग्निस्थापनदेशस्य पश्चात्प्रादेशसंमिताम् । उल्लिखेदुदगायामां तस्या उभयतोऽपरे ॥
पूर्वायते उदकसंस्थे असंसृष्टे च पूर्वया । मध्ये तिस्र उदकसंस्थाः पूर्वायामा असंहताः ॥
लिखिता येन शकलं यज्ञियं तं निधाय च । अद्भिरभ्युक्ष्य शकलं निरस्याप उपस्पृशेत् ॥
प्रतिष्ठाप्याथ लेखासु होमायालं हविर्भुजम् । एतदन्तं प्रकुर्वीत होष्यन्संस्थापितेऽनले ॥
आज्यैकद्रव्यके होमे स्याच्चेदाज्यपरिग्रहः । स्यात्परिस्तरणं तत्र कृताकृतमिति स्थितिः ॥
नोच्चारयति यत्राऽऽज्यपदं कर्मसु सूत्रकृत् । अनादिष्टाज्यहोमेषु तत्र नित्या परिस्तृतिः ॥
सर्वस्मिन्पाकयज्ञे स्त आज्यभागौ कृताकृतौ । सर्वेषु पाकयज्ञेषु भवेद्ब्रह्मा कृताकृतः ॥
धन्वन्तरिमखे ब्रह्मा नित्यः शूलगवे तथा । ऊचे होमं क्वचिन्नाम्ना क्वचिन्मन्त्रेण सूत्रकृत् ॥
नोभयं यत्र तत्रेष्टं हवनं नामधेयतः । मन्त्रेण होमो निर्वापस्तूर्णो नाम्ना समन्त्रकम् ॥
नैके कांचन पक्षोऽयं चौलादावाश्रितो यदा । तदाऽग्निरिन्द्र इत्याद्या होतव्या इति वृत्तिकृत् ॥
अनेके पाकयज्ञाः स्युरेकास्मिन्काल एव चेत् । समानतन्त्रकाः कार्या न तन्त्रावृत्तिरप्यते ॥
पात्रासादनमिच्छात आज्याधिश्रयणादि च । स्तुवादिमार्जनं चेध्वरज्जुप्रहरणं तथा ॥
पूर्णपात्रं भवेन्नित्यमाज्यस्योत्पवनं तथा । द्रव्यानादेश आज्यं स्यादनुक्ते साधने स्तुवः ॥
जपानुमन्त्रणे मन्त्र उपस्थानाभिमन्त्रणे । मन्त्रो यः कर्मकरणे गृह्यकर्मण्युपांशु षट् ॥ १७ ॥
इदं कार्यमनेनेति न क्वचिद्दृश्यते विधिः । लिङ्गादेवेदमर्थत्वं येषां ते मन्त्रसंज्ञकाः ॥ १८ ॥
मन्त्रान्ते कर्म कर्तव्यं मन्त्रस्य कर्णत्वतः । कर्मावृत्तौ तु मन्त्रस्याप्यावृत्तिर्गृह्यकर्मणि ॥
आसीन ऊर्ध्वः प्रह्वो वा नियमो यत्र नेदृशः । तदासीनेन कर्तव्यं न प्रह्वेण न तिष्ठता

इति परिभाषा ।

२ स्थालीपाकः ।

अङ्गसंघश्च तत्रोक्तः स्थालीपाकः पुरीच्यते । गृह्वेशीयहोमाद्या पौर्णमास्यागमिष्यति ॥

तस्यां तं प्रारभेतेति वृत्तिकारेण भाषितम् । प्रातरौवासनं हुत्वा समिधौ द्वे निधाय च ॥
 अथवा तिस्र आदध्यात्क्रुद्रसंकरूपपूर्वकम् । सद्यस्कालो भवेद्यद्वा पौर्णमासस्तु पार्वणः ॥
 अथ रज्जुं प्रकुर्वीत त्रिसंधिं त्रिवृतां कुशैः । स्याद्रज्जुकरणे पूर्वं सव्यः पाणिरिहोत्तरः ॥
 पश्चाद्दक्षिण इत्याह जयन्तः स्वनिबन्धने । निदध्यादुदगग्रां तां रज्जुमग्रत आत्मनः ॥
 कुशमुष्टिं छिनत्त्यस्यां प्रागग्रं तं निधाय च । तथा वर्हिर्द्विरावेष्ट्य रज्जुमूलं च वेष्टयेत् ॥
 पूर्वं या वेष्टिता तस्या अधस्तात्तां नयेदथ । निधायोपरि चान्यांश्च परिस्तृत्वादिसिद्धये ॥
 कृत्वाऽन्यां पूर्ववद्रज्जुं निदध्यात्तां च पूर्ववत् । द्विप्रादेशो भवेदिधम एकविंशतिदारुकः ॥
 पालाशूः खादिरो वा स्यात्प्रागग्रं तं निधाय च । शमीवटादिकं ग्राह्यमनयोर्द्युसंभवः ॥९॥
 वेष्टयेत्सकृदेवेधमं बद्धोपारि निधाय च । जयन्तमतमत्रोक्तं वक्ष्ये वृत्तिकृतो मतम् ॥१०॥
 इष्टिवद्बन्धनं कार्यं मन्त्रस्यात्रोह इष्यते । अरन्त्यायाम इधमः स्यात्स पञ्चदशदारुकः ॥
 एतच्च वृत्तिकारेण शान्तिकर्मणि साधितम् । विष्ण्वाद्यस्तु नेच्छन्ति मन्त्रं संनहने तयोः ॥
 इच्छत्येव जयन्तस्तु मन्त्रमूहं तु नेच्छति । भुञ्जीयातामहन्येव मांसमापादि वर्जयेत् ॥११॥
 निश्यधश्च शयीयातां दंपती मैथुनं न च । अपरेद्युर्हुते प्रातः पारितस्त्रिः संमूहनम् ॥१४॥
 पाणिना सोदकेनाग्नेः समन्तात्परिमार्जनम् । तत्समूहनमत्रेष्टं जयन्तवचनं यथा ॥१५॥
 पर्यहपरिषेको स्तः सर्वत्र त्रिखिरम्मत्सा । सर्वासु दिक्षुर्नसंस्था प्राच्यादिषु पारिस्तृतिः
 अग्नेः षोडशभिर्दग्धैः पूर्वादिषु पारिस्तृतिः । स्तृणेदक्षिणतः कांश्चिद्ब्रह्मावस्थायिकर्मसु ॥
 कांश्चिदुत्तरतो दर्मानास्तीर्थे परिषिञ्चति । दग्धैः पूतरतो द्वंद्वं पात्राणि न्याञ्चि सादयेत् ॥
 युग्मान्प्रादेशमात्रांश्च पूर्वग्रन्तसर्वदिक्ष्वपि । तत्कर्म भगवानाह श्लोकेनैकेन वृत्तिकृत् ॥
 स्थालीं चरोः प्रोक्षणमाजनं च दर्वास्त्रिवौ सादय दर्विहोमे ।
 पात्रं प्रणीतार्थमथाऽऽज्यपत्रमिधमं क्रमेण क्रमवित्कुशैश्च ॥ २० ॥
 शूर्पकृष्णाग्निनाद्यन्यदर्थप्राप्तं च सादयेत् । अनन्तस्तरुणौ यौ तु कुशौ प्रादेशसंभितौ ॥
 अनलच्छेदितौ साग्नौ तौ पवित्रामिवायकौ । अप्रच्छिन्नप्रयोनैव त्यागः सूत्रे प्रशब्दतः ॥
 सिञ्चन्त्युठजानि पात्राणि सपवित्रेण वारिणा । उचाने प्रोक्षणार्थेऽगो निनयेत्सपवित्रे हे
 पवित्राम्यां त्रिरूपतैस्त्रिः प्रोक्ष्योर्ध्वविद्यानि तु । विस्त्रयेधमं च चमसं सपवित्रमथाग्रतः
 पूरयित्वा जलैस्तत्र गन्धुष्पाणि चाऽऽवपेत् । ब्रह्मत्रयः प्रणेण्यामीत्याह ब्रह्मा यज्ञ भवेत्
 नीत्वा तं नासिकादग्नमुदगग्रेनिधाय च । दग्धैः प्रच्छादयेत्पात्रं पूर्णपात्रं तदुच्यते ॥२१॥
 पवित्रान्तर्हिते शूर्पे व्रीहिमुष्टिचतुष्टयम् । निर्वपेदग्नये त्वेति मन्त्रेणाऽऽवर्तते च सः ॥

१ क. 'वत्' । २ ख. तु । ३ क. 'दिवर्जितम्' । ४ क. समुह्य च । ५ क. 'तो द्वे द्वे पा' ।
 ६ क. युग्मैः प्रादेशमात्रैश्च पूर्वाग्रैः । ७ क. ख. क्रमवित्कुशांश्च । ८ ख. 'ये त्वादिम' ।

निर्वपेदपरं त्वग्नीषोमाम्यां त्वेति मन्त्रतः । पविश्रान्तार्हितान्त्रीहीन्प्रोक्षेत्रिर्वापसंख्यया ॥
 पूर्वमन्त्रद्वयेनैव प्रोक्षाभीति विशेषणम् । प्रत्यग्नीवं स्तृणात्यूर्ध्वलोम कृष्णाजिनं ततः ॥
 तस्मिन्नुलूखलं कृत्वा तत्र त्रीहींस्तथाऽऽपेत् त्रीहीन्पत्न्यवहन्यात्तांस्त्रिः शुक्लीकृततण्डुलान्
 त्रिः प्रक्षाल्य पचेदाज्यमासिच्य सपवित्रके । अपोह्योत्तरतोऽङ्गारांस्तेष्वधिश्रित्य तद्घृतम्
 अधिश्रितमवज्वलय दर्भाग्रद्वयमस्यति । तेनैव ज्वलताऽऽज्यं च त्रिः पर्यग्नि करोत्यथ
 कर्षन्निवोदगुद्रास्य चाङ्गारानातिसृज्य च । अङ्गुष्ठोपकनिष्ठाभ्यां पवित्रे ते असंहते ॥
 गृहीत्वोत्तानपाणिभ्यां त्रिः प्रागुत्पूय तद्धृतम् । सवितुष्टेति मन्त्रेण सकृत्तूष्णीं द्विरिष्यते
 कृताज्योत्पवने प्रोक्ष्य पवित्रे प्रास्य चानले । अनलात्प्रत्यगास्तीर्णं बर्हिष्याज्यं निघाय तत्
 प्रताप्य सकुशौ दर्वास्तुवौ दर्वा निघाय च । (+ मथाऽऽदाय स्तुवं दर्वा दक्षिणेन कैरेण तु
 सव्येन दर्मानादाय संथोज्याशौ प्रतापयेत्) । स्तुवस्य बिलमग्रैस्तु पृष्ठमभ्यात्ममन्त्रतः ॥
 आरभ्य पृष्ठतो यावदुपरिष्ट द्विलं मवेत् । कुशानां मूळतो दण्डमेकैकं त्रिर्भृजित वै ॥
 प्रोक्ष्य प्रताप्य चाऽऽसाद्य बर्हिष्युत्तरतो घृतात् । संमृज्य तैः कुशैर्दर्वाभासाद्योत्तरतः स्तुवात्
 तान्कुशान्कृतसंमार्गान्प्रोक्ष्याशौ प्रहरेदथ । अभिघार्य चरुं त्रोगुद्रास्य च ततः परम् ॥
 अन्तरेणाग्निमाज्यं च नीत्वाऽप्यासाद्य बर्हिषि । आज्यादक्षिणतो देशे जयन्तवचनं यथा
 केचित्प्रत्यभिघार्येति सूत्रवन्पदधीयते । सहश्रमणपक्षे तु पृथगुद्धरणाय वै ॥ ४१ ॥
 निदध्यात्पात्रमितरन्मध्ये चर्वाज्ययोरततः । अलंकृत्याभिघार्येध्मन्वायायं त इत्यथ ॥
 स्तुवेणाऽऽज्यं गृहीत्वाऽग्नेः प्रत्यगुत्तरदेशतः । आरभ्य दिशमाग्नेयीमाज्यधारामृजुं हरेत्
 नैर्ऋतीं दिशमारभ्य त्वी(त्वै)शानीं पूर्ववद्धरेत् । उभयत्र चतुर्थन्तं प्रजापतिपदं स्मरेत्
 स्वाहेत्याधारयेदेतावाधारविति माषितौ । जुहुयादग्नये स्वाहेत्युद्गाज्यं स्तुवेण तु ॥ ४२ ॥
 तेनैव जुहुयादाज्यं सोमायेति तु दक्षिणे । उद्धृत्य च चरोरर्धमभिमृश्येदमग्नये ॥ ४३ ॥
 इतीदमग्नीषोमाम्यामिति त्वभिमृशेत्परम् । दर्व्यामुपस्तृणात्याज्यमाग्नेयचक्ष्मध्यतः ॥ ४४ ॥
 अवद्य हविरङ्गुष्ठपर्वमात्रं तदोप्य च । अस्यैव पूर्वतस्तद्वदवद्यास्यां तदावपेत् ॥ ४५ ॥
 पात्रस्थमभिघार्यास्यां स्थितमप्यभिघारयेत् । जुहुयादग्नये स्वाहा दर्व्या मध्ये हविर्भुजः ॥
 प्रत्यक्त्तरे वा देशे तदाज्यभागवपेक्ष्य च । जुह्वत्यभिदधदिव दर्व्या पार्श्वेन याज्ञिकाः ॥
 उपस्तीर्य द्वितीयस्याप्यवदानादि पूर्ववत् । प्राग्वोदग्वाऽग्नीषोमाम्यां स्वाहेति जुहुयादथ ॥
 पश्चावत्ती तु पश्चार्धादप्यवद्यति वै ततः । स्विष्टकृत्युत्तरार्धस्य पुरस्तादप्यवद्यति ॥ ४६ ॥
 उपस्तीर्याथ हविषोर्द्वयोरप्युत्तरार्धतः । पूर्वावदानतो भूयः सकृत्सकृदवद्यति ॥ ४७ ॥

+ कंसस्था कारिका ख. पुस्तकेऽपिका ।

अथ द्विरभिघार्यै तत्पात्रस्थं नाभिधारयेत् । यदस्येत्यादिना हुत्वा प्रागुदक्च हविर्भुजः ॥
 तामिधमबन्धनीं रज्जुं विस्तस्य प्रास्य चानले । अयाश्चेत्यादिभिर्मन्त्रैर्हुत्वाऽऽज्याहुतिसप्तकम्
 निनयेत्पूर्णपात्रं तन्निहितं त्वथ बर्हिषि । वामभागे तथाऽऽसिना पत्नी प्रत्यग्धविर्भुजः ॥
 आसिच्य पाणौ तस्योयं माऽहं प्रजां परासिचम् । आणे अस्मानयं मन्त्र इदमाप इतीरितः
 सुमिच्छान इति त्वन्य एभिर्मार्जनमाचरेत् । कार्यं पुंसवनादौ तु पत्न्या अपि तु मार्जनम् ॥
 केचिन्निनीतिमेवाऽऽहुरुपस्थायो च मे स्वरः । पर्यु(र्यु)ह्य परिषिच्यान्रंहुतशिष्टं घृतं च यत्
 ब्रह्मणे तदभावे तु ब्राह्मणाय प्रदीयते । अग्नीषोमपदस्थान इन्द्राग्नीपदमावपेत् ॥१०॥
 अयमेव विशेषः रयाद्दर्शे त्वन्यरसमं भवेत् । एतत्तन्त्रं हुतानां स्थानोपवासादिरिष्यते ॥
 प्रधानदेवतान्यत्वं सद्यस्कालस्तथेष्यते ॥ १२ ॥ (८२) इति स्थालीपाकप्रयोगः ।

३ स्वस्तिवाचनम् ।

स्वस्तिवाचनमत्रेष्टं गृह्यकर्म्मसु केषुचित् । आचार्येणापि शास्त्रेऽरिमन्मङ्गलार्थमुदाहरितम् ।
 अर्चिता ब्राह्मणाः सन्ध्याग्न्धमाल्यैः सदक्षिणैः । तिष्ठेयुः प्राङ्मुखा युग्मा वक्तारो दर्भपाणयः
 तिष्ठेद्वाचयिता तेषां दक्षिणस्यामुदङ्मुखः । विभ्रत्कुम्भमपां पूर्णं पिहिताननमार्चितम् ॥
 अथ वाचयितुर्बाहुं दक्षिणं समुपाश्रिताः । तिष्ठन्त्युदङ्मुखाः सर्वे संस्कार्यास्तत्र तत्र तु
 मन इत्यादिकं मन्त्रमेकाग्रमतिरादिशेत् । मनसः स्म इति ब्रूयस्ते समाहितपूर्वकम् ॥९॥
 प्रसीदन्तु भवन्त इत्यथ वाचयिता वदेत् । प्रसन्नाः स्म इति स्पष्टमाचक्षीरंस्तथान्विताः ॥
 शान्तिपुष्ट्यृद्धयविघ्नानि शिव कर्म तथैव च । अस्तुशब्दान्तमुच्येरन्वाचायित्वा तथा परैः
 प्रस्तुत्य देवतायां तु होमं कुर्याद्विचक्षणः । तस्य नाम गृहीत्वाऽथ प्रीयतामिति माषते ॥
 पुण्याहं स्वस्ति ऋद्धिं च भवत्पूर्वं ब्रुवन्त्विति । प्रणवाद्यं त्रिराचष्टे भवदादि विना परे ॥
 पुण्याहोद्देश्चिरम्यासैर्मन्द्रमध्येच्चनिःस्वनैः । आचक्षीरन्निमे सर्वे यथागमपरम्परा ॥१०॥
 प्रत्युक्तिविषये भेदस्तृतीयस्त्वृद्धयतामिति । तुर्यं श्रीरस्तिवति ब्रूयादस्तु श्रीरिति च द्विजाः
 आप इत्यादिभिः शान्तिं ततः कुर्यात्समाहितः । स्वस्तिवाचनमत्रेष्टं सर्वेषामृद्धिकर्मणाम् ॥
 आदावन्ते प्रयोक्तव्यमिति मन्त्रविदां मतम् । जयन्तस्वामिनाप्रोक्तमिदं तु स्वस्तिवाचनम् ॥

॥ १३ ॥ ९९ ॥ इति स्वस्तिवाचनम् ।

४ गर्माधानप्रयोगः ।

जयन्तोक्तेन मार्गेण गर्माधानमिहोच्यते । चतुर्थदिवसादूर्ध्वं मधामूलादि वर्जयेत् ॥
 अलंकृते गृहे गन्धधूपमाल्यादिभिः शुभैः । ऋतुस्त्रातां शुभैर्गन्धमाल्यादिभिरलंकृताम् ॥
 अलंकृतः स्वयं तद्द्वारोप्य शयने शुभे । पेषयित्वाऽश्वगन्धाय मूलं शुद्धाम्बरे क्षिपेत् ॥

ऋचोर्दीर्घात् इत्यस्या दक्षिणे नासिकापुटे । निष्पीड्य पिष्टं तन्मूलं वस्त्रसंशोधितं ततः ॥
एवं कृत्वोपगमने कृतं स्याद्गर्भलम्भनम् ॥ ५ ॥ (१००) इति गर्भाधानप्रयोगः ।

५ पुंसवनप्रयोगः ।

तृतीये गर्भसंस्कारो मासि पुंसवनं भवेत् । आद्यो गर्भो न विज्ञातस्तृतीये मासि वै यदि ॥
चतुर्थे मासि कर्तव्य आद्यगर्भे स्मृतो विधिः । स्यादाभ्युदायिकं श्राद्धं गर्भिण्या एकभोजनम्
अथापरेद्युस्तिष्यक्षे पत्नीं कृत्वा समीपतः । आत्मनो दक्षिणे पार्श्वे प्रत्यगानडुहाजिने ॥
गर्भिण्युपविशेत्स्नाता जयन्तवचनं यथा । पूर्णपात्रनिधानान्तमन्वाधानादि पूर्ववत् ॥
निर्वापप्रोक्षणे स्यातां प्रजापतय इत्यथ । कृत्वाऽऽज्यभागपर्यन्तमवघातादि पूर्ववत् ॥
समानरूपवत्साया गोर्दधि प्रसृतौ क्षिपेत् । तादृश्या गोरभावश्चेदन्यस्या गोर्दधि क्षिपेत् ॥
माषद्वयं यवं च त्रिः पृच्छेत्किं पिबसीति ताम् । त्रिः पुंसवनमित्युक्त्वा प्राश्यैवं प्रसृ-
तित्रयम् ॥ ७ ॥

ऋण्डरूपेण माषौ रतः शिश्वरूपेण वै यवः ॥ ८ ॥ (१०८) इति पुंसवनम् ।

६ अनवलोभनप्रयोगः ।

परिमण्डलगोहरय च्छायायामुपवेश्य ताम् । सिञ्चेद्दूर्वारसं त्वस्या दक्षिणे नासिकाबिले
प्रजावज्जीवपुत्राभ्यां सूक्ताभ्यां वा तदिष्यते । अन्ये त्वाहुरिदं कर्म कृत्स्नं स्यात्परिमण्डले
एकदेशं चरोर्हुत्वा प्रजापतय इत्यथ । यत्ते सुशीम इत्यस्या हृद्देशं पाणिना स्पृशेत् ॥
भवेत्स्विष्टकृदाद्यस्याः पतिर्वा देवरोऽपि वा । कर्ता स्याद्देवरस्तद्वत्तस्याः पत्युरसंभवे ॥
आवर्तते इदं कर्म प्रतिगर्भमिति स्थितिः ॥ ९ ॥ (११३) इत्यनवलोभनम् ।

७ सीमन्तोन्नयनप्रयोगः ।

चतुर्थे गर्भमासे तु सीमन्तोन्नयनं भवेत् । पूर्वास्यासंभवे षष्ठे मासे यद्वाऽष्टमे भवेत् ॥
पुंक्षत्रे सिते पक्षे त्वन्वाधानादि पूर्ववत् । पुंक्षत्राणि चैतानि तिष्यो हस्तः पुनर्वसुः ॥
अभिजित्प्रोष्ठपाञ्चैव अनूराधा तथाऽश्वयुक् । ऋक्षस्य मध्यमे पादद्वये कर्मेदामिष्यते ॥
प्राग्ग्रीवमूर्ध्वलोम स्यात्प्रत्यगानडुहाजिनम् । प्रोक्षणीं स्त्रुवमासाद्य चमसं चाऽऽज्यमाजनम्
इध्मावर्हिरयं प्रोक्त आज्यहोमेष्वनुक्रमः । आज्यासादनपर्यन्तं पवित्रकरणार्थम् ॥ ५ ॥
चर्मण्यथोपविष्टायां समन्वारमते पैतिम् । स्यादाज्यभागपर्यन्तमिध्माधानादि पूर्ववत् ॥
अष्टावाज्याहुतीर्हुत्वा मन्त्रैर्धाता ददात्विति । औदुम्बरः स्यात्स्तवकस्तदभावेऽन्यवृक्षजः
फलवत्स्तवकौ ग्राह्यौ त्रिशुक्ला शल्ली तथा । त्रीणि स्युः कुशपिञ्जुलान्येभिरेकीकृतैरथ
ललाटे केशयोः संधिमारम्य व्यूहनं भवेत् । त्रिव्यूहेदथ सीमन्तमामूर्ध्नो भूर्भुवःस्वरोम् ॥

चतुर्धा व्यूहनं कार्यं सूत्रकारवचो यथा । आवर्तते त्वयं मन्त्रः सर्वत्रैवं प्रतीयताम् ॥
 संप्रेष्य सोमं राजानमिति प्रेषेण गाथिनौ । सोमो न इति गायेतां तौस्थानेऽसौपदस्य तु ॥
 समीपे या नदी तस्या नाम गङ्गे सरस्वति । ततः स्विष्टकृदादि स्याद्दीयते वृषमस्ततः ॥
 ब्रह्मणे तद्भावे तु ब्राह्मणेभ्यः प्रदीयते । यद्यच्चोपदिशेद्वृद्धा ब्राह्मणी सधवपजा ॥
 पत्नी कुर्यादिहापि स्थान्नान्दीश्राद्धं पुरैव तु । नाऽऽवर्तत इदं कर्म प्रतिगर्भमिति स्थितिः ॥
 ॥ १४ ॥ (१२७) इति सीमन्तोन्नयनप्रयोगः ।

८ जातकर्मप्रयोगः ।

जाते पुत्रे पिता कुर्यान्नान्दीश्राद्धं विधानतः । (+प्राङ्नामिच्छेदनात्पुंसः स्नानं कृत्वा
 सचैलकम्) ॥ १ ॥
 जातकर्म ततः कुर्यादन्यैराळम्भनात्पुरा । एकस्मिन्माजने सर्षिर्भधु चैव समानयेत् ॥
 अवधूष्य हिरण्येन संसृज्येरँल्लवा यथा । हिरण्येन कुमारं तं प्राशयन्मधुसर्षिणी ॥३॥
 प्रते ददामि मन्त्रेण मातुरुत्सङ्गसंस्थितम् । हिरण्यं दक्षिणे कर्णे निधायैतामृचं जपेत् ॥
 मेघां त इति सव्ये च निधायैतामृचं जपेत् । ऋक्क्रमेणास्य युगपदंसावामिमृशेदथ ॥५॥
 प्रथमाऽश्मा भवेतीन्द्रश्रेष्ठानीत्यपरा तैतः । तृतीयाऽस्मै प्रयं धीति कुमार्याः स्यादमन्त्रकम्
 ॥ ६ ॥ (१३३) इति जातकर्म ।

९ नामकरणप्रयोगः ।

(+अनन्तरं दशम्यादौ यद्वा नामकृतिर्भवेत्) । द्वादश्यां नामकरणं नान्दीश्राद्धे कृते सति ॥
 पुंसां युग्माक्षराणि स्युर्विपरीतानि योषिताम् । पक्षो घोषवदित्यादिरेवकारादिनाऽऽहतः
 स्वस्त्यस्मै देवदत्ताय ब्रूतेति ब्राह्मणान्वदेत् । नामाभिवादनीयं तु पित्रोर्हृद्योपनीतितः
 ॥ ३ ॥ (१३६) इति नामकरणम् ।

१० निष्क्रमणप्रयोगः ।

चतुर्थे मासि पुण्यक्षे शुक्ले निष्क्रमणं भवेत् । स्नातं स्वलंकृतं चाभिहितस्वस्त्ययनं शिशुम्
 आदाय गेहान्निष्क्रम्य गच्छेयुर्देवतालयम् । अम्यर्च्य देवताः सम्यगाशिषो वाचयेदथा ॥
 कृत्वा प्रदक्षिणं गेहमानयन्ति ततः स्वकम् । मातृर्ष्वसुर्गृहं यद्वा मातृलादिगृहं नयेत् ॥
 तदाशीर्वचनाद्यैः स्याद्दीर्घायुराभिवन्दितः । जयन्तस्य मतेनायं लिखितः शिशुनिष्क्रमः
 ॥ ४ ॥ (१४०) इति निष्क्रमणम् ।

+ वर्तुलकसंस्थो ग्रन्थः क. पुस्तके नास्ति ।

११ अन्नप्राशनप्रयोगः ।

अथ पुण्येऽह्नि षष्ठे तु मासेऽन्नप्राशनं भवेत् । कृत्वाऽऽभ्युदयिकं श्राद्धं दधिमध्वाज्यसंयुतम्
 अन्नं तं प्राशयेदन्नपत इत्यादिमन्त्रतः । कर्मयोगेन(ण) वाऽजादिपक्षोक्तः प्राशयेदद्विजः
 आजतैत्तिरमांसानां प्राशनं कामयोगतः । अमन्त्रकामिदं कुर्यात्प्राशनं योषितामपि ॥
 ॥ १ ॥ (१४३) इत्यन्नप्राशनम् ।

१२ चौल(चूडाकर्म)प्रयोगः ।

तृतीये वत्सरे चौलं कुर्वीतास्योत्तरायणे । शुक्लपक्षे शुभर्क्षे तु कृत्वाऽऽभ्युदयिकं तथा ॥
 यथान्वयं वा केषांचिदुपनत्या सहेष्यते । स्वस्त्यादि वाचयेत्पूर्वं वृद्धिपूर्तेषु कर्मसु ॥
 एतस्मिन्नेव काले स्याद्भ्रतस्नातोपनार्थने । अन्यत्रापि विवाहः स्यादिति सूत्रकृतो मतम्
 चौलकर्मोपनयने विवाहः प्रथमस्तथा । व्रतानि स्नानमित्येषां लौकिकोऽग्निरिति स्थितिः
 (+पूर्णपात्रनिधानान्तमुपलेपादि) पूर्ववत् । त्रीहिपूर्णं शरावं स्याद्यवपूर्णं तथाऽपरम् ॥
 माषपूर्णं तथाऽन्यत्तिलपूर्णमथापरम् । एतानि च शरावाणि न्यसेदुत्तरतोऽनलात् ॥
 कुमारो मातुरुत्सङ्ग आस्ते प्रत्यग्रविर्भुजः । अथाऽऽनडुहमन्यस्मिञ्शरावे गोमयं क्षिपेत्
 शमीपर्णानि चान्यस्मिन्द्रे स्तो मातुः समीपतः । मातुर्दक्षिणतो ब्रह्मा सप्त सप्त च सप्त च ॥
 कुशपिञ्जूलकानां तु गृहीत्वाऽऽस्तेऽथवा पिता । कुर्यादाघारपर्यन्तमाज्यसेकादि पूर्ववत् ॥
 इदमादिविवाहान्तं नैवेष्टावाज्यभागकौ । अन्न आर्युषि तिस्रभिः प्रजापते न इत्यृचा ॥
 स्रुवेणाऽऽज्याहुतीर्हुत्वा शीतोष्णाम्मस्यथाऽऽनयेत् । पश्चात्स्थित्वा कुमारस्य शीता
 उष्णाश्च ता अपः ॥ ११ ॥

पाणिभ्यां भाजनेऽन्यस्मिन्युगपन्नियेदथ । उष्णेन वाय उदकेनेहीत्येतेन तद्भवेत् ॥
 एकदेशं गृहीत्वाऽऽसां नवनीतं च वै ततः । दध्नो रसमुपादत्ते नास्ति चेन्नवनीतकम् ॥
 प्रदक्षिणं कुमारस्य शिरस्त्रिः क्लेदयेदथ । आरम्य वामतः कर्णप्रदेशात्क्लेदनं भवेत् ॥
 स्याच्चैतददितिः केशान्वपत्त्वित्यादिमन्त्रतः । निदध्यादोषधे त्रायस्वैनमित्यस्य दक्षिणे ॥
 केशपक्षे कुमारस्य हृद्यग्रे तत्कुशत्रयम् । पिञ्जूलेषु क्षुरं न्यस्य स्वधिते मैनमित्यथ ॥
 अवपीडयतीत्यर्थः क्षुरस्ताम्रमयो भवेत् । येनावपदिति च्छिन्ध्याच्छिन्नान्प्रागग्रकान्कुशान्
 एकीकृत्य शमीपर्णैस्तांश्च मात्रे प्रयच्छति । छेदनं च सकेशानां पिञ्जूलानां भवेदिह ॥
 निदधाति च सा माता तानानडुहगोमये । पूर्ववत्कुशपिञ्जूलनिधानादि समन्त्रकम् ॥
 येन धातेति मन्त्रोऽयं छेदने तु विशिष्यते । तृतीये च चतुर्थे तु पिञ्जूलादि सैमं भवेत्

+ कंसगतमर्धं क. पुस्तके न ।

तृतीये येन भूयश्च चतुर्थे च्छेदनं त्रिभिः । एवमेतरे पक्षे त्रिरेव च्छेदनं भवेत् ॥ २१ ॥
 यत्क्षुरेणेति मन्त्रेण क्षुरधारां निमाष्ट्यथ । आरभ्याग्रत आमूलप्रदेशान्तं निमार्जनम् ॥
 शीतोष्णामिरिति प्रैवेणानुशिष्याच्च नापितम् । शिखा अपि च कर्तव्यास्तस्य स्वच्छपि-
 संख्यया ॥ २३ ॥

ततः खिष्टकृदादि स्यात्कुमार्यै स्यादमन्त्रकम् । ग्रीह्यादिपूर्णान्येतानि नापिताय प्रयच्छति
 ॥ २४ ॥ (१६७) इति चूडाकर्मप्रयोगः ।

१३ उपनयनप्रयोगः ।

ब्राह्मणस्योपनयनमुक्ते काले भवेदथ । कृत्वाऽऽभ्युदयिकं श्राद्धं पूर्वेद्युरपरेऽहनि ॥
 कृतस्नानमलंकुर्यादाशिषो वाचयेदथ । भुक्तभोज्यस्य शिरसो पवनं स्नानमेव च ॥ २ ॥
 एवंभूतं कुमारं तमवस्थाप्यान्तिके ततः । ज्योतिः शास्त्रविदुक्ते तु मुहूर्ते शोभने ततः
 (+ आज्यसंस्कारपर्यन्तमुपलेपादिपूर्ववत् । परिधानं भवेदस्य वाससैवाहतेन तु) ॥ ४ ॥
 न्वेत्प्रवरणं वासः कृष्णाजिनमथापि वा । एवंभूतं कुमारं तं कुर्याद्यज्ञोपवीतनम् ॥
 आचान्तमुत्तरेणाऽऽज्यं यज्ञपात्राणि चाऽऽनयेत् । अन्तरेणाग्निमात्मानं दक्षिणे तूपवेशयेत्
 बर्हिंरास्तरणादि स्यात्स्त्रुवसंमार्जनान्तकम् । समन्वारब्ध एतस्मिन्ब्रह्मचारिण्यथेतरः ॥ ७ ॥
 कुर्यादाधारपर्यन्तं चौलोक्ताज्याहुतीरं पि । अत्राऽऽज्यमागौ नैवेष्टावित्युक्तं पूर्वमेव तु ॥
 अग्नेरुत्तरतस्तिष्ठेदाचार्यः प्राङ्मुखस्ततः । अकुर्वन्नात्मनोऽग्नेश्च व्यवयं गच्छतीतरः ॥
 आचार्यस्य पुरस्तात् तिष्ठेत्प्रत्यङ्मुखस्ततः । अव्यवायस्तु संस्कारः कर्मस्वाशिकुमारयोः
 ब्रह्मत्रारिण आचार्यः पर्येदाञ्जिरञ्जलिम् । आचार्यस्याञ्जलिं त्वन्यः पूरयेद्देवं ततो गुरुः
 तत्सवितुर्वृणोतित्यस्य निर्नायाञ्जलिमञ्जली । अवक्षारयतीत्यर्थः स्वेन पूर्णं तमञ्जलिम् ॥
 देवस्य त्वेति गृह्णीयात्पाणिं साङ्गष्टमस्य च । असौस्थानेऽस्य नाम स्यादेवमुत्तरं योरपि
 अप्पूरणादि तद्वत्स्यादन्थो मन्त्रः करग्रहे । सविता ते हस्तमित्यप्पूरणादि तथा भवेत्
 हस्तग्रहे तु मन्त्रोऽयमग्निराचार्य इत्यथ । आचार्यो देव सवितरित्युक्त्वा रषिमीक्षयेत्
 कस्येति पारिदायेनं प्रजाधिपतये ततः । युवास्वर्धतः कुर्यात्प्राङ्मुखं दक्षिणावृतम् ॥
 अस्योपर्यस्योः स्वस्य पाणी कृत्वा हृदि स्पृशेत् । तं धीरार्धर्धतः कृत्वा ब्रह्मचार्यूहनोक्षणे
 पर्यहनवचश्चेतदुत्तरार्धमिति ब्रुवन् । अत्र पर्यहनं नास्तीत्याह हेतुं च वृत्तिकृत् ॥ १८ ॥
 तूर्णो समिधमाद्ध्यवादशौ प्रादेशसंमिताम् । एतयर्चाऽथवाऽऽध्यादग्नये समिधं त्विति
 स्पृष्ट्वाऽग्निं तेजसा मेति त्ववमार्ष्टिं ततो मुखम् । प्रक्षाल्य हस्तमनलमुपस्पृश्यावमाष्ट्यथ
 प्रक्षाल्य पूर्ववत्स्पृष्ट्वा तृतीयमवमाष्ट्यथ । ओष्ठावलोमकौ कृत्वा संवृत्तौ तन्निमार्जनम् ॥

+ कसस्यकारिका क. पुस्तके नास्ति ।

१ क. निमृडन्य च । ३ क. 'मार्या' अप्यम ।

+ (एवं त्रिरवमृज्याग्निमुपस्थाय मयीत्यथ) । उपस्थाय मयीत्यादि षड्भिर्मन्त्रैर्हविर्भुजम्
जान्वाच्य दक्षिणं पादावाचार्यस्योपगृह्य च । नाम्नाऽमिवादनीयेन शिरः स्वस्यावनम्य च
अधीहीत्यादिकं प्रैषं ब्रह्मचारी ब्रवीत्यथ । ब्रह्मचारिणमाचार्यः परिधानीयवाससा ॥
पाणिभ्यां चाऽऽत्मनस्तस्य पाणी गृह्णात्यतः परम् । ॐ भूर्भुवःस्वःपूर्वा तु सावित्री वाचयेदथ
पादं पादं च सावित्र्याः स्वयमुक्त्वैव वाचयेत् । ततस्त्वर्ध्वमर्ध्वं सर्वां तामथ वाचयेत् ॥
एवं वक्तुमशक्तश्चेत् यथाशक्ति वाचयेत् । स्थापयेद्धृत्समीपेऽस्य ममेत्यूर्ध्वाङ्गुलिं करम्
आन्धय मेखलां मौर्द्धीं दण्डं दत्त्वाोक्तमानतः । आदिशेद्ब्रह्मचर्यं च सांप्रतं ब्रह्मचार्यसि
अपोऽशानेति सूत्रादावुक्तमाचमनं कुरु । कर्म कुर्वीत संध्यादि विहितोपासनादिकम् ॥

दिवा मा स्वाप्सीरित्यस्य दिवा निद्रां न कुर्वीति । आचार्याधीन इत्यस्य मयाऽनुज्ञात एव सन्
अशान यद्वा कर्मान्यत्तत्सर्वं मदनुज्ञया । मन्त्रराशिमधीष्व त्वं ब्राह्मणानि समाहितः
प्रैषार्थमेवमुक्त्वाऽथ कालमेकं च निर्दिशेत् । परिषेचनपर्यन्तं कुर्यात्स्विष्टकृदादिकम् ॥
अप्रत्याख्यायिनं पूर्वं याचेद्भिक्षां भवानिति । भवतीति ब्रुवन्याचेदप्रत्याख्यायिनी यदि
त्रीह्यान्नन्यतमं लब्धं गुरवे वेदधीत तम् । अहःशेषं ततस्तिष्ठेत्सायं संध्यामुपास्य च ॥
पूर्णपात्रनिधानान्तमुपलेपादि पूर्ववत् । विप्राणां भोजनायालं तूष्णीं निर्वाप्य याचितम् ॥
तूष्णीं प्रोक्ष्यावघातादि श्रपणान्तं करोत्यथ । आचार्याय श्रातः स्थालीपाकस्त्विति निवेदयेत्
अन्वारब्धे गुरुः कुर्यादाधारान्तमतः परम् । अत्राऽऽज्यभागौ नैवेष्टौ चतुर्थमिति यत्नतः
चर्वाहुतित्रयं हुत्वा सदसस्पतिमित्यूचा । ऋचा तत्सवितुस्तद्ब्रह्मपिम्य इति मन्त्रतः ॥
कुर्यात्स्विष्टकृदाद्यन्ते चाग्नेन द्विजमोजनम् । अत्याशक्तौ करोत्यन्यः श्रपणान्तमिति ॥
स्थितिः ॥

द्विजान्मुक्तवतो वेदसमाप्तिं वाचयेदथ । क्षारादिवर्जमभीयाद्ब्रह्मचारी दिनत्रयम् ॥
शयीताघश्चतुर्थेऽह्नि मेघाजननमाचरेत् । यद्वा द्वादशरात्रं स्याद्ब्रतमवद्धमथापि वा ॥
तदा तदन्त एव स्यान्मेघाजननकर्म च । आग्नेयी दक्षिणा प्रत्यग्दक्षिणा निन्दिता दिशः
अनिन्दितायामन्यस्यां पलाशं शाखवर्जितम् । तस्याभावे सशाखं वा कुशस्तम्बमथापि वा
ग्निः प्रदक्षिणमुक्षन्तमम्भः कुम्भेन तं बटुम् । आचार्यो वाचयेन्मन्त्रं सुश्रवःसुश्रवा इति
तत्रैव मेखलादीनि व्युदन्यान्यानि धारयेत् । वेदान्तरमधीत्यैनमृगवेदं ये त्वधीयते ॥
उपनीतिरियं तेषामलंकरणवर्जिता । यदैतदुपनीतस्य प्रायश्चित्तं तदा भवेत् ॥ ४६ ॥
कृताकृतं तु वपनं मेघाजननमेव च । मेघाजननसद्भावे व्रतचर्या भवेदिह ॥ ४७ ॥

अनुप्रवचनीयश्च तदभावे द्वयं न च । परिदानं न कार्यं स्यान्नमित्तानन्तरं त्विदम् ॥
पूर्वस्या वाचयेत्स्थाने तत्सवितुर्वृणीमहे । भिक्षेतान्नं दिवान्नावाचार्यायाऽऽत्मतुष्टये ॥
मणितोऽत्र विशेषोऽयं समानमितरद्भवेत् । अग्निकार्यं च भिक्षायाः प्रागूर्ध्वं वा तदुच्यते
पर्यह्नोक्षणे स्यातामादावन्ते च कर्मणः । तूष्णीं समिधमित्यादि ह्युपस्थानान्तमेव च ॥
वेदस्वीकरणं यावत्तावदेवं समाचरेत् । अथवा द्वादशाब्दं स्याद्ब्रह्मचर्यमिति स्थितिः ॥
सावित्र्या ब्रह्मयज्ञोऽपि तस्य तावदुपाकृतेः ॥ १३ ॥ (२२०) इत्युपनयनम् ।

१४ महानाम्नीव्रतम् ।

महानाम्न्यादि कर्तव्यं तत्तत्काले व्रतत्रयम् । उक्ते काले ददाम्यन्तं वापनाद्युपनीतिवत् ॥
नत्रां मौर्द्धीं नवं दण्डं दत्त्वा स्विष्टकृदाद्यथ । संवत्सरं चरेदेवं पूर्णेऽब्दे तूत्तरायणे ॥
शुक्लपक्षे बहिर्ग्रामाद्विचिक्रं देशमेत्य च । पूर्णपात्रनिधानान्तमुपलेपादि पूर्ववत् ॥ ३ ॥
स्वस्थालं भुक्तये तूष्णीं निरूप्य प्रोक्ष्य तत्र च । तिलानोप्य पचेत्पक्वभाचार्याय निवेदयेत् ॥
पृच्छति व्रतलोपान्स्वं दत्ते प्रतिवचस्तथा । ब्रह्मो व्रतलोपाश्चेत्पुनरावर्तयेद्ब्रतम् ॥ ५ ॥
लोपेष्वापत्प्रयुक्तेषु पुनर्नाऽऽवर्तयेद्ब्रतम् । तेनान्वारब्ध आचार्य इधमाधानादि पूर्ववत् ॥
हुत्वाऽग्नावग्निरित्यादिमन्त्रैश्चर्वाहुतीरथ । ततः स्विष्टकृतोऽवद्येच्छेपं भूमौ निधाय च ॥
एतमित्याद्यशानान्तमाह प्रैषमतः परम् । मुक्तवन्तं तमाचान्तं जलपूर्णाञ्जलिं ततः ॥
त्वं व्रतानां व्रतेत्यादि मुक्तवन्तं दिवाकरम् । उपस्थाम्याथ कुर्वीत मीलिताक्षं च वाग्यतम् ॥
त्रिः प्रदक्षिणमावेष्ट्य वाससा संमुखं शिरः । उक्तैकरात्रमित्यादि प्रैषं स्विष्टकृदाद्यथ ॥
आवश्यकेभ्य इतरच्छयनं स्नानभोजनम् । अकुर्वन्नेकरात्रं च ब्रह्मचारी नयेदथ ॥ ११ ॥
ईशान्यां च निधायाम्न्याद्यर्वागग्नेस्तृणेषु तु । ईशान्यग्नेषूपविशेदीक्षमाणस्तु ता दिशम् ॥
शिष्योऽपि स्वमुखं प्रक्षाल्याग्न्याचार्यो प्रदक्षिणम् । कृत्वाऽऽचार्यस्य संगृह्य पादौ तेषु तृ-

णेषु तु ॥ १३ ॥

ईक्षमाणो दिशं प्रत्यग्दक्षिणामुपाविश्य च । स्वेन पृष्टेन तत्पृष्टं संदधाति ततः परम् ॥
मनसाऽऽह महानाम्नीर्षो अनुब्रूहि तं गुरुम् । पृच्छेत्तदहरूपन्नान्त्रतलोपांस्ततो गुरुः ॥
स्वयं संमीलनं कुर्वन्महानाम्नीर्षो गुरुः । त्रिः पुरीषपदैरु क्त्वा तस्योष्णीषं विमोचयेत् ॥
ईक्षयेदर्कमीक्षेत मित्रस्येति द्वयेन तु । ससंभारा दिशो दीक्ष्य मित्रस्य च इति त्वथ ॥
मित्रस्येति चतुर्थेन पुनरादित्यभीक्षयेत् । ईक्षणेऽर्कदिशां मन्त्रा ब्रह्मचारिण एव तु ॥
मन्त्रान्ते कर्म कर्तव्यं सर्वत्र करणत्वन्तः । उक्त्वा चाग्न इळेत्यादीन्मन्त्रान्भूमिमुपस्थशेत्
अनुप्रवचनीयश्च कार्योऽयं भेद उच्यते । महानाम्नीम्यः स्वाहेति सावित्र्याः स्थान इष्यते

॥ २० ॥ (२४०) इति महानाम्नीव्रतम् ।

१५ महाव्रतम् ।

महानास्त्रीव्रतं प्रोक्तं महाव्रतमथोच्यते । पूर्ववद्व्रत आदिष्टे चरेदब्दमिदं व्रतम् ॥ १ ॥
पूर्णे संवत्सरे देशे विविक्त उपविश्य च । प्राङ्मुखं श्रावयत्येनं महाव्रतमतः परम् ॥
अनुप्रवचनीयादि कुर्यादर्केक्षणादिकम् । महाव्रताय स्वाहेति सावित्र्याः स्थान इष्यते
॥ ३ ॥ (२४३) इति महाव्रतम् ।

* १६ उपनिषद्व्रतम् ।

श्रावयित्वोपनिषदमामित्यावेक्षणादि च । अत्रोपनिषदे स्वाहा सावित्र्याः स्थान ॥
इष्यते ॥ १ ॥ (२४४) इति उपनिषद्व्रतम् ।

१७ गोदानव्रतम् ।

गोदानं चौलवत्कार्यं षोडशोऽब्दे तदुच्यते । अङ्कोपवेशनं नास्ति श्मश्रूणां वापनं भवेत् ॥
अदितिः श्मश्रूणि वपत्वाप उन्दन्तु वर्चसे । पिञ्जुलादिनिधानं च श्मश्रुपक्षे भवेदिह ॥
निमार्जने विशेषोऽयं श्मश्रूणीति शिरो मुखम् । शासने नापितस्यायं विशेषः प्रैष उच्यते
केशश्मश्रुलोमनखान्युदकसंस्थानि कुर्विति । स्नात्वा च वाग्यतस्तिष्ठन्नहःशेषं नयेदथ ॥
आदित्येऽस्तमिते वाचं विसृजेतान्तिके गुरोः । उक्त्वा वरं ददामीति दद्याद्गोमिथुनं ततः
+ असंभवे गोवृषयोर्भिक्षित्वा वा गुरोर्दिशेत्) । श्वः पूर्ववद्व्रतादेशः संवत्सरमिदं चरेत् ॥
व्रतेष्वेतेषु सर्वेषु प्रसिद्धं केशधारणम् ॥ ७ ॥ (२५१) इति गोदानव्रतम् ।

१८ समावर्तनप्रयोगः ।

गुरवे तु वरं दत्त्वा स्नाथी । तदनुज्ञया । वेदं व्रतानि वा पारं नीत्वा ह्युभयमेव वा ॥
व्रतपक्षेऽपि शब्दार्थमाख्याययने कृते । विद्यान्ते गुरुमाहाहं कर्म्यं करवाणि ते ॥
यमर्थमाह तं कृत्वा ततोऽनुज्ञामवाप्य च । आचार्यायाऽऽत्मने चैव मण्यादीन्युपकल्पयेत्
आचार्यायैव कल्पयानि न लभेतोभयोर्धदि । कुर्वीत स्वयमेवेदं समावर्तनसंज्ञकम् ॥
प्राप्योदगयनाद्युक्तमुक्तस्वस्त्ययनः स्वयम् । प्रागुदीचीं दिशं गच्छेत्तस्यां वै यज्ञियस्य तु
शाखेशानीं गता तस्याश्छित्त्वा प्रादेशसंभिताम् । आहृत्य सामिधं भूमेरन्यत्र निदधाति ताम्
दत्त्वा गां भोजयोद्धिप्राग्गोदानोक्तं करोत्यथ । स्नात्वा वाग्यत इत्यादि न कार्यमिह कर्मणि

* महाव्रतमिदं प्रोक्तं तदर्थोपनिषद्व्रतम् । पूर्ववद्व्रत आदिष्टे चरेदब्दमिदं व्रतम् ॥ ' इयं
कारिका क. ग. पुस्तकयोरधिका । + कंसस्थं कारिकार्थं क. पुस्तके न ।

पदान्युद्धानि वक्तव्यत्र वाच्यं त्रायस्व गामिति । मा मा हिंसांरिति ब्रूयाद्यथाऽऽसतिमिति
चांपरम् ॥ ८॥

तेनम आयुषेत्येवमूह्यं मन्त्रद्वयेऽपि च । मा म आयुरिति त्वन्यत्सर्वं गोदानवद्भवेत् ॥
करञ्जबीजमत्रैकं ण्डिणेनोन्मृज्य तेन तु । शीतोष्णैः स्नात आचान्तो वहेर्गत्वाऽन्तिकं पुनः
युवमित्यनया वस्त्रे आच्छाद्याऽऽवर्तयेत्त्वियम् । मन्त्रावृत्तिरियं दृष्टा वृत्तौ नायणस्य तु
आचम्य चाश्मनस्तेज इत्युक्ते सन्यमीक्षणम् । एतेनैव तु मन्त्रेण पश्चाद्दक्षिणमीक्षणम्
कुण्डले चाश्मनस्तेज इति श्रोत्रमलंकुरु । अनेनैव तु मन्त्रेण पश्चात्सन्ध्यमलंकुरु ॥ १३॥
कुङ्कुमाद्यनुलिष्ठाभ्यां पाणिभ्यां पूर्वमाननम् । अनुलिप्येतराङ्गानि पश्चात्प्रक्षालयेत्करौ
अनार्तासीति मन्त्रेण वध्नाति शिरसि स्रजम् । सकृदुक्तेन मन्त्रेण देवानामित्युपानहौ
आस्थाय च्छत्रमादध्याद्दिवश्छद्मासि मन्त्रतः । गृहीत्वा वैणवं दण्डं वेणुरस्यादिमन्त्रतः
आयुष्यामिति सूक्तेन मणिं कण्ठे प्रवध्य च । सुवर्णमय इष्टोऽत्र मणिरित्याह वृत्तिकृत्
नवाङ्गरेण संवेष्ट्य शिरोऽधोपानहौ त्यजेत् । आहृतां समिधं तिष्ठन्नशावाधाय मन्त्रतः॥
स्मृतं च म इति ब्रूयादमृतं च म इत्यपि । तस्योपरि वदेत्तन्म उमयत्रतामित्यथ ॥
द्वादशाप्येवमेवोक्त्वा यथापाठमधोत्तरम् । मन्त्रेणैवंविधेनाशावाहितायां समिध्यथ ॥
उपविश्य दशाऽऽदध्यादन्याः प्रादेशसंमिताः । अत्रोपवेशनं प्राह वृत्तिकारः सहेतुकम्
ममाग्ने दशभिः कुर्वन्स्वाहाकारमृगन्ततः । परिपेचनपर्यन्तं कुर्यात्स्विष्टकृदादिकम् ॥
ततः संकल्पयेन्नक्तं न स्नामीत्युत्तराण्यपि । दारयन्ति मधुपर्कं ये तत्रैतां रजनीं नैयेत् ॥
॥ २१ ॥ (२७४) इति समावर्षनम् ।

१९ स्नातकगमनविधानम् ।

अथ शिष्यः समावृत्तो नामोपांशु गुरोर्वदेत् । उच्चैरूर्ध्वं वदेत्स्थान इदमस्वेष्टमाश्रमम् ॥
हे देवदत्तं गार्हस्थ्यं वत्स्यामो भो इति त्वथ । उपांशु जपति प्राणापानयोरिति वै ततः ॥
आमन्त्रैरित्युचं चाथ गुरुश्चैतौ जपत्यथ । ॐ प्रागित्यादिकं मन्त्रं जपित्वाऽऽचार्य एव तु
सूक्तेन तु महित्रीणामवोऽस्त्वित्यनुमन्त्र्य तम् । वत्स्यथेत्यनुजानीयादनुज्ञातो यथा पथि
गच्छञ्जृणोति वाक्यानि पक्षिणामप्रियाणि तु । जपेत्कनिक्रदत्सूक्तं देवीं वाचमृचं तथा ॥
शिवादेरप्रियं श्रुत्वा स्तुहिश्रुतमृचं जपेत् । यस्यां दिश्यथवा यस्मात्पुरुषाद्ब्रह्माघ्नतोऽपि वा
विमेत्युमयतो दीप्तमुल्मुकं तद्दिशि क्षिपेत् । मन्त्रेणामयमित्यादि नैनदुल्मुकमस्यति ॥७॥
सर्वतोमयमुत्पन्नं न च ज्ञातमतो नरात् । अन्यतो वोत्ति लोकाशावाधारान्तं करोत्यथ ॥

पृथिव्याद्यष्टमिर्मन्त्रैर्हुत्वाऽष्टाज्याहुतीरथ । स्थित्वेशान्यां जपेत्स्वस्ति नो मिमीतां तु सप्त वै
 षट्कृचो जपति त्वन्या यत इन्द्र मयामहे । ततश्च स्विष्टकृद्वर्जं होमशेषं समापयेत् ॥ १० ॥
 (२८४) इति स्नातकगमनविधिः ।

२० विवाहाङ्गो मधुपर्कः ।

यथोक्तलक्षणां कन्यामुक्ते काले समुद्वहेत् । स्यादाभ्युदायिकं श्राद्धं द्वितीये वक्ष्यते च तत्
 ऊपरेद्युः कृतस्नानोऽहतवस्त्रधृतो वरः । स्वलंकृतः सितच्छत्रो पदातिज्ञातिबान्धवैः ॥
 वृतो वधूगृहं गत्वा मधुपर्केण पूजितः । कन्याज्ञातिभिरत्रैव मधुपर्को मयोच्यते ॥ ३ ॥
 विष्टराद्युपकरूप्यैनमुपवेश्याऽऽसने शुभे । तत्रोपकल्पितं पूर्वं विष्टरं त्रिर्निवेदयेत् ४ ॥
 उत्तराग्रे त्वहं वर्ष्मेत्यस्मिन्नुपविशेद्वरः । एवमेवोत्तरेषां च पञ्चानां त्रिर्निवेदनम् ॥ ५ ॥
 निवेदितेन पाद्येन पादौ प्रक्षालयेद्वरः । प्रक्षालयित्रे विप्राय दक्षिणाङ्घ्रिं प्रयच्छति ॥
 पश्चात्सव्यं तु शूद्राय पूर्वं सव्यं प्रयच्छति । गन्धादियुक्तमर्घ्यं च प्रतिगृह्य निवेदितम् ॥
 वेदिताचमनीयापामेकदेशं ततो वरः । उक्त्वाऽमृतोपस्तरणमसिमन्त्रं पिबेदथ ॥ ८ ॥
 शौचार्थाचमनं कार्यमेवेति प्राह वृत्तिकृत् । अवान्तरेण शौचार्थं सर्वमाचमनं त्विह ॥
 आनीयमानमीक्षेत मित्रस्य त्वेति मन्त्रतः । मधुपर्कमथाऽऽनीतं पूर्ववच्च निवेदितम् ॥
 देवस्य त्वेति मन्त्रेण गृह्णात्यञ्जलिना ततः । मधुवातास्तृचनेन मधुपर्कमवेक्षते ॥ ११ ॥
 निदधाति च तत्पात्रं सव्ये पाण्णावितः परम् । अङ्गुष्ठोपकनिष्ठाभ्यामालोड्य त्रिः प्रदक्षिणम्
 वसवस्त्वादिभिर्मन्त्रैर्दिक्षु पूर्वादिषु क्रमात् । निमृज्याङ्गुलिलेपं तु मूतेभ्यस्त्वेति मन्त्रतः
 त्रिरुद्रुह्य त्रिरुत्क्षिप्य भूमौ पात्रं निधाय च । प्राश्नात्यस्यैकदेशं तु विराजो दोह इत्यथ
 आचम्य पूर्ववत्प्राश्य विराजो दोहमित्यथ । आचम्य तद्वत्प्राश्नीयान्मयि दोह इति त्वथ
 विनियोगं च कुर्वति शिष्टस्यास्योक्तमार्गतः । आचम्याथामृतापीति पिबेदाचमनीयकम् ॥
 आचम्याऽऽचमनीयाम्बु पिबेत्सत्यं यशास्त्विति । आचान्तः पुनराचामेदथ गां त्रिर्निवेदयेत्
 ततो वरो जपेन्माता रुद्राणां दुहितेत्यूचम् । अथोमुत्सृजतेत्याह प्रैषं गामुत्सृजन्ति च ॥
 गन्धमाख्याम्बरैस्तद्वद्भूषणैः पूजयेद्वरम् ॥ १८ ॥ (३०२) इति मधुपर्कः ।

२१ कन्यादानम् ।

स्नातालंकृतकन्यायाः प्राङ्मुख्याः प्रत्यगानतः । ईक्षेत तण्डुलैर्स्थाया वरस्तस्य मुखं च सा
 मुहूर्ते शोभने सम्यक् क्षिपेतां मुखयोर्मिथः । सगुडाञ्जीरकान्कन्यां वरयेदथ तां वरः ॥
 असावमुकगोत्रस्य पुत्रः पौत्रः प्रपौत्रकः । एतद्गोत्रामिमामस्य पुत्रीं पौत्रीं च नप्त्रिकाम्
 वृणेऽहं कन्यकां साध्वीं श्रीरूपांमित्यतः परम् । वरेणैवं वृतां कन्यां तत्पिता प्रददाति ताम्

पुत्रायास्य च पौत्राय नप्त्रे चामुकगोत्रिणे । ३ स्मा अमुकगोत्राय पुत्रीं पौत्रीं प्रपौत्रिकाम् ॥
 श्रीरूपां च मया दत्तां तुभ्यं श्रीधररूपिणे । इत्युक्तवोदकपूर्वां तां दद्यात्स्वस्तिपदं वदेत् ॥
 वरोऽथ प्रतिगृह्णीयात्पृथेत्क इति मन्त्रतः । अस्मिन्नहनि यत्किञ्चित्कन्यादाता ततः परम्
 गोभूहिरण्यदास्यादि तस्मै दद्यात्स्वशक्तितः । सघृतं क्षीरमादाय कराम्यां कन्यकाञ्जलिम्
 द्विरुन्मृज्य वरः सिक्त्वाञ्जुक्त्वाञ्जुशाल्यक्षतानथ । गृहीत्वाऽञ्जलिना तस्या अञ्जलौ द्विः
 क्षिपेत्ततः ॥ ९ ॥

आदायाञ्जलिमावृत्ते तदञ्जल्युपरि स्वयम् । कन्येत्याद्याशिषः पूर्वमुक्त्वा दाता ततः परम्
 कन्यां त्वां प्रतिगृह्णात्वित्यन्तं क इति मन्त्रतः । उपरिस्थाञ्जलौ पूर्णे हरेत्स्वर्णोदकं ततः
 तमेव प्रतिगृह्णामीत्यन्तं मन्त्रमुदीरयेत् । अञ्जलिस्थाक्षतान्कन्यामूर्धनि प्रक्षिपेद्वरः ॥
 स्वाञ्जलिस्थाक्षतान्कन्या वरमूर्धनि विनिक्षिपेत् । मूर्धनिक्षेपान्तमेवं स्यात्पुनरुन्मार्जनादिकम्
 उन्मार्जनादिकं कुर्यात्पूर्ववत्कन्यका वरे । कन्येत्यादि पिता कुर्याद्वरतन्त्रं वैरो वदेत् ॥
 कन्याशिरस्थमाल्यस्य गृहीत्वा कौसुमं दलम् । सघृतं क्षीरसंमिश्रं कुर्यात्तिलकमुत्तमम् ॥
 वरः कन्याललाटे च कन्या वरशिरस्त्रजः । पुष्पस्य दलमादाय क्षीराज्याक्तं वरस्य तु ॥
 ललाटे तिलकं कुर्यादक्षितैव मिथो मुखम् । कण्ठे मिथः शुभे माल्ये दंपती प्रतिमुञ्चतः ॥
 बद्ध्वा वल्लान्तमुभयोः प्राङ्मुखौ च ततः परम् । देवीं दाक्षायणीं नत्वा सर्वसंपत्प्रदायिनीम्
 होमदेशे व्रजेतां तौ परिगृह्य करौ मिथः । तदेतत्सूत्रैर्द्व्यङ्गि सूत्रेणोच्चावचोदितम् ॥ १९ ॥
 इति कन्यादानम् (३२१) ।

३२ विवाहहोमप्रयोगः । +

आत्मनो दक्षिणे पार्श्वे बधूं तामुपवेश्य च । उपलेपादि कुर्वीत हविर्भुक्स्थापनान्तकम् ॥
 अग्नेः पश्चात्प्रतिष्ठाप्य दृषदं सोपलामथ । उदकुम्भं निधायाग्नेः प्रागुदीच्यामतः परम् ॥
 आज्याधिश्चरणान्तं स्यादन्वाधानादि पूर्ववत् । आज्येन सह लाजानां पर्यञ्जिकरणं भवेत् ॥
 त्रिः प्रोक्षणं भवेत्तेषां केवलौत्पवने सति । इध्माभिघारणान्तं स्यादाज्याद्युद्वासनादिकम् ॥

+ कन्यां कनकसंपन्नां कनकाभरणैर्युक्ताम् । दास्यामि विष्णवे तुभ्यं ब्रह्मलोकजिगीषया ॥
 विश्वंभरः सर्वभूताः साक्षिण्यः सर्वदेवताः । इमां कन्यां प्रदास्यामि पितृणां तारणाय च ॥
 गौरीं कन्यामिमां विप्र यथाशक्तिविभूयिताम् । गोत्राय शर्मणे तुभ्यं दत्तां विप्र समाश्रय ॥
 कन्ये ममाग्रतो भूयाः कन्ये मे देवि पार्श्वयोः । कन्ये मे पृष्ठतो भूयात्स्वहानान्मोक्ष माप्नुयाम् इति ।
 क्षिप्तश्लोकाः । कन्यादानम्—स्नातां नवाम्बरोपेतां कटक्यादिविभूयिताम् । अवरप्रत्तवसनपरिधानां
 कुमारिकाम् ॥ उक्तस्वस्त्ययनः स्थित्वा प्राङ्मुखं परिगृह्यताम् । इति कः पुस्तकेऽधिकम् ।

वधूदक्षिणहस्तेन समन्वारब्ध एव सन् । कुर्यादाधारपर्यन्तं खोलोक्ताज्याहुतिप्रथमम् ॥
 अत्राऽऽज्यमागौ नैवेष्टावित्युक्तं पूर्वमेव तु ; हुत्वा त्वमर्यमेत्यन्यां प्रजापत इतितराम् ॥
 अथोन्नतमुखीं कुर्याल्लज्जयाऽवनताननाम् । प्राङ्मुख्या उपविष्टायास्तिष्ठन्प्रत्यङ्मुखः स्वयम्
 उत्तानेनाथवा नीचेनोत्तानस्य करस्य तु । अङ्गुष्ठादि तु गृहीयाद्गृष्णामीत्येतया ततः
 उपस्तृणाति मार्याया अञ्जलौ प्रोक्षते वरः । वधूभ्राताऽथवा भ्रातृस्थानो लाजान्द्विरावपेत्
 पश्चावर्त्ता वरः स्याच्चेदञ्जलौ तांस्त्रिरावपेत् । भ्रातृस्थानः पितृव्यस्य मातुलस्य च यः सुत
 मातृष्वसुः सुतस्तद्वत्सुतस्तद्वत्पितृष्वसुः । वरः शूर्पगताल्लौजानवत्तांश्चामिधारयेत् ॥
 पठेच्चार्यमणं मन्त्रमथ पत्नी स्थिता सती । कुर्वन्त्यञ्जलिविच्छेदमङ्गुल्यग्रैर्जुहोति तान् ॥
 हविर्भुगम्मःकुम्भौ तु दृषद्वर्जं प्रदक्षिणम् । वधूं परिणयेन्मन्त्रममोऽहमिति वै जपेत् ॥
 इममश्मानमारोहेत्येतेन प्राङ्मुखीं वधूम् । उमाभ्यामपि पादाभ्यामारोप्य दृषदं पुनः ॥
 उपस्तृत्यादि तद्वत्स्याद्दृषदारोपणान्तकम् । वरुणं न्विति होमोऽञ्जल्युपस्तृत्यादि पूर्ववत्
 अश्मारोहणपर्यन्तं हवनं पूषणं न्विति । प्रजापतिं चतुर्थ्यन्तं स्वाहायुक्तं वरः स्मरेत् ॥
 शूर्पकोणेन शिष्टांस्तानभ्यात्मं जुहुयाद्वरैः । जयन्तस्त्वाह हवनं चतुर्थं वरकर्तृकम् ॥
 यदि बद्धे शिखे बद्धा देशधर्मादिना ततः । प्र त्वा मुञ्चामि मन्त्रेण दक्षिणां तु विमुञ्चति
 प्रेतो मुञ्चामि मन्त्रेण तत्तूरामपि मुञ्चति । शिखे वरस्य बद्धे चेत्तूष्णीमेव विमुञ्चति
 अभ्युत्क्रमयतीशान्यां वधूं सप्त पदानि च । सा चाम्युत्क्रमयेत्पूर्वं दक्षिणं पादमात्मनः ॥
 इष इत्यादिभिर्मन्त्रैरनुषक्तैर्भवादिना । सप्तमे क्रा(क्र)मिते तत्स्थः शिरसीं संनिधाय च
 अम्मःकुम्भाम्मसा ते च शिरसीं अवसिञ्चति । आज्येन स्विष्टकृद्धोमं कृत्वा शेषं समापयेत्
 होमादारम्भ यच्छेत्सा वाचं दृष्ट्वा ध्रुवादिकान् । जीवपत्नीति सा वाचं विसृजेच्च ततः परम्
 दंपत्योरतत्कारम्य गृहवेशीयहोमतः । ऊर्ध्वं त्रिरात्रमथवा द्वादशाहं भवेद्ब्रतम् ॥ १४ ॥
 अहं वा क्षारकृणवर्जितं भोजनं भवेत् । + अधश्च शयनं तद्वद्ब्रह्मचर्यं च वै भवेत् ॥
 ॥ २९ ॥ (३४९) इति विवाहहोमः ।

२३ गृहप्रवेशनीयहोमविधिः ।

विवाहानन्तरं गच्छेत्समार्यः स्वस्य मन्दिरम् । यदि ग्रामान्तरे तत्स्थात्तच्च यानेन गम्यते
 पूषा त्वेत्यनया यानं वधूमारोपयेद्वरः । दंपत्योरग्रतोऽजस्रं विवाहाग्निं नयन्ति च ॥
 गृहान्निर्गच्छतोरेष स्वग्रामेऽपि भवेद्विधिः । ब्राह्मणी जीवपत्नी या जीवापत्या च तद्गृहे
 वसेदनन्तरां रात्रीं स्वग्रामे नैतादिष्यते । यद्यन्तराऽस्ति नद्यादि नावमारुह्य याति चेत्

+ ताम्बूलस्य निषेधस्य (स्तु) प्रसिद्धः क्षारयोगतः । इत्यर्थं क. पुस्तकेऽधिकम् ।

अश्मन्वतीत्यृचोऽर्धेन नावमारोहयेद्वधूम् । अर्धर्धेनोत्तरेणैनां जलादुत्तारयेदथ ॥ ९ ॥
नीयमाना वधूर्बन्धुवियोगाद्यदि रोदिति । जपेज्जीवं रुदन्त्येतामेकग्रामेऽप्ययं विधिः ॥
जपेच्छोभनदेशादौ मा विदन्परिपन्थिनः । सुमङ्गलीर्ऋचेक्षेत वासे वासे समीक्षकान् ॥
इह प्रियमृचा मार्या स्वस्य गेहं प्रवेशयेत् । उपलेपादिकं कृत्वा विवाहाग्निं समिध्य च
प्राग्ग्रीवमूर्ध्वलोमाग्नेः प्रत्यगानडुहाजिनम् । आज्यासादनपर्यन्तमन्वाधानादि पूर्ववत् ॥
चर्मण्यथोपविष्टायां सभन्वारब्ध एव सन् । कुर्यादाद्यारपर्यन्तामिधमानादि पूर्ववत् ॥
ऋग्भिश्चतसृमिश्चाऽऽनः प्रजामित्यादिभिस्त्वथ । पठन्नाज्याहुतीर्हुत्वा स्वाहाकारमृगन्ततः
समञ्जन्त्वनया प्राश्य दधि तस्यै प्रयच्छति । साऽपि प्राश्नाति तत्तूष्णीमथ स्विष्टकृदादिकम्
अथवाऽनक्ति हृदय एतयर्चाऽऽज्यशेषतः ॥ १३ ॥ (३९९) इति गृहप्रवेनीयहोशपविधिः ॥

२४ व्रतोत्सर्गविधिः ।

वध्वा विवाहवेलायां यत्सा पारिहिताम्बरम् । सत्येनोत्तमितासूक्तं वेत्ति यः पाठतोऽर्थतः
तस्मै विप्राय तद्दद्याद्ब्रतान्ते धौतमम्बरम् । ब्राह्मणाभोजयित्वैतानो स्वस्तीत्यथ वाचयेत्
ॐ स्वस्तीति प्रतिब्रूयर्ब्राह्मणास्ते च पूजिताः । स्वस्त्यादि वाचयित्वाऽऽदौ स्त्रियं तामुपगच्छति
मुहूर्ते शोभने तस्या व्रीडा न स्याद्यथा तथा ॥ ४ ॥ (३६३) इति व्रतोत्सर्गविधिः ।

२५ औपासनहोमः ।

अथ यस्मिन्निवाहाग्निरुत्पन्नोऽहनि तस्य तु । यत्सायं तत आरभ्य गृह्यं पारिचरेस्स्वयम्
आत्मनोऽसंभवे पत्नीपुत्रादय इति स्थितिः । अन्ये तु मन्यते पत्नीकुमार्योस्तदहोमकम्
तन्त्रं नास्त्यत्र भगवद्वृत्तिकारवधो यथा । ज्वलयेदपराह्णेऽग्निमस्तं यैते दिवाकरे ॥
पर्युह्याग्निं पारिस्तीर्य पर्युक्ष्य च ततः परम् । पयःप्रमृतिषु त्वेकं संस्फुर्यादग्निहोत्रवत् ॥
अलं करोति पुष्पाद्यैरनलायतनं ततः । द्रवं हविः स्रुवेणैव पाणिना कठिनं हविः ॥
जुहुयादग्नेय स्वाहा सुसमिद्धे हुताशने । ध्यात्वा शब्दं चतुर्थ्यन्तं प्रजापतय इत्यथ ॥
स्वाहाकारेण जुहुयात्ततः पारिसमूहनम् । पर्युक्षणं च कुर्वीत प्रातरप्येवमिष्यते ॥ ७ ॥
व्युष्टायां ज्वलयेदेनं सायं होमः कृतः पुरा । पयसाऽन्येन वा प्रातस्तेनैवेत्याह वृत्तिकृत्
पूर्वमन्त्रस्तु सूर्याय स्वाहेत्यन्यत्समं भवेत् ॥ ९ ॥ (३७२) इत्यौपासनहोमः ।

२६ देवयज्ञः ।

गृहस्थो वैश्वदेवाख्यं कर्म प्रारभते दिवा । तन्त्रं नास्त्यत्र भगवद्वृत्तिकारवधो यथा ॥
औपासनाग्निमन्यं वा समिधयाय हविर्भुजम् । पर्युह्य परिषिच्याग्निमलंकृत्य च पूर्ववत् ॥
हविष्यं पक्वमादध्यादाधिश्चित्यानले च तत् । प्रोक्ष्योद्वास्य घृताभ्यक्तं हृदि सव्यं निधाय च

हुत्वा हस्तेन सूर्यायेत्यादिभिर्दशमिस्ततः । प्रजापतिपदस्योक्तिर्वैश्वदेवे न तु स्मृतिः ॥
पर्यूनोक्षणे कुर्याद्देवयज्ञोऽयमीरितः ॥ ९ ॥ (३७७) इति देवयज्ञः ।

२७ भूतयज्ञः ।

भूतयज्ञं प्रकुर्वीत अग्नेरुत्तरदेशतः । एतैर्भुवि बलीन्दत्त्वा प्राक्संस्थांश्च निरन्तरान् ॥ १ ॥
मुक्त्वाऽन्तरालं प्राक्संस्थानद्भ्य इत्यादिभिर्हरेत् । इहापि भवति स्वाहाकारो न पितृयज्ञके
अद्भ्यो हुताङ्गलेः प्रत्यग्निन्द्रायेति बलिं हरेत् । उदगैन्द्राङ्गलेरिन्द्रपुरुषेभ्यो बलिं हरेत् ॥
यमायेत्यन्तरालस्य हरेद्दक्षिणतो बलिम् । याम्यादुदग्वाऽथ यमपुरुषेभ्यो बलिं हरेत् ॥
प्राच्यां ब्रह्मबलेर्हुत्वा वरुणायेति मन्त्रतः । अस्मादुदक्तु वरुणपुरुषेभ्यो बलिं हरेत् ॥
सोमायेत्यन्तरालस्य हरेदुत्तरतो बलिम् । सौम्याङ्गलेरुदक्तसोमपुरुषेभ्यो बलिं हरेत् ॥
जयन्तस्त्वाह वास्त्वन्तैर्बलीन्दत्त्वा निरन्तरान् । मुक्त्वाऽन्तरालमिन्द्रादिदिग्देवानां बली-
न्हरेत् ॥ ७ ॥

ऐन्द्रादिबलितः प्राच्याः प्राच्यां स्यात्पौरुषो बलिः । अन्तराले बलीन्दत्त्वा शिष्टैर्मन्त्रैरतः
परम् । रक्षोभ्य इति सर्वासां बलिमुत्तरतो हरेत् ॥ ९ ॥ (३८१) इति भूतयज्ञः ।

२८ पितृयज्ञः ।

भूतयज्ञोऽयमुदितः प्राचीनावीत्यतः परम् । स्वधा पितृभ्य इत्युक्त्वा दक्षिणस्थां तु ॥
निर्वपेत् ॥ १ ॥

पितृयज्ञोऽयमुदितो नक्तं चैतन्नयं भवेत् । इति पितृयज्ञः ॥ सूर्यायेति पदस्थान ईरयेदश-
येपदम् ॥ २ ॥

दिवाचारिभ्य इत्यत्र नक्तंचारिभ्य इष्यते । कुर्वीत स्नातकश्चेदं पृथक्पाकी भवेद्यदि ॥
(+ एतान्पञ्च महायज्ञान्कुर्यादहरहः शुचिः ॥ ४ ॥ (३९०) इति पञ्चयज्ञाः ।

२९ ब्रह्मयज्ञः ।

ग्रांमात्प्राच्यामुदीच्यां वा या वा दिक्स्यादनिन्दिता । अपोऽवगाह्य तु स्नायादुपवीत्येव
स द्विजः ॥ १ ॥

धौतशुक्लाम्बरः कुर्यात्कर्माङ्गाचमनं ततः । दर्भान्बहुञ्शुचौ देशे प्राग्ग्रांस्तांस्तृणात्यथ ॥
दर्भेषूपविशेत्कर्मण्यत्र प्राङ्मुख एव सन् । कृत्वोपस्थं करे सव्य उत्ताने प्राग्दिङ्मुलौ ॥
पवित्रे स्थापयेदुक्ते प्राग्ने दक्षिणेन तु । न्यञ्चं प्राग्ङ्गुलिं तेन संदध्याद्दक्षिणं करम् ॥
ऊर्ध्वं तिर्यग्घस्ताद्वा नेक्षेत यदि वाऽक्षिणी । संमील्य येन वाऽऽत्मा तु समाहितमना ॥
भवेत् ॥ ९ ॥

+ कंसस्थितग्रन्थः क. पुस्तके न ।

सूक्ताद्यन्यतमं पूर्वमभिसंधाय शक्तिः । अपूर्वा व्याहृतीस्तिष्ठः समस्तास्तु सक्तद्वेत्
 पच्छस्त्वर्षशः सर्वा सावित्री त्रिर्वेदेद्य । पूर्वाभिसंहितं यावत्तदधीत्य समाहितः ॥
 नमो ब्रह्मण इत्येतां त्रिरुक्त्वा प्रणवं वदेत् । प्रणवाद्येतदन्तं स्यात्मध्येमेन स्वरेण तु ॥
 अधीते मनसा ग्रामे ब्रह्मयज्ञं करोति चेत् । अपां समीपमागत्य तर्पयेद्य देवताः ॥
 त्रिंशद्भिरेकेनोनेस्तु द्वादशैश्च भवेत्तथा । त्रयोविंशतिवाक्यैस्तु देवर्षीश्च पितृन्क्रमात् ॥
 एवमन्तानि तृप्यन्त्वित्यन्तैस्तु प्रतिमन्त्रकम् । सिद्धेत्प्रजापतिस्तृप्यत्त्वित्यपो देवतीर्थतः
 घातुभृत्पिथ्यालिङ्गं मन्त्रान्तेषु प्रयुज्यते । मन्त्रैः शतर्चिनस्तृप्यन्त्वित्यादिभिरतः परम्
 प्रतिमन्त्रं निवीती तु तर्पयेदधितीर्थतः । प्राचीनावीत्यथेदानीं पितृतीर्थेन तर्पयेत् ॥
 सुमन्त्वित्यादिभिर्मन्त्रैः प्रतिमन्त्रं च पूर्ववत् । द्वितीयान्तेषु मन्त्रेषु तर्पयामिप्रदं वदेत्
 अयं तु ब्रह्मयज्ञोऽस्य मिक्षादानादि दक्षिणा । कुर्यात्तिष्ठन्शयानो वा ब्रह्मयज्ञसमं भवेत्
 देशोऽशुचिः स्वयं वा स्यात्तदानध्याय इष्यते । प्रागूर्ध्वं वा भवेदेतद्वैश्वदेवाख्यकर्मणः
 ॥ १६ ॥ (४०६) इति ब्रह्मयज्ञः ।

३० मनुष्ययज्ञः ।

उर्ध्वमेव नृयज्ञः स्यात्स चेष्टोऽतियिपूजनम् । एतान्पञ्च महायज्ञान्कुर्यादहरहः शुचिः
 ॥ १ ॥ (४०७) इति मनुष्ययज्ञः ।

३१ संधयोपासनम् ।

अन्यच्चाहरहःकृत्यं संधयोपासनमुच्यते । ग्रामाद्बहिरपां तीर उपवीत्येव स द्विजः ॥ १ ॥
 आचम्य मार्जनाद्यन्यस्मृत्युक्तं च करोत्यथ । अर्घास्तमित आदित्ये पश्चिमस्य य उत्तर
 भागस्तन्मुख आसीनः सावित्रीं वाग्यतो जपेत् । आतारकोदयादेवं प्रातः कर्मेदामिष्यते
 अर्घास्तमितनक्षत्रमन्तारिक्षं यदा ततः । आरम्य प्राङ्मुखस्तिष्ठन्नपेदासूर्यदर्शनात्
 ॥ ४ ॥ (४११) इति संधयोपासनम् ।

३२ उपाकर्म ।

अध्यायानामुपाकर्म श्रावण्यां श्रवणेन तु । तन्मासे हस्तयुक्तायां पञ्चम्या वा तद्विष्यते
 अवृष्ट्यौषधयस्तस्मिन्मासे तु न भवन्ति चेत् । तदा भाद्रपदे मासि श्रवणेन करोति तत्
 (+ कर्मद्वयमिदं केचिद्धौकिकाशौ प्रकुर्वते) । आज्यसंस्कारपर्यन्तमुपलेपादि पूर्ववत् ॥
 आज्येन द्वासप्ततूनां पर्यग्निकरणं भवेत् । उत्पूतमात्रमाज्यं चेत्तेषां त्रिः प्रोक्षणं भवेत्
 इध्माभिधारणान्तं स्यादाज्याद्युद्घासनादिकम् । अन्वारब्धोऽधुना शिष्यैः स्वयमेव न सन्ति चेत्

+ कंसस्थितं कारिकाधं क. पुस्तके नास्ति ।

प्रकुर्वाताऽऽज्यमागान्तमिध्माधानादि पूर्ववत् । इहाऽऽज्यमागौ नित्यौ स्तस्तथैवोत्सर्ज-
नेऽपि तौ ॥ ६ ॥

हुत्वाऽऽज्यं नवभिर्मन्त्रैः सावित्र्याद्यैरतःपरम् । अथावदानवर्धेण तान्सक्तून्दाधिसंयुतान्
हुत्वाऽग्निमीळ इत्याद्यैर्मन्त्रैर्विंशतिभिः क्रमात् । शाकल्यानां समानीव इत्युचाऽन्त्याऽऽ-
हुतिर्भवेत् ॥ ८ ॥

बाष्कलानां तु तच्छंयोरित्युचाऽन्त्याऽऽहुतिर्भवेत् । अथ स्विष्टकृतं हुत्वा दधिसक्तुभिरेव च
दधिसक्तून्स्वयं शिष्याः प्राश्याऽऽचम्य ततः परम् । परिस्तरणदर्भैस्तैरन्तर्दधानि तेऽञ्जलीन्
अन्येन सेचयित्वाऽपस्ताभिः कुर्वन्ति मार्जनम् । पश्चादग्नेस्तु दर्भेषु प्रागग्नेषूपविश्य च
आसिच्यापः शरावादौ दर्भास्तत्र निधाय च । प्रागग्रदर्भगर्भास्ते कुर्युर्ब्रह्माञ्जलीनथ ॥
सव्याहृतिं जपन्त्युच्चैः सावित्रीं ब्रह्मयज्ञवत् । त्रिरम्यसेयुरीकारं व्याहृतीश्चात्र कर्मणि ॥
अग्निमीळ इदं सूक्तमनुवाकमथापि वा । प्रारमेरन्नृचं चापि अध्याप्यान्वाचयेद्गुरुः ॥
प्रायश्चित्तादि सकलं होमशेषं समापयेत् । अनध्यायान्स्मृतौ सिद्धान्परिहृत्य त्वधीयते ॥
यैस्त्वपूर्वमधीतेऽसौ प्रारमेत शुभेऽहनि । समावृत्तोऽप्यधीयानो मधुमांसादि वर्जयेत् ॥
ऋतुघ्नातोपगमनं समावृत्तस्य मन्वते । अत आरभ्य षण्मासान्नियमेन त्वधीयते ॥
(+पश्चादङ्गानि षण्मासाञ्छिष्यमध्यापयेद्गुरुः ॥ १८ ॥ (४२९) इत्युपाकर्म ।

३३ उत्सर्जनम् ।

अध्यायोत्सर्जनं माघ्यां पौर्णमास्यां विधीयते । ग्रामाद्बहिर्विविक्ते स्यादुपलेपादि पूर्ववत् ॥
गृहपकं समीपेऽग्नेर्निधायाऽऽज्यमधिश्रयेत् । संस्कार्यं सक्तुवच्चान्नं शान्तिकर्मणि चात्र तु
तत्राऽऽज्याहुतिपर्यन्तमुपाकरणवद्भवेत् । जुहोति गृहसिद्धान्नमुपाकरणवत्ततः ॥ ३ ॥
अग्नेन स्विष्टकृद्धोमो न स्तः प्राशनमार्जनम् । वेदाद्यारम्भणं कृत्वा कर्म शिष्टं समापयेत्
अथ तीरमपां गत्वा तेऽवगाह्य ततो जलम् । ऋषीन्दर्भमयान्कृत्वा पूजयेत्तर्पयेत्ततः ॥
सावित्र्याद्या नवाग्न्याद्या दधतास्तर्पयन्त्यथ । सावित्रीं तर्पयाम्यग्निं तर्पयामीति तर्पयेत् ॥
जयन्तस्त्वाग्निमीळः दिमन्त्रैस्तर्पणमब्रवीत् । ब्रह्मयज्ञाङ्गमुक्तं यत्तर्पणं स्यादिहापि तत् ॥
अत आरभ्य षण्मासान्बडङ्गानि त्वधीयते । शुक्ले वेदास्त्वधीयीरन्कृष्णेऽङ्गानीति
केचन ॥ कर्मद्वयमिदं केचिल्लौकिकाग्नौ प्रयुञ्जते ॥ ८ ॥ (४३७) इत्युत्सर्जनम् ।

इत्याश्वलायनगृह्यकारिकासु भट्टकुमारिलस्वामिविरचितासु प्रथमोऽयाध्याः ॥ १ ॥

अथ द्वितीयोऽध्यायः ।

१ श्रवणाकर्म ।

स्रुवेऽथ श्रवणाकर्म सर्पबल्याख्यकर्म च । कुर्वन्ति श्रावणे मासि पौर्णमास्यामिदं द्वयम्
 पूरयेदह्नि कलशं नवं यावकसक्तुभिः । निधाय तं नवे शिष्ये दर्वी वैकङ्कतीमपि ॥
 प्राच्यां दिशि शुचिं देशं बल्यर्थं परिगृह्य च । यवधाना विमज्ज्यैकं यागमभ्यज्य सर्पिषा
 आदित्येऽस्तमिते कुर्यादन्वाधानादि पूर्ववत् । हविर्द्वयस्य तूष्णीं स्तो निर्वापप्रोक्षणे इह
 पुरोवदवघातादि स्याद्विमज्ज्य च तण्डुलान् । तत्रैकेन पुरोडाशमन्थेन श्रपयेच्चरुम् ॥
 एकस्मिस्तु पुरोडाशं कपाले श्रपयेदिह । आज्येन सह धानानां पर्यग्निकरणं भवेत् ॥
 आज्यस्य केवलोत्पूतौ तासां त्रिः प्रोक्षणं भवेत् । ×(चरुमासादयेत्पूर्वं पुरोडाशमतः परम्)
 बर्हिष्याज्यान्तरे कृत्स्नं पुरोडाशं निमज्जयेत् । प्रकाशपृष्ठमथवा पुरोडाशं निमज्जयेत्
 अथ कृत्वाऽऽज्यभागान्तं चर्वाहुतिचतुष्टयम् । हुत्वा चतुष्टयेनाग्ने नयेति प्रत्यृषं ततः ॥
 उपस्तीर्याथ सव्येन दक्षिणे प्रोक्षिते करे । सव्येनैककपालं तमोप्य कृत्स्नमखण्डितम् ॥
 उपरिष्ठात्तु सव्येन कुर्याद्द्विरभिधारणम् । अच्युतायेति मन्त्रेण दक्षिणेन जुहोत्यथ ॥
 यस्मिन्नाज्ये निमज्जोऽयं स्रुवेणैव जुहोति तत् । उपर्येककपालस्य मानो अग्ने इति त्यूचा
 अधोपस्तरणाद्यन्यः करोति गृहिणोऽञ्जलौ । स तेन जुहुयादक्ता धानाः शं नो भवन्त्विति
 यास्तु धाना अनभ्यक्ता पुत्रादिभ्यो ददाति ताः । अथ त्रिविष्टकृतं हुत्वा चरुधानैकदेशतः
 परिपेचनपर्यन्तं होमशेषं समापयेत् । इत्युक्तं श्रवणाकर्म सर्पबल्यामुख्यच्यते ॥ १५ ॥

(४९२) इति श्रवणाकर्म ।

२ सर्पबलिः ।

अथ प्रपूरयेदर्वीं सक्तुभिः कलशस्थितैः । गृहात्प्रागुपनिष्क्रम्य शुचौ देशेऽह्नि कल्पिते
 अप आसिच्य तानोप्य सर्पदेवेति मन्त्रतः । नान्तरा बलिमात्मानं व्यवेषादिह कश्चन ॥
 व्यवयस्य निषेधोऽयमुक्त आपरिदानतः । ये सर्पा इति मन्त्रेण नमस्कुर्यात्कृताञ्जलिः ॥
 बलिं प्रदक्षिणं कृत्वा पश्चादस्योपविश्य च । सर्पोऽसीत्यादिकं मन्त्रं ददाम्यन्तं सकृद्भूदेत्
 ध्रुवामुं ते परिददाम्येतमुक्त्वा निषेदयेत् । ज्येष्ठानुक्रमतः पुत्रानप्रत्तदुहितृस्तथा ॥ १६ ॥
 ततः पत्नी ध्रुवामुं त इत्याद्यावर्ततेऽत्र तु । वाच्यं पुत्रादिनामात्र द्वितीयान्तममुंपदे ॥

ध्रुवमात्मेति चाऽऽत्मानं ततः परिददाति सः । अन्यः कुर्वति चेदाह गृहिणो नाम मांपदे
सायं प्रातश्च मन्त्रेण तेनाप्रत्यवरोहणात् । बलिमेव हरेन्नेह नमस्कारादिरिष्यते ॥८॥
सायं प्रातश्च यावन्तः कालाः स्युस्तद्दिनादधः । तावतो वा बलींस्तस्मिन्नेवाहनि हरेदथ
॥ ९ ॥ (४११) इति सर्पबलिः ।

३ आश्वयुजीकर्म ।

कुर्वीताऽऽश्वयुजीकर्म तदिदानीं मयोच्यते । स्यादाश्वयुजमासस्य पौणमास्यां तु कर्म तत्
निवेशनमलं कुर्यात्कुड्यानां लेपनं मवेत् । उपर्याच्छादनं चैषां समां भूमिं करोत्यथ ॥
सर्वे गृह्या विशेषेण स्नान्ति शुक्लाम्बरास्ततः । औपासने हुते प्रातरन्वाधानादि पूर्ववत्
उक्त्वा पशुपतीत्येत्तच्चतुर्थ्यन्तं ततः परम् । त्वा जुष्टं निर्वपामीति निर्वापप्रोक्षणे तथा
प्रोक्षामीति विशेषस्तु प्रोक्षणेऽन्यत्समं मवेत् । चरुश्रपणपर्यन्तमवघातादि पूर्ववत् ॥
कुर्यात्पृषातकं नाम हविरन्यत्तदुच्यते । पयस्याज्ये निषिक्ते तु तत्पयः स्यात्पृषातकम्
अस्यापि च सहाऽऽज्येन पर्याश्रिकरणं मवेत् । आज्यस्य केवलोत्पूतो तस्य त्रिः प्रोक्षणं मवेत्
इध्मामिधारणान्तं स्यादाज्याद्युद्धासनादिकम् । कृत्वाऽऽज्यमागपर्यन्तमन्वारब्धः सुतादिभिः
पशुपतये शिवाय शंकरायेति नामतः । पृषातकाय स्वाहेति मन्त्रेण जुहुयाच्चरुम् ॥
अथोपस्तरणाद्यन्यः करोति गृहिणोऽञ्जलौ । द्रवत्वतः स्रुवेणैव पृषातकमवसाति ॥१०॥
जुहोत्यञ्जलिनाऽप्येतदूनं मे पूर्यतामिति । हविर्द्वयांशतः स्विष्टकृतं हुत्वा समापयेत्
॥ ११ ॥ (४७२) इत्याश्वयुजीकर्म ।

४ आग्रयणम् ।

शरधाग्रयणं नाम पर्वणि स्यात्तदुच्यते । पूर्णपात्रनिधानान्तमन्वाधानादि पूर्ववत् ॥१॥
निर्वापप्रोक्षणे तूष्णीं मवेतामत्र कर्माणि । कृत्वाऽऽज्यमागपर्यन्तमवघातादि पूर्ववत् ॥
तिस्रश्चर्वाहुतीर्हुत्वा सजूरित्यादिभिस्त्रिभिः । ततः स्विष्टकृतं हुत्वा कुर्वीत प्राशनं त्विति
चरुशेषस्यैकदेशं सव्ये पाणौ निधाय च । प्रजापतादिमन्त्रेण दक्षिणेनामिमृश्य तम् ॥
भद्रां न इति तु प्राश्याऽऽचम्याथो नामिमात्मनः । आलमेतोपविष्टस्तु तत्रैवामोऽसिमन्त्रतः
मध्यमं तु हविःशेषं पत्नी प्राश्नात्यमन्त्रकम् । परिषेचनपर्यन्तं होमशेषं समापयेत् ॥
एतदाग्रयणं कुर्यान्नेतायां त्वाहितानैलः ॥ ७ ॥ (४७९) इत्याग्रयणम् ।

५ प्रत्यवरोहणम् ॥

एवमाग्रयणं प्रोक्तं वक्ष्ये प्रत्यवरोहणम् । मार्गशीर्षस्य मासस्य पौर्णमास्यां तदिष्यते ॥
 पूर्वेद्युर्वा भवेत्तद्वदलंकृत्य निवेशनम् । मानावस्तमिते कुर्यादन्वाधानादि पूर्ववत् ॥२॥
 निर्वापप्रोक्षणे तूष्णीं पयसि श्रपयेच्चरम् । कृत्वाऽऽज्यभागपर्यन्तमन्वारब्धः सुतादिभिः
 अपश्वेतेति मन्त्राभ्यां जुहुयात्पायसाहुती । जपेदमयमित्यादि ईक्षमाणो हविर्भुजम् ॥
 उक्त्वा शिवोन इत्यादि हेमन्तेति पदं स्मरेत् । स्वस्तरं स्वयमास्तीर्य पश्चादग्नेस्ततः परम्
 तत्रोपविशति स्योनापृथिवीति जपेद्वचम् । एतत्प्रभृति मन्त्रज्ञा जपेयुः सूनवोऽपि च ॥
 शयीत तत्र सामान्यः प्राक्शिरा उदगाननः । गृहिणोऽनन्तरं यो यो ज्येष्ठस्तद्वच्छयीत सः
 यथावकाशमथवा शेरते तद्वदेव ते । उत्थायर्चमतो देवाः प्राङ्मुखान्निर्जपन्त्यथ ॥
 ऋचोऽस्याः प्रथमं पादं जपेयुर्दक्षिणामुखाः । प्रत्यङ्मुखान् द्वितीयं तु तृतीयमुदगाननाः
 ततोऽत्र स्विष्टकृद्भर्जं होमशेषं समापयेत् । यथाशय्यं शयित्वा ते संगता उदिते रवौ
 जपेयुः सूर्यसूक्तानि तद्वत्स्वस्त्ययनान्यथ । उदुत्यं नव षट् चित्रं देवानामुदगादिति ॥
 नमो मित्रस्य सूक्तं च सूर्यो न इति चापरम् । उक्तानि सौरसूक्तानि वक्ष्ये स्वत्ययनानि च ॥
 आ नो मद्रास्तथा स्वास्ति नो मिमीता परावतः । संस्कृतेन गृहान्नेन ब्राह्मणान्मोजयेदथ ॥
 ॐ स्वस्ति ब्रूत इत्युक्त्वा ॐ स्वस्तीति ब्रुवन्ति ते (४९२) इति प्रत्यवरोहणम् ।

६ पिण्डपितृयज्ञः ।

एकाग्रिरपि कुर्वीत पितृयज्ञः स उच्यते । अथ दर्शोऽपराह्णे तु प्रज्वारयौपासनं ततः ॥
 प्राग्दक्षिणाग्रकैर्दर्भैः परिस्तीर्य हविर्भुजम् । कर्मसाधनमत्रेष्टं सर्वं प्राग्दक्षिणामुखम् ॥
 दर्भानास्तीर्य वायव्यामैशान्यां वा हविर्भुजः । स्थार्याद्येकैकमासाद्य स्थालीशूर्पं प्रगृह्य च
 व्रीहिमच्छकटं वह्नेर्दक्षिणस्यामवस्थितम् । आरुह्य व्रीहिभिः पूर्णां स्थालीं शूर्पं प्रगृह्य च ॥
 शकटारोहणं चेह भवेद्दक्षिणभागतः । शूर्पस्थाञ्छकटे प्रास्य कृष्णाजिन उलूखले ॥
 चरुस्थालीस्थितान्नीहीनवह्न्याद्बधूस्ततः । सकृत्फलीकृतानत्र सकृत्प्रक्षार्य तण्डुलान्
 श्रपयित्त्वोल्मुकं नीत्वा ये रूपेत्यानलीं दिशम् । अतिप्रणीत एषोऽग्निस्तं परिस्तीर्य पूर्ववत्
 अर्वागस्माल्लिखेत्स्फयेन लेखामपहता इति । अभ्युक्ष्य तामवस्तीर्य सकृदाच्छिन्नवर्हिषा ॥
 अनुत्पूतं विलीनाज्यं ध्रुवायां सिच्यतेऽधुना । तत्पूतं नवनीतं वाऽऽसाद्य दक्षिणतो ध्रुवाम्
 अभिघार्थं चरुं ध्रौवेणोदगुद्वास्य पश्चिमे । आसाद्य चाञ्जनादीनि दक्षिणस्यां हविर्भुजः

प्राचीनावीत्येदानीमाधायैधं हविर्भुजि । अथाधदानधर्मेण गृहीत्वा मेषेण तु ॥
 चर्वाहुतिद्वयं हुत्वा सोमायेति द्वयेन वै । स्वाहाकारेण होमश्चेदुपवीती मवेदिह ॥
 मेषेणानुप्रहृत्यन्तं मन्त्रयोर्व्यत्ययस्तथा । प्रास्याशौ मेषेण चापो निनयेत्पितृतीर्थतः ॥
 लेखायां पिण्डदेशेषु शुन्धन्तामिति तु त्रिभिः । तत्र पिण्डत्रयं दद्यात्पराचीनेन पाणिना
 पित्रादित्रिभ्य एतत्ते विष्णो ये चेति मन्त्रतः । नामानि चेन्न जानीयात्तत्तेत्यादि वदेत्क्रमात्
 स्वाहान्तेनोक्तमन्त्रेण पिण्डो जीवाय ह्ययताम् । निवृतानत्र पितर इति ताननुमन्त्र्य तु
 अप्रदक्षिणमावृत्य चोदक्प्राणान्नियम्य च । प्रत्यावृत्यानुमन्त्र्यामीमदन्तेत्यादिमन्त्रतः ॥
 अश्वेषामवघ्राय निनयेत्पूर्ववज्जलम् । अभ्यङ्क्ष्वाङ्क्ष्वेतिनामादिमन्त्राभ्यां तैलमज्जनम् ॥
 दद्याद्दशामथैतद्वदिति पिण्डेष्वतः परम् । नमो व इत्युपरथाय मनोन्वेति तृचेन च ।
 परेतनेति मन्त्रेण पिण्डांस्तान्वै प्रवाहयेत् । औपासनान्तिकं गत्वा जपेदग्ने तमेत्यृचम्
 यदन्तरिक्षमित्येतां तस्थ एव जपेदृचम् । गार्हपत्यपदस्येह लोपं न्यायविदो जगुः ॥
 धीरं मे दत्तमन्त्रेण पिण्डमादाय मध्यमम् । तं पिण्डं प्राशयेत्पैर्त्नीमाधत्तेत्यादिमन्त्रतः
 अप्सु वाऽतिप्रणीतेऽग्नावितरौ प्रक्षिपेदथ । सादितान्यथ यानीह नवयज्ञायुधनि तु ॥
 द्वे द्वे एवोत्सृजेचानि शिष्टं सार्धं तृणेन तु ॥२४॥ (५१७) इति पिण्डपितृयज्ञः ।

७ दर्शश्राद्धम् ।

कुर्वति पार्वणश्राद्धं दर्शं तदभिधीयते । कामयोगेन वाऽन्यस्यां तिथावित्यपरेऽब्रुवन् ।
 ब्राह्मणान्वेदसंपन्नान्दान्ताञ्जशान्तानलोलुपान् । अक्रोधनानरोगांश्च पाखण्डकुलनिःस्पृहान्
 एवंविधद्विजामावे सतैकेन गुणेन वा । युक्तान्निमन्त्रयिताहानसद्गुणविवर्जितान् ॥ ३ ॥
 विहितानामधिष्ठातृन्निषिद्धानां च वर्जकान् । शुचीन्निमन्त्र्य दैवे द्वौ त्रीन्विप्रान्पितृकर्माणि
 दैवे पित्र्येऽथवेकैकं सपिण्डीकरणं विना । सायमौपासनं हुत्वा सायं भुक्तवतो द्विजान् ॥
 उपगम्य स्वयं शिष्यः सुतो वा श्रद्धयाऽन्वितः । श्राद्धं श्वो भविता तत्र भवद्भिर्दीयतां क्षण
 एवं निमन्त्र्य नियतो मनोवाक्कायकर्माभिः । भोवतुर्भोजयितुश्चैव ब्रह्मचर्यमतः परम् ॥
 कृताहिकः परेद्युस्ते(श्च) प्रविशेच्चाग्निवेश्मसु । ततः संकरप्य विधिवत्प्रारभेत्सुसमाहितः ॥
 कृत्वेध्माधानपर्यन्तं पितृयज्ञमथ द्विजान् । तान्धातान्कृतपच्छौचानाचान्तानुपवेशयेत् ॥
 द्विराचामन्ति ते विप्राः कर्त्रा प्रक्षालिताङ्गयः । द्वौ दैवे प्राङ्मुखौ पित्र्ये त्रीन्विप्रानुदगाननान्
 ध्यायन्ममैते पितर इति तानुपवेशयेत् । अर्चयित्वोपविष्टौ तु दैवे स्मृत्युक्तमार्गतः ॥
 ये पक्षाः कथिताः पिण्डयज्ञे जीवमृतान्प्रति । श्राद्धेऽपि वेदितव्यास्ते पक्षा इत्याह वृत्तिकृत्
 प्राचीनावीत्यपो दत्त्वा पितृकर्माप्रदक्षिणम् । दुर्मान्द्विगुणभुशांस्तु दत्त्वैषामासनेष्वथ ॥

अपो दत्त्वाऽथ दर्भेषु पात्राण्यासादयेत्क्रमात् । तैजसेऽश्ममये पात्रे मृन्मयेऽन्तर्हिते कुशैः
 एकद्रव्येषु चाग्नेयीदिवसंस्थेषु च तेष्वथ । निषिच्यपोऽनुमन्त्यर्चां शं नो देवीरमिष्टये ॥
 अनुमन्त्रः सकृत्कार्येऽस्ति लोऽसत्यावपेत्तिलान् । आवृत्तिः प्रतिपात्रं स्थानमन्त्रस्योहस्तु नेष्यते
 गन्धपुष्पाणि चैतेषु पात्रेषु प्रक्षिपेदथ । स्वधाऽर्घ्या इत्यपोऽर्घ्यास्ता उपवीती निवेदयेत् ॥
 अन्या आपः प्रदातव्या विप्रपाणिष्वतः परम् । ऊर्ध्वं सशेषमादाय दक्षिणेन तु पाणिना
 स्वयहस्तगृहीतेन निनयेत्पितृतीर्थतः । त्रिमिः पितरिदं तेऽर्घ्यमिति पाणिष्वनुक्रमात् ॥
 दत्त्वा दत्त्वा निनीतास्ता या दिव्यास्तानु(नि)मन्त्य तु । पितृपात्रे प्रसिच्यार्धं शेषं पात्रद्वये
 स्थितम् ॥ २० ॥

अनाक्ति पुत्रकामस्तैर्मुखमेकीकृतैर्जलैः । न्यग्विलं पितृपात्रं स्यादासमाप्तेस्तु कर्मणः
 उत्तानं वा तृतीयेन पिहितं तत्र चालयेत् । प्राचीनावीत्यथेदानीं गन्धमालयं सधूपकम्
 दीपं वस्त्रं यथाशक्ति देयं वार्यन्तराऽन्तरा । पितृयज्ञचरोरन्नमुद्धृत्याम्यज्य सर्षिषा ॥
 अग्नौ कार्ण्य इत्येतान्पृष्टोक्तः क्रियतामिति । भक्षणानुपहृत्यन्तं पितृयज्ञं करोत्यथ ॥
 अन्नेषु परिविष्टेषु हुतशेषं ददात्यथ । उद्दिश्य चान्नं विश्वेभ्यः पितृभ्यः श्रद्धया ततः ॥
 भुञ्जानान्श्रावयेद्विप्रान्राक्षोघ्नान्पितृलिङ्गकान् । पुराणानि पवित्राणि ऋषिगीतां पितृस्तुतिम्
 अन्नं भोजनपर्याप्तं देयं किञ्चित्ततोऽधिकम् । तृषेषु श्रावयेत्सिक्तो मधुवाता ऋताय ते ॥
 अक्षान्निति च तान्विप्रान्संपन्नमिति पृच्छति । तेऽपि संपन्नमित्येवं प्रतिब्रूयुरतः परम् ॥
 यद्यद्भुक्तं ततः किञ्चित्किञ्चित्पिण्डार्थमुद्धरेत् । पितृयज्ञचरोरन्नमुद्धृतं प्रक्षिपेदथ ॥
 अन्नं प्रकिरणार्थं च सर्वस्मादन्नमुद्धरेत् । ब्राह्मणेभ्यस्ततः शिष्टं सर्वमन्नं निवेदयेत् ॥
 तेऽपि स्वी कुर्युर्गिष्टं चेदनुजानन्ति वा पुनः । पिण्डदानमनाचान्तेष्वान्तेष्वथवा भवेत् ॥
 भूमोनिनयनाद्यन्तं पितृयज्ञं समापयेत् । अन्नं प्रकिरणार्थं तदानीय जलप्लुतम् ॥
 आचान्तानां समीपे तु त्वग्रतः प्रकिरेद्भुवि । उत्तानं प्रथमं पात्रं कृत्वा यज्ञोपवीत्यथ ॥
 दत्त्वा च दक्षिणां शक्त्या विसृजेदो स्वधोच्यताम् । ॐ स्वधेति प्रतिब्रूयुर्याचेतेमान्वरान्पितृन्
 दक्षिणां दिशमाकाङ्क्षन्नियतो वाग्रतः शुचिः । दातारो नोऽभिवर्धन्तां वेदाः संततिरेव नः ॥
 श्रद्धा च नो मा व्यगमद्बहु देयं च नोऽस्त्विति । ब्रह्मचारी भवेत्तस्यां रज्न्यां ब्राह्मणैः सह
 ॥ ३७ ॥ (५५४) इति दर्शश्राद्धम् ।

८ पूर्वद्युःश्राद्धम् ।

हिमन्तशिशिरारुयत्वाः कृष्णपक्षचतुष्टये । अष्टमीष्वथवैकस्यामष्टम्यामष्टका मवैत् ॥
 प्रत्यष्टकं च पूर्वद्युः श्राद्धं कुर्यात्तदुच्यते । कार्यं यत्कर्म सप्तम्यां तत्कुर्यात्पितृयज्ञवत् ॥

ओदनं कृसरं चैव पायसं श्रपयेदिह । गृहसिद्धादुपादेया अपूपाञ्जुहुयाद्यदि ॥ ३ ॥
 पूर्वाहानां यथासंख्यं द्रव्याणां चेति केचन । ओदनस्तिलमिश्रस्तु कृसरः परिकीर्त्यते ॥
 तिलकरुकं विनिक्षिप्य शृतो वा कृसरो भवेत् । कृत्वेध्माधानपर्यन्तं पितृयज्ञविधानतः ॥
 वासःप्रदानपर्यन्तं श्राद्धं पार्वणवद्भवेत् । ओदनाद्यन्नमुद्धृत्य पृष्ठोक्तः पूर्ववद्द्विजैः ॥
 सोमायेत्येतयोः स्थाने हुत्वाऽष्टामिरुदीरताम् । अन्नदानादि तद्वत्स्यादुक्तः संपन्नमित्यथ
 उद्धृत्य मुक्तशेषान्नं निदधाति चरुत्रये । स्यात्पात्रोत्सर्गपर्यन्तं श्राद्धशेषं समापयेत्
 ॥ ८ ॥ (९६२) इति सप्तमीश्राद्धम् ।

९. अष्टमीश्राद्धम् ।

पूर्वेद्युः कर्म कथितमष्टकाकर्म कथ्यते । अष्टम्यां पशुना कार्याः स्थालीपाकेन वाऽष्टकाः
 स्थालीपाकप्रयोगस्तु तत्र तावन्मयोच्यते । पूर्णपात्रनिधानान्तमन्वाधानादि पूर्ववत् ॥
 मन्त्रोक्तदेवताभ्यस्तु तूष्णीमेवाथ निर्वपेत् । चतुरश्रतुरो मुष्टीन्प्रोक्षणं च तथा भवेत् ॥
 सहैव श्रपयेदन्नं नास्ति व्युद्धरणं तथा । आदिष्टमन्त्रहोमेषु सर्वत्रैवं प्रतीयताम् ॥ ४ ॥
 कृत्वाऽऽज्यभागपर्यन्तं जुहुयात्सप्तमिश्वरुम् । अग्ने नयेत्यृचा पञ्च ग्रीष्म इत्यादयस्तथा
 अविज्ञातस्वरो मन्त्रः सौत्र एकश्रुतिर्भवेत् । ततः स्विष्टकृतं हुत्वा होमशेषं समापयेत्
 अथाऽऽच्छादनपर्यन्तं श्राद्धं पार्वणवद्भवेत् । उद्धृत्य भोजनार्थान्नाद्वे द्वे हुत्वाऽथ पाणिषु
 सोमायेति तु मन्त्राभ्यां मेक्षणेन करेण वा । एकैकामाहुतिं केचिद्विगृह्येव प्रजुह्वति ॥
 प्राशितेषु हुतेष्वन्नेष्वन्यदन्नं ददात्यथ । उदीच्याः प्राहुरत्रैवं न प्राश्नीयात्करे हुतम्
 निधाय तद्धृतं पात्रेष्वचम्योपविशेदिति । संपन्नवचनान्तं स्याच्छेषं पिण्डार्थमुद्धरेत् ॥
 ब्राह्मणानां समीपे तु पिण्डनिर्वपणं भवेत् । न कार्यमग्निं प्रत्येयादित्यद्यात्र तु कर्मणि ॥
 प्राशयेन्मध्यमं पिण्डं श्राद्धशेषं समापयेत् । अन्वष्टक्यं च पूर्वद्युर्मासि मासि च पार्वणम्
 चतुर्ष्वेष्वाग्निहोमः स्यात्पिण्डांश्चाग्निसमीपतः । काम्यमभ्युदयेऽष्टम्यामेकोद्विष्टमथाष्टमम्
 चतुर्ष्वेषु करे होमः पिण्डदानं द्विजान्तिके । पिण्डनिर्वपणं केचिन्नेच्छन्त्यस्मिंश्चतुष्टये
 ॥ १४ ॥ (९७६) इत्यष्टमीश्राद्धम् ।

१०. अन्वष्टक्यश्राद्धम् ।

अन्वष्टक्यं भवेत्कर्म नवम्यां पितृयज्ञवत् । दक्षिणाप्रवणे वह्निं निधाय ज्वलयेज्जरुम् ॥
 त्रिः परिस्तीर्यं तं दग्धैः समलैरप्रदक्षिणम् । अतिप्रणीतवह्नेश्च भवेदेवं परिस्तृतिः ॥ २ ॥
 अकम्पयन्निदं कुर्यात्परिस्तरणमत्र तु । ओदनं कृसरं चैव पायसं श्रपयेत्तथा ॥ ३ ॥
 कुर्वीत दधिमन्थारुख्यं मधुमन्थारुख्यमेव च । श्रपयित्वा चरुनग्नौ दधिभन्थाद्यधिश्रयेत् ॥

सक्तवो दधिमिश्रास्तु दधिमन्थाः प्रकीर्तिताः । मधुमन्थाः प्रकीर्त्यन्ते मधुमिश्रास्तु सक्तवः
 कुर्याल्लेखे अवस्तीर्य सकृच्छिन्नद्वयेन ते । अभिघार्य क्रमेणैतानुद्वासयति पूर्ववत् ॥६॥
 मात्रार्थं पृथक्कुर्यात्कशिपुं सोपबर्हणम् । कृत्वधेमाधानपर्यन्तं ब्राह्मणानुपवेशयेत् ॥
 कांश्चिद्विप्रान्पितृश्राद्धे स्त्रीश्राद्धे कांश्चिदेव तु । नोहेन्मात्रार्धपात्रेषु तिलावापे पितृन्पदम्
 अर्घ्यप्रदानमन्त्रेषु मात्रादिपदमावपेत् । वासःप्रदानपर्यन्तं प्राग्वत्कृत्वोमयत्र तु ॥ ९ ॥
 मधुमन्थहविर्वज्रमद्भृत्यान्नं चतुष्टयात् । अनुज्ञातो द्विजैस्तद्वज्जुहुयादाहुतिद्वयम् ॥१०॥
 हविश्चतुष्टयात्केचिदूर्चिरेऽष्टाहुतीरिह । संपन्नवचनान्तं स्यादन्नदानादि पूर्ववत् ॥११॥
 उद्धृत्य भुक्तशेषान्नमेर्काकृत्य च पञ्चमिः । पूर्वस्यामथ लेखायां पितृणां निनयेज्जलम्
 (+पश्चिमायां तु लेखायां मातृणां निनयेज्जलम्) । शुन्धन्तामत्र पित्रादौ मात्रादिपदमावपेत्
 दत्त्वा पिण्डान्पितृभ्यस्तु मात्रादिभ्यो ददात्यथ । मातृपिण्डेषु निनयेत्सुरा चाऽऽचाममेव च
 ओदनाग्रद्रवं प्राहुराचामं हि मनीषिणः । स्त्रीद्वित्वे वा बहुत्वे वा तेशब्दस्योह इष्यते
 निर्दिशेन्नामनी द्वित्वे नामान्यपि बहूनि चेत् । नाम द्विवचनान्तं स्यादेवं तच्चेद्वयोरपि
 नोहेथा इति येशब्दं वृत्तिकारवचो यथा । जयन्तस्वामिनः शिष्या ऊहं कुर्वन्ति या इति
 द्वित्वे युवां बहुत्वे तु युष्मानिति पदं वदेत् । अनूहेनैव पिण्डानां सकृत्स्यादनुमन्त्रणम्
 अभ्यञ्जायांपदं द्वित्वे बहुत्वेऽभ्यङ्घ्वमित्यथ । द्वित्वेऽङ्गथां पदं ब्रूयाद्बहुत्वेऽङ्घ्वंपदं वदेत्
 दद्याद्दशामनूहेन मन्त्रस्याऽऽवृत्तिरिष्यते । अनूहेनैव षट् पिण्डान्सकृदेवोपतिष्ठते ॥
 अनूहेनोमयेषां स्याद्युगपच्च प्रवाहणम् । पिण्डदानमनूहेन मन्त्रस्याऽऽवृत्तिरिष्यते ॥
 पिण्डद्वयमनूहेन पत्नी वै प्राशयेदथ । स्यात्पात्रोत्सर्गपर्यन्तं श्राद्धशेषं समापयेत्

॥ २२ ॥ (१९८) इत्यन्वष्टक्यम् ।

११ माध्यावर्षम् ।

माध्यावर्षं नभस्यस्य कृष्णपक्ष्यां विधीयते । अष्टकार्कर्मवत्कार्यं सप्तम्यादिष्वहःसु तत् ॥
 माध्यावर्षं नभस्यस्य कृष्णपक्षेति कुत्रचित् । अन्वष्टक्यवदेव स्यात्पार्वणं वेति केचन
 ॥ २ ॥ (६००) इति माध्यावर्षम् ।

१२ कृष्णपक्षश्राद्धम् ।

प्रतिमासं भवेत्कृष्णपक्षे युग्मेऽहि कुत्रचित् । पितृभ्य एव तच्छ्राद्धमन्वष्टक्यविधानतः
 ॥ १ ॥ (६०१) इति कृष्णपक्षश्राद्धम् ।

१३ काम्यश्राद्धम् ।

पञ्चम्यां पुत्रकामयेत्यादि काम्यं तदुच्यते । श्राद्धं यदुक्तमष्टम्यां तद्वदेव तदिष्यते
 ॥ १ ॥ (६०२) इति काम्यश्राद्धम् ।

१४ मासिमासिश्राद्धम् ।

विकल्पः पार्वणारुच्यस्य मासिश्राद्धस्य चेष्यते । काम्यश्राद्धे कृते नैव कार्यं मासिकपार्वणे
अष्टमीश्राद्धवत्कुर्यादाहिताग्निस्तु पार्वणम् ॥२॥ (६०४) इति मासिमासिश्राद्धम् ।

१५ नान्दीश्राद्धम् ।

स्यादाभ्युदयिकं श्राद्धं वृद्धिपूर्तेषु कर्मसु । स्यात्पुंसवनसीमन्तचौलोपनयनेष्विह ॥ १ ॥
विवाहे चामलाधेयप्रभृतिश्रौतकर्मसु । इदं श्राद्धं प्रकुर्वीत द्विजो वृद्धिनिमित्तकम् ॥२॥
अन्यैः षोडशसंस्कारश्रावण्यादिष्वपीष्यते । वाप्याद्युद्यापनादौ तु कुर्युः पूर्तिनिमित्तकम्
प्राङ्मुखोऽत्रोपवीती स्यादुपचारः प्रदक्षिणमातिलकार्यं यवैः कुर्याद्युगमान्विप्राग्निमन्त्र्य तु
ऋजुदर्भानमूलांस्तु दत्त्वेषामासनेष्वथ । प्राक्संस्थपात्रेष्व्वासिच्य प्राग्वापो निमन्त्र्य तु
तिलोऽसीतिपदस्थाने यवोऽसीति पदं वदेत् । स्वधयेतिपदस्थाने पुष्ट्याशब्दं वदेदिह ॥
पितृनिति पदारपूर्वं वदेन्नान्दीमुखानिति । स्वधानमःपदस्थाने स्वाहाशब्दं वदेदिह ॥३॥
संबन्धनामरूपाणि वर्जयेदत्र कर्मणि । अतोऽन्यत्तु यथापाठमुक्त्वाऽर्धेष्व्वावपेद्यवान् ॥
नान्दीमुखास्तु पितरः प्रीयन्तामिति मन्त्रतः । पित्रर्थमुपविष्टेभ्यः सकृदर्घ्यं निवेदयेत् ॥
इममेव वदेन्मन्त्रं पितामहपदान्वितम् । तदर्थमुपविष्टेभ्यः सकृदर्घ्यं निवेदयेत् ॥ १० ॥
प्रपितामहसंयुक्तं मन्त्रमुक्त्वैवमेव तु । तदर्थमुपविष्टेभ्यस्तृतीयं सकृदेव तत् ॥ ११ ॥
नान्दीमुखास्तु पितर इदं वोऽर्घ्यामिति त्वथ । दत्त्वाऽर्घ्यस्यैकदेशं स्यादर्घ्यदानं प्रतिद्विजम्
आवृत्तिरपि मन्त्रस्य प्रतिब्रह्मणामिष्यते । प्रतिद्विजं पृथक्कुर्यान्निवीत्यर्घ्यानुमन्त्रणम् ॥
यवोऽसीत्यूहमन्त्रः स्यादर्घ्यं इत्यपरे जगुः । द्विर्द्विर्गन्धादि दातव्यं पाणिहोमो भवेदिह
अग्नये कव्यवाहादिमन्त्रेण प्रथमाऽऽहुतिः । सोमायेति द्वितीया स्यात्तथाऽन्येषां च पाणिषु
आख्यामेव तु मन्त्राभ्यां द्वे द्वे हुत्वाऽऽहुती इह । एकैकामाहुतिं केचिद्विगृह्यैव प्रजुहति ॥
स्वधानमःपदस्थाने स्वाहाकारो भवेदिह । अथ तृप्तिपरिज्ञानपर्यन्तं पूर्ववद्भवेत् ॥१७॥
मधुवाताइतिस्थान उपात्मै गावता नरः । पञ्चर्चेः श्रावयित्वाऽक्षान्तिं च श्रावयेद्य ॥
संपन्नवचनादि स्यादाचान्तेषु द्विजेषु तु । अथ मुक्ताशयात्सम्यग्गोमथेनेपलेपयेत् ॥
तत्र प्रागग्रकान्दर्भानास्तृणाति ततः परम् । पृषदाज्यं च कुर्वीत दध्यानयति सर्पिषि ॥
पृषदाज्येन संमिश्रं मुक्तशेषोद्धृतं भवेत् । एकैकस्योक्तमन्त्रेण द्वौ द्वौ पिण्डौ तु निर्वपेत्
अथानुमन्त्रणादि स्यात्तत्तु नेच्छन्ति केचन । अथो संपन्नमन्त्रेण विप्राणां स्याद्विसर्जनम्
॥ २२ ॥ (६२६) इति नान्दीश्राद्धम् ॥

१६ रथारोहणम् ।

आरोक्ष्यञ्जकटादीनि वनस्पते इति स्पृशेत् । स्थिराविति स्पृशेद्भावावक्षमीषां युगं तथा
सुत्रामाणमृचा नावमारोहेदुत्तरन्नदीम् ॥ २ ॥ (६२८) इति रथाद्यारोहणम् ।

१७ वास्तुपरीक्षा शान्तिश्च ।

कार्या वास्तुपरीक्षाऽथ बाह्यलिङ्गैस्तथाऽऽन्तरैः । इरिणं च विवादश्च न स्तो यस्मिन्स्थले सदा यस्मिन्नोपधयो वृक्षाः प्रभूतं कुशवीरिणम् । सन्ति तत्र गृहं कुर्यात्स्याच्चेदान्तरलक्षणम् कण्टकिर्क्षीरिणश्च स्युरपामार्गादयश्च ये । अन्ये च वास्तुविद्यायां निषिद्धा येऽत्र तानपि उत्पाट्य सह मूलेन बहिर्रुद्धास्येदथ । आन्तरं लक्षणं वक्ष्ये यद्द्वार्यः प्रचक्षते ॥ जानुमात्रं चतुष्कोणं गर्तं खात्वोद्धृतैस्तु तैः । पांसुमिः पूरयेद्दूर्तं पांसुगशौ ततोऽधिके प्रशस्तं पांसुराशौ तु समं गर्तं तु वृत्तिमत् । न्यूनं तु कुत्तिसत् विद्यात्तरमात्तत्र न कारयेत् अथास्तामित आदित्ये गर्तं तं पूरयेज्जलैः । व्युष्टायां तं परीक्षेत प्रशस्तः सजलो यदि आर्द्रो यदि मवेद्दूर्तो वृत्तिमद्वास्तु तद्भवेत् । स्याच्चेच्छुष्को गृहं तत्र न कुर्यात्कुत्तिसत् यतः प्रशस्तलक्षणैरोर्भिलक्षितो यस्तमेव तु । भूमागं मधुरास्वादं सिकताबहुलं तथा ॥ ९ ॥ ततः स्वीकृत्य तं विप्रो बहुशः सीतया कृपेत् । कुर्यात्समचतुष्कोणं दिक्षु सर्वास्वतः परम् प्रागायतं चतुष्कोणं स्थलं तत्कुस्तेऽथवा । सर्वतश्चोन्नतं मध्ये निम्नं प्राक्प्रवणं भवेत् सूक्तेन शंनइन्द्राग्नी मन्त्रान्ते त्रिः परिव्रजन् । प्रोक्षत्यद्भिः शमीशाखयौदुम्बर्था च शाखया प्राचीमारम्य तद्वास्तु व्रजेत्प्रोक्षन्प्रदक्षिणम् । अथ तां दिशमारम्य त्वापोहिष्ठातृचेन च अम्बुधारां त्रिरच्छिन्नां मुञ्चन्नेव प्रदक्षिणम् । प्रोक्षणव्रजने स्यातां तृचान्तेऽन्यत्समं भवेत् प्राच्यां दिशि गृहस्थस्य शयनीयं गृहं भवेत् । ततस्तु शयनीयस्य गृहस्योत्तरदेशतः अपां शनैस्तु निर्गत्यै कुर्यात्स्यन्दनिकामृजुम् । महानसं भवेत्तत्र यत्र स्यन्दनिका कृता वास्तुमध्ये समां कुर्याद्यत्राऽऽस्ते त्वजनेवृतः । यावन्तः संभवन्त्यत्र वंशास्तत्र द्वयोर्द्वयोः अन्तरेषु पृथक्कृत्य कुडचेनान्येन वा ततः । अवान्तरगृहाण्यत्र कारयेद्वास्तुशास्त्रवित् स्थूणावटेषु त्ववकां शीपालं चावघापयेत् । आसां या मध्यमा स्थूणा तस्या गर्तं त्वतः परम् प्रागग्रानुदगग्रांश्च कुशानुप्यारतृणान्यथ । आसिञ्चेदच्युतायेति तस्मिन्त्रीह्यादिमज्जलम् गर्तेऽवघायमानां तां मध्याथूणामुपस्पृशन् । इहैव तिष्ठ मन्त्राम्यामनुमन्त्रयते ततः ॥ वंशमाधीयामानं तु मध्यमाया उपर्यथ । ऋतेनेत्यनुमन्त्रान्ये प्रतिवंशं वदन्ति तत् ॥ समाप्य च गृहं तस्मिन्बीजादि स्थापयेद्दूर्हे । गृहप्रवेशनं कुर्यान्मुहूर्ते शोयने ततः ॥ प्रविश्य बीजवद्देहं चतस्रः स्थापयेच्छिष्टाः । दूर्वास्तासु निधायात्र मणिकं स्थापयेदथ पृथिव्या अधिमन्त्रेण यद्द्वारङ्गर इत्यथ । ऐतु राजति मन्त्रेण मणिकं पूरयेज्जलैः ॥ मणिकादप आदाय त्रीहीनोप्य यवानपि । हिरण्यं चावघायाद्भिः प्रोक्षति त्रिः परिव्रजन् सूक्तेन शंनइन्द्राग्नी इति पूर्ववदेव तु । अम्बुधारामवच्छिन्नां हरति त्रिः परिव्रजन् ॥

अपोहिष्ठेत्यनेनैव तृचनोन्यत्तु पूर्ववत् । अन्यःमात्पचनात्पूर्वं गृहमध्ये चरुं पचेत् ॥
 पूर्णपात्रनिधानान्तमुपलेपादि पूर्ववत् । निर्वापप्रोक्षणे तूष्णीं मन्त्रो वास्तोष्पते प्रति ॥
 हुत्वा चतसृमिः कुर्वन्स्वाहाकारमृगन्ततः । ततः त्रिष्टकृतं हुत्वा होमशेषं समापयेत्
 अग्नेन गृहासिद्धेन ब्राह्मणान्भोजयेत्ततः । शिवं वास्तु शिवं वास्त्वित्यथ मुक्तवतो द्विजान्
 वाचयत्ते च तद्वाक्यं तथा ब्रूयुः सुपूजिताः । शास्त्रान्तरेण संस्कृत्य विशीर्णं यो गृहं विशेत्
 शिवं वास्त्विति मन्त्रः स्याद्दीजस्थापनपूर्वकम् ॥ ३३ ॥ (६६१) इति वास्तुशान्तिः ।

१८ गृहे प्रवासप्रत्यागमनम् ।

अमयं वोऽमयं मेऽस्तु मन्त्रेणोपासनं गृही । प्रवत्स्यन्नुपतिष्ठेत् ततो ग्रामान्तरं व्रजेत् ॥
 आगत्य ज्वलयित्वाऽग्निमनेनैवोपतिष्ठेत् । गृहानेत्यादिमन्त्रेण गृहानीक्षेत् वै ततः ॥ २
 गृहानहं सुमनस इत्यनेन प्रपद्यते । जपेत्रिर्वीक्षमाणस्तु शिवं शममिति त्वथ ॥ ३ ॥
 प्रवासादेत्य पुत्रस्य परिगृह्य शिरस्ततः । अङ्गादङ्गादिति जपन्मूर्ध्नि त्रिरवजिघ्रति ॥
 प्रवासादेत्य कर्तव्यं कुमार्या अप्यमन्त्रकम् साग्निः प्रयाति चेत्पाणी प्रतपेद्यात् इत्यथा ।
 जिघ्रेत्पाणी ततः काले व्याहृत्याऽग्निं समुच्छ्रसेत् । प्रादुर्करणकालो यः स काल इति कीर्तितः
 कृते पाणिसमारोपे नियमास्तु निबोधत । जलेऽनिमज्जनः स्नायान्नोपेयाच्च स्त्रियं तथा
 कृत्वा मूत्रपुरीषे तु चिरं नाऽऽसीत् चाशुचिः । समिधं प्रतपेद्वाऽग्नावयं ते योनिरित्यृचा
 अग्नौ प्रत्यवरोहेति काले तामादधात्यथ । अनेनैव च पूर्वस्मिन्पक्षेऽप्यग्निं समुच्छ्रसेत् ॥

॥ ९ ॥ (६७०) इति गृहप्रवासप्रत्यागमनम् ।

१९ क्षेत्रकर्षणादि ।

द्रव्यार्थमुत्तरैः प्रोष्ठपदैः क्षेत्रं प्रकर्षयेत् । रोहिण्यां वा तदिष्येत फल्गुर्नीषुत्तरासु वा ॥
 स्वक्षेत्रस्थानु वा तं तु देशं गच्छेत्ससाधनः । कृत्वाऽऽज्यमागपर्यन्तमुपलेपादि पूर्ववत्
 तत एतेन सूक्तेन क्षेत्रस्य पतिना वयम् । ऋगन्ततः पठन्स्वाहाकारमाज्याहुतीर्दिशेत्
 (+प्रारभेत ततः ऋष्टुं कुर्यात्त्रिष्टकृदादिकम्) । एतत्सूक्तं जपित्वा वा ततः क्षेत्रं प्रकर्षयेत्

॥ ४ ॥ (६७४) इति क्षेत्रकर्षणादि ।

२० क्षेत्रे नित्यं गवानुमन्त्रणम् ।

गच्छन्तीरटर्वा गन्तुमनुमन्त्रयते स्वगाः । अन्या वा नियमो द्वाभ्यां मयोमूर्वात् इत्यथ
 आगच्छन्तीरिमास्तृष्ठा अनुमन्त्रयते पुनः । यासामूषक्रुचा तद्वद्या देवेषु द्वयेन च ॥
 आगावः सूक्तमेवान्ये आयान्तीनां तु मन्त्रणे । अथो गुरुगवां संघान्मूतास्येत्युपतिष्ठेत् ॥
 वाच्यं शं मयि जानीध्वं मन्त्रान्ते सकृदेव तु । कुर्यादहरहश्चेदं शुचौ देशे समाहितः

+ कंसस्थमर्थं क. ख. पुस्तकद्वयेऽधिकम् ।

मध्येषु गुरुगन्धं चेतकर्म वै नैतदिष्यते ॥ ९ ॥ (६७२) इति गवानुमन्त्रणम् ।
इत्याश्वलायनगृह्यकारिकासु भट्टकुमारिलस्वामिविरचितासु द्वितीयोऽध्यायः ॥२॥

अथ तृतीयोऽध्यायः ।

१ काम्यचरुहोमः ।

अनाहिताग्निरेवेमान्कुर्यात्काम्यांश्चरुनय । परिषेचनपर्यन्तमन्वाधानादि पूर्ववत् ॥ १ ॥
अग्नये पुत्रिणे त्वेति पुत्रकामस्तु निर्वपेत् । अग्नये पुत्रिणे स्वाहेत्येतेन जुहुयाच्चरुम् ॥
आयुःकामादिकचरुनेवमेव करोत्यथ । सूत्रोक्तदेवता ज्ञेयास्तत्र तत्र तु कर्मणि ॥ ३ ॥
(६८२) इति काम्यचरुहोमः ।

२ व्याधिनिमित्तचरुहोमः ।

व्याध्यादिषु निमित्तेषु षडाहुतिचरुर्भवेत् । परिषेचनपर्यन्तमन्वाधानादि पूर्ववत् ॥१॥
निर्वापप्रोक्षणे तूष्णीं भवेतामत्र कर्मणि । मुञ्चामि त्वेति सूक्तेन प्रत्यृचं जुहुयाच्चरुम् ॥
षष्ठं स्विष्टकृतं हुत्वा होमशेषं समापयेत् ॥३॥ (६८५) इति व्याधिनिमित्तचरुहोमः ।

३ दुःस्वप्नादिपरिहारः ।

स्वप्नं दृष्ट्वाऽशुभं सूर्यमुपतिष्ठेत सप्तभिः । अद्यान इति तु द्वाभ्यां यच्च गोष्विति पञ्चभिः
यो मे राजन्नृचा वाऽर्कमेकयैवोपतिष्ठते ॥२॥ (६८७) इति दुःस्वप्नपरिहारः ।

४ जृम्भादौ प्रायश्चित्तम् ।

जृम्भित्वा यदि वा क्षुत्वा दृष्ट्वा प्रत्यक्षमप्रियम् । पापकं गन्धमाप्राय तथाऽक्षिस्वन्दनेऽथवा
(+उत्पन्ने कर्णयोः शब्दे षण्णामेकं भवेद्यदि । जपेत्तत्र इमं मन्त्रं सुचक्षा अहमित्यथ ॥
गत्वा रजस्वलां भार्या निषिद्धदिवसेऽथवा) ।

अयाज्यं याजयित्वा चाहविषादि प्रगृह्य च । अप्रतिप्राह्यपुरुषद्रव्यं वा प्रतिगृह्य च ॥
स्पृष्ट्वाऽग्निचयनस्थं च यूपं चामोज्यभोजने । पञ्चशेषेषु निमित्तेषु भवेदन्यतमं यदि ॥
पर्युह्याग्निं परिस्तीर्य पर्युक्ष्य च ततः परम् । पुनर्मामैतुमन्त्राभ्यां जुहुयात्संस्कृतं घृतम् ॥
एताभ्यामेव मन्त्राभ्यां समिधावावधाति वा । पर्युहनोक्षणे स्यातामन्यत्तन्त्रं तु नेष्यते ॥
स्वाहाकारविनिर्मुक्तं गृह्णा मन्त्रं जपेदिह । ६ ॥ (६९३) इति जृम्भादौ प्रायश्चित्तम् ।

५ निद्रितेऽस्तमने प्रायश्चित्तम् ।

स्वपन्तं सन्तमगमदादित्योऽस्तमियाद्यदि । तिष्ठन्नेव नयेद्रात्रिशेषं वाग्यत एव सन् ॥

उदिते येन सूर्येति पञ्चभिरतूपतिष्ठते । अविध्युक्तक्रियाश्रान्तमपि निद्रावशं गतम् ॥
अर्कोऽभ्युदेति चेदहःशेषं स्थित्वा तु वाग्यतः । उदिते यस्य ते विश्वेत्यृग्भिश्चतसृषी रविम्
उपतिष्ठेत विहितकर्मश्रान्तस्य नेष्यते ॥ ४ ॥ (६९७) इति निद्रितेऽस्तमने प्रायश्चित्तम् ।

६ कपोताद्युपघाते प्रायश्चित्तम् ।

रक्तपादः कपोताख्य अरण्यौकाः शुकच्छविः । स चेच्छालां विशेच्छालासमीपं वा व्रजेद्यदि
परिषेचनपर्यन्तमन्वाधानादि पूर्ववत् । देवाः कपोतसूक्तेन प्रत्यृचं जुहुयाद्धृतम् ॥ २ ॥
मष्टं स्वाहेति जुहुयात्प्रत्यृचं च वनेष्विह । इदं सूक्तं जपेद्यद्वा विकल्पो जपहोमयोः ॥ ३ ॥

(७००) इति कपोताद्युपघातप्रायश्चित्तम् ।

७ धनार्थगमने विधिः ।

गच्छन्धनार्थां सूक्तेन वयमुत्वा पथस्पते । पूर्ववत्प्रत्यृचं होमं कुर्यात्सूक्तस्य वा जपम् ॥
प्रज्ञाहीनोऽथवा नष्टं लब्धुमिच्छञ्जुहोत्यथ । संपूषन्सूक्ततस्तद्वत्प्रत्यृचं यदि वा जपेत् ॥
गमिष्यन्महदध्वानमल्पं वाऽपि मयानकम् । संपूषन्नध्वसूक्तेन प्रत्यृचं यदि वा जपेत् ।
॥ ३ ॥ (७०३) इति धनार्थगमने विधिः ।

८ औपासनाग्निनाशे प्रायश्चित्तम् ।

औपासनाग्निर्गच्छेच्चेदुपलेपादि पूर्ववत् । आहृतं श्रोत्रियागारात्प्रतिष्ठाप्य हविर्भुजम् ॥
अन्यस्माद्धोमकालात्स्त्री नाश्रीयाद्यदि वा गृहीपर्यूहनादिकं कृत्वा संस्कृत्याऽऽज्यं च पूर्ववत्
अयाश्चेत्यनया हुत्वा यथापूर्वं जुहोत्यथ ॥ ३ ॥ (७०६) इत्यौपासनाग्निनाशप्रायश्चित्तम्

९ अन्वाधानोत्तरमग्निनाशे प्रायश्चित्तम् ।

अन्वाधाने कृते यागात्प्राक्चेदनुगतिर्भवेत् । प्रायश्चित्तमिदं कृत्वा पुनरन्वादधात्यथ ॥
अन्वाधाने कृते यागात्प्रागेवाऽऽरोपयेद्यदि । तुभ्यं ता इत्यृचा हुत्वा वह्निमारोपयेत्ततः ॥
॥ २ ॥ (७०९) इत्यन्वाधानोत्तरमग्निनाशे प्रायश्चित्तम् ।

१० नित्यहोमातिक्रमे प्रायश्चित्तम् ।

नित्यहोमे त्वतिक्रान्ते संस्कृत्याग्निं च पूर्ववत् । चतुष्कृत्वो गृहीत्वाऽऽज्यं मनस्वत्या जुहोत्यथ
आद्वादशदिनाद्येवमूर्ध्वं विच्छिद्यतेऽनलः । प्रायश्चित्तं तु मत्प्रोक्तमग्नित्यागोपपातके ॥
मनुना तत्प्रकुर्वीत तत्तत्कालानुसारतः । त्रैमासिकं गोवधोक्तं त्यक्तेऽग्नौ निष्कृतिर्भवेत् ॥
षान्द्रायणं वा होम्यस्य दानं वाऽपि समाचरेत् । अन्यत्र पुनराधानं दानमेव तथैव च ॥
उपलेपादिकं कुर्यादाधारान्तं विवाहवत् । विवाहाज्याहुतीर्हुत्वा लाजहोमो भवेदिह ॥
गृहप्रवेशनायाश्च हुत्वा स्याद्धृदयाज्जनम् । परिणित्यादि नास्त्यत्र लाजानावपति स्वयम्
समानतन्त्रकं चेह होमद्वयमिदं भवेत् ॥ ७ ॥ (७१६) इति नित्यहोमातिक्रमे प्रायश्चित्तम्

११ उभयातिक्रमे ।

उभयातिक्रमे कार्यं एकः पथिकृतो भवेत् । तृतीयप्रभृतीनां तु पर्वणामतिपातने ॥१॥
पुनराधेयमिच्छन्ति केचिद्ब्रह्मविदो द्विजाः । समाकूढसमिवाशे पुनराधेयमिष्यते ॥२॥

(७१८) इत्युभयातिक्रमप्रायश्चित्तम् ।

१२ पुनराधानम् ।

वक्ष्यामि पुनराधेयं जयन्स्वामितो मतम् । अग्न्याधेयीयसंभारान्यथासंभवमाहरेत् ॥
उपलेपादिकं कृत्वा संभारान्निदधाति तान् । संभारेष्वाद्घात्याग्निं श्रोत्रियादिगृहाहृतम्
पर्यूहनादिकं कृत्वा संस्कृत्याऽऽज्यं च पूर्ववत् । स्रुवेण जुहुयादाज्यमयाश्चेत्यनयैकया
स्थालीपाके त्वतिक्रान्ते यद्यन्याग्नौ स्वयं यजेत् । स्वाग्नावन्यो यजेद्यद्वा कार्यः पथिकृतश्चरुः
आज्यं द्वादशकृत्वस्तु गृह्णित्वा पूर्येत्स्रुचम् । तथा चाऽऽज्याहुतिः कार्या सा पूर्णाहुतिरिष्यते
स्रुवपूर्णाहुतिर्वा स्यादित्येके याज्ञिका विदुः । प्रायश्चित्ते कृते पश्चादतीतमपि कर्म वै ॥
कार्यमित्येक आचार्या नेत्यन्ये तु विपश्चितः ॥७॥ (७२५) इति पुनराधानविधिः ।

१३ अग्नेरायतनाद्बहिर्गमने ।

अर्वावशम्यापरासात्तु बहिरायतनाद्गतम् । प्रायश्चित्तसमाप्त्यन्तं समर्थो जीवितुं यदि ॥
इदं त इत्यृचा तस्य स्थानेऽग्निं प्रक्षिपेत्पुनः । आज्याहुतीश्च जुहुयाद्ब्रह्म्याहृत्याहृत्यैश्च पूर्ववत्
अतिक्रान्तो यदा शम्यापरासमनलो भवेत् । चरुः पथिकृतः कार्यः पूर्णाहुतिरथापि वा
॥ ३ ॥ (७२८) इत्यायतनादग्नेर्बहिर्गमने प्रायश्चित्तम् ।

१४ इध्माधानोत्तरं हविषि दुष्टे ।

इध्माधाने कृते दुष्टं प्रधानहविरत्र चेत् । तत्स्थाने जुहुयादाज्यमदुष्टं च जुहोत्यथ ॥
एवं समाप्य यद्दुष्टं तदप्यप्सु क्षिपेत्पुनः । अन्वाधानादिको यागः पुनः कर्तव्य एव तु
॥ २ ॥ (७३०) इति दुष्टे हविषि प्रायश्चित्तम् ।

१५ इध्माधानतः पूर्वदुष्टे ।

प्राग्निध्माधानतो दुष्टे प्रधानहविषि त्वथ । तद्ब्रविः पुनरुत्पाद्य पूर्ववत्समापयेत् ॥
अङ्गानां चेद्ब्रविर्दुष्टं तदप्यप्सु क्षिपेत्पुनः । स्विकृद्ब्रविषो दोष आज्येनैव समापयेत्
॥ २ ॥ (७३२) इतीध्माधानात्पूर्वदुष्टहविःप्रायश्चित्तम् ।

१६ नखाद्यमेध्यभक्षणे ।

प्रच्युतैस्त्वु नखैः केशैः कीटैर्वाऽमेध्यभक्षेविभिः । वसासूकशुष्कमज्जास्थिमूत्रविण्मेददूषिकैः
श्लेष्माद्यैरपि भिन्नैर्सेर्दुष्टानि स्युर्हनीषि तु । भिन्नानि चैव सिक्तानि दुष्टानि स्युः क्षिपेज्जले

॥ २॥ (७३४) इति नखाद्यमेध्यप्रक्षेपे प्रायश्चित्तम् ।
१७ सुगादिनाशे ।

सुवचेद्विधेत तर्ह्यन्यामाहृत्य जुहुयाद्धविः । वानस्पत्यानि भिन्नानि प्राग्दण्डान्यनिले क्षिपेत्

॥ १ ॥ (७३५) इति सुगादिनाशे ।

१८ अग्निसंसर्गे ।

संसृष्टो यस्य गृह्याग्निरन्यगृह्याग्निना यदि । चरुर्विनिचये कार्यो यद्वा पूर्णाहुतिर्भवेत् ॥
अग्निर्गुणी भवेदेषु विविचित्वादिको गुणः । चरुः क्षामाय कर्तव्यो गृहदाहेषु वै भवेत्
(७३७) इत्यग्निसंसर्गे ।

१९ शवाग्न्यादिसंसर्गेषु ।

शवाग्निना तु संसर्गे कुर्वीत शुचये चरुम् । पचनाग्नेस्तु संसर्गे संसर्गाय चरुर्भवेत् ॥
वैद्युतेन तु संसर्गे कुर्यादप्सुमते चरुम् । प्रायश्चित्तचरुस्थाने पूर्णाहुतिरिहेष्यते ॥ २ ॥
पर्वण्यार्ताश्रुपातेन कुर्याद्द्रवतभृते चरुम् । समानतन्त्रं कुर्वन्ति पार्वणेन तु कर्मणा ॥
स्याचेत्पवित्रयोर्नाशः स्यात्पवित्रवते चरुम् ॥४॥ (७४१) इति शवाग्न्यादिसंसर्गेषु ।

२० अनादिष्टप्रायश्चित्तम् ।

प्रायश्चित्तविशेषस्य यत्र नोक्तो मषेद्विधिः । होतव्याऽऽज्याहुतिस्तत्र भूर्भुवःस्वरितीह तु
स्वयं ज्वलित उद्दीप्यस्वेति द्वाभ्यां समिद्द्वयम् । आधेयमुपघाते तु पुनस्त्वेत्यनया समित्
अकृताप्रयणोऽशीयान्नवान्नं यस्तु वै ततः । वैश्वानराय कर्तव्यश्चरुः पूर्णाहुतिस्तु वा ॥
द्विषदन्नं यदा भुङ्क्ते तत्राप्येष चरुर्भवेत् ॥ ४ ॥ (७४५) इत्यनादिष्टप्रायश्चित्तम् ।

२१ कपालनाशादौ ।

कपालनाशेऽप्येष स्याच्छ्रवणाकर्मनामनि । कपालं तद्भवेद्विन्नं प्रागेव श्रपणाद्यदि ॥१॥
तदा तत्रोक्तमन्त्रेण कपालं संदघात्यथ । अभिन्नो घर्म इत्याभ्यामप्सु तत्प्रक्षिपेद्यथ ॥
तच्चेदशुचिसंबद्धमाभ्यामेव क्षिपेज्जले । अन्यच्चाशुचि संबद्धं मृन्मयं मित्रमेव वा ॥
सूमिर्भूमि तु मन्त्रेण प्रक्षिपेदेव तज्जले ॥ ४ ॥ (७४८) इति कपालनाशादौ ।

२२ पुरोडाशभेदे ।

मिद्येद्यदि पुरोडाश उद्गच्छेद्यथा यदि । किमुत्पतासिमन्त्रेण बर्हिष्येनं निधाय तु ॥
अभिमन्त्रयते तं च मा हिंसीरिति मन्त्रतः । श्रूयते मृतशब्दश्चेद्यजमाने तु जीवति ॥
अग्नये सुरमिमते चरुः पूर्णाहुतिस्तु वा ॥ ३ ॥ (७५१) इति पुरोडाशभेदे ।

२३ यमलजनने ।

अथ यस्य वधूर्गौर्वा जनयेच्चैत्रमौ ततः । स मरुद्भयश्चरुं कुर्यात्पूर्णाहुतिमथापि वा ॥१॥
(७५२) इति यमलजनने ।

२४ आयतनाद्दहिराहुतिपतने ।

आहुतिर्हूयमाना तु वहिः स्कन्देत चेद्यदि । देवाञ्जनमग्न्यज्ञ इत्यनेनामिमृश्य ताम् ॥
द्रुपश्चैत्याहुतिं तां च प्राक्षिपेदनले पुनः । देवाञ्जनेति सर्वत्र स्कन्धं त्वभिमृशेद्वहिः ॥
निमित्तानन्तरं सर्वप्रायश्चित्तं भवेदिह ॥३॥ (७१५) इत्यायतनाद्दहिराहुतिपतने ।

२५ मन्त्रदेवतादिविपर्यासे ।

प्रागेवोत्पद्यते दोष आज्यसंस्कारतो यदि । प्रायश्चित्तं भवेदाज्यसंस्कारानन्तरं ततः ॥
व्युत्क्रमो देवतानां तु संकल्पादौ भवेद्यदि । (X मन्त्राणां व्युत्क्रमस्तद्वद्धोमादौ तु भवेद्यदि
मध्यात्पूर्वार्धतश्चेति व्युत्क्रमोऽस्य भवेद्यदि) । द्रव्याणां व्युत्क्रमः स्याच्चेतया निर्वपणादिषु
यद्देवान्गृह्यात्वा ब्रह्मा जुहुयात्तु स्वराहुतिम् । यन्मुख्यं स्वगृहे द्रव्यं होमकर्त्रे ददाति तत्
यजमानस्तु जुहुयाद्ब्रह्माभावे स्त्रुवाहुतिम् । कस्मैचद्ब्रह्मणायास्मिन्पक्षे द्रव्यं ददाति तत्
होतव्यैकाऽऽहुतिस्तत्र व्याहृत्यारूयैः समुच्चयात् । यागानां व्युत्क्रमं ज्ञात्वा इदं कृत्वा
यजेत्ततः ॥

अविज्ञाते विपर्यासे विहिता देवताः स्मरन् । इष्टवांस्तत ऊर्ध्वं तु व्युत्क्रमेऽवगते सति
प्रायश्चित्तमिदं कृत्वा यागान्नाऽऽवर्तयेत्तदा । यदा त्वविहितां देवतां स्मरन्निष्टवांस्तदा ॥
प्रायश्चित्तमिदं कृत्वा यागं त्वावर्तयेत्कृतम् ॥८॥ (७६३) इति मन्त्रदेवतादिविपर्यासे ।

२६ अपक्वहविरादौ ।

यदा हविरपक्वं स्यात्तेनैव हविषा यजेत् । चतुःशरावमात्रैस्तु पक्वद्वीहिसिरोदनम् ॥
भोजयेत्तेन चान्नैः चतुरो ब्राह्मणानथ । बहुदग्धमदग्धं वा किञ्चिदेव यदा हविः ॥
शिष्टेनेष्ट्वा पुनर्यागः स्यादारम्याऽऽदितस्तदा । कृत्स्नं दग्धं यदा तत्स्यात्पुनरुत्पादयेद्वहिः
स एव यागः कर्तव्यः पुनर्यागस्तु नेष्यते । मध्यात्पूर्वार्धतोऽनन्तं यदि दृष्टं हविर्भवेत् ॥
तस्यैव हविषोऽवघ्नैर्मध्यात्पूर्वार्धतः पुनः । सभाकूटसमिन्नाशे पुनराषेय इष्यते ॥९॥
श्रीतोक्तमविरोधयन्मृग्यं तु शतशस्तिवदम् । वीर्यायन इदं प्राह लोपे पञ्चमलेषु च ॥
एतेभ्यः पञ्चयज्ञेभ्यो यद्येकोऽपि च हीयते । मनस्वत्याहुतिस्तत्र प्रायश्चित्तं विधीयते ॥
एवं द्व्यहं त्र्यहं वाऽपि प्रमादादकृतेषु तु । तिलस्तन्तुमार्तुर्हृत्वा चतस्रो वारुगीर्जयेत्
दशाहं द्वादशाहं वा निवृत्तेषु च सर्वतः । चत्सो वारुगीर्हुत्वा कार्यस्तन्तुमश्चरुः ॥
अकृन्वा पञ्चमं यज्ञं पञ्चानां वाऽष्टकादिषु । उपवासन शुद्धिः स्यात्सुमन्तार्भतमार्दिशम्

X कंसस्था काणिका येऽचिका ।

स्नातकव्रतलोपे तु प्रागश्चित्तमभोजनम् ॥ ११ ॥ (७७४) इत्यपकड्विरादिप्रायश्चित्तम् ।
इत्याश्वलायनगृह्यकारिकासु भट्टकुमारिलस्वामिविरचितासु तृतीयोऽध्यायः ॥ ३ ॥

अथ चतुर्थोऽध्यायः ।

१ दाहविधिः ।

अनाहिताग्निदेहस्य संस्कारविधिरुच्यते । आग्नेय्यां दाहदेशः स्यान्नैर्ऋत्यामथवा दिशि ।
भवेदमित आकाशः स देशो बहुलौषधिः । उन्नतो मध्यतस्तद्वत्सर्वतो निम्न एव च ॥
उद्वास्यानि समूलानि कण्ठकप्रमृतीनि षट् । ऊर्ध्वबाहुनरायामं स्वातं प्राग्दाक्षिणांयतम् ॥
पश्चरत्निमित्तं तिर्यग्घस्ताद्द्वादशाङ्गुलम् । याम्यप्रवणमाग्नेयीप्रवणं वा करोति तत् ॥
स्नापयित्वाऽथ तं प्रेतं नलदेनानुलिप्य च । प्रतिमुञ्चति तन्मालामलंकुर्युः कलेवरम् ॥
जपां प्रतिनिधिं केचिदूचिरे नलदस्य तु । कुर्युः प्राक्शिरसं प्रेतं यस्मिन्नेव नयन्ति तु ।
पादमात्रमवच्छिद्य मूलतोऽहतधाससः । आविष्णादं समासाद्य प्रत्यग्ग्रेण वाससा ॥
अङ्गुल्यप्राग्द्वेद्यावत्पाष्णिप्रभृतिरस्य तु । तत्पादशब्दवाच्यं स्याज्जयन्तवचनं यथा ॥
तस्याधस्तादथ भवेदन्यद्वासस्तु लौकिकम् । तस्य पुत्रा अवच्छेदं संगृहीयुस्ततः परम् ॥
प्रभूतं बर्हिंराज्यं च कर्मण्यत्रोपकल्पयेत् । गृहे तु मरणे सम्यग्जस्रं नीयते यदा ॥
गृहात्प्राच्यामुदीच्यां वा नद्यादौ नीयते तदा । जीवने च दा तस्य बहिमारोपयेत्सुधीः ॥
सहैव नीयते तत्र ज्वालयेद्विधिपूर्वकम् । प्राणोत्क्रमणदेशात्तु ध्रियमाणं तु तां दिशि
औपासनं नयेत्पूर्वं बर्हिंराज्यं स्वयं तथा । कृष्णाजिनं च चमसं तिलानुदकमण्डलम् ॥
नयन्त्यग्निधुना वृद्धा अयुजस्तत्कलेवरम् । गोयुक्तशकटेनैके प्राहुः प्रेतं नयेदिति ॥ १४ ॥
अव्यवयिन नयनमेषामिह कर्मणि । अधःकृतोपवीतास्तु प्रविमुक्तशिरोरुहाः ॥ १५ ॥
अकृत्वोपारि वस्त्रं च गच्छन्तीह सुतादयः । यो ज्येष्ठः स स पूर्वो यः कनिष्ठः स स पृष्ठतः
एवंभूतास्तु गच्छेयुरमात्याः प्रेतपृष्ठतः । तद्देशं प्राप्य तत्सर्वमर्वागैव निधाय च ॥
कर्ताऽऽव्यथ शमीशाखयोदकेनाप्रदाक्षिणम् । प्रोक्षत्यपेत वीत त्रिभुत्रान्ते त्रिः पारित्रजन्
केचिद्दूर्तोदकेनैति सूत्रमन्यदधीयते । स्नातं प्रोक्ष्यानलं तस्य निधायेत्तरपश्चिमे ॥ १९ ॥
प्रणयेच्चमसेनापो बहूनेरुत्तरदेशतः । तन्त्रं नास्त्यत्र भगवन्नारायणवचो यथा ॥ २० ॥
प्राचीनावीतिना कार्यं बौधायनवचो यथा । स्वाते हिरण्यशकलं निधायाऽऽस्ये तिलानपि
चिनुयाद्दहनागलमिधमभूतां चितिं ततः । आस्तृणाति चित्तौ बर्हिंरूर्ध्वलोमाजिनं च तत्

उत्तरेणानलं हृत्वा चितौ संवेशयन्ति तम् । प्रेतस्यांत्तरतः पत्नी चितौ संवेशयन्त्यथ
तां देवर उदीर्ष्वेति शिष्यो बोत्थापयेदृचा । छिद्राणि शीर्षकस्थानि सप्त प्रेतस्य संप्रतम्
हिरण्यशकलैरारयप्रभृन्गन्यपिधाय च । अवकीर्य घृताभ्यस्तांस्तिलान्प्रेतकलेवरे ॥२९॥
पात्राणां योजनं नारित बोधायन्वचो यथा । नेष्टं रिषष्टकृदाद्यत्र शीषं कार्यमिति स्थितिः
अथेमन्त्रे चमसं पूर्णपात्रानुपन्त्रणम् । आज्यस्योत्पवनं तूष्णीं कुर्वन्तीह तु कर्माणि ॥
सर्वं जान्वाच्य जुहुयात्स्रुवेणाऽऽज्याहुतीरिमाः । अज्ञये स्वाहा कामाय स्वाहेत्यौपासने ततः
अथ लोकाय स्वाहेति तृतीयाहुतिरिष्यते । अथानुमतमे स्वाहा चतुर्थ्याहुतिरिष्यते ॥
जान्वाच्य त्वेव जुहुयात्पञ्चमी हृदि तस्य तु । अस्माद्वै त्वमजायेथा अयं त्वदधिजगताम्
देवदत्त स्वर्गाय लोकाय स्वाहेति चाऽऽहुतिम् । सिग्वाताद्यपरे कुर्युस्तभार्थप्राप्तिसंचितम्
ततः प्रज्वालयेदग्निं दह्यमानानुमन्त्रणम् । प्रेहि प्रेहीति पञ्चानां तृतीयागुह्यरेदथ ॥
पणैनमग्ने विदहः पूपात्वेति चतुष्टयम् । चतस्र उपसर्पेति सोम एकेभ्य इत्यृचा ॥
पञ्चायोरूपसावस्वित्येका तरयानुपन्त्रणे । इमे जीवा इति जपेत्कर्ता सव्यावृतान्तु ते
तूष्णीमेवैत्रेऽमात्याः कर्त्रा साध्यमतः परम् । पृष्टतोऽनीक्षमाणस्तु गच्छेयुरुदकस्थिरम्
जयन्तस्त्वाह सर्वंपामयं मन्त्रो भवेदिति । सकृन्निमज्य ते सर्व एकैकमुदकाञ्छाळिम् ॥
स्त्रिंशैर्भोदका दह्युरयुग्मा दक्षिणामुखाः । गोत्रं नाम च निर्दिश्य त्वेतत्त उदकं त्विति
उत्तीर्य परिधायान्यान्यार्द्राण्यपीडयेत्सकृत् । उदगग्राणि वासोसि शोपणाय वितन्वते
आतारकोदयात्त्र देशेऽमी सर्व आसते । दृश्यमानेष्वर्धेषु सूर्ये वा रश्मिवर्जिते ॥
कनिष्ठप्रथमा ज्येष्ठजघन्या यान्ति मन्दिरम् । अश्मानमन्त्रं चैव गोमयं चासतानथ ।
तिलाश्चाप उपस्पृश्य प्रविशेयुर्गृहं ततः । निर्शयस्या न पचेदन्न क्राताद्यन्न तु भुञ्जते ॥
नाधीयत इदं सूत्रं वेचिदृह्यवितो द्विजाः । पत्नीमपि दहेदेवं मर्तुः पूर्वं मृता यदि ॥
अग्निं कानां दहेदेवं कपालजहविर्भुजा । अग्निवर्णं कपालं तु तप्त्वा तत्र विनिक्षिपेत् ॥
करीपादि ततो योऽग्निर्जातः स तु कपालजः । पुरोपनयनान्प्रेतं दहेत्स्मृत्युक्तमार्गतः ॥
यत्स्मिन्देशे स्थिता वाहस्ततोऽभ्यत्र मृतो यदि । चरुः पयिकृतः कार्यः पूर्णाहुतिरथापि वा
अन्यदीयेन वत्सेन या गौः स्तनपयोधरा । आ शरिराहृतेऽन्त्याः पयसा होम इष्यते
अन्यस्या अपि होतव्यं पयसा तदसंभवे ॥ ९७ ॥ (८२१) इति ढाहविधिः ।

२ पाळाशविधिः ।

शरीराणि न विन्देरन्देशान्तरमृतस्य चेत् । पलाशपर्णवृन्तैस्तु कुर्युस्तत्प्रतिरूपकम् ॥

दद्यात्त्रिंशत्संश्लिष्वर्धं त्रींशत्तु दशैव च । उरसि त्रिंशत् दद्याद्द्विंशतिं जठरे तथा ॥
 बाह्वोर्द्वयोः शतं दद्याद्दश बाह्वुङ्गुलीषु च । द्वादशार्धं वृषणयोरष्टार्धं शिश्न एव च ॥
 ऊर्वोर्द्वयोः शतं देयं षष्ट्यर्धं जानुजङ्घयोः । दश पादाङ्गुलीषु स्युख्णामूत्रेण बन्धनम्
 स्नाप्यालङ्कृत्य तद्रूपं कुर्यात्तम्यार्धमर्शनम् । अयं स देवदत्तस्तस्यायमौपासनम्विति ॥
 पूर्वोक्तेन प्रकारेण तद्रूपं संस्करोत्यथ । कृष्णपक्षे ऽधीयेत् यद्यह् । प्रातरहुतीः ॥ ९ ॥
 शेषाभृतं जुहुयाद्दशपर्यन्ताः पक्षहोमवत् । तदानीमेव जुहुयात्सायंकालाहुतीरपि ॥ ११ ॥
 सायं त्रियेते चैत्सायमाहुतीर्जुहुयादथ । तदानीमेव जुहुयात्प्रातःकालाहुतीरपि । ७ ॥
 रुवृद्धृतीन्मन्त्रेष्टं मन्त्रं तन्त्रं च हांसयोः । दशै चापि प्रकुर्वीत स्थालीपाकं तदैव तु ॥
 होमदशै न कर्तव्यौ पुनर्यदि स जीवति ॥ १० ॥ (८३१) इति पालाशविधिः ।

३ आशौचसंक्षेपः ।

त्रियेतापवस्येऽह्नि नैवेनं याजयेत्तदा । त्रियेताधिश्रिते नित्ये होमद्रव्ये हविष्षु वा ॥
 यथा निःशेषदग्धानि तथा तानि दहेत्तदा । बर्हिण्यासादितेष्वेव हविष्पु त्रियेते यदा ॥
 यासां पारिगृहीतानि देवतानां हवीषि तु । चतुर्थ्यन्तानि नामानि तावतीनां वदेदथ ॥
 स्वाहाकारेण युगपत्सर्वाणि जुहुयादथ । नेष्टं म्विष्टकृदाद्यत्र शेषकार्यमिति स्थितिः ॥
 त्रिरात्रं मरणेऽमात्यासवक्षारलवणाशिनः । महागुरुमृतौ वर्ज्यं दानमध्ययनं तथा ॥
 द्वादशाहं दशाहं वा सपिण्डेषु मृतेष्वपि । माता पिता तथा तद्ददाचार्यश्च महागुरुः ॥
 दशाहमेव ते वर्ज्यं यद्यप्रत्ता मृताः स्त्रियः । एकदेशं तु योऽधीते तस्मिन्विष्टे मृते सति
 यः समानोदकस्तस्य मरणेऽपि तथैव च । भ्रतानां मरणे तद्ददजातदशने मृते ॥ ८ ॥
 असंपूर्णमृते गर्भे त्रिरात्रं वर्जयेदथ । सहाध्यायिमृतौ चैकग्रामिष्ठे श्रोत्रिये मृते ॥ ९ ॥
 एकाहं वर्जयेदन्न नाऽऽशौचं तु विधीयते । स्मृत्युक्तं तद्विजानीयाद्दशाहं शावमित्यथ ॥
 वर्ज्यमध्ययनं त्वेव नाऽऽशौचं यम्य वै मृतौ ॥ ११ ॥ (८४२) इत्याशौचसंक्षेपः ।

४ अस्थिसंचयनम् ।

अस्थिसंचयनं कृष्णदशम्या ऊर्ध्वमाचरेत् । एकादश्यां त्रयोदश्यां पञ्चदश्यामथापि वा
 फल्गुनाद्वयमाषाढौद्वयं प्रोष्टपदाद्गम् । षड्म्यरत्वन्यत्र नक्षत्रे कर्माग्निचयनं भवेत् ॥
 कृष्णपक्षादि न स्याच्चेत्सपिण्डाविरणोदधः । मृत्युत्तकाले कर्तव्यमस्थिसंचयनं तदा
 पुंसामस्थानि चिनुयुः कुम्भे रक्षणवजिते । स्त्रीणामस्थानि चिनुयुस्तादृक्कुम्भ्यामिति स्थितिः

ऋचाऽप्रदक्षिणं शीतिकेशीति त्रिः परिव्रजन् तत्प्रोक्षति शमीशाखाऽम्भोभिः क्षीरामिश्रितैः
 अयुजोऽमिथुना वृद्धाः पादतः प्रभृति क्रमात् । अङ्गुष्ठोपकनिष्ठाभ्यां गृहीत्वैकैकमस्थितत्
 तथा कुम्भे च दधति शब्दस्तु न भवेद्यथा । शूर्पेण मसमं संशोध्य सूक्ष्मार्थिन्यवधाय च
 य उक्तो दाहदेशोऽत्र तल्लक्षणवति त्वय । यत्राऽऽपो नामिस्थन्देरन्वर्षाभ्योऽन्यास्तथाविधे
 गर्ते खान्वाऽस्थिकुम्भं तमवदध्युरुपेत्युच्यते । कर्ता ब्रूयादिमं मन्त्रं स एवात्रोत्तरानपि ॥
 उच्छ्वश्र्वभ्वेत्युच्यते पांसुन्प्रक्षिपेदवटे ततः । उच्छ्वश्र्वमाना पृथिवी सुतिष्ठत्विन्वृचं जपेत्
 उक्ते स्तम्भान्मृचा कुम्भमपिधाय कपालतः । यथा कुम्भो न दृश्येत पांसुभिः पूरयेत्तथा
 ततोऽनवेक्षमागत्य स्नात्सैकोद्दिष्टमाचरेत् ॥ १२ ॥ (८९४) इत्यस्थिसंक्षयनम् ।

५ एकोद्दिष्टम् ।

एकोद्दिष्टे भवेदेक उद्देश्यो ब्राह्मणोऽपि च । अर्घ्यपात्रं भवेदेकं पाणावेकाऽऽहुतिर्भवेत्
 एकः पिण्डो भवेत्तस्मिन्नह्नयेव निमन्त्रणम् । दैवं धूपं च दीपं च स्वधाशब्दं च वर्जयेत्
 पितृशब्दो नमःशब्दः सूक्तादिश्रावणं न च । कशिपुपर्वहेणान्तं स्याद्ब्राह्मणसमीपतः
 प्राचीनावातिना कार्यं पच्छोचादि च पूर्ववत् । तिलोऽसिमन्त्रस्योहः स्यात्तूष्णीमर्घ्यनिवेदनम्
 अथाऽऽच्छादनदानान्तमर्घ्यदानादि पूर्ववत् । उद्धृत्य भोजनार्थान्नादन्नभक्तं घृतेन तु ॥
 देवदत्ताय स्वाहेति जुहोत्येकाहुतिं करे । अम्भानिनयने मन्त्रस्योह इत्यादि वृत्तिकृत्
 भुक्तशेषान्नमात्रेण पिण्डमेकं तु निर्वपेत् । गोत्रं नाम वदेत्प्रेतस्यायं ते पिण्ड इत्यथ
 अनुमन्त्रादि सर्वं स्यादमन्त्रमिति स्थितिः । पूर्ववद्दक्षिणान्तं स्यात्संविषज्यार्थमिरम्यताम्
 एकोद्दिष्टं नवश्राद्धवर्जितेऽयं विधिः स्मृतः । नवश्राद्धेषु सर्वं स्यादेकोद्दिष्टममन्त्रकम्
 ॥ ९ ॥ (८६३) इत्येकोद्दिष्टम् ।

६ सपिण्डीकरणम् ।

वत्सरे द्वादशाहे वा सपिण्डीकरणं भवेत् । एकः प्रेतो नियोज्योऽत्र द्वौ दैवे नियमेन तु
 त्रयो नियोज्याः प्रेतस्य त्रिषु पित्रादिषु द्विजाः । पितामहादिभिः सार्धं मातरं तु सपिण्डीयेत्
 कुर्यात्पार्ष्णवत्सर्वं विशेषस्त्वेष उच्यते । अर्घ्यपात्राणि चत्वारि प्रेतस्य त्वेकामिष्यते ॥
 तत्पितृभृतीनां तु त्रीणि पात्राणि करुष्येत् । उपविष्टं द्विजं प्रेतमेकोद्दिष्टवदर्चयेत् ॥
 प्रेतपात्रे तिलांस्तूष्णीं प्रक्षिपेन्मन्त्रतस्त्रिषु । चत्वार्यर्घ्यपात्राणि गन्धमारुच्येस्तथाऽर्चयेत्
 समानीत्र ऋचा प्रेतपात्रं त्रिषु निनीय तत् । कृत्वाऽऽच्छादनदानान्तं भोजनार्थान्नमुद्धरेत्
 करेषु पूर्ववद्धृत्वा शेषं दद्याच्च पाणिषु । शेषं पाणितले दत्तं नाश्रीयाद्भोजनादधः ॥
 अम्भानिनयनान्तं स्यादन्नदानादि पूर्ववत् । प्रेतोद्देशेन पिण्डैकं त्रीन्पिण्डान्मन्त्रतस्तैतैः

निदध्याग्निषु पिण्डेषु प्रेतपिण्डं विभज्य च । तृचेन मधुवोतति संगच्छध्वं द्वृचृचेन च ॥
 पिण्डानुसन्त्रणादि स्यादां स्वस्तीति विसर्जयेत् । यद्वा मृत्युक्तमार्गेण सपिण्डीकरणं भवेत्
 ॥ १० ॥ (८८३) इति सपिण्डीकरणम् ।

७ अथ शान्तिः ।

गुरुर्देषां मृतभते वै शान्तिकर्म प्रकुर्वन्तः । हिरण्यपशुपुत्रादिकीर्त्तयामाणाश्च कुर्वन्ते ॥ १ ॥
 क्रियां मन्त्रवर्ती ज्येष्ठः कुर्वाद्दर्शं तदिष्यते । उदयात्प्राकृतमनानः पचनार्थिं समेखलम्
 क्रव्यादमाग्निमर्धचेनाऽऽशां याग्यां नयन्त्यथ निशि मस्मान्तमनलं प्रक्षिपन्ति चतुष्पथे
 रुव्यान्रुःकरैः सव्यैरग्नाना अप्रदक्षिणम् । त्रिः परिव्रज्य तं वह्निमनवेक्ष्याऽऽगताः पुनः
 स्नान्ति सर्वे ततः केशप्रभृतीन्वापयन्त्यथ । स्नातास्ते कुम्भपणिकं कमण्डलवादिकाञ्चवान्
 वल्पयेयुस्तथा सर्वे शमीकुसुममालिनः । इधं च परिधीश्चापि कल्पयेयुः शमीमयान्
 अरणी च शमीमयानवनडुद्धोमयं तथा । नवनीतं तथाऽश्मानं वल्पयेयुरतः परम् ॥
 यावत्यः स्युर्युवतयस्तत्र वै रवीयमन्दिरे । तावन्ति कुशपिञ्जूलान्युपकल्प्य ततः परम्
 अपराह्ण इहेवायमित्यर्धचेन मन्थयेत् । स बहूनिः पचनस्तं च ज्वलयन्तः समासते ॥
 वदन्तः कुलवृद्धानां कथा आशान्तरात्रतः । शान्तरात्रे गृहं प्राप्य दक्षिणद्वारपक्षतः ॥
 आरभ्य सिद्धेद्वधारामोत्तरद्वारपक्षतः । तन्तुं तन्वन्नृचा धारां तां ह्न्वा संततामथ ॥
 प्रज्वलयौपासनं तस्य पश्चादास्तीर्य चर्म च । प्राग्धीर्धूमूर्ध्वलाम स्याद्भवेदानडुहं च तत्
 आरोहतेत्यृचाऽमात्यांश्चर्मण्यारोहयेदथ । आज्यसंस्कारपर्यन्तमन्वाधानादि पूर्ववत् ॥
 प्रथमं परिधिं प्रत्यगिमं जीवेभ्य इत्यृचा । आदध्यादितरो तूष्णीं दक्षिणोत्तरदेशतः ॥
 स्थापयित्वोदगश्मानमन्तर्मृत्युमिति त्वथ । मन्त्रोऽथ पादमात्रः स्यादिध्माधानादि पूर्ववत्
 परं मृत्यो अनुपरेत्याभिश्चतस्रभिस्ततः । जुहोत्याज्याहुतीः कुर्वन्स्वाहाकारमृगन्ततः ॥
 यथाहानीत्यृचाऽमात्यानीक्षेतेतामनः परम् । याः स्युर्युवतयस्तामैः कुशपिञ्जूलकैरथ ॥
 नवनीतमुपादाय पाणिभ्यामञ्जतेऽक्षिणी । अङ्गुष्ठोपकनिष्ठाभ्यामक्ष्णोर्युगपदञ्जनम् ॥
 पिञ्जूलान्यनवेक्षं तु ताः क्षिपेयुः स्वपृष्ठतः । अज्ञाना युवतीरीक्षेतेमानारीरिति त्वृचा ॥
 अश्मन्वतीत्यृचाऽश्मानं कर्ताऽभिमृशति त्वथ । पश्चादभिमृशेयुस्तं तूष्णीमवेतरे पुनः ॥
 अग्निनाऽन्डुहा सार्धं गोमयेनाम्बुधारया । आपोहिष्टेन्यृष्टा तृचेनाविच्छिन्नया सिच्य-

मानया ॥ २१ ॥

औपासनममात्येषु नयत्सु परितस्तदा । कर्तेशान्यां दिशि स्थित्वा परीमे गमृचं जपेत्
 अनड्वान्परिणेतव्यः पिङ्गलो योऽत्र वर्णतः । अथ ग्विष्टकृतं हुन्वा होमशेषं समापयेत् ॥
 आच्छाद्याहतवस्त्रेण रभ्ये तूपविशन्ति ते । अर्कोदयेऽस्वपन्तस्ते सर्वे तत्र समासते ॥

[अ०४ख०८] भट्टकुमारिलस्वामिप्रणीता आश्वलायनगृह्यकारिकाः । २२३

आदित्य उदिते सर्वे सौर्यादीनि जपन्ति ते । प्रकुर्वीताऽऽज्यमागान्तं संस्कृत्यान्नं जुहोत्यथ
अप नः शोशुचेत्याभिरष्टाभिः प्रत्यृचं ततः । हुत्वा म्विष्टकृतं चाथ होमशेषं समापयेत्
ब्राह्मणान्मोजयित्वैतान्स्वस्त्यृद्ध्यादि च वाचयेत् । गौः कांस्यं चाहतं वासस्त्रीणि तेभ्यो
दशात्यथ ॥ २७ ॥ (९००) इति शान्तिकर्म ।

८ ग्रन्थोपसंहारः ।

ऋक्शाखाध्यायिने विप्रे तपोज्ञानक्रियान्विते । दातव्यं हितकामाय इति वेदविदो विदुः
विलोक्य सर्वसूत्राणि नानाऋषिमतानि च । ज्ञानार्थं ऋषिकानां तु मयोक्ता गृह्यकारिकाः
उक्तान्यत्रैव कर्माणि शाकल्यवचनोऽब्रवीत् ॥३॥ (९०३) इत्युपसंहारः ।

इत्याश्वलायनगृह्यकारिकासु भट्टकुमारिलस्वामिविरचितासु चतुर्थोऽध्यायः॥४॥

=====

समाप्ता इमा भट्टकुमारिलविरचिता आश्वलायन-
गृह्यकारिकाः ।

=====

अथाऽऽश्वलायनीयगृह्यसूत्रप्रतीकानामकारादिवर्णक्रमः ।

प्रतीकानि ।	पृष्ठम् ।	प्रतीकानि ।	पृष्ठम् ।
अ.		अथ दधिसक्तून्	८९
अंकुष्ठिट्ट	१३३	अथ पशुकल्पः	२९
अक्षतघानाः	९८	अथ पार्वण	२४
अक्षतेस	११	अथ ऋषाधितस्य	९२
अक्षाराख्य	२२	अथ शूलगतः	१३३
अगदः सोमेन	१०३	अथ श्वोमूते	१७
अगमनीयां	९३	अथ सयं प्रातः	४
अग्न आयुंषि	१२	अथ स्वस्त्ययनं	२३
अग्नये स्वाहेति	२४	अथ स्वाध्यायम्	८९
अग्निं परिसमुह्य	४७	अथ स्वाध्यायवि	८४
अग्निना वा	६८	अथ अग्निमुपसमावाय	१२१
अग्निमीळे	८९	अथाग्निमुपसमावाय पश्चा	३९
अग्निमुखा वै	१२९	अथाग्ने जुहोति	१२८
अग्निर्मे होता	९३	अथाऽऽचमनीयेनाऽऽवा	९७
अग्निरिन्द्रः	१०	अथाऽऽचमनीयेनान्वा	९८
अग्निवेलाया अग्नि	१२०	अथातः पञ्च	८२
अग्निहोत्रदेवनाम्पः	४	अथातः पार्वणे	१२३
अङ्गारो वावदीति	८०	अथातोऽध्यायो	८८
अङ्गुलीरेव	१६	अथातो वास्तु	७६
अङ्गुष्ठोपकानि	११६	अथानवेसं	११८
अजां वैकवर्णां	१०९	अथापराजितायां दिश्यवस्थाय स्व	१००
अत ऊर्ध्वं त्रिरात्रं	२२	अथापराजितायां दिश्यवस्थायाम्नि	१२२
अत ऊर्ध्वमक्षार	९१	अथापि विज्ञायते	८८
अतो वृद्धो जगति	९९	अथाप्यृच उदा	३
अथ ऋषयः	८७	अथावदानानां	१९
अथ काम्यानां	९२	अथामिन्नप	८०
अथ खलु यत्र	६	अथास्यै मण्डला	३४
अथ खलुचावनाः	१२	अथास्यै युग्मेन	३९

प्रतीकानि	पृष्ठम्	प्रतीकानि ।	पृष्ठम् ।
अथास्यै शिखे	१९	अन्नं ब्राह्मणेभ्यः	२२
अथैतां दिश	१०९	अन्नमन्त्रे	१३०
अथैनानि पात्राणि	१०८	अन्यद्वा कौ	७६
अथैतान्युपकल्प	९९	अन्वञ्चं प्रेतं	१०९
अथैतैर्वाप्तु	७८	अन्वञ्चोऽमात्याः	१०६
अथैनं सारय	१०१	अपः प्रदाय	१२९
अथैनच्छपयति	८	अपरासु स्त्रीभ्यः	७२
अथैनमन्तर्वे	१०६	अपरिजाते	११४
अथैनमन्वीक्षित	१०१	अपरिणयि	१८
अथैनान्प्रोक्षति	२६	अपरेणाग्निं	९०
अथैनामपरा	१९	अपरेद्युरन्वष्टव्यम्	७०
अथैनामुच्छ्रूय	८०	अपामञ्जली	४६
अथोदङ्ङावृत्य	१३६	अप्पूर्वं	१२६
अथोपविशन्ति	१२२	अप्यनडुहः	६८
अथोपेतपूर्वस्य	९२	अप्रच्छिन्नाग्रा	८
अदन्तजाते	११४	अप्रत्तासु च	११४
अधिके प्रशस्तं	७८	अप्रत्यारुथायिनं	९०
अधिज्यं कृत्वा	१०७	अभयं नः	६९
अध्येष्यमाणः	८९	अभित आकाशं	१०६
अनाहिताग्नेः	६३	अभिप्रवर्तमाने	७९
अनार्ताऽभ्यना	९६	अभिप्रवर्तमानेषु	११
अनिन्दितायां	९१	अभिमतं	१३१
अनिरुक्तं	९२	अभिवादनयिं	३९
अनिष्ट्वा वा	१०३	अभ्यनुज्ञायां	१२८
अनुदेश्यमि	९४	अभ्युदियाच्चेद	९३
अनुलेपनेन	९६	अमात्यानन्ततः	१३७
अनुस्तरणीं	१०९	अमात्येभ्यः	६०
अनुस्तरण्या	११०	अमा पुत्रो	१०९
अनूत्तरमत्रि	७६	अमुष्मै स्वाहेति	१०
अन्तर्भृत्यं	१२१	अयुग्मानित	७४

प्रतीकानि ।	पृष्ठम् ।	प्रतीकानि ।	पृष्ठम् ।
अयुजानि	३९	अहं वर्ष्म सजा	९६
अयुजो वा	७४	अहिरिव भोगैः	१०१
अर्द्धमणं	१८	अहीनस्य	९४
अरङ्गगे वावदीनि	८०	आ.	
अरणीमूर्धोः	१०९	आगावीय	८२
अलक्षणे	११६	आच न्नेष्वेके	१३१
अलंकृत्य	१४	आचान्तोदकाय	९८
अलंकृतं	४९	आचार्यः समन्वा	९०
अवर्त्रीर्थो	११७	आचार्यः श्वशुर	९६
अवस्तं च	१७	आचार्यान्तृपीन्	९१
अवदानैर्वा	३१	आजमन्नाद्यकामः	३९
अवमृष्टा	१०२	आज्यभागौ हुत्वा	८९
अवहतांस्त्रिः	२६	आत्मनि मन्त्रान्	९९
अविच्छिन्नगा	७९	आ त्वाऽहार्धमन्तरे	१००
॥	८१	आदित्यमीश	४६
अविप्लुतः स्यान्	६०	आदित्यमौशनसं	१०२
अवगाधितं	९३	आदित्यस्य वा	११३
अश्मनस्तेजोऽसि	९६	आदित्यो मे	९२
अश्मन्वतीरीयते संरभध्वमित्यर्धर्चेन	२०	आ द्वाविंशत्	४४
अश्मन्वतीरीयते संरभध्वमित्यश्मानं	१२२	आर्द्रामन्नाद्य	९९
अष्टमीमिषून्	१०१	आपूर्यमाण	३९
अष्टमे वर्षे	४४	आप्लुत्य वाग्गतः	४३
अष्टौ पिण्डान्	१६	आमद्भैरिन्द्र	९९
असंदर्शने	१३४	आयतं चतुरस्रं	७९
अंमावमि	३७	आयतीर्यासा	८२
अस्तमितेऽपां सुपूर्णं	७८	आयुष्यमिति	९७
अस्तमिते ब्रह्मौदन	९०	आवृत्तैव कुमार्यै	३९
अस्तमिते स्थाली	९९	”	४०
अस्तु स्वधेनि	१३२	”	४३
अस्माकमुत्तमं	७६	आवृत्तैव पर्याग्नि	३०

प्रतीकानि	पृष्ठम् ।	प्रतीकानि ।	पृष्ठम् ।
आवृत्तैव हृदय	३१	उत्तरपश्चिमे	१०६
आशंसन्त	१०२	उत्तरपुरस्ता	११२
आश्वयुज्या	६२	उत्तरमाश्लेषं	२७
आ षोडशा	४४	उत्तरया धनुः	१११
आसते स्वपन्त	१२२	उत्तरया पांसून्	११७
आसेचनवन्ति	१०९	उत्तरां वाचयेत्	१०१
आहवनीयश्चेत्	१११	उत्तरामुत्तरया	१९
आहिताग्निश्चेत्	१०२	उत्तरार्धत्	२८
इ.		उत्तरेणोत्क्रम	२०
इतरपाण्य	१२६	उत्ते स्तभ्नामीति	११७
इत्यनुपेत	९२	उदगयन आपूर्य	११
इत्येवंविद्यज	१३७	उदरे पार्त्री	१०९
इदं वत्स्यामः	९८	उदित आदित्ये	१२२
इध्मावर्हिषोश्च	२९	उदीरतामवर	६७
इन्द्रायेन्द्र	९	उद्धृत्य घृताक्तं	१२८
इमं जीवेभ्यः	१२१	उपनिषदि गर्भ	३३
इमा नारी	१२२	उपरतेषु	१२१
इमे जीवा	११२	उपरि सपिधं	९९
इष्ट्वाऽन्यमुत्सृजेत्	१३८	उपश्चामय	१०२
इह प्रियं	२१	उपस्थे शम्भं	१०९
उ.		उभयीमुभय	९९
उक्तं गृहप्रपदनं	८१	उभयोः संनि	१९
उकं वृषले	१०७	उरसि ध्रुवां	१०८
उक्तानि वैता	१	ऊ.	
उच्चैरूर्ध्वं	९८	ऊर्णास्तुके	१९
उत्तरतः पत्नीं	१०७	ऊर्ध्वमर्ध	१३४
उत्तरतोऽग्नेर्दर्म	१३६	ऊ.	
उत्तरतोऽग्नेः शग्नि	२९	ऊनेन स्थूणां	८०
उत्तरतोऽग्नेर्नीहि	४०	ऊत्विजो वृणीने	५२
		ऊत्विजो वृत्वा	९९

प्रतीकानि ।	पृष्ठम् ।	प्रतीकानि ।	पृष्ठम् ।
ऋषभं मा	७६	ओ.	
ऋषभो दक्षिणा	३६	ओदनं कृसरं	६७
ऋषिभ्यः तृतीयं	५१	अपूर्वा व्याहृतीः	८५
ए.		अपूर्वा व्याहृतीः सा	९०
एककृतिकेन	९६	ओप्योप्य हैके	१८
एकबर्हि	११	ओषधिवन	७७
एकस्यां वा	६६	ओषधीनां	८८
एकाः श पशोः	३१	क.	
एकदशे	४४	कण्टकिक्षीरिणः	१०४
एकाहं स ब्रह्म	११४	कण्टकिक्षीरिणस्तु	७७
एकैकस्याव	३१	कनिष्ठपथमाः	११३
एतदुस्सर्जनं	९२	कपोतश्चेदगारं	९४
एतयाऽन्यानपि	७५	कर्णयोः प्राशिन्न	१०९
एतस्मिन्काले	१२८	कर्णयोरुपनिधाय	३७
एतस्मिन्नवाग्नौ	३१	कर्तारं यजमानः	३०
एता एव	९१	कर्ता वृषले	१०७
एतां दक्षिणा	६५	कर्पूष्वेके	७१
एताभ्यश्चैव	५	कलशात्सक्तूनां	६०
एतेन गोदानं	४३	करमाषमित्येके	१३४
एतेन माधवर्षे	७४	करयाणेषु	२१
एतेन वा	५१	करयाणैः सह	५५
एतेनाग्ने	५५	कस्य ब्रह्मचार्यसि	४७
एवं त्रीन्	३४	कामं कृष्ण	११४
एवं प्रातः	९४	कामं तु त्रीहिवत्	२४
एवमतिमृष्टस्य	९९	काममनाद्ये	१२५
एवमनाहिताग्निः	५५	काम्या इतराः	२५
एवमुत्तरतः	४२	कालश्च	५२
एषा मेऽष्टकेति	६८	किं पिबति	३३
एषोऽवदान	१८	कुमारं जातं	१६
एषोऽवभृथः	२८	कुलमग्ने	१३

प्रतीकानि ।	पृष्ठम् ।	प्रतीकानि	पृष्ठम् ।
कुष्मभकः	८९	घोषवदाद्य	१८
कृताकृतं केश	९२	च.	
कृताकृतमाज्य	९	चतसृषु	१३५
कृष्णामेके	१०९	चतुःशरावस्य	१७
केशशब्दे	४३	चतुरक्षरं वा	३८
केशश्मश्रुलोमनखान्युदक	,,	चतुर्थे गर्ममासे	३५
केशश्मश्रुलोमनखान्त्युक्तं	१०४	चतुर्भिः सूक्तैः	१३६
कीतोत्पन्नेन	११३	चतुर्वा	३६
क्षिप्तगोने	९४	चन्द्रमा मे	९३
क्षीरोदकेन	११६	चन्द्रमास्ते	९४
क्षुरतेजो	४२	चरवः	९२
क्षुत्वा जृम्भित्वा	९३	चरितव्रतः	२२
क्षेत्रं प्रकर्ष	८१	चरितव्रताय	९१
क्षेत्रस्यानु	,,	चैत्ययज्ञे	३२
क्षेत्राच्चेदुमशतः	१४	छ.	
ग.		छित्त्वा चैकं	१०९
गणानासा	८२	ज.	
गर्तेष्ववकां	७८	जपित्वाऽग्निः	९४
गर्भाष्टमे वा	४४	जपेद्वा	९३
गाम्	१०९	जानुमात्रं	७८
गाः प्रतिष्ठ	८२	जायोपेये	९१
गार्हपत्यश्चेत्	१११	जमूतस्येव	१०१
गुरवे प्रस्त्रक्ष्य	९८	जीवं रुदन्ती	२०
गुरुणा	११७	ज्ञातौ चासपिण्डे	११४
गुरौ चासपिण्डे	११४	ज्यायान्	९५
गोमिथुनं	४४	त.	
ग्रहणान्तं	४९	नं चतुष्पथे	११८
ग्रामकामाः	१०२	तच्छंयोरा	७९
घ.		तच्छमीशाखया	७८
घृतौदनं	३९	तत्सवितुः	९१

प्रतीकानि ।	पृष्ठम् ।	प्रतीकानि	पृष्ठम् ।
तत्सहस्रसार्तं	७८	तृष्ठाञ्ज्ञात्वा	१३०
तथाऽऽज्यभागौ	९	तेजसा ह्येवाऽऽस्मानं	४८
तणोत्सर्गे	९०	तेषां दण्डाः	४९
तं दह्यमान	११२	तेषां पुरस्तात्	१२
तदाचार्याय	१५०	तेषां मेखलाः	४९
तं दीपयमाना	१२०	तैजसाश्ममय	१२५
तदेषाऽभियज्ञ	११	तैत्तिरं ब्रह्म	३९
तद्यदशौ	८३	त्रयः पाकयज्ञाः	१
तद्वो दिवो	७६	त्रिरात्रमक्षार	११३
तं वर्धयेत्	१३४	त्रिरात्रमितरेषु	११४
तस्म त्पुरुषस्य	२७	त्रिर्जामद	१७
तस्मिन्नाहिं	१-७	त्वमर्यमा भासि	१२
तस्य दर्शपूर्ण	२४	द.	
तस्य पुरस्तात्	३०	दक्षिणपश्चिमे	१०६
तस्य वाससा	४८	दक्षिणपूर्व	११
तस्याग्निहोत्रेण	२३	दक्षिणपूर्वा	७५
तस्याध्यंसौ	४७	दक्षिणाग्निः	११२
तस्यै तस्यै	२५	दक्षिणाप्रवर्णं	१०३
तस्यैतानि	९८	दक्षिणाप्रवगे	७७
तस्यैव मांसस्य	७०	दक्षिणे केश	४१
तानेतान्	८३	दक्षिणे पार्श्वे	१०८
तानेव कामान्	९२	दक्षिणे हस्ते	११
ताः प्रतिग्राह	१२६	दधन्यत्र	१०४
तामुत्थापयेत्	१०७	दधानि मध्वा	९६
तासां गृहीत्वा	४१	दधिमधु	४०
तासां पापयित्वा	३०	दर्भान्द्विगुण	१२५
तां हेके	५८	दशाहं सपिण्डेषु	११४
तुषान्फली	१३६	दुर्विज्ञेयानि	१३
तूष्णीमघारौ	२६	देवताश्चोपांशु	२५
तृतीये वेपे	४०	देवतास्तर्पयति	८७

प्रतीकानि ।	पृष्ठम् ।	प्रतीकानि ।	पृष्ठम् ।
देवयज्ञो	८३	नापितं शिष्यात्	४२
देवस्य त्वा	९७	नाम चास्मै	३८
देवानां प्रतिष्ठे	९६	नामांसो मधु	९९
द्वादशारात्रं	११४	नाव्या चेन्नदी	३२
द्वादश वर्षाणि	४९	नासिकयोः	१०९
द्वादशे वैश्यं	४४	नास्य ग्राम	१३७
द्वितीयं मथि	५८	नास्य प्राश्नीयात्	"
द्व्यक्षरं प्रतिष्ठा	३८	नास्य ब्रुवाणं	"
ध.		नित्यानुगृहीतं	२३
धनुर्हस्तात्	१०७	नियोगात्तु	१३७
धनुश्च क्षत्रियाय	"	निवेशनं पुनः	६४
धन्वन्तरियज्ञे	३२	निवेशनमलं	६२
ध्रुवमरुन्धती	२०	नैके कांचन	१२
ध्रुव मां ते	६१	नैनस्यां रात्र्यां	११३
ध्रुवमुं ते ध्रुवा	६१	नैनमन्तरा	६१
न.		नैनानुनयेत्	४४
नक्तं वाग्भियः	६	नोद्धरेत्प्रथमं	१२७
न तृप्तिं	९८	न्यस्तमार्त्विज्यं	५४
न त्वेवा	६८	प.	
न नक्तं	९८	पञ्चमीमुरासि	१११
नमः शौनकाय	१३९	पञ्चम्यां हस्तेन	८८
न मांसम	५५	पञ्चम्येषुधिं	१०१
नक्षत्रेण	७६	पवित्राभ्यामाज्य	७
नवाक्षरान्	७४	पशुकल्पेन	६९
न वृक्ष	९८	पशूनामुपतापे	१३८
न सर्व	५८	पश्चाच्छामि	३०
न हापशुः	१३८	पश्चात्कारयिष्यमाणः	४०
नात्र सौविष्ट	६४	पश्चात्कारयिष्यमाणस्य	४१
नात्र हर्षे	२८	पश्चादग्नेः स्व	६५
नानुत्सृष्टः	१३८	पश्चादग्नेर्हृषद्	१९

प्रतीकानि ।	पृष्ठम् ।	प्रतीकानि ।	पृष्ठम् ।
परिणीय	१७	प्रदक्षिणं परीत्य	६१
पवित्राम्या	७	प्रदक्षिणमाग्नि	१६
पाकयज्ञाना	२९	प्रदक्षिणमुपचारः	७४
पाणिग्रहणादि	२३	प्रध्वारयन्तु	१०१
पात्र्या पलाशेन	१३५	प्रयाण उपपद्य	२०
पादयोः शूर्प	१०९	प्रवासादेत्य	३९
पादौ प्रक्षाला	५६	प्रसंख्याय है	६२
पालाशो ब्राह्म	४५	प्रसव्येन	१२६
पिङ्गलोऽनड्वान्	१२२	प्रसृष्टा भन्तु	१२७
पिण्डपितृयज्ञ	७१	प्राग्वोद्भवा	८४
पिण्डैर्व्याख्यातं	१२५	प्राङ्मुखस्तिष्ठन्	९४
पिण्डयौ चैके	११०	प्राचीनावीती	८७
पीठचक्रेण	१०५	प्राजापत्यं तन्	९१
पीतं वैश्यय	७८	प्राजापत्यस्य	३४
पुरःतात्	४६	प्राणापानयोः	९९
पुरोदयादग्नि	११७	प्रादुष्करण	२४
पूर्वासु पितृभ्यः	७२	प्राप्यागार	११३
पूर्वेष्टुः पितृभ्यः	६६	प्राप्यैवं भूमि	१०६
पृषातकमञ्जलिना	६२	प्रेष्यति युग	१११
श्रीर्णमास्यां	६४	प्रोक्षणादि	१३५
प्रकीर्षान्न	१३१	व.	
प्रक्षालितपादो	५७	बर्हिराज्य	१३८
प्रच्छिद्य	४२	बर्हिषि पूर्ण	२८
प्रच्छिनत्ति	४१	बहुशौषधिकं	१०४
प्रजावज्जीव	३४	बह्व्रं भवति	७७
प्रतिपुरुषं	८७	बजिवतो	८१
प्रतिमयं चेतु	३२	बुद्धिमते	१३
प्रत्तासु च	११४	बुद्धिरूप	११
प्रत्यभिपार्थ	१७	ब्रह्मचर्यासि	४८
प्रत्यम्यनुज्ञा	१२८	ब्रह्मणे ब्रह्म	९


प्रतीकानि ।	पृष्ठम् ।	प्रतीकानि ।	पृष्ठम् ।
ब्रह्मा च धन्वन्तरि	९	मार्गशीर्ष्या	६३
ब्रह्माणमेव	१२	मालेति चेत्	६६
ब्रह्मा वैतानि	४१	मांसि मांसि	७४
ब्राह्मणान् भोजयित्वा	५१	मुञ्चामि त्वा	९३
ब्राह्मणान्भोजयेत्	७०	मेखलामाबध्य	४८
ब्राह्मणाञ्श्रुत	१२३	मौञ्जी ब्राह्मणस्य	४९
ब्रह्मणा योद्धु	९८	य.	
ब्राह्मण्यश्च	३६	यक्षमगृहीतस्य	५४
ब्राह्मण्याश्च	२०	यज्ञोपवीती	९४
६० भ.		यज्ञियायां	१३४
भिवान् भिक्षां	१०	यत्तु समानं	१९
भित्त्वा चैकं	१०९	यत्र बाणाः	१०२
॥	॥	यत्र सर्वत आपः प्रस्यन्देरन्ता	७८
भोगं चर्मणा	१३६	यत्र सर्वत आगे म	७७
॥	॥	यत्र सर्वत आपः प्रस्यन्देरन्ते	१०४
मिधुपर्कमा	५७	यत्रैतं पूज	९७
मिध्यमस्थूणायाः	७९	यत्रोदक	११३
मिध्यमाष्टकायां	९१	यथाकुलधर्म	४२
मिध्यापूर्वार्धाच्च ह	२७	यथान्धाय	९१
मिध्यात्पूर्वार्धात्पश्चा	२८	यथावकाश	६९
मध्येऽगारस्य	८१	यथाशक्ति	४८
मध्ये हवींषि	२७	यदस्य कर्मणो	२८
मन्त्रविदो	६९	यदि तूपशा	२३
मन्त्रेण हैके	४७	यदि नाधीयात्	३३
ममाग्ने वर्चः	९७	यदि नाना	२६
मयि मेधां	४८	यदि पाणि	१२९
महद्वै भूतं	९८	यदि वासांसि	४९
माना रुद्राणां	९९	यद्वचोऽधीते पय आहु	८६
मातुः पिता	४०	यद्वचोऽधीते पयपः कुरुषा	८६
मा नो अग्ने	६०	यद्यत्किंचात्	९०

प्रतीकानि ।	पृष्ठम् ।	प्रतीकानि ।	पृष्ठम् ।
यद्युमयो	२५	वयमद्येन्द्रस्य	७६
यद्यु वै विदे	३२	वयमु त्वा	९४
यद्यु वै स	२६	वयसामम	९९
यमिन्कुश	७७	वंशमात्रिय	८०
यस्या दिशो	९९	वंशान्तरेषु	७९
यावानुह्राहुकः	१०३	वामदेवमक्ष	७६
युगपत्त्राप्तौ	११२	वार्षिकमित्येतत्	९१
युग्मानि त्वेव	३८	वासे वासे	२१
युग्मान्वृद्धि	७४	त्रिगुल्फं	१०४
युवतयः पृथक्	१२१	विज्ञायते चक्षुषी	२७
युवानमत्स्यां	७७	विज्ञायते तस्य	८८
युवा सुवासा	४७	वित्तस्यवर्क	१०३
यून ऋत्विजः	५२	विद्यान्ते गुरुं	९८
येन घाता	४२	विराजो दीहः	५७
यो मे राजन्	९३	विवाहाग्निममनः	२०
र.		विवाहाग्निमुप	२१
रक्षोभ्य इति	६	विश्वेभ्यो देवेभ्यः	६
रथमारो	७५	विष्टरः पाद्यं	५६
रश्मीन्समृशेत्	,,	वीणागायिनौ	३६
राज्ञे च	५९	वेणुरसि	९७
रुद्राय महा	१३४	वैद्यं चरित्र	१३४
रुद्राय स्वा	१३५	वृक्षा उधृत्य	११०
रुद्रास्त्वा त्रै	५७	वृक्षापचारः	,,
रोमान्ते हस्त्रं	१६	वृषभो दक्षिणा	३६
ल.		व्याधितस्या	५४
लोहिनं क्षत्रि	७८	व्यापमात्रं	१०३
लोहायसं	११०	ब्रीहियवमतीभिः	२९
व.		,,	८०
वध्वेज्जला	१७	,,	१३४
वपाश्रपणी	३०	श.	

प्रतीकानि ।	पृष्ठम् ।	प्रतीकानि	पृष्ठम् ।
ज्ञान्तातीर्थं जपन्तु	१३८	संपूपन्विदुषा	११
ज्ञान्तातीर्थं जपन्तु	१३९	समन्वारब्धे	४६
शं नो भवन्तु	६०	समवत्तधानं	१०९
श्वरदि वसन्ते	१३३	समवस्त्रवे	७७
श्यामित्र एषः	३०	समानग्रामीये	११४
शिरस्त आम	१३४	समानीव	८९
श्रीतोष्णामि	९६	समाप्यो प्राक्	९९
शुन्धि शिरो मुखं	४३	समावृत्तो	९०
शृतानि हवीषि	२६	समिधौ वा	९३
श्मश्रूणीहो	४३	समिधं त्वाह	९९
श्रावण्यां पौर्ण	९९	समिधमेवापि	२
श्रेष्ठं स्वस्य	१३३	समुच्चयमेके	१२
श्वेतं मधुरा	७८	समोप्य वा	२६
ष.		स यावन्मन्येत	८६
षड्भिवोत्तरैः	१३९	सर्पदेवजनेभ्यः	६१
षण्मासानधीयति	९०	सर्पिर्वा मन्त्र	९६
षष्ठे मास्यन्न	३९	सर्वे वा	९८
षोडशे वर्षे	४३	सर्वतोभयात्	१००
स.		सर्वरुद्रयज्ञेषु	१३६
स एवाविदा	११२	सर्वा यथाङ्गं	११०
स एष शूल	१३८	सर्वाः सेनाः	१३७
संग्रामे समु	११	सर्वाणि ह वा	१३६
सजूर्जतुमिः	६३	सर्वाण्युच्छ्रय	१३७
संचयनमूर्ध्व	११६	सर्वा दिशो	१०२
सत्यं यशः श्रीः	९८	सर्वान्वा ये	९२
सदस्यं सप्त	९३	सर्वेभ्यो भूतेभ्यः	९
सदूर्वासु	८०	सर्वे वा सर्वेषां	४९
सप्तम्याऽध्वान्	१०१	सर्वैर्मन्त्रैश्चतुर्थं	४२
संपन्नमिति	१३०	संवत्सरमा	४४
संपूषन्नध्वने	९९	संवत्सरं वैके	२३

प्रतीकानि	पृष्ठम् ।	प्रतीकानि ।	पृष्ठम् ।
संश्लिष्याद्वा	१०२	सौविष्टकृतं	११
संसदमुपया	७९	सौविष्टकृत्य	७०
संस्थिते भूमि	१०३	स्वधा पितृभ्य	६
संहाय अतो	६९	स्वधिते मैत्रं	४१
संहाय सौर्याणि	६६	स्वप्नममनोज्ञं	९२
सव्य उपभृत्	१०८	स्वयं चतुर्थी	१०१
सव्यं जन्त्रचय	१११	स्वाहेत्यथ	६
सव्यं शूद्राय	९९	स्तुहि श्रुत्	९९
सविता ते हस्तं	४९	स्त्रीभ्यश्च सुग	७१
सव्ये बाहौ	१०६	स्थालीपाकं	१३८
स समिधमाधाय	४७	स्थिरौ गावौ	७९
सायं प्रातर्भिक्षेत	४९	स्नातकाय	९६
सायंप्रातः स	,,	स्मृतं निन्दा च	९७
सायमुत्तरा परा	९४	ह.	
सार्धकालमेके	११	हतो भे पाप्मा	९८
सावित्रीमन्वाह	८९	हविरुच्छ्रष्टं	२९
सावित्र्या	९०	हराय मृडाय	१३९
सुत्रामाणं	७६	हुता अग्नौ	२
सुमन्तुजैमिनि	८७	हुत्वा मधुमन्थ	७१
सुसंचितं संचित्य	११६	हेमन्तशिशिर	६६
सृष्टं दत्त	१३०	होतारमेव	९३
सोदके पश	७८	हौम्यं च	२४
सोमप्रवाकं	९४	हृदयदेशे	४८
सोमो नो	३६	हृदये हृदयं	११०

इत्याश्वलायनीयगृह्यसूत्राणामकारादिवर्णानुक्रमः समाप्तः ॥



१ प्रथमं परिशिष्टम् ।

एतद्विदं ब्रह्मचारिणमनिराकृतितं संवत्सरावधं चार-
यित्वा व्रतमनुयुज्यानुक्रोशिनो मन्त्रयादुत्तरमहः ।

यान्येतानि महाव्रतवर्ज्यान्यनुक्रान्तान्यहानि तानि मन्त्रब्राह्मणसूत्राध्ययनेन तदर्थ-
ज्ञानेन च विदित्वा तेषामहनामेकाहाहोनसत्रमात्रं च यो वेद स एवैतद्विद उच्यते ।
ब्रह्मचारिग्रहणं यो ब्रह्मचारी विद्यां समाप्य ज्ञानं कर्तुं न शक्नोति, द्वादश वर्षाण्य-
ध्ययनं कुर्वन्नपि न किञ्चिद्ग्रहीतुं शक्नोति, तमपि ब्रह्मचारिणमनेतद्विदमप्येतानि
व्रतानि ग्राहयित्वा तान्वेदभागानध्याप्याऽऽश्रमं स्वसामर्थ्यानुगुणं प्रवेष्टुं शिक्षेतेत्येवमर्थम् ।
अनिराकृतिनमनुत्सृष्टाध्ययनम् । एवंविधं ब्रह्मचारिणं व्रतं ग्राहयित्वा संवत्सरावधं
काळं चारयित्वा ततस्तस्मै ब्रह्मचारिणेऽनुक्रोशिन आत्मगुणयुक्तायोत्तरमहर्षिहात्रं
प्रब्रूयात्प्रथमं ब्रूयादित्यर्थः । अहराधिकारे पुनरहर्ग्रहणस्येदं प्रयोजनं तदहर्षिषायकं
वेदभागमर्षावगमनपर्यन्तमनुष्ठानयोग्यं ग्राहयितव्यमिति ।

महानाम्नीरग्रे ।

महाव्रतानुचचनात्पूर्वं महानाम्नीरग्रे व्रतदेशनादिश्रवणान्तं कृत्वाऽनन्तरे संवत्सरे
महाव्रतं ग्राहयित्वा ततोऽनन्तरे संवत्सरे उपनिषद् इति क्रमः ।

उदगयने पूर्वपक्षे श्रोष्यन्वहिर्यामात्स्थालीपाकं
तिलमिश्रं श्रपयित्वाऽऽचार्याय वेदधीत ।

आचार्येणानुक्तं श्रोष्यन्ब्रह्मचार्युदगयने आपूर्यमाणपक्षे ग्रामाहूहिर्निष्कम्प शुषौ दैशे
होष्यन्वर्षेण पार्वणवत्तिलमिश्रं स्थालीपाकं नवम्भो देवताभ्यस्तूष्णीं निर्वपिप्रोक्षणे कृत्वा
श्रपयेत्, तत आचार्याय वेदधीत विज्ञापयतीत्यर्थः ।

विदिते व्रतसंशयान्पृष्ट्वा लघुमात्राच्चेदापत्का-
रिताः स्युरन्वारब्धे जुहुवाद्मावाग्निश्चरति प्रावि-
ष्ट ऋषीणां पुत्रो अधिराज एषः । तस्मै
जुहोमि हविषा घृतेन मा देवानां सोमुहद्-
भाधेय सो अस्माकं सोमुहद्भागधेयं स्वाहा
या तिरथी निषद्वतेऽहं विधरणी, इति । तां
स्वा घृतस्य धारया यजे संरधनीमहं स्वाहा ।

१ च. 'वर्जान्य' । २ च. 'द्विदित्युक्तं' । ३ च. 'शिक्षयति' । ४ क. क. 'णं तं मा' । ५.
'णं सद्भ्याह' । ५ घ. 'चारिणां' ।

यस्मै त्वा कामकामाय वयं सम्राड्यजामहे ।
 तमस्मभ्यं कामं दत्त्वाऽथेदं त्वं घृतं पिव
 स्वाहा । अयं नो अग्निर्वरिवः कृणोत्वयं
 मृधः पुर एतु प्रभिन्दन । अयं शत्रूञ्ज-
 यतु जर्हषाणोऽयं वाजं जयतु वाजसाती
 स्वाहा । असूयन्त्यै चानुमत्यै च स्वाहा ।
 प्रदात्रे स्वाहा । व्याहृतिभिश्च पृथक् ।

विदिते शृतः स्थालीपाक इत्यवगते व्रतसंशयान्ब्रतापराधान्पृच्छेत् । ते यदि पृष्टा
 लघुमात्रात्कारणात्प्रवृत्तिनिमित्तादापत्कारिताश्चेदशावाग्निरित्यादिभिर्जुहुयात् प्रायश्चि-
 त्तान्तरं कर्तव्यम् । + लघुमात्राश्चेदिति पाठं लघुमात्राश्चेद्भवन्ति ब्रतापराधा इत्यर्थः । अथ
 चेत्कामकृता महान्तश्च व्रतापराधा] गुरुप्रमाणकं प्रवृत्तिकारणं बुद्धिपूर्वं वा करोत्यप-
 राधास्तत्तदनुसृतं प्रायश्चित्तं कारयित्वा पुनर्ब्रतमादिश्य ततः संवत्सरे पूर्णं एवं श्राव-
 येत् । विदित इति वचनं शृतः स्थालीपाक इति विदित एव व्रतसंशयप्रश्नप्रवृत्त्यर्थम् ।
 अन्वारब्धे ब्रह्मचारिण्याचार्यो जुहुयादशावाग्निरित्येवमादिभिरत्रैव पठितैर्मन्त्रैर्व्याहृति-
 भिश्च । पृथगिति समस्तव्याहृतिनिवृत्त्यर्थम् ।

हुत्वाऽऽहृतं स्थालीपाकं सर्वमशानेति ।

हुत्वेति वचनमेतैर्मन्त्रैर्हुत्वा स्विष्टकृतेऽवदाय तमहुत्वेव निषाय ब्रूयात्संप्रोषितव्यमि-
 त्येवमर्थम् । एतं स्थालीपाकं सर्वमशानेत्यत्र संप्रैषः । ततश्चैरुशेषं ब्रह्मचारी सर्व-
 मशीयात् ।

भुक्तन्नपपापञ्जलिपूर्णमादित्यमुपस्थापयेत्वं

ब्रह्मणा ब्रह्मणिरसि व्रतं चरिष्यामि तच्छ-

भयं तन्न शक्यं तेन रक्ष्य समिति ।

भुक्तवन्तमित्यत्र वचनं न केवमशाने संप्रैष एवाशनमपि कर्तव्यमेवेत्येवमर्थम् ।
 उपस्थापित्यत्रिष्टयाऽऽदित्यमित्यत्र ब्रूयादित्येवमर्थम् । ततो ब्रह्मचार्यद्भिः
 पूर्णाञ्जलिनाऽऽदित्यं मन्त्रेणोपतिष्ठेत् ।

समाप्य संमील्य वाचं यच्छेत्कालमभिसमी-

क्षमाणो यदा समयिष्यादाचार्येण ।

+ यथुत्थिहचान्तर्गतो ग्रन्थो घ पुस्तकस्यः ।

१ ख. ग. ल. च. झ. *म् । अथ चेद्गुरु* । २ घ. संप्रैषमि* । ३ ग. *क्ष हृतशे* । ४ घ.
 सिर्मन्त्रेणाऽऽदित्यमुप ।

समाप्यवचनमुपस्थानमन्त्रं समाप्यानन्तरं संमील्य वाचं यच्छेन्न कालविक्षेपं कुर्या-
दित्येवमर्थम् । वाग्यमनं कुर्वन्त्यस्मिन्काल आचार्येण सह समवायो मध्येतं कालं
मनसा ध्यायन्वाग्यमनं कुर्यात् ।

अयं स काल इत्याह—

एकरात्रमध्यायोर्पपादनात् ।

एकरात्रं कालमेवाऽऽसित्वाऽनन्तरे दिवस आचार्येण सह समवायं गमिष्यामीति
ध्यायेत् । कुनः । अध्यायोर्पपादनात् । अध्यायः स्वाध्यायो महानाम्नीमन्त्र इत्यर्थः ।
तस्योर्पपादनात् । उर्पपादनमन्यमुपेत्य तस्याध्ययनस्य वादनं शिष्यमुपादायध्यापन-
मित्यर्थः । एतदुक्तं भवति—य एकरात्राध्ययनेन महानाम्नीरध्येतुं शक्नोति स एका-
रात्रं ध्यायन्वाग्यमनं कुर्यादिति ।

त्रिरात्रं वा नित्याध्यायेन ।

त्रिरात्रं चैवमासीत् यो नित्याध्यायेनाध्येतुं शक्नोति स त्रिरात्रमेवाऽऽसित्वा चतु-
र्थेऽहन्याचार्येण समवायं गच्छेदित्यर्थः ।

तमेव कालमभिसमीक्षमाण आचार्योऽहतेन
वाससा त्रिः प्रदक्षिणं शिरः समुखं वेष्ट-
यित्वाऽऽहृतं कालमेवंभूतोऽस्वपन्मवेति ।

तमेव कालं प्रतिपद्यमान आचार्यो यः कालो ब्रह्मचारिणा संकल्पित इत्यर्थः । अह-
तेनानिर्वासनेन धौतेन वाससा ब्रह्मचारिणः शिरो मुखेन सहितं त्रिः प्रदक्षिणं वेष्ट-
यित्वा यथा न तद्वासः पतेत्तथोपायं कृत्वा ब्रूयादाचार्यः । एतं कालमिति संकल्पित-
प्रदर्शनार्थत्वादेकरात्रं कालमेवंभूतोऽस्वपन्मवेति त्रिरात्रं कालमिति वा ।

तं कालमस्वपन्नासीत् ।

यः संकल्पितः कालस्तस्मिन्काले सर्वदाऽस्वपन्मवेद्ब्रह्मचारी ततो गुरुः स्विष्टकृदा-
दिहोमशेषं समापयेत् ।

अनुवक्ष्यमाणेऽपराजितायां दिश्याग्निं प्रति-
ष्टाप्यासिमुदकमण्डलुमश्मानमित्युत्तरतोऽग्नेः

× ग. सह धंवासः ।

१ च. 'पवाद' । २ घ. ड. च. झ. 'पवाद' । ३ घ. ड. च. झ. 'पवाद' । ४ घ. ड.
च. झ. 'पवाद' । ५ ग. घ. ड. च. झ. 'ति । अध्ययनमध्यायः, नित्यमध्यायः, नित्यं संतत-
मित्यर्थः । एतदुक्तं भवति—यो बहुभिरैवाहोभिरध्येतुं शक्नोति स । ६ क. ग. ड. च. झ. तत्र 'स्वि' ।

कृत्वा वत्सवरीं प्रत्यगुदगसंश्रवणे षट्त्वा ।

आचार्याय वेदयीतेति शेषः । द्वितीये चतुर्थे वा दिवसे प्राप्त आचार्योऽनुवक्ष्यति । तस्मिन्नुपस्थिते सत्यपराजितायां दिशि बहिर्गामाच्छुचौ देश उल्लेखनादि कृत्वाऽग्निं प्रतिष्ठाप्य तस्योत्तरतोऽभ्यादीक्षिणाय तस्यैव च प्रत्यगुदग्यो देशस्तस्मिन्वत्सवरी बध्नाति । यथाऽग्निसर्गाप उच्यमानः शब्दो वत्सवरी न सम्यक्श्रूयते तथा बध्नीयात् । एतावत्कर्म ब्रह्मचारिणः स्वमूतः कश्चित्करोति । एतावति कृत आचार्याय वेदयीत ।

पश्चादग्नेराचार्यस्तृणेषूपविशेदपराजितां दिशमभिसमीक्षमाणः ।

एवं प्राग्नेषु तृणेषूपविशेत् ।

ब्रह्मचारी क्लेपान्परिमृज्य प्रदक्षिणमग्निमा-
चार्यं च कृत्वोपसंगृह्य पश्चादाचार्यस्योपवि-
शेत्तृणेष्वेव प्रत्यग्दक्षिणाभिसमीक्षमाणः ।

मुखगतौल्लेपाशरीरगतांश्च शोधयित्वाऽग्निमाचार्यं च प्रदक्षिणं कृत्वाऽऽचार्यं विधि-
बद्धुपसंगृह्य पश्चादाचार्यस्योपविशेत्तृणेष्वेव प्राग्नेषु प्रत्यग्दक्षिणां दिशमभिसमीक्षमाणः ।

पृष्ठेन पृष्ठं संघाय ब्रूयान्मनसा महानास्त्रीर्भौ ३ अनुब्रूहीति ।

पृष्ठं नाम शरीरस्य बहिःप्रदेशः । ब्रह्मचारी स्वपृष्ठदेशेनाऽऽचार्यस्य पृष्ठदेशं संनिधायाऽऽसित्वा मनसैवं ब्रूयान्महानास्त्रीर्भौ अनुब्रूहीति ।

पुनः पृष्ट्वाऽनुक्रोशिने समीलयेवानुब्रूयात्सपुरीषपदास्त्रिः ।

आस्मिन्नपि काले व्रतसंशयान्पृष्ट्वा पूर्ववच्चेदुब्रूयात्स्वयमपि समीलयेव ताः पुनर्नवर्षः, नव च पुरीषपदानि ताः सर्वास्त्रिनुब्रूयात् । [* ' विदा मधवन् ' इत्याद्या नवर्षः । ' एनाक्षेपेवाहि ' इत्यादीनि नव पुरीषपदानि च त्रिब्रूयात्] ।

अनूच्योन्मुच्योष्णीषमादित्यमीक्षयेन्मित्रस्य त्वा

चक्षुषा प्रतीक्षे मित्रस्य त्वा चक्षुषा समीक्षे ।

इतिकागध्याहारेण सूत्रच्छेदः । सर्वत्र जिह्वप्रत्यययोगे ' आदित्यमुपतिष्ठस्व ' ' आदित्यमीक्षस्व ' ' पिण्डमशान ' इत्येवमादिसंप्रैषं ब्रूयात् ।

मित्रस्य चक्षुषाऽनुवीक्ष इति दिशः संभाराः । पुनरादित्यं मित्रस्य त्वा चक्षुषा प्रतिपश्यामि योऽस्मान्दोष्टि यं च वयं द्विष्मस्तं चक्षुषोर्हेतुर्ऋच्छत्विति ।

भूमिमुपस्पृशेदम इळा नम इळा नम ऋषिभ्यो मन्त्रकृद्भ्यो मन्त्रपतिभ्यो नमो वो अस्तु देवेभ्यः शिवा नः शंतमा भव सुमृच्छीका सरस्वति । मा ते

ष्योम संदधि । भद्रं कर्णेभिः शृणुयाम देवाः शं न इन्द्राग्नी भवतामवाभिः
स्तुषे जनं सुव्रतं नव्यसीभिः कया नक्षित्र आशुवदिति तिस्रः स्योना
पृथिवि भवेति । समाप्य समानं संभारवर्जम् ।

यदिदं महानाम्नाध्ययनमुक्तं तत्समाप्योत्तरयोरपि महाव्रतोपनिषदाख्ययोर्व्रतम-
नुयुज्यं श्रवणान्तं महानाम्नीव्रतेन समानरूपं कर्तव्यम् । अयमेव तयोर्विशेषः पूर्व-
स्मात् । संभारवर्जमिति । संभारो नाम 'श्रीप्यन्वहिर्गामात्' इत्यारम्य 'पुनरा-
दित्यं मित्रस्य त्वा चक्षुषा' इत्येवमन्तं वर्जयित्वेत्यर्थः । एतदुक्तं भवति—महा-
व्रतोपनिषदाख्ययोर्व्रतमनुयुज्यं श्रवणान्तं संवत्सरादूर्ध्वमुदगयने पूर्वपक्षे ग्रामाद्वाह्रिर्गत्वा
श्रवणमेष कर्तव्यं नान्यद्भेदादीनि ।

एष द्वयोः स्वाध्यायधर्मः ।

एष एव महाव्रतोपनिषदोर्वेदमागयोरध्ययनविधिः । यो महानाम्नीनामध्ययनविधि-
रुक्तो व्रतमनुयुज्य संवत्सरावमं चारयित्वोदगयने पूर्वपक्षे ग्रामाद्वाह्रिर्गत्वाऽऽचार्यसका-
शाग्निः श्रुत्वाऽनुप्रवचनीयं कृत्वा ततोऽध्ययनं [+कर्तव्यमिति । एतदनयोरप्य-
ध्ययने] संपादनीयमित्यर्थः ।

आचार्यवदेकः ।

अयमपि विशेषो महाव्रतोपनिषदोरध्ययने भवति । यद्येकोऽधीयीते । यथाऽऽचा-
र्योपराजितां दिशममितसमीक्षमाणो ब्रूयादेवमेकक्षेत्रेच्छिष्यस्तामेव दिशममित्मुखोऽधी-
यीत । यदि द्वौ बहवो वा तदा नायं नियम आदरणीयः । अत एव ज्ञायते—एको
द्वौ बहवो वाऽधीयीरन्निति । अध्ययन एवायं नियमः श्रावणे त्वेक एव ; व्रतादे-
शनादेरनुप्रवचनीयान्तसंस्कारस्य तन्त्रसिद्धौ प्रमाणामावात् ।

फाल्गुनाद्याश्रवणाया अनधीतपूर्वाणामध्यायः ।

एष महानाम्नादीनामध्ययनकाल उच्यते । श्रवणमात्रमेवं कृत्वा पूर्वमनधीतवन्तो
ये तेषामयं कालः । फाल्गुनमासमारभ्य श्रावण्याः पौर्णमास्या यः कालः स तेषा-
मध्ययनकालः ।

तैष्याद्यधीतपूर्वाणामधीतपूर्वाणामधीतपूर्वाणाम् ॥ १४ ॥

इत्याश्वलायनश्रौतसूत्रोत्तरपट्टके द्वितीयोऽध्यायः ॥ २ ॥

येऽधीतपूर्वास्तेऽस्मिन्कालेऽधीयीरन् । श्रावणी पौर्णमासी परावधिस्तैषी पौर्णमासी
पूर्वावधिर्यस्य कालस्य स काल इति । अभ्यासोऽध्यायपरिसमाप्त्यर्थः ॥ १४ ॥

+ धनुश्चिह्नान्तर्गतोऽयं ग्रन्थो घ. च. पुस्तकस्यः ।

२ द्वितीयं परिशिष्टम् ।

आश्वलायनसूत्रस्थवृत्तिस्थविषमशब्दानामर्थकोशः ।

अग्निहोत्रम्—(१ । २ । २) अग्निहोत्रं नाम होमस्य नामधेयम् । अग्नये होमो यस्मिन्कर्मणि तदग्निहोत्रम् । व्यधिकरणबहुव्रीहिः । द्रव्ये च ।

अतिदेशः—(१ । ३ । १ वृ०) एकत्र श्रुतस्यान्यत्र संबन्धः । ' यथा—गुरु-
वद्गुरुपुत्रे वर्तितव्यम् । ' ' प्रकृतिवद्विकृतिः करणीया ' । इत्यादि । ' अन्यत्रैव
प्रणीतायाः कृत्स्नाया धर्मसंहतेः । अन्यत्र कार्यतः प्राप्तिरतिदेशः स उच्यते ॥ '
अथवा—' प्रकृतात्कर्मणो यस्मात्तत्समानेषु कर्मसु । धर्मप्रवेशो येन स्यादतिदेशः स
उच्यते ॥ ' (न्या० को०)

अनमीवः—(१ । १६ । ९) आरोग्यकारकः ।

अपवरकादि—(२ । ८ । १३) देवगृहमहानसाद्यन्तर्गृहादि । ' दीपोऽपव-
रकस्यान्तर्वर्तते तत्प्रमा बहिः ' ।

अपसल्लैः—(२ । ९ । २) अपसव्यम् । अपसल्लैरित्यार्षः प्रयोगः । कोशे तु
' अपसल्लवि ' इतिशब्दो दृश्यते । अव्ययमिदम् । अपपूर्वात्सल्लतेरविप्रत्ययः ।
' प्रदेशिन्यङ्कुष्ठयोरन्तराऽपसल्लवि, अपसव्यं वा तेन पितृभ्यो ददाति ' इति श्राद्ध-
तत्त्वे माट्टमाण्यधृतगृह्यम् । पारस्करगृह्यसूत्रे—' आसिच्छापसल्लवि त्रिः ' (का० ३
ख० ७) इत्यत्र वर्ततेऽयं शब्दः ।

अपार्थक्यम्—(१ । २ । १ वृ०) अपगतोऽर्थो यस्मात्तदपार्थक्यम् । निष्प्र-
योजनं व्यर्थमित्यर्थः ।

अभिनिष्ठानः—(१ । १९ । ९ वृ०) वर्णः । अत्र विसर्जनीयः । अभि-
निपरस्य स्तनेर्घञ् । ' अभिनिस० ' (पा० सू० ८ । ३ । ८६) इति षत्वम् ।
अभिनिष्ठान इति वैदिकानां पाठः ।

अभिमारुकः—(४ । ९ । ३३) नाशकः ।

अभ्यात्मम्—(१ । ३ । १ वृ०) आत्मनोऽभि नामाग्रत इति अभ्यात्मम् ।

अमात्यः—(२ । १ । ८) कर्तुः कौटुम्बिवर्गः पुत्रादिः ।

अवका—(२ । ८ । १४) शैवालम् । (श० प० ब्राह्म०) वनस्पतिवि-
शेष इति केचित् । मातृदत्तस्तु ' अवका सूर्यन्तीति, अनर्थान्नरमिति विलेख । (स०
गृ० सू० २० । १ वृ०) ।

अवभृथः—(१ । १० । २४) अवभ्रियतेऽनेनेत्यवभृथः । प्रधानयज्ञसमाप्त्यङ्गविशेषः । यज्ञाङ्गभूतं यज्ञान्तस्नानं च ।

अविदासी—(२ । १ । ९) शाश्वतः, अविशुष्यत् । विदस्यति—उपक्षिणोतीति विदासी । तथा न भवतीत्यविदासी । दसु उपक्षये इत्यस्माद्धिपूर्वकाणिनिः ।

अहीनः—(१ । २३ । १४) अहर्गणसाध्यसुत्याको यज्ञविशेषः । ' अहः सः क्रतौ ' वा० ४ । २ । ४३ पा० सू०) ।

आकूतम्—(१ । ३ । ३ वृ०) अभिपायः, हेतुः, आशयः ।

आच्य—(१ । २१ । ४ ।) सप्तकोचं निपात्य । आङ्पूर्वाद्व्यर्थं ऋदञ्चते-र्यप् । ' अच् ' गतौ याचने चेत्यस्माद्वा ।

उच्चावचः—(१ । ७ । १) उदक्च अवाक्च उच्चावचः । मयूरव्यंसकादित्वात्साधुः । अनेकप्रकारकः, उत्कृष्टापकृष्टो वा । यथा मनुः—' उच्चावचेषु भूतेषु दुर्ज्ञेयामकृतात्मभिः (६ । ७३) ' उत्कृष्टापकृष्टेषु देवपश्वादिषु ' इति कुल्लूकः ।

उद्दालकघ्नम्—(१ । १९ । १ वृ०) उपनयनकालातिक्रमे सति प्रायश्चित्तरूपः कर्मविशेषः । तत्स्वरूपं यथा—मासद्वयं यावत्कथनं, मासं पयः, मासावैमामिक्षां, अष्टरात्रं घृतं, षड्रात्रमयाचिनं, त्रिरात्रमठमक्षता, अहोरात्रमुपवासः ।

उपनयेत्—उपनयनम्—(१ । १९ । १) योगरूढोऽयं शब्दः । त्रिषा हि शब्दप्रवृत्तिः । यौगिको रूढो योगरूढश्चेति । यो हि शब्दः केवलमवयवार्थमनुसृत्य वर्तमानार्थस्य बोधको भवति स यौगिकः शब्दः । यथा—पाचकः । शब्दोऽयं पचतीति पाचक इत्येवमवयवार्थमनुसृत्य ये ये पाचकर्तारस्तेषां सर्वेषामपि वाचको भवति । अतः स शब्दो यौगिक इत्युच्यते । यो हि पुनः केवलं लौकिकमेवार्थं बोधयति स रूढ इति व्याह्रियते । यथा—कुशले । ' कुशन् लाति—छिनत्ति ' इत्यवयवार्थं मनुसृत्यैव लोकप्रथितं ' प्रवीणः, कृती ' इत्यर्थमवगमयति, अतः स शब्दो कुशले रूढः । यश्चावयवार्थमनुसृत्य वर्तमानस्य लौकिकार्थस्य बोधको भवति स योगरूढ इति निगद्यते । यथा—पङ्कजम् । पङ्काज्जातमित्यवयवार्थबोधको भूत्वाऽयं पङ्कजशब्दो लौकिकं कमलशब्दार्थमभिधत्तेऽतः स योगरूढ इति ज्ञेयः । प्रकृते तु उपनयनशब्दो योगरूढ इति गायत्र्युपदेशार्थमाचार्यसमीपनयनमित्यर्थेनैव स वाचको भवति ।

उपनिषदि—गर्भदम्भनम्—(१ । १३ । १) अत्रेदमवगन्तव्यम्—वृत्तिकृतोपनिषदुल्लेखो न व्यधायि । ' एतानि कस्यांचिदुपनिषद्ग्रन्थानि ' इत्यादि वृत्तिकृतुल्लेखे बृहदारण्यकोपनिषदि षष्ठ्यायां चतुर्थे ब्राह्मणेऽयं विषयो महीयसा विस्तरेण विवृतः । स तु मूलत एवावबेद्धव्यः । अन्यत्रापि विषयोऽयमुपनिषत्सु द्वष्टि-

पथमवतरति । यथा—एतरेयोपनिषादि द्वितीयाध्याये प्रथमे खण्डे ' ॐ पुरुषो ह वो
अयमादितो गर्भो ' इत्यादिना ग्रन्थेन । मूल एव द्रष्टव्यः ।

उपस्थः—(३ । ८ । ११) उत्सङ्गः, अङ्गः । यद्यपि ' उपस्थो वक्ष्यमाणयोः '
इति नामलिङ्गानुशासनादुपस्थशब्दो वराङ्गार्थत्वेन प्रसिद्धस्तथाऽप्यस्मिन्ग्रन्थे तु स
शब्द उत्सङ्गाद्यर्थवाचक इति ज्ञेयम् । अत एव ' उपस्थे शम्याम् ' (४ । ३ । १२)
इत्यस्य व्याख्याने ' ऊर्वोरूर्ध्वप्रदेश उपस्थः ' इति वृत्तिकृतोक्तम् । ' पश्चात्कारयि-
ष्यमाणो मातुरुपस्थः ' इत्यस्य वृत्तावापि ' मातुरुपस्थ उत्सङ्ग इत्यर्थः कृतः ।
' सीदन्तु पुत्रा अदितेरुपस्थम् । स्तीर्णं बर्हिर्हविरद्याय देवाः (तैत्ति० ब्राह्म० अ०
२ प्र० ८ अनु० २ द० २) ' उपस्थम् ' इत्यस्यार्थः श्रीसायणाचार्यैः समीपे स्थातुं
योग्यम् ' इतिप्रकारकः कृतः । ' रथोपस्थ उपाविशत् ' (म० गी० १ । ४७) इत्य-
श्रोपस्थशब्द उपर्यर्थवाचकः ।

ऊवध्यम्—(४ । ९ । २१) उदरस्थमर्धजीर्णमषानम् । (वृ० भा० १ । १ । १)
' यद्वध्वमुदरस्यापवाति ' (ऋ० सं० २ । ३ । ९) इत्यत्र ऊवध्यपदस्य विद्या-
रण्यस्वामिभिः ' ईषज्जीर्णं तृणं पुरीषमित्युक्तम् । अर्धजीर्णमन्नमपरिपक्वपुरीषशब्द-
वाच्यम् (तै० ब्रा० भाष्यम् १ । ४ । २) ।

ऊवध्यगोहम्—(४ । ९ । २१ वृ०) पुरीषगूहनस्थानम् । (ऐ० ब्रा० प०
२ ख० ६ ' ऊवध्यगोहं पार्थिवम् ' इत्यत्र सायणभाष्ये ।

एकव्रतः—(१ । २१ । ७) एकसंकल्पः । एकमनस्कः ।

कक्षम्—(२ । ४ । ९ वृ०) शुष्कतृणम् ।

काश्मर्यमृथौ—(१ । ११ । ८ •) काश्मर्यस्य विकारौ काश्मर्यमृथौ ।
काश्मर्यः ' शिवणी, ' शिवण ' इत्याख्यो वृक्षः । ' श्रीपर्णा भद्रपर्णा च काश्मर्यश्वा-
प्यथ द्वयोः ' इत्यमरः ।

कुम्भसूना—(४ । ९ । २०) दमैः परिवीथ निर्मितमास्तरणम् ।

गोदानम्—(१ । १८ । १) ब्राह्मणादीनां षोडशादिवर्षेषु कर्तव्यः केशा-
न्तारण्यः संस्कारविशेषः । गावो लोमानि दीयन्ते खण्डयन्तेऽस्मिन्निति गोदानम् ।
' पुंस्रियोः स्वर्गवज्रान्पुरश्मिहम्बाणलोमसु ' इति केशवः ।

गौणी—(२ । ४ । १२ वृ०) लक्षणाभेदः । सादृश्यादिगुणादागता गौणी ।
यथा—अग्निर्माणवक इत्यादौ, अग्निसादृश्यादिनाऽग्न्यादिपदस्य गौणी वृत्तिः ।
अस्मिन्नलक्षणाभ्यामतिरिक्तैव गौणी वृत्तिरिति मीमांसकाः । सा च तदतिरिक्ता नेति
नैयायिकाः ।

चमसः--(१ । १ । १ वृ०) यज्ञियपात्रविशेषः । अष्टाङ्गुलात्मकश्चतुरस्रः ।
'स्रुकुण्ड आसीत् स्रुव ईश नासयोरिडोदरे चमसाः कर्णरन्ध्रे' (भांगव०
३ । १३ । १६)

चेत्ययज्ञः--(१ । १२ । १) कस्यै चिद्देवतायै चित्तेन प्रतिज्ञातो यज्ञश्चै-
यज्ञः । पशुस्थालीपाकादिः । 'नवसकेलेला' इति भाषा । देवपूजादिर्वा ।

चौलम्--(१ । १७ । १) चूडा-डा-प्रयोजनमस्य । चूडाकरणम् । संस्कार-
विशेषः ।

जपति--(१ । १९ । ११) 'जपानुमन्त्रणाप्यायनोपस्थानान्युपांशु' 'मन्त्राश्च
कर्मकरणाः' (आ० श्रौ० सू० १ । १ । २०-२१) इत्यत्र वृत्ति कृता जपादीनां
घण्टां लक्षणमुक्तं तदेवात्र लिख्यते ।

जपमुच्चारणं विद्यात्क्रत्वर्थमपि तद्भवेत् ।
अर्थतः कार्यलाभश्चेदर्थ एव क्रतोर्भवेत् ॥
मन्त्रमुच्चारयन्नेव मन्त्रार्थत्वेन संस्मरेत् ।
शेषिणं तन्मना भूत्वा स्यादेतदनुमन्त्रणम् ॥
एतदेवामिमन्त्रस्य लक्षणं चेक्षणाधिकम् ।
आदिः संस्पर्शनाधिक्यात्तदेवाऽऽप्यायनं स्मृतम् ॥
उपस्थानं तदेव स्यात्प्रणतिस्थानसंयुतम् ।
बाह्यं कार्यं यदेतेषु मन्त्रकाले क्रियेत तत् ॥
कर्मणः करणास्ते स्युर्निहितार्थप्रकाशनात् ।
मन्त्रेण कृत्वा मन्त्रास्ते क्रियते कर्म येषु च ॥
इदं कार्यमनेनेति न कश्चिद्दृश्येत विधिः ।
लिङ्गादेवेदमर्थत्वं येषां ते मन्त्रसंज्ञिताः ॥

जपादीनामुदाहरणानि—

जपस्य— शिरः परिगृह्य जपति अङ्गाद० (१।१५।११)

अनुमन्त्रणस्य—शं नो देवी० (४।७।८)

केवलमन्त्रस्य—कस्य ब्रह्मचार्यासि--(१।२०।७)

उपस्थानस्य—मयि मेधां० (१।२१।४)

अभिमन्त्रणस्य—ऋतमग्ने (१।५।९)

कर्मकरणमन्त्रस्य—आनः प्रजां० (१।८।९)

आप्यायनस्य—चरौ श्रप्यमाणे तापादुत्सिक्ते तमुत्सिक्तं चरुमाज्येनाऽऽप्याय-
यत्याप्याय० इति ।

ततः—(२।१।८) पिता । ' स. होवाच पितरं तत कस्मै मां दास्यतीति '
(कठोपनि० १।४)

' तत्कालाश्चैव तद्गुणाः ' इति न्यायात्—(२।३।३ वृ०) न्यायस्वरूपं
तु तद्गुणास्तत्काला एव भवन्ति । तस्य प्रधानस्य गुणा अप्रधानभिूतकर्माणि,
तत्काला नाम तस्य प्रधानस्यैव कालो येषां ते तत्काला भवन्ति । तेषामप्रधानानां
स्वतन्त्रः काश्चो नास्ति । किंतु यः प्रधानकालः स एव गौणानां काल इत्यर्थः ।
प्रकृते तु अस्तमिते सूर्ये होमो विधीयते । तद्गुणभूतानि उपलैपनादीन्यापि अस्तमित
आदित्य एव कर्तव्यानि न तु अहनीत्यर्थः ।

तन्त्रम्—(१।१।२ वृ०) अङ्गसमुदायः । अयं भावः—यत्र प्रधानकर्मणां
युगपद्भावः (सह प्रयोगः) तत्राऽऽरादुपकारकाणामङ्गानां तन्त्रं सकृदनुष्ठानं
भवति । नतु प्रतिप्रधानं पृथक्पृथक् । यद्धि सकृत्कृतं बहूनामुपकरोति तत्तन्त्र-
मित्यर्थः ।

तिल्वकः—(२।७।९) लोध्रवृक्षः । ' तिल्वकस्तु मतो लोध्रो बृहत्पत्रस्तिरी-
टकः ' इति राजनिघण्टुः ।

द्रुपसम्—(१।१७।७) श्लथं दधि । दृप्यन्ति अनेनेति । दृप—हर्षमोहनयोः ।
बाहुलकात् सः ।

द्वार्याभिमर्शनकत्—(१।१९।३ वृ०) द्वार्ये यज्ञमण्डपद्वारस्य पार्श्वस्थितौ
स्तम्भौ । तयोः अभिमर्शनं स्पर्शास्तद्वत् । द्वारि भवे द्वार्ये । ' द्वार्ये संमृश्यैवमपरानुप-
तिष्ठन्ते ' (श्रौ० सू० ९।३) । ' द्वार्ये पूर्वद्वारस्थूणे ' इति वृत्तिः ।

परिव्याधः—(२।७।९) ' पांगारा ' इत्याख्यो वृक्षः । ' कर्णिकारः
पारिव्याधः ' इत्यमरः ।

पाकयज्ञः—(१।१।३) पाकसाध्यो यज्ञः । शाकपार्थिववत्समासः ।
पाकयज्ञस्य स्वरूपं त्वेकम्—औपासनहोमो वैश्वदेवं पार्वणमष्टका मासिश्राद्धं सर्प-
बलिरीशानबलिरिति सप्त पाकयज्ञसंस्थाः । बौधायनोऽप्याह- हुतः प्रहुत आहुतः
शूलगवो बलिहरणं प्रत्यवरोहणमष्टकाहोम इति सप्त पाकसंस्थाः । अन्ये त्वाहुः—
अल्पयज्ञाः पाकयज्ञा इति ।

पिञ्जूलम्—(१।१७।८) कुशवर्तिः । मृदुकुश इत्यर्थः ।

पुगेडाशः—(३ । ६ । २ वृ०) पुरो दाश्यते दीयते इति पुरोडाशः ।
निपातनाहस्य ङः । तण्डुलादिचूर्णनिर्मितकूर्माकृतिहविर्विशेषः ।

पृषदाज्यम्—(४ । १ । १७) पृषद्विर्दधिबिन्दुभिः सहिनमाज्यम् । यथा
पुरुषसूक्ते—‘तस्माद्यज्ञात्सर्वहुतः संभृतं पृषदाज्यम्’ । पृषदाज्यं दधिभिश्चामाज्यमिति
माष्ये सायनः ।

प्रतिप्रसवः—(४ । ३ । ७ वृ०) प्रतिषिद्धैकदेशस्य पुनर्विधानम् । निषि-
द्धस्य पुनः प्राप्तिसंभावना वा । यथा—‘ न मक्षयेदेकचरानज्ञातांश्च मृगाद्विजान् ।
मक्षयेष्वपि समुद्दिष्टान्सर्वान्पञ्चनखांस्तथा ॥ श्वाविधं शल्यकं गोधां खड्गकूर्मशशां-
स्तथा । मक्षयान्पञ्चस्वप्वाहुरदुष्टांश्चैकतोदतः (म० स्मृ० ९ । १७-१८) अत्र
निषिद्धस्य सर्वपञ्चनखमांसमक्षणस्यैकदेशस्य पञ्चनखमांसमक्षणस्य विधानम् । यथा
वा—स्मार्तानां मते एकादश्यां निषिद्धस्य भोजनस्य एकादशीश्राद्धादौ प्राप्तिः संभा-
व्यते, इति । ‘ मक्षयाः पञ्चनखाः सेषागोधाक्च्छपशल्यकाः । शशश्च ’ (या० स्मृ०
१ । १७७) ‘ श्वाविच्छल्यकशशक्च्छपगोधाः ’ (वसिष्ठः) ‘ पञ्च पञ्चनखा
मक्षया ब्रह्मक्षत्रक्षेण राघव । शशकः शल्लकी गोधा खड्गी कूर्मोऽथ पञ्चमः (वा०
रा० कि० का० १७ । ३२) अत्रायं विशेषः—मनुमते पञ्चनखानां षट्कं भवति ।
याज्ञवल्क्य—वासिष्ठ—वाल्मीकिमते तु पञ्चसंख्यैव भवति ।

प्रमायुकः—(२ । ७ । १०) अल्पायुष्कः । ‘ न हास्य प्रियं प्रमायुकं भवति ’ ।
(वृ० १ । ४ । ८) प्रमायुकं प्रमरणशीलमिति तद्भाष्यम् ।

प्रासनम्—(१ । ३ । ३ वृ०) प्रक्षेपः ।

ब्रह्माञ्जलिकृतः—(३ । १ । ११) ब्रह्मणे वेदपाठार्थं कृतोऽञ्जलिर्ब्रह्माञ्जलिः ।
कृतो ब्रह्माञ्जलिर्नेन स ब्रह्माञ्जलिकृतः । ‘वाहिताग्नादिषु’ (पा० सू० २ । २ । ३७)
इत्यनेन कृतशब्दस्य परनिपातः । यथाऽऽह मनुः—‘ अध्येष्यमाणंस्त्वाचान्तो यथा-
शास्त्रमुदङ्मुखः । ब्रह्माञ्जलिकृतोऽध्याप्यो लघुवसा जिनेन्द्रियः ॥ ब्रह्मारम्भेऽवसाने
च पादौ ग्राह्यौ गुरोः सदा । संहृत्य हस्तावध्येयं स हि ब्रह्माञ्जलिः स्मृतः ॥ ’ (२ ।
७०, ७१)

भक्तशरणम्—(२ । ७ । ७) भक्तस्य तदुपलक्षितसूपशकादिभक्ष्यभोज्यपदार्थजान-
तस्य शरणं गृहम् । पाकस्थानमित्यर्थः ।

भक्तिमात्रत्वात्—(१ । २ । २ वृ०) भक्तिरेव भक्तिमात्रम् । तस्य भावो भक्तिमा-
त्रत्वम् । भक्तिर्नाम गौणी वृत्तिरुपचारो वा । उपचारो नाम शक्यार्थत्यागेन लक्ष-
णयाऽन्यार्थबोधनम् । यथा मृद्धाः क्रोशन्ति, अग्निर्माणवक इत्यादौ ।

मधुपर्कः—(१.२४।१) मधुना पर्कः संपर्को यस्य सः (पृथ्वी बन्धु) पूजान्त-
र्गत एकः प्रकारः । ऋत्विश्वरादिपूजनेऽवश्यं प्रयोक्तव्यः । ' आर्ज्यं दाधिमधुमिश्रं
मधुपर्कं विदुर्मुधाः । ' (तन्त्रसारः) तद्दाने मुद्रा यथा—' संयुक्तानामिकाङ्कुष्ठा
तिष्ठोऽग्न्याः संगसारिताः । मधुपर्के च सा मुद्रा विद्वद्भिः परिकीर्तिता । (हरि-
वृत्तिविलासः) ।

मृगतीर्थसंज्ञावत्—(१।१।३ वृ.) मृगतीर्थमिति संज्ञा मृ० ती० संज्ञा । तथा
तुल्यं मृ. ती. संज्ञावत् । मृगतीर्थलक्षणं तु ' मृगतीर्थमित्येतदाचक्षते ' (आ. श्रौ.
सू. अ. १ ख. ११ सू. २) इत्यत्र सूत्रकारैरेवोक्तम् । अयं भावः—सवनेषु समा-
सेषु, ऋत्विजः स्वकीयधिष्यस्याऽऽर्जवेन गत्वाऽपरया द्वारा निष्क्रम्योत्तमां वेदि-
श्रोणामिभिनिःसर्पन्ति । येन देशेन तेऽभिनिःसर्पन्ति स देशो मृगतीर्थमित्यर्थः ।

मेधाजननम्—(१ । २२।१८) मेधते संगच्छतेऽस्यां सा मेधा । धारणावती
शुद्धिः । तस्या जननं प्रादुर्भावो यस्मात्तन्मेधाजननम् । उपनीतस्य नशोर्धारणोत्पादनार्थं
क्रियमाणं कर्म । ' पळसुळा ' इति लोके ।

योगः—(२ । ४ । १२ वृ०) समुदाच्छब्दस्यावयवशाक्तिर्योगः । विस्तर-
स्तूपनयनशाब्दे द्रष्टव्यः ।

लक्षणा—(२ । ४ । १२ वृ०) शक्यसंबन्धः । यथा—गङ्गायां घोष इत्यादौ
गङ्गापदस्य प्रवाहसमीपे तीरे लक्षणा । ' मुखगार्धभाषे तद्युक्तो यथाऽन्योऽर्थः प्रती-
यते । रूढेः प्रयोजनाद्वासौ लक्षणाशक्तिरपिता ' (सा० द० प० २ श्लो० १३)
इति वक्षनेन सा द्विधा । प्रयोजननिरपेक्षा प्रयोजनसापेक्षा चेति । तत्राऽऽद्या यथा—म्रा-
माञ्जलन्तीति । इयं प्रयोजनाभावेऽपि प्रवर्तमानस्वाद्ब्रूलक्षणा । द्वितीया यथा—गङ्गायां
घोष इति । इयं च पाविश्यादिप्रयोजनापेक्षया प्रवर्तमानस्वात्केवललक्षणा । मुखगार्धा-
नुपपत्तिर्लक्षणाभीजम् ।

लङ्क्या-की—(१ । ८ । १० वृ०) ' लङ्क ' संज्ञकं धान्यम् ।

वीप्सा—(१ । ८ । ७ वृ०) क्रियागुणद्रव्यैर्युगपद्ग्याप्तुमिच्छा ।

वीरणम्—(२ । ७ । ४) तृणवेदः । ' काळा वाळा ' इति प्राथितः ' स्याद्वी-
रणं वीरतरम् ' इत्यमरः ।

वीवधम्—(१ । १२ । २) उभयतोन्नद्धशिक्यं स्कन्धपादौ काष्ठम् । ' कावड ' इति भाषा ।

वृष्कः—(४ । ३ । २०) कुक्षिरथो मांसगोष्ठकविशेषः । ' काळजि ' इत्याख्यो
भागो वा ।

व्यञ्जनत्वम्—(१।१६३ वृ०) विशेषेण अज्यते इति व्यञ्जनम् (वि+अ-
ञ्ज+ क्युट्) तस्य भावो व्यञ्जनत्वम् । ओदनमोजनोपकरणं व्यञ्जनम् । यथा सूप-
शाकादि ।

व्युद्धारः—(१ । १० । ११) भिन्नभिन्नपात्रे ग्रहणम् ।

शब्दा—(४ . २ । १२) खदिरवृक्षनिर्मिता षट्त्रिंशदङ्कुला ।

शाकः—(२ । ७ । ९) ' साग ' इत्याख्यो वृक्षविशेषः ।

शामित्रः—(१ ११.७) शमितुरयं शामित्रः । पश्वरूपावकोऽग्निः । अयमग्नि-
र्यस्मिन्महपे निधीयते तं महपं शमित्रायतनमिति ब्रुवन्ति ।

शीपाळम्—(२ । ८ । १४) ' नीळ ' इत्याख्यः शीवालसदृशो वस्तुविशेषः ।

' सकृदेव कृते कृतः आस्त्रार्थः ' इति न्यायात्—(२:३:२ वृ०) न्याय-
स्वरूपं त्वित्थम् । कामिर्नपि शास्त्रार्थे शास्त्रेण कथिते विधौ सकृदेकदेव विहिते सति
पुनस्तस्य विधानमशास्त्रीयम् । प्रकृतस्थले पौर्णमासीसाहचर्यात्पत्यवरोहणकर्माणि
प्रथमशुक्लचतुर्दश्यां कृते सति प्रभुतन्यायेन वृष्णचतुर्दश्यां वा पुनस्तत्करणमशा-
स्त्रीयम् । यत्र तु वीप्सादिना कथनं तत्र पौनःपुन्येन विधानं त्वावश्यकमेव । सत्या-
मपि बृद्ध्यां द्वितीयशुक्लचतुर्दश्याम् ।

समवत्तधानचमसः—(४।१।११) इडापात्रम् । इडा नाम यागावशेषश्चरु-
पुरोडाशादिः । स यस्यां स्थाप्यते सा इडा । पात्रविशेषः ।

समाख्या—(१।९।२वृ०) समाख्यायतेऽनया समाख्या । यौगिकी संज्ञा । अथा-
अध्वर्युकाण्डप्रतिपादिते कर्मजाते आध्वर्यवसमाख्यावशाद्ध्वर्योः कर्तृत्वेनाङ्गत्वम् ।
तथा—' ऐन्द्राग्नेकादशकपालं निर्वपेत्प्रजाकामः ' इत्यादिषु काम्येष्टिसमाख्यातेषु
ऐन्द्राग्नादियागेषु काम्येष्टियाज्यानुवाक्याकाण्डसमाख्यावशात् " उभावापिन्द्राग्नी "
इत्यादीनां याज्यानुवाक्यात्वेन विनियोगः (मी. प.)

सांनाय्यम्—(१।१०।४) सम्यक् नीयते होमार्थमग्निं प्रतीतिः सांनाय्यम् ।
ऐन्द्रं दध्यमावास्यायामिन्द्रं पयोऽभावास्यायामिति विहितो दधिपयोरूपो हविर्विशेषः ।
' पायसांनाय्यम् ' (पा० सू० ३।१।२९) इति निपातनात्साधुः ।

सांग्वावहारिकम्—(१।१६।९ वृ०) व्यवहारोपयोगि । संग्वावह्रियतेऽने-
नेति संग्वावहारः । तेन चरतीति सांग्वावहारिकम् ।

सिग्वातः—(४।४।६) सिचो वातः सिग्वातः । सिग्वातं जीर्णवस्त्रं वा ।

शुश्लोक्यः—(१।१७।१२) क्षीमनकीर्तिमान् ।

स्वप्नः—(२।६।६) संवेद्यः । ' स्वप्नो ननु ' (पा० सू० ३।६।९१) इति

नन् । स्वप्नस्वरूपं तु जाग्रदृशायामदृष्टवशादात्मा सुखदुःखमोगमुपभुङ्क्ते । तथा स्वप्नावस्थायामपि पूर्वकर्मवशादात्मा नाङ्गीतो निर्गत्य तत्र देशे नवं देहं निर्माय पूर्वशरीरं तत्रैव देशे प्राणवायुना रक्षन् स्वप्नमोगान् भुङ्क्त्वा पुनरपि पूर्वशरीरे प्राविशति । तत्रार्थे द्वातातपी श्रुतिः ' प्राणेन रक्षन्नपरं कुलायं बहिः कुलायादमृतश्च रित्वा । स ईयते अमृतो यत्र कामो हिरण्यः पुरुष एकहंसः । स्वप्नान्त उच्चावचमयिमानो रूपाणि देवः कुरुते बहूनि ' ।

स्वस्तरः--(२।३।६ वृ०) शय्या ।

स्फयम्--(४।३।४) खादिरं बाहुमात्रप्रमाणकं खड्गाकारं काष्ठम् ।

स्वस्त्ययनवाचनम्--(१।८।१५) स्वरित् नाम आशीः, क्षेमं वा । तस्यायनं स्थानम् । स्वस्तीति यासु ऋक्षु ताः सर्वाः स्वस्त्ययनसंज्ञकाः । तासां वाचनं ब्राह्मणद्वारा पाठनम् । मङ्गल्यकर्मारम्भकालिकमन्त्रोच्चारणपूर्वकं तण्डुलविकिरणम् ।

स्रक्--(१।७।१३) स्रवाति घृतादिकमस्था इति स्रक् । होमार्थं यस्यामवदानानि गृह्यन्ते सा ।

हैडग्विकः--(१।८।१० वृ०) कोट्टुसंज्ञकधान्यविशेषः । ' हरीक ' इति माषा ।

इति विषमशब्दार्थकोशः ।

